

## ئىسلامدىكى سىياسىي تۈزۈم

دۇكتور مۇھەممەد ئابدۇلقادىر ئەبۇ فارس

ئەڭ ئاۋۋال قۇدەرتلىك رەببىمىز ئاللاھقا ھەمدۇ - سانا ئېيتىمىز ۋە يول باشچىمىز رەسۇلۇللاھ ئەلەيھىسسالامغا سالام يوللايمىز.

دىنسىزلىق ۋە دۇنياپەرەسلىك ھۆكۈم سۈرگەن، ئىسلام پەقەت مەسچىتتىلا ئىجرا قىلىندىغان دىن، دېگەندىن ئىبارەت چۈشەنچە پۈتۈن دۇنياغا ئومۇملاشتۇرۇشقا سەپەرۋەرلىك باشلىتىلغان بۈگۈنكى كۈندە ئىسلامنىڭ رەسۇلۇللاھ ئەلەيھىسسالامغا چۈشۈرۈلگەندىكى ئەسلى ماھىيىتىنى قوغداش ھەربىر مۇسۇلماننىڭ مەجبۇرىيىتىدۇر.

بۇ كىتابتىكى، دىنسىز ھاكىمىيەتكە مايىل بولۇش ياكى ئۇنى ئىسلام شەرىئىتىدىن ئىلغار كۆرۈشنىڭ كاپىرلىق بولىدىغانلىقىدىن ئىبارەت ھۆكۈم، ئىسلامدا سىياسەت يوق، دېگەن سەپسەتكە ئالدىنغان «مۇسۇلمانلار» نىڭ ئالاھىدە دىققەت قىلىشىغا ئەرزىدۇ.

شۇنداقلا بۇ كىتابتا ئوقۇرمەنلىرىمىز ئاڭلاپ باقمىغان ۋە تەسەۋۋۇر قىلىپ باقمىغان نۇرغۇن يېڭى پىكىرلەر بايان قىلىندۇ.

بۇ كىتابنىڭ مۇئەللىپى ئوردانىيە ئونۋېرسىتېتى شەرىئەت پاكولتىتىنىڭ ئۇستازلىرىدىن بولۇپ، ئەرەپ دۇنياسىدا تۇنۇلغان مەشھۇر ئالىمدۇر.

مۇئەللىپ كىتابنى يېزىشتا قۇرئان، ھەدىس ۋە ئەسەرلەر بويى ئىسلامدىكى سىياسىي تۈزۈم ھەققىدە قەلەم تەۋرىتىپ كەلگەن ئىسلام ئالىملىرىنىڭ نوپۇزلۇق كىتابلىرى، سۈننى ۋە باشقا مەزھەب ئالىملىرىنىڭ ھەرخىل مەزمۇندىكى قىممەتلىك ئەسەرلىرى... قاتارلىق ئىككى يۈزگە يېقىن كىتابقا مۇراجات قىلىپ يېزىپ چىققان ۋە كەلتۈرگەن نەقىل ئۈستىدە ئەتراپلىق تەھلىل يۈرگۈزگەن.

ئىسلامدىكى سىياسىي تۈزۈم ھەققىدە مەخسۇس يېزىلىپ ئۇيغۇر تىلىغا تەرجىمە قىلىنغان بۇ قىممەتلىك ئەسەرنىڭ ئۇيغۇر خەلقى ئۈچۈن ئىلھام ۋە پايدىلىنىش مەنبەسى بولۇدىغانلىقىدا شەك يوق. بۇ كىتاب 1984- يىلى «دۇنيا مۇسۇلمان ئوقۇغۇچىلار تەشكىلاتى» (كۇۋەيت) تەرىپىدىن نەشر قىلىنغان ئەرەبچە نۇسخىسىغا ئاساسەن تەرجىمە قىلىندى.

1999- يىلى، 11- ئاي

ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن  
[ئىبادەت ۋە دىن بارسىدىكى بارچە ھۆكۈملەر پەقەت ئاللاھقىلا مەنسۇپ، ئۇ سىلەرنى پەقەت  
ئۆزىگىلا ئىبادەت قىلىشقا بۇيرۇغان، بۇ توغرا دىندۇر.] سۈرە يۇسۇف 40 - ئايەتنىڭ بىر قىسمى.  
[ئى مۇھەممەد!] پەرۋەردىگارنىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى  
دەتلاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ چىقارغان ھۆكۈمىڭگە ئۇلارنىڭ  
دىللىرىدىكى قىلچە غوم بولسىمۇ يوقالمىغىچە ۋە ئۇلار پۈتۈنلەي بويسۇنمىغىچە ئىمان ئېيتقان بولمايدۇ]  
سۈرە نىسا 65 - ئايەت.

## كىرىش سۆز

بارلىق ماختاش ئاللاھقا خاستۇر. ئۇنىڭغا ھەمدۇ ئېيتىمىز ۋە ئۇنىڭدىن ياردەم سوراش بىلەن گۇناھلىرىمىزغا مەغپىرەت، نەپسىمىزنىڭ زىيانكەشلىكى ۋە ئەمەللىرىمىزنىڭ يامانلىقىدىن پاناھ تىلەيمىز. ئاللاھ ھىدايەت قىلغان كىشىنى ھېچكىم ئازدۇرالمىدۇ، شۇنىڭدەك ئاللاھ ئازدۇرغان كىشىنى ھېچكىم ھىدايەت قىلالمايدۇ ۋە ئۇنىڭغا ئاللاھتىن باشقا ياخشىلىق قىلغۇچى ۋە توغرا يولغا باشلىغۇچى بولمايدۇ. شېرىكىسىز بىر ئاللاھتىن باشقا ھېچ ئىلاھ يوق، دەپ شاھادەت ئېيتىمىز. يارىتىش ۋە بۇيرۇق قىلىش ئۇنىڭغا خاستۇر. ياراتقۇچىلارنىڭ ئەڭ ياخشىسى بولغان ئاللاھ ھەممىدىن بۈيۈكتۇر.

مۇھەممەد ئەلەيھىسسالامنى (ئۇنىڭغا ئاللاھنىڭ مەرھىمىتى ۋە تىنچلىقى يار بولسۇن) شەكسىز ئاللاھنىڭ رەسۇلى (ئەلچىسى) دەپ شاھادەت ئېيتىمىز. ئۇ پۈتۈن ئىنسانىيەتكە ھەدىيە قىلىنغان رەھىمەت ۋە ئاتا قىلىنغان نېمەتتۇر. ئۇ ئىنسانلارنى ياخشىلىققا باشلاپ قەلبلىرىنى ئىمان نۇرى بىلەن يورۇتتى ۋە مۇسۇلمانلارغا سىياسىي بارلىق تىكلدى. ئۇنىڭ يول باشلىشىدا ئىنسانلار دىن ئارقىلىق سىياسەت يۈرگۈزدى ۋە ئادالەت ھۆكۈمىگە ئېرىشتى. رەسۇلۇللاھ ئەلەيھىسسالامدىن كېيىن ئۇنىڭ ساھابىلىرى ئاللاھنىڭ دىنىنى پۈتۈن ئىنسانىيەتكە يەتكۈزۈش بىلەن ھىدايەت مەشئىلىنى ئۆز قولىغا ئالدى. نەتىجىدە بۇ دىن پۈتۈن دۇنيانىڭ جاي - جايلىرىغا قەدەر تار قىلىپ ئىنسانىيەت ئۇنىڭدىن ئايرىلمىغۇچە بەخت - سائادەت ئۇلاردىن ئايرىلمىدى.

كېيىنكى زامانلاردا مۇسۇلمانلار رسالەت ۋەزىپىسى (ئىسلام دىنىنى ئىنسانلارغا يەتكۈزۈش ۋە ئۇنى ئىجرا قىلىش) نى ئۆز ئۈستىگە ئېلىش ۋە ئىسلام دەۋىتىنى يەتكۈزۈشتىن چېكىندى. ئاللاھقا بولغان باغلىنىشلىقى ئاجىزلاشتى. نەتىجىدە ئىسلام دۈشمەنلىرى دۈشمەنلىك قوللىرىنى ئۇلارنىڭ ئۈستىگە ئۆزۈشتۈرۈپ، پۇرسىتىگە ئىگە بولدى. شۇنىڭ بىلەن نۇرغۇنلىغان مۇسۇلمانلارنى دىندىن ئۇزاقلاشتۇرۇپ، ئۇلارنىڭ ئۈستىدىن ئۆزلىرىنىڭ كاپىر ھۆكۈمرانلىقىنى يۈرگۈزدى. ئاقىۋىتى بەختسىز تۇرمۇش ۋە جەۋر - زۇلۇملار بىلەن قارشىلاندى.

ئاللاھ تائالانىڭ ئورۇنلاشتۇرۇشى بىلەن ئۆزىنىڭ مۇقەددەس بۇرچىغا سەل قاراش ۋە مەسئۇلىيەتسىزلىك مۇددىتى ئۇزۇنغا بارمايلا بۇ ھەق دىن ئۈچۈن ئاللاھنى رەببىمىز، ئىسلامنى دىنىمىز ۋە مۇھەممەد ئەلەيھىسسالامنى پەيغەمبەر ۋە رەسۇلىمىز، دەپ ئىمان ئېيتقان، ئىسلامنى پۈتۈن ئىنسانىيەت ھاياتىنىڭ ھەممە تەرىپىنى ئىنتىزامغا كىرگۈزۈش ئۈچۈن چۈشۈرۈلگەن دىن دەپ مۇكەممەل چۈشەنگەن، شۇنداقلا ئىسلامنى رەسۇلۇللاھقا چۈشۈرۈلگەن ھالەتتە، يەنى ئۇنى دىن ۋە دۆلەت، قۇرئان ۋە قىلىچ، ئەخلاق ۋە قۇۋۋەت دەپ قوبۇل قىلىدىغان يول باشچى ۋە بۈيۈك شەخسلەر دۇنياغا كەلدى. ئۇلارنىڭ بۇ دىندىن ئوچۇق سۈرەتتە خوش بىشارەت بېرىشى بىلەن بۇ خىل توغرا چۈشەنچە قېرى - ياش، ئەر - ئايال، زىيالىلار ۋە غەيرى زىيالىلار ئارىسىدا باشلانغۇچ مەكتەپتىن ئالىي مەكتەپكىچە، شەھەرلەردىن قىشلاقلارغىچە، زاۋۇتلاردىن ھەر خىل ئىش ئورۇنلىرىغىچە قىسقىسى ھەممە يەردە ئۆز ئەكسىنى تاپتى.

كىشىلەرنىڭ ھەممە يەردە «ئىسلام ھاكىمىيىتى ئىزلەيمىز» دەپ باشلىغان چوقانلىرى كۈندىن - كۈنگە يۈكسىلىشىگە باشلىدى. شۈبھىسىزكى، مۇسۇلمانلارنىڭ ئۆز ئەقىدىسى ۋە شەرىئىتى ئۈستىگە قۇرۇلغان سىياسىي بارلىقى بەرپا قىلىنىشى كېرەك. بۇ ئۇلارنىڭ تەبىئى ھەققىدۇر.

بەزىلەر مەسخىرە قىلىپ، ئىسلامدا راستىنلا سىياسىي تۈزۈم بولامدۇ؟ ئۇ تۈزۈمنىڭ بەلگىلىرى نېمە؟ قائىدىلىرى ۋە ئاساسى نېمە؟ دېيىشى مۇمكىن.

بۇ سەۋەبتىن ئىسلامدىكى سىياسىي تۈزۈم توغرىسىدا ئەسەر يېزىشقا بولغان ئېھتىياج تېخىمۇ ئاشقان ئىدى. مېنىڭ بۇ كىتابىم بىز ئاللاھتىن تېخىمۇ كۆپىيىشى ۋە بېيىشىنى تىلەۋاتقان ئۇ خىل ئىزدىنىشلەرنىڭ بىرىدۇر، خالاس.

ئاللاھ تائالا مېنى ئۆزىنىڭ كىتابى، رەسۇلۇللاھ ئەلەيھىسسالام ۋە ئۇنىڭدىن كېيىنكى ئەبۇبەكر، ئۆمەر، ئوسمان ۋە ئەلى رەزىيەللاھۇ ئەنھۇلار (ئاللاھ ئۇلاردىن رازى بولسۇن) دىن ئىبارەت توغرا يولغا باشلىغۇچى خەلىپىلەرنىڭ سۈننىتىگە زىت كەلمەيدىغان توغرا، ئەمەلىي تەتبىققا ئاساسلىنىپ بۇ ماۋزۇدا قەلەم تەۋرىتىشىمگە يېتەكلىدى ۋە مۇۋەپپەقىيەت قىلدى.

ئىسلام سىياسىي فىقھىسى (قانۇنى) ئالىملىرىنىڭ قەلەم ئىزلىرى ئاساسلىق پايدىلىنىش مەنبەسى بولدى. بىرلا ۋاقىتتا ئۇ بۈيۈك ئالىملارنىڭ شەنى نەقەدەر يۈكسەك ۋە ئىلمى نەقەدەر چوڭقۇر بولسىمۇ ئۇلارنىڭمۇ خاتالىشىدىغان ۋە تۈزىتىدىغان، گۇناھ قىلىدىغان ۋە ئىستىغپار ئېيتىدىغان ئىنسانلار جۈملىسىدىن ئىكەنلىكىنى ئىسمىدىن چىقارمىدىم. شۇنىڭ ئۈچۈن ئۇلارنىڭ كۆز قاراشلىرى ۋە ئىسپاتلاپ چىقارغان ھۆكۈملىرىنى قىسقا ئەقىلىم ۋە ئاللاھنىڭ كىتابى، رەسۇلۇللاھنىڭ سۈننىتى بىلەن سېلىشتۇردۇم. مۇۋاپىق كەلگەنلىرى ئېلىندى. مۇۋاپىق كەلمىگەنلىرى قالدۇرۇلدى. چۈنكى دىنىمىز بىزگە ئادەتتىكى بىر خىزمەتكارنىڭ ئىسلام شەيخى (ئىسلامدىكى بۈيۈك ئالىم، پىشىۋا) غا سۆز قايتۇرايلىغانلىقىنى ئۆگەندۇ.

ئۇندىن باشقا بۇ مەزمۇنغا مۇناسىۋەتلىك بولغان بۈگۈنكى ئالىملارنىڭ ئەسەرلىرىدىن بىۋاسىتە كۆچۈرۈش، مەزمۇنغا ئاساسلىنىپ پايدىلىنىش، توغرىلاش، زىتلىشىش ۋە قارشى تۇرۇش يوللىرى بىلەن جېدەللىشىش ۋە ئېغىزنى بوزۇشتىن ئۇزاق ھالدا مەركىزى ئىدىيىنى چۆرىدەش ئۇسلۇبىدا پايدىلىنىلدى.

ئۇيۇقتا چاقىنغان ئاللاھنىڭ پات - يېقىندا ئاتا قىلىدىغان غەلىبىسىنىڭ ئۈمىدلەنگەن ھالدا بۇ كىتابنى يازدىم ۋە ئىسمىنى «ئىسلامدىكى سىياسىي تۈزۈم» دەپ ئاتىدىم. قەلەمنى توختىتىشتىن بۇرۇن ماڭا ئۆز مەرھىمىتى بىلەن بۇ كىتابنى يېزىشنى مۇۋەپپەقىيەت قىلغان قۇدرەتلىك بۈيۈك ئاللاھقا تەسبىھ ئېيتىمەن. ئۇنى ئۇلۇغلايمەن ۋە ماختاشلىرىمنى سۈنمەن. باشتا ۋە ئاخىرىدا بارلىق ماختاش ئۇنىڭغا خاستۇر.

مەن ھۆرمەتلىك كىتابخانلاردىن قىممەتلىك مۇلاھىزە ۋە يول كۆرسىتىشلىرىنى مەن بىلەن ئورتاقلىشىشنى ئىلتىماس قىلىمەن. مۆمىن قېرىندىشىمنىڭ ئەينىكى، كىتابخاندىن نەسەت تەلەپ قىلىش مېنىڭ ھەققىم. نەسەت قىلىنغۇچىغا ياخشىلىقنىڭ ئارزۇ قىلىنىشىدىن باشقا نەرسە ئەمەس. شۇ سەۋەبتىن دىن - نەسەت قىلىش بولغان. مەن قېرىنداشلىرىمنىڭ نەسەت قىلىشتا بېخىللىق قىلماسلىقىنى ئۈمىد قىلىمەن. ئاللاھ ھەممىمىزنى ئۆز پاناھىدا ساقلىغاي.

ئاخىردا ئاللاھ تائالاغا تېۋىنىپ، ئەمەللىرىمىزنى سۆزلىرىمىزدىن كۆپ قىلىشنى، ئەمەل ۋە سۆزلىرىمىزنى ئۆزى ئۈچۈن خالىس قىلىشنى ۋە بىزگە رەھمەت ۋە مەغپىرەت ئاتا قىلىشنى تىلەيمەن. ئۇ مەغپىرەت ئىگىسى ۋە قورقۇشقا تېگىشلىك زاتتۇر.

ئىلاھىم! سېنى پاكلايمەن ۋە ساڭا ھەمدۇ ئېيتىمەن، سەندىن باشقا ئىلاھ يوق، دەپ شاھادەت ئېيتىمەن ۋە سەندىن مەغپىرەت تەلەپ قىلىمەن ھەم سەن تەرەپكە قايتىمەن.

مۇئەللىپ

1400 - (ھىجرى) يىلى - رەببۇلسساننىڭ 23 - كۈنى

مىلادىيە 1980 - يىلى 3 - ئاينىڭ 11 - كۈنى سۇۋەيلىھ

## بىرىنچى بۆلۈم

ئىسلامدىكى سىياسىي تۈزۈم قاندىلىرى

بىرىنچى قائىدە: ھاكىمىيەت ئاللاھقا مەنسۇب

ئىسلام شۈبھىسىزكى كائىناتتى، يەنى ئىچىدىكى دولقۇنلىغان دېڭىز، چاقىنغان يۇلتۇز، ئېقىۋاتقان دەريالار، كۆككە تاقاشقان تاغلار، ئىنسان ۋە مەخلۇقاتلارنى ئاللاھ تائالانىڭ ياراتقانلىقىنى كەسكىنلەشتۈرىدۇ.

ئاللاھ تائالا قۇرئاندا بۇ ھەقىقەت توغرىسىدا تۆۋەندىكىدەك ئايەتلەرنى چۈشۈرگەن:

[شۈبھىسىزكى، پەرۋەردىگار ئىگىلىرى ئاللاھ ئاسمانلارنى ۋە زېمىننى ئالتە كۈندە (يەنى ئالتە دەۋردە) ياراتتى] سۈرە ئەئرافى 54 - ئايەتنىڭ بىر قىسمى.

[ئاللاھ كېچىنى ۋە كۈندۈزنى، كۈنى ھەم ئاينى ياراتتى.] سۈرە ئەنبىيا 33 - ئايەتنىڭ بىر قىسمى.  
[مېھرىبان ئاللاھ قۇرئاننى تەلىم بەردى (ئۇنى ھېزى قىلىشنى ۋە چۈشىنىشنى ئاسانلاشتۇرۇپ بەردى). ئىنساننى ياراتتى. ئۇنىڭغا (مەقسىتىنى ئۇقتۇرۇش ئۈچۈن) سۆزلەشنى ئۆگەتتى.] سۈرە رەھمان 1 - تىن 4 - ئايەتكىچە.

[ئاللاھ ھەممە نەرسىنى ياراتتى، ئاندىن (ئۆزىنىڭ خاھىشى بويىچە) ئۇنىڭغا مۇناسىپ ئۆلچەمنى بەلگىلىدى.] سۈرە فورقان 2 - ئايەتنىڭ بىر قىسمى.

پاك ئاللاھ ئۆزىلا يوقتىن بار قىلغۇچى، ئۆزىلا رىزق بەرگۈچى، ئىنسان، جىن ۋە ھايۋانلار كائىناتتا پەقەت ئۇنىڭ تەقدىر قىلغان رىزقى بىلەنلا ئۆزۈڭلىنىدۇ.  
تۆۋەندىكى ئايەتلەر بىزنى بۇ ھەقىقەتكە باشلايدۇ:

[ئاللاھ ھەقىقەتەن ھەممىگە رىزق بەرگۈچىدۇر، قۇدرەتلىكتۇر، (ئاللاھنىڭ) قۇۋۋىتى ئارتۇقتۇر] سۈرە زارىيات 58 - ئايەت.

[ئاللاھ سىلەرنى خەلق ئەتتى، ئاندىن سىلەرگە رىزق بەردى. ئاندىن سىلەرنى قەبىزى روھ قىلىدۇ، ئاندىن سىلەرنى تىرىلدۈرىدۇ] سۈرە رۇم 40 - ئايەتنىڭ بىر قىسمى.

يۇقىرىدىكى ئىككى ھەقىقەت، ياراتقۇچى ۋە رىزق بەرگۈچىنىڭ يارالغۇچى ۋە رىزقلاغۇچىنىڭ ئىگىسى بولىدىغانلىقىنى ئىسپاتلايدۇ.

قۇرئان كەرىمنىڭ تۆۋەندىكى ئايەتلىرى بۇ ھەقىقەتنى تېخىمۇ كۈچلەندۈرىدۇ:

[ئاسمانلارنىڭ، زېمىننىڭ ۋە ئۇلارنىڭ ئارىسىدىكى نەرسىلەرنىڭ پادىشاھلىقى ئاللاھقا خاستۇر، ئاللاھ خالىغىنىنى خەلق ئېتىدۇ] سۈرە مائىدە 17 - ئايەتنىڭ بىر قىسمى.

[بىلەمسەنكى، ئاسمانلارنىڭ ۋە زېمىننىڭ پادىشاھلىقى ئاللاھقا خاستۇر] سۈرە مائىدە 40 - ئايەتنىڭ بىر قىسمى.

شۇنىڭ ئۈچۈن ئاللاھ تائالا ئۆزى ياراتقان بارلىق مەخلۇقاتنىڭ ئىگىسى، ئۇنىڭ مۈلكىگە ھېچكىم شېرىك بولالمايدۇ.

ئاللاھ تائالا مۇنداق دەيدۇ: [ئېيتقىنكى، «جىمى ھەمدۇ سانا بالىسى بولۇشتىن پاك بولغان، سەلتەنتىدە شېرىكى بولمىغان، خارلىقتىن قۇتۇلۇش ئۈچۈن دوستقا موھتاج بولمىغان (يەنى خار بولمىغان، ياردەمچىگە موھتاج بولمىغان) ئاللاھقا خاستۇر! ئاللاھنى مۇكەممەل رەۋىشتە ئۇلۇغلىغىن»]. سۈرە ئىسرا 111 - ئايەت.

ئەمما ئىلاھ دەپ داۋا قىلىنغان يالغان تەڭرىلەر ھېچكىمگە، ھەتتا ئۆزىگە ئىبادەت قىلىۋاتقانلارغا ھەم ئۆزىگە قىلچىلىك پايدا ياكى زىيان يەتكۈزەلمەيدۇ.

ئاللاھ تائالا مۇنداق دەيدۇ: [ئى مۇھەممەد!] سىلەر ئاللاھتىن باشقا سىلەرگە پايدا - زىيان يەتكۈزۈشكە قادر بولالمايدىغان نەرسىلەرگە چوقۇنامسىلەر؟» [دېگىن. سۈرە مائىدە 76 - ئايەتنىڭ بىر قىسمى.

ئىبراھىم ئەلەيھىسسالام ئاتىسى بىلەن مۇنازىرىلىشىپ مۇنداق دەيدۇ: [ئۆز ۋاقتىدا ئىبراھىم ئاتىسىغا ئېيتتى: «ئى ئاتا! نېمىشقا ئاڭلىمايدىغان، كۆرمەيدىغان ۋە ساڭا ھېچ نەرسىگە ئەسقا ئىمان بولغان نەرسىلەرگە چوقۇنمىسەن. سۈرە مەريەم 42 - ئايەت. ئاللاھ - ياراتقۇچى، رىزىق بەرگۈچى ۋە پۈتۈن مەخلۇقاتلارنىڭ ئىگىسىدۇر. ئۆزىنىڭ مۈلكىنى خالىغانچە ئىشلىتىدۇ. ئۇ قىلغان ئىشلىرىدىن مەسئۇلىيەتكە تارتىلمايدۇ، ئەكسىچە مەخلۇقاتلار مەسئۇلىيەتكە تارتىلىدۇ.

ئاللاھ مۇنداق دەيدۇ: [ئېيتقىنىكى، «پادىشاھلىقنىڭ ئىگىسى بولغان ئى ئاللاھ! خالىغان ئادەمگە پادىشاھلىقنى بېرىسەن، خالىغان ئادەمدىن پادىشاھلىقنى تارتىپ ئالىسەن؛ خالىغان ئادەمنى ئەزىز قىلىسەن، خالىغان ئادەمنى خار قىلىسەن؛ ھەممە ياخشىلىق (نىڭ خەزىنىسى يالغۇز) سېنىڭ قولۇڭدىدۇر. سەن ھەقىقەتەن ھەممىگە قادر سەن. كېچىنى كۈندۈزگە كىرگۈزسەن، كۈندۈزنى كېچىگە كىرگۈزسەن، (شۇنىڭ بىلەن كېچە-كۈندۈزنىڭ ئۇزۇن - قىسقا بولۇشى پەسىللەر بويىچە نۆۋەتلىشىپ تۇرىدۇ)؛ جانلىقنى (يەنى تىرىك بولغان ئىنساننى، ھايۋاننى) جانسىزدىن (يەنى جانسىز بولغان ئابىمەندىن) چىقىرىسەن، جانسىزنى (يەنى جانسىز بولغان ئابىمەندىن) جانلىقتىن (يەنى جانلىق بولغان ئىنساندىن، ھايۋاندىن) چىقىرىسەن؛ ئۆزەڭ خالىغان كىشىگە ھېسابسىز رىزىق بېرىسەن»] سۈرە ئال ئىمران 26-27- ئايەتلەر.

[ئاللاھ سەلئەنەتنى خالىغان ئادەمگە بېرىدۇ. ئاللاھ (نىڭ پەزىلى) كەڭدۇر] سۈرە بەقەرە 247 - ئايەتنىڭ بىر قىسمى.

[بىز ھەقىقەتەن ئىبراھىم ئەۋلادىغا كىتاب، ھېكمەت بەردۇق ۋە ئۇلارغا بۈيۈك پادىشاھلىق بەردۇق.] سۈرە نىسا 54 - ئايەتنىڭ بىر قىسمى.

ئىنسان لوگىكىسىدا مۈلۈك ئىگىسىنىڭ ئۆز مۈلكى ئۈستىدە خالىغانچە ئورۇنلاشتۇرۇش ئېلىپ بارالشى ھەر كىشى تەرىپىدىن قوبۇل قىلىنغان ھەقىقەت. ئەگەر بىرسى ئۆز نەرسىنى ساتسا، بىرسىگە ھەدىيە قىلسا ياكى قوشنىسىغا ئارىيەت بەرسە ھېچكىم ئۇنىڭ قىلغىنىنى ھەقسىزلىق دېمەيدۇ. ئەگەر بىرسى ئېتىراز بىلدۈرسە ھەممە كىشى ئۇنىڭغا بۇ ئۇنىڭ شەخسى مۈلكى، ئۆزى ئىشلەتتى دەپ قارشى چىقىدۇ، ئۇنى ئىنكار قىلىدۇ.

ئەگەر ئىنساندىن بولغان مۈلۈك ئىگىسىنىڭ ئۆز مۈلكى ئۈستىدە خالىغانچە ئورۇنلاشتۇرۇش ئېلىپ بېرىشى لوگىكىلىق، ئەقىلغا ئويغۇن بىر ئىش بولسا، ئەجىبا ياراتقۇچى، رىزىق بەرگۈچى، ھەر شەيئىنىڭ ئىگىسى بولغان ئاللاھ ئۈچۈن بۇ لوگىكا قوبۇل قىلىنمايدۇ؟ بولۇپمۇ ئۆز مەخلۇقاتى توغرىسىدا يېپىدىن يېڭىنىسىغىچە تولۇق ئىلىمگە ئىگە ئاللاھ ئۈچۈن بۇ نەزەرىيە ئەقىلىمىزدىن ئۆتمەيدۇ؟

شۇنىڭ ئۈچۈن پۈتۈن كائىنات، ئىنسان ۋە ھاياتنى ياراتقان، ئۇنى رىزىقلاندۇرغان بۇ ھەقىقەت ئىگىسى ئىلاھ پۈتۈن بۇ ئەشیا لارنى باشقۇرغۇچى، ئىنسانىيەت ۋە ھايات قىسقىسى بارلىق كائىنات ئۈستىدىن ھۆكۈم يۈرگۈزگۈچى بولىدۇ.

ئاللاھ تائالا ئىنسانلارنى ئەڭ گۈزەل شەكىلدە ھەر خىل خاھىش، سۈپەت ۋە تەبىئەتلەر بىلەن ھاياتتا ئۆزى ۋە باشقا مەخلۇقاتلار بىلەن مۇئامىلە ۋە مۇناسىۋەتتە مۇھىتتا بولغان ئىشلارنى قىلالايدىغان قىلىپ ياراتتى.

تولۇق ئىلىمگە ئىگە بولغان ئاللاھ ئىنسانلارغا نېمىنىڭ پايدىلىق ئىكەنلىكىنى ئۇلاردىن ياخشى بىلگەچكە ئۇلارغا ئانىنىڭ بالىسىغا بولغان مۇھەببەتتىنمۇ ئارتۇق كۆيۈنچ بىلەن پۈتۈن ھاجەتلىرىنى قاندۇرىدىغان، پايدا - مەنپەئەتنى ئەمەلگە ئاشۇرىدىغان، زىيانلىق ۋە يامانلىق ساقلايدىغان، بەختلىك، تىنچ ھاياتقا كاپالەتلىك قىلالايدىغان قانۇن تۈزۈملەرنى چۈشۈردى.

ئاللاھ تائالا مۇنداق دەيدۇ: [مەخلۇقاتنى] ياراتقان زات بىلمەمدۇ؟ ئۇ شەيئىلەرنىڭ نازۇك تەرەپلىرىنى بىلگۈچىدۇر، ھەممىدىن تولۇق خەۋەرداردۇر. [سۈرە مۇلك 14-ئايەت.

][سەلەرگە نېمىنىڭ پايدىلىق ئىكەنلىكىنى] ئاللاھ بىلىدۇ، سەلەر بىلمەيسىلەر [سۈرە بەقەرە 216 - ئايەتنىڭ بىر قىسمى.

ئۆزىنىڭ ياراتقان مەخلۇقاتى توغرىسىدا مۇتلەق ئىلىم ئىگىسى - ئاللاھ ئىنسان ئۈچۈن ھاياتىنى ئەڭ توغرا ئىنتىزامغا كىرگۈزىدىغان تۈزۈملەرنى چۈشۈرگەن بولۇپ، ئىنسانلارغا ئۆزى چۈشۈرگەن ۋە بۇيرۇق قىلغان يول بىلەن مېڭىشنى ۋاجىب قىلدى.

ئاللاھ بۇ توغرىدا مۇنداق دەيدۇ: [ئاللاھ سەلەرگە دىندىن نۇھقا تەۋسىيە قىلغان نەرسىنى، ساڭا (يەنى مۇھەممەد ئەلەيھىسسالامغا) بىز ۋەھىي قىلغان نەرسىنى، ئىبراھىمغا، مۇساغا ۋە ئىساغا بىز تەۋسىيە قىلغان نەرسىنى بايان قىلدى. سەلەر دىننى بەرپا قىلىڭلار، دىندا تەپرىقچىلىك قىلماڭلار، مۇشرىكلارغا سەن ئۇلارنى دەۋەت قىلغان نەرسە (يەنى تەۋھىد) ئېغىر كەلدى] سۈرە شۇرا 13-ئايەتنىڭ بىر قىسمى. يەنە ئۇ رەسۇلۇللاھقا مۇنداق خىتاب قىلىدۇ:

[ئاندىن سېنى بىز (ئى مۇھەممەد!) دىن ئىشىدا (روشەن) بىر يولدا قىلدۇق، شۇ يولغا ئەگەشكىن] سۈرە جاسىيە 18-ئايەتنىڭ بىر قىسمى.

بىر ئاللاھقىلا خاس بولغان، ھېچكىمنىڭ ئۇ توغرىدا داۋا قىلىش ھەققى بولمىغان ئۇلۇھىيەت (ئىلاھلىق) تەۋھىدنىڭ ئەۋۋەلقى خۇسۇسىيەتلىرىدىن بىرى - ھاكىمىيەتنىڭ پەقەتلا ئاللاھقىلا تەئەللۇق ئىكەنلىكى يۇقىرىقىلاردىن ئايدىڭلىشىدۇ. قانۇن تۈزگۈچى ئاللاھ دۇر، بىر نەرسىنى ھالال ياكى ھارام قىلغۇچى ئاللاھ دۇر. شۇڭا ئاللاھ ھالال قىلغان (قىلىشقا يوق قويغان) نەرسە ھالال دۇر، ھارام قىلغان (قىلىش چەكلەنگەن) نەرسە ھارام دۇر.

مانا بۇ ئادەم ئەلەيھىسسالامدىن مۇھەممەد ئەلەيھىسسالامغىچە بارلىق پەيغەمبەرلەر ئىلىپ كەلگەن تەۋھىد كەلىمىسى (سۆزى) ئۆز ئىچىگە ئالغان ھەقىقەتتۇر.

ئاللاھ مۇنداق دەيدۇ: (ئى مۇھەممەد!) سەندىن ئىلگىرى ئەۋەتىلگەن پەيغەمبەرلەرنىڭ ھەممىسىگە: «مەندىن باشقا ھېچ مەبۇد (بەرھەق) يوقتۇر، ماڭلا ئىبادەت قىلىڭلار» دەپ ۋەھىي قىلدۇق. [سۈرە ئەنبىيا 25-ئايەت.

ئاللاھتىن باشقا ئىلاھ يوق دەپ ئېيتىلغان شاھادەت ھاكىمىيەتنىڭ ئاللاھقىلا خاس ئىكەنلىكىنى مۇقەررەلەشتۈرىدۇ.

ئىلاھ (تەڭرى) سۆزىنىڭ مەنىسىگە قارايدىغان بولساق كۆپ ھاللاردا، مەيلى ھەقىقىي ياكى يالغان بولسۇن، ئىبادەت قىلىنىشقا تېگىشلىك بولسۇن ياكى بولمىسۇن «ئىبادەت قىلىنىغۇچى» مەنىسىدە كېلىدىغانلىقىنى كۆرىمىز.



تۆۋەندىكى ئايەتتە بۇت ئۈچۈن ئىلاھ سۆزى قوللىنىلغان يەنى: [ئۆز ۋاقتىدا ئىبراھىم ئۆز ئاتىسى ئازەرگە: «سەن ئۆزۈڭنى ياراتقان ئاللاھنى قوبۇپ) بۇتلارنى مەبۇد قىلىۋالامسەن؟ مەن سېنى ۋە قەۋمىڭنى ھەقىقەتەن ئېنىق گۇمراھلىقتا كۆرىمەن» دېدى]. سۈرە ئەنئام 74-ئايەت.

تۆۋەندىكى ئايەتتىنمۇ ئىنساننى ئۆز ئىشەنچىسىگە ئالغان ھاۋايى ھەۋەس ئۈچۈن ئىلاھ سۆزى ئىشلىتىلگەن.

[ئى مۇھەممەد!] ماڭا نەپسى خاھىشىنى ئىلاھ قىلىۋالغان، ئادەمنى ئېيتىپ بەرگىن [سۈرە جاسىيە 23-ئايەتنىڭ بىر قىسمى].

خەلقنىڭ بېشىغا چىقىپ ئۆزىنىڭ ھاۋايى - ھەۋەسى بويىچە رەھىمسىزلەرچە ھۆكۈم يۈرگۈزگەن ھۆكۈمدار ئۈچۈن تۆۋەندىكى ئايەتتىكىدەك ئىلاھ سۆزى ئىشلىتىلگەن يەنى پىرئەۋن مىسىرلىقلارغا: [مەن ئۆزۈمدىن باشقا يەنە بىر ئىلاھنىڭ بارلىقىنى بىلمەيمەن] (سۈرە قەسەس 38-ئايەت) دېگەن. يەنە مۇسا ئەلەيھىسسالامغا تەھدىت سېلىپ: [«ئەگەر مەندىن غەيرىنى ئىلاھ قىلىۋالدىغان بولساڭ، سېنى چوقۇم زىندانغا تاشلايمەن»] سۈرە شۇئەرا 29-ئايەتنىڭ بىر قىسمى.

شۇنداقلا ئىلاھ سۆزى ياراتقۇچى ئاللاھقا قارىتا ئېيتىلىدۇ: ئاللاھ مۇنداق دەيدۇ: [ئاللاھتىن باشقا ھېچ مەبۇد (بەرھەق) يوقتۇر، ئاللاھنىڭ گۈزەل ئىسىملىرى بار]. سۈرە تاھا 8-ئايەت.

ئەمما «ئاللاھ» سۆزى پەقەتلا يوقتىن بار قىلغۇچى ھەقىقىي ئىلاھ ئۈچۈنلا قوللىنىلىدۇ [«ئاللاھتىن باشقا ھېچ ئىلاھ يوق» دېگەن ۋاقتىمىزدا، ئىبادەت قىلىنىشقا ئاللاھتىن باشقا ھېچقانداق ئىلاھنىڭ ھەقىقىي بولمايدىغانلىقىنى مۇقەررەرلەشتۈرگەن بولىمىز.

ئىبادەت ئىسلامدا قۇلچىلىق قىلىشقا دائىر تاشقى قائىدە - يوسۇن بولۇپلا قالماستىن، بەلكى ئىنسان ھاياتىدىكى ھەربىر كىچىك ئىشلارغىچە ئاللاھقا بويسۇنۇش، ئىتائەت قىلىش ۋە باش ئىگىشتىن ئىبارەت.

بۇ چۈشەنچە ئىنسان ھاياتىنىڭ ھەممە تەرىپىنى، ناماز، روزا، زاكات، ھەج، زىكر ئېيتىش، تەۋبە - ئىستىغپار ئېيتىشقا ئوخشاش ئىنسان بىلەن رەببى ئوتتۇرىسىدا ئالاقە باغلايدىغان بارلىق قۇلچىلىق قىلىش قائىدە يوسۇنلىرىنى، ھازام نەرسە يېمەسلىك، ئىچمەسلىك، ھالالدىن كېيىنىش، بەدەن تازىلىقى ۋە ساغلاملىقىنى ساقلاشتەك ئىنساننىڭ ئۆز نەپسى بىلەن بولغان مۇناسىۋىتىنى، توي قىلىش، بالىلىق بولۇش، ئەۋلاد يېتىشتۈرۈش، تالاق، ئىددەت، ئاياللار ھەققى ۋە باشقىلاردەك ئائىلە مۇناسىۋىتىنى، سودا - سېتىق، ئېلىش - بېرىش، ئىئانە قىلىشقا ئوخشاش ئىنسانلار ئارىسىدىكى مۇئامىلە مۇناسىۋىتىنى، ئاللاھ شەرىئىتىنى يۈرگۈزگەن ھۆكۈمرانغا بويسۇنۇش، شەرىئەتنى ئاياغ ئاستى قىلغانلارغا قارشى چىقىشتەك ئىنسان ۋە ھاكىمىيەت ئوتتۇرىسىدىكى مۇناسىۋەتنى، ھەمدە ئىسلام دۆلىتىدىكى مۇسۇلمانلار بىلەن ئىسلام جەمئىيىتى ئىچىدىكى باشقا دىن، مەزھەب ۋە مىللەتلەر ئارىسىدىكى مۇناسىۋەتنى ئىنتىزامغا كىرگۈزۈشنى، شۇنداقلا، ئىسلام دۆلىتى بىلەن باشقا دۆلەتلەر ئارىسىدىكى مۇناسىۋەت، يەنى بۈگۈنكى دىپلوماتىك مۇناسىۋەتلەرنى ئۆز ئىچىگە ئالىدۇ.

دېمەك ئىبادەت بىز يۇقىرىدا تىلغا ئېلىپ ئۆتكەن ھاياتنىڭ ھەممە تەرەپلىرىدە ئاللاھنىڭ بۇيرۇقىغا باش ئىگىش، ئىتائەت قىلىش ۋە ئۆزىنى تاپشۇرۇشنى كۆرسىتىدۇ.

«بىر ئاللاھتىن باشقا ئىلاھ يوق» سۆزى ئاللاھتىن باشقا ھېچقانداق ياراتقۇچى، رىزىق بەرگۈچى، تىرىلدۈرگۈچى، ئۆلتۈرگۈچى، پايدا ۋە زىيان يەتكۈزگۈچى، شۇنداقلا قانۇن چىقارغۇچى ۋە بىر ئىشنى

ھالال - ھارام قىلغۇچى يوقلىقىنى ئىسپاتلايدۇ. مانا بۇ «ھاكىمىيەت ئاللاھقا تەئەللۇقتۇر» دېيىلگەن ھۆكۈمنىڭ ماھىيىتى.

پەيغەمبەرلەر بىلەن كاپىرلار ئوتتۇرىسىدىكى كۈرەشنىڭ ھەقىقىتى ئەگەر تارىخ بويىچە پەيغەمبەرلەر (ئۇلارغا ئاللاھنىڭ سالامى بولسۇن) بىلەن كاپىرلار ئوتتۇرىسىدىكى كۈرەشنىڭ ماھىيىتى ئۈستىدە ئىزلىنىدىغان بولساق، ئۇنىڭ «ھاكىمىيەت كۈرىشى» بولغانلىقىنى بىلەلەيمىز.

رەسۇلۇللاھ ئەلەيھىسسالامنىڭ ۋاقتىدىكى مۇشرىكلار ئاللاھنىڭ ياراتقۇچى ئىكەنلىكىنى بىلەتتى. بۇ قۇرئان كەرىم مۇنداق خاتىرىلەيدۇ:

[«ئاسمانلارنى ۋە زېمىننى كىم خەلق ئەتتى؟» دەپ سورىساڭ، ئۇلار چوقۇم «ئاللاھ» دەپ جاۋاب بېرىدۇ] سۈرە لوقمان 25 - ئايەتنىڭ بىر قىسمى.

مۇشرىكلار بۇتلىرىنى ئاللاھقا يېقىنلاشتۇرىدىغان ۋە شاپائەت قىلىدىغان ۋاستە قاتارىدا كۆرۈپ ئىبادەت قىلاتتى. قۇرئان كەرىم بۇ ھەقىقەتنى مۇنداق خاتىرىلەيدۇ:

[«بىزنىڭ ئۇلارغا چوقۇنۇشىمىز پەقەت ئۇلارنىڭ بىزنى ئاللاھقا يېقىنلاشتۇرۇشى ئۈچۈندۇر»] سۈرە زۇمەر 3-ئايەتنىڭ بىر قىسمى.

قۇرئان كەرىم مۇشرىكلارنىڭ بۇتلىرىغا قىلغان ئىبادەتلىرى ئۈچۈن كۆرسەتكەن دەلىللىرىنى تىلغا ئېلىپ مۇنداق دەيدۇ:

[«بۇلار (يەنى بۇتلار) ئاللاھنىڭ دەرگاھىدا بىزگە شاپائەت قىلغۇچىلار» دېيىشىدۇ] سۈرە يۇنۇس 18-ئايەتنىڭ بىر قىسمى.

مۇشرىكلار ئاللاھنىڭ رىزىق بېرىدىغانلىقىغا، ئىنساننىڭ ئاڭلىغان، كۆرگەنلىرىنى بىلىپ تۇرىدىغانلىقىغا ۋە ئۆلۈكنى تىرىلدۈرۈپ، تىرىكنى ئۆلتۈرىدىغانلىقىغا ئىشىنەتتى.

ئاللاھ مۇنداق دەيدۇ: [ئى مۇھەممەد! مۇشرىكلارغا) ئېيتقىنكى، «سىلەرگە ئاسماندىن (يامغۇر ياغدۇرۇپ) زېمىندىن (گىيا ئۈندۈرۈپ) كىم رىزىق بېرىدۇ؟ سىلەرنىڭ ئاڭلاش ۋە كۆرۈش قابىلىيىتىڭلارنى كىم باشقۇرىدۇ؟ تىرىك شەيئەلەرنى ئۆلۈك شەيئەلەردىن كىم پەيدا قىلىدۇ؟ ئۆلۈك شەيئەلەرنى، تىرىك شەيئەلەردىن كىم پەيدا قىلىدۇ؟ (خالايقنىڭ) ئىشلىرىنى كىم ئىدارە قىلىدۇ؟» ئۇلار (بۇلارغا جاۋابەن): «ئاللاھ» دەيدۇ. ئېيتقىنكى، «ئاللاھتىن غەيرىگە چوقۇنۇش بىلەن ئاللاھنىڭ ئازابىدىن) قورقمايسىلەر!]. سۈرە يۇنۇس 31-ئايەت.

ئۇلار يەنە ئاللاھ بىلەن قەسەم قىلاتتى. ئۇلار ئاللاھقا دۇئا قىلاتتى ۋە ئۇنىڭ ئىسمى بىلەن ئىشلىرىنى باشلايتتى. تەپسىر كىتابلىرىدا قەيت قىلىنىشىچە «ئەبۇ جەھىل ۋە مەككە ئەھلىدىن بولغان مۇشرىكلار بەدىرگە ئۇرۇشقا چىقىشتىن بۇرۇن كەبىننىڭ يوپۇغىنى تۇتۇپ تۇرۇپ: ئى ئاللاھ! ئىككى ئەسكەرنىڭ ئالسىغا، ئىككى قەبىلىنىڭ ھۆرمەتلىكىگە ياردەم قىل» دەپ دۇئا قىلغان. شۇ سەۋەبتىن بۇ ئايەت چۈشكەن: [(ئى كۇففارلار جامائەسى!) ئەگەر سىلەر غەلبىنى تىلىسەڭلار، غەلبە ئاللىقاچان سىلەرگە كەلدى (يەنى ئۇ سىلەرنىڭ زىيىنىڭلارغا كەلدى). ئەگەر (پەيغەمبەر بىلەن دۈشمەنلىشىشتىن) يانساڭلار، بۇ سىلەر ئۈچۈن ياخشىدۇر، ئەگەر ئۇنىڭ بىلەن يەنە ئۇرۇشاڭلار، بىز ئۇنىڭغا يەنە ياردەم بېرىمىز. قوشۇنۇڭلار كۆپ بولغان تەقدىردىمۇ، ئۇ سىلەردىن ھېچ نەرسىنى دەپتى قىلىپ بېرەلمەيدۇ، ئاللاھ ھەقىقەتەن مۆمىنلەر بىلەن بىللىدۇ] سۈرە ئەنفال 19-ئايەت.

ئۇلارنىڭ بەزىلىرى ئاللاھنىڭ كۈچى يېڭىلمەس كۈچ، ئاللاھ كىمگە ياردەم بەرسە ئۇ مەغلۇب بولمايدۇ دەپ ئېتىقاد قىلاتتى. ئىبنى ھىشام تارىخ كىتابىدا ئىبنى ئىسھاقنى بايان قىلىپ مۇنداق يازدۇ: «خەفاق ئىبنى ئەيىما ئىبنى رەھزەتۇلغەفقارى ياكى دادىسى، قۇرەيش ئۇلارنىڭ يېرىدىن ئۆتكەندە ئوغلدىن ئۇلارغا ھەدىيە ئۈچۈن قوي ئەۋەتدۇ ۋە «ئەگەر خالساڭلار قۇرال ۋە ئادەم ياردەم قىلالى» دەيدۇ. قۇرەيش ئۇنىڭغا: «ئۈستۈڭلاردىكى ئۇرۇق - تۇغقانغا ياردەم بېرىش ۋەزىپىسى ئادا بولدى، دىنىمىز بىلەن قەسەمكى، ئەگەر ئىنسان بىلەن ئۇرۇشۇۋاتقان بولساق بىزگە ھېچكىم تەڭ كېلەلمەيدۇ. ئەگەر مۇھەممەد گۇمان قىلغاندەك ئاللاھقا قارشى ئۇرۇش قىلىۋاتقان بولسا ھېچكىم ئاللاھقا تەڭ كېلەلمەيدۇ» دەپ جاۋاب قايتۇرىدۇ».

ئەگەر ئەربەلەرنىڭ جاھىلىيەت دەۋرىدىكى شېئىرلىرىغا قارايدىغان بولساق «ئاللاھ پۈتۈن سىرلارنى بىلگۈچى» دېگەندەك ئاللاھنىڭ سۈپەتلىرى ۋە قۇدەتلىرىنى بايان قىلغان شېئىرلارنى ئۇچراتالايمىز. ئىسلام دىنى بۇ ھەقىقەتلەرگە قارىماستىن ئۇلارنى قىيامەت كۈنى جەھەننەمدە مەڭگۈ قالدىغان كاپىرلار، بۇ دۇنيادا ئۆلتۈرۈشكە تېگىشلىك بولغانلار قاتارىدا سانايدۇ.

بىز بۇ نۇقتىنى چۈشەنگەندىن كېيىن تېخىمۇ ئىشەنچ بىلەن تەكىتلەپ ئېيتالايمىزكى، رەسۇلۇللاھ ئەلەيھىسسالام بىلەن مۇشرىكلار يول باشچىلىرىنىڭ ئارىسىدىكى كۈرەش ياراتقۇچى ئاللاھنىڭ بارلىقى توغرىسىدا ئەمەس، بەلكى ھاكىمىيەتنىڭ كىمگە تەئەللۇق ئىكەنلىكى، تېخىمۇ ئوچۇق قىلىپ ئېيتقاندا قانۇن چىقىرىش ۋە ھۆكۈم يۈرگۈزۈش ھوقۇقىنىڭ كىمگە تەئەللۇق ئىكەنلىكى ھەققىدە بولغان. قۇرئان بۇ مەسىلىنى خولاسە قىلىپ سوئال تەرىقىسىدە «ھاكىمىيەت كىمنىڭ؟» دەپ ئوتتۇرىغا قويدۇ.

كاپىرلار ھاكىمىيەتنى ئۆزلىرىنىڭ دەپ قارىغانلىقى ئۈچۈن ئۇلارنىڭ نەزىرىدە ئاللاھنىڭ ھالال (بىر ئىشنى قىلىشنى يولغا قويۇش) ياكى ھارام (بىر ئىشنى قىلىشنى چەكلەش) قىلىشىغا قارىماستىن، ئۆزلىرى بىر ئىشنى ھالال قىلسا ھالال، ھارام قىلسا ھارام. نەتىجىدە ئىنسانلار تۈزگەن قانۇنلارنىڭ كۆپ سانلىقىدا ھاراق ئىچىش، جازانە، زىنا قىلىش، يالگاچلىشىش، ئەر - ئايال ئارلىشىش ۋە قىمارلارنىڭ ئاللاھنىڭ كىتابىغا قارشى ھالدا يولغا قويۇۋاتقانلىقىنى كۆرىمىز.

ئاللاھنىڭ قانۇنىغا قارى چىققۇچىلار ئاللاھنىڭ بارلىقىغا، ياراتقۇچى، رىزق بەرگۈچى ئىكەنلىكىگە ۋە ھەممە ئىشنى قىلىشقا كۈچى يېتىدىغانلىقىغا ئىشىنىشى مۇمكىن. لېكىن ئاللاھنىڭ ئىنسانىيەتكە چۈشۈرگەن قانۇن، تۈزۈملىرىنى رەت قىلىشى، قانۇن تۈزۈش ۋە ھاكىمىيەت يۈرگۈزۈش ھوقۇقىنى ئۆزىنىڭ قىلىۋېلىشى بىلەن زالىم ياكى كاپىر دېگەن نامغا تېگىشلىك بولماسمۇ.

بىرىنىڭ ئىسلام ئەقىدىسىنى قوبۇل قىلىپ ئىسلام شەرىئىتى (قانۇنى) ۋە تۈزۈمىنى رەت قىلىشى ئۇنىڭ دۆلىتى ۋە بىلىمىسىدىن بولىدۇ. بەلكى ئۇ ئەڭ دۆت ۋە ئەڭ بىلىمىسىز ھېسابلىنىدۇ.

مەرھۇم ئۇستاز ئابدۇلقادىر ئەۋدە مۇنداق دەيدۇ: «مەن ئىسلام ئەقىدىسىنى قوبۇل قىلىپ، تۈزۈمىنى قوبۇل قىلمىغانلارغا ھەيران. ئەقىدىنى ئاللاھ تەرەپتىن قوبۇل قىلىپ، تۈزۈمىنى ئاللاھنىڭ غەيرىدىن قوبۇل قىلىش ئەقىلغا ئۇيغۇنمۇ؟ [ئى مۇھەممەد! بۇ ئەخمەقلەرگە] ئېيتقىنكى، «ياخشىلىق ۋە يامانلىقنىڭ ھەممىسى ئاللاھ تەرىپىدىن دۇر (يەنى ھەممىسىنى ئاللاھ ياراتقاندۇر)». بۇ قەۋمگە نېمە بولىدىكىن، ئۇلار ھېچبىر سۆزنى (يەنى ھەممە شەيئىنىڭ ئاللاھنىڭ تەقدىرى بىلەن بولىدىغانلىقىنى) چۈشەنمەيدۇ. [سۈرە نىسا 78 - ئايەتنىڭ بىر قىسمى].

ئۇستاز ئابدۇلقادر ئەۋدە سۆزىنى داۋاملاشتۇرۇپ مۇنداق دەيدۇ: «ئىسلامنى دىن قىلىپ چۈشۈرگەن ئاللاھ، ئۇنى ئوخشاشلا ئەقىدە ۋە تۈزۈم قىلدى. شەكسىزكى ئاللاھ ئىنسانلارنىڭ ئىسلامدىن باشقا دىننى قوبۇل قىلىشىنى رەت قىلىدۇ. [كىمكى ئىسلام (دىندىن غەيرىي دىننى تىلەيدىكەن، ھەرگىز ئۇ (يەنى ئۇنىڭ دىنى) قوبۇل قىلىنمايدۇ. ئۇ ئاخىرەتتە زىيان تارتقۇچىدۇر] سۈرە ئال ئىمران 85 - ئايەت.

ئىسلام ئەقىدىسىنى تۈزۈم ۋە ئىسلام دەپ ئىككىگە ئايرىغۇچىلار قەستەن ياكى بىلىمسىزلىكتىن بولسۇن ئىسلامغا دۈشمەنلىك قىلغۇچىلاردۇر.

بىز دەيمىزكى، ئىسلام دېمەك - ئەقىدە ۋە شەرىئەت (قانۇن) دىن ئىبارەت. ئەقىدە ۋە شەرىئەت بىر - بىرىدىن ئايرىلالمايدۇ. بىرى - بىرىنى تەقەززا قىلىدۇ. ئىككىسىنى ئايرىۋېتىش - ئازغۇنلۇق، كاپىرلىق ۋە دىندىن چىققانلىقتۇر. ئەقىدىنى قوبۇل قىلىپ شەرىئەتنى تاشلىۋېتىش كاپىرلىق، شەرىئەتنى قوبۇل قىلىپ ئەقىدىنى تاشلىۋېتىش ئوخشاش كاپىرلىق.

ئاللاھ تائالا مۇنداق دەيدۇ: [ساگا نازىل قىلىنغان كىتابقا (يەنى قۇرئانغا) ۋە سەندىن بۇرۇن نازىل قىلىنغان كىتابلارغا (يەنى تەۋراتقا ۋە ئىنجىلغا) ئىمان كەلتۈردۈك دەۋالغان كىشىلەر (يەنى مۇناپىقلار) نى كۆرمىدىڭمۇ؟ ئۇلار ئەرزىنى شەيتاننىڭ ئالدىغا ئېلىپ بارماقچى بولۇۋاتىدۇ؛ ھالبۇكى، ئۇلار شەيتاننى ئىنكار قىلىشقا بۇيرۇلغان، شەيتان ئۇلارنى چوڭقۇر ئازدۇرۇشنى خالايدۇ.] (سۈرە نىسا 60 - ئايەت) [كىمكى ئىماندىن يېنىۋالدىكەن (ياكى شەرىئەت ئەھكاملىرىنى ئىنكار قىلىدىكەن)، ئۇنىڭ ئەمەلى (نىڭ ساۋابى) يوققا چىقىرىلىدۇ، ئاخىرەتتە ئۇ زىيان تارتقۇچىلاردىن بولىدۇ.] سۈرە مائىدە 5 - ئايەتنىڭ بىر قىسمى.

رەسۇلۇللاھتىن باشلاپ بارلىق پەيغەمبەرلەر «ھاكىمىيەت - ئاللاھنىڭ» دېگەندىن ئىبارەت بىرلا ھۆكۈمنى ئاڭلىتىدۇ. قۇرئان بۇ ھەقىقەتنى خاتىرىلەپ مۇنداق دەيدۇ: [ئىبادەت ۋە دىن بارسىدىكى بارچە ھۆكۈملەر پەقەت ئاللاھقا مەنسۇپ، ئۇ سىلەرنى پەقەت ئۆزىڭىزغا ئىبادەت قىلىشقا بۇيرۇغان، بۇ توغرا دىندۇر. لېكىن كىشىلەرنىڭ تولىسى (بۇنى) بىلمەيدۇ] سۈرە يۈسۈف 40 - ئايەتنىڭ بىر قىسمى. يەنى ئىنسانلارغا چىقىرىلىۋاتقان ۋە ئۈستىدىن يۈرگۈزۈلىۋاتقان كاپىرلارنىڭ بۇ قانۇن - تۈزۈملىرى يىلتىزدىن باتىل، خاتا ھېسابلىنىدۇ ۋە ئۇنىڭغا ئەگىشىلمەيدۇ. ئەكسىچە ئىنسانلارغا ئۇنىڭغا قارشى چىقىپ، ئۇنى يىلتىزدىن قۇرۇتۇش ئۈچۈن كۈرەش قىلىش ۋاجىب ھېسابلىنىدۇ. ئاللاھ تائالا قانۇن چىقارغۇچىلارنى ئىنكار قىلىپ مۇنداق دەيدۇ:

[ئۇلارنىڭ ئاللاھ رۇخسەت قىلمىغان نەرسىلەرنى دىن قىلىپ بېكىتكەن مەبۇدلىرى بارمۇ؟ (ئاللاھنىڭ ئۇلارغا بېرىلىدىغان ئازابىنى قىيامەتكىچە تەخىر قىلىش توغرىسىدىكى) ھۆكىمى بولمىسا ئىدى، ئۇلارنىڭ ئارىسىدا ئەلۋەتتە (دۇنيادىلا) ھۆكۈم چىقىرىلغان بولاتتى، (ئۆزلىرىگە) زۇلۇم قىلغۇچىلار (يەنى كاپىرلار) قاتتىق ئازابقا دۇچار بولىدۇ] سۈرە شۇرا 21 - ئايەت.

سەيبىدە قۇتۇب مۇنداق دەيدۇ: «كىم بولۇشتىن قەتئىينەزەر ئاللاھ مەخلۇقاتلىرىدىن بىرىنىڭ ئاللاھنىڭ قانۇنى ۋە يولغا قويغانلىرىدىن باشقا قانۇن تۈزۈش ھەققى يوق. ئاللاھ پۈتۈن كائىناتنى ياراتقانلىقى ۋە مەۋجۇت بولۇپ تۇرۇش قانۇنىيەتلىرىنى ئىنتايىن ئىنچىكىلىك بىلەن ئورۇنلاشتۇرغانلىقى ئۈچۈن پەقەت ئۇلار بەندىلىرى ئۈچۈن قانۇن تۈزىدۇ. ئىنسان ھاياتى بۇ بۈيۈك كائىنات ئىچىدىكى كىچىك بىر زەررەدىن باشقا نەرسە ئەمەس. شۇنىڭ ئۈچۈن ئىنسان ھاياتى ئۇ ھېكمەتلىك ئورۇنلاشتۇرۇش ياكى مەۋجۇدىيەت قانۇنىغا ماسلىشىدىغان تۈزۈم ئاستىدا بولۇشى كېرەك. بۇ پەقەت ھايات ۋە كائىنات

توغرىسىدا تولۇق ئىلىم ئىگىسى ئاللاھنىڭ قانۇنى بىلەنلا ئەمەلگە ئاشىدۇ. شۇبھىسىزكى ئۇ مۇتلەق ئىلىمنى بىلىشتىن ئاجىز كەلگەن ئىنساننىڭ، ئىنسانلار ھاياتى ئۈچۈن توغرا بىر قانۇن تۈزۈپ چىقالشىغا ئىشىنىشكە بولمايدۇ.

بۇ ھەقىقەت ئاسماندىكى قۇياشتىنمۇ روشەن بولغاندىن كېيىنمۇ نۇرغۇنلىغان كىشىلەر ئۇ ھەقىقەتە مۇنازىرىلىشىدۇ ياكى قانائەت قىلمايدۇ ۋە خەلقگە ياخشىنى تاللاش، ئەمەلى شارائىتى بىلەن قانۇنى كېڭەيتىشكە ئۇرۇنىدۇ. ئەجىبا ئۇلار ئاللاھتىنمۇ ئىلىملىك ۋە ھېكمەتلىكمۇ؟ ياكى ئۇلارنىڭ ئاللاھ چەكلىگەن ئىشلار توغرىسىدا قانۇن چىقىرىدىغان شېرىكلىرى بارمۇ؟ بۇنىڭدىن ئارتۇق ئەقىلسىزلىك ۋە ئاللاھقا قارشى چىقىشقا جۈرئەت قىلىش بولمايدۇ.»

كاپىرلار رەسۇلۇللاھ ئەلەيھىسسالامدىن «ئاللاھتىن باشقا ئىلاھ يوق ۋە مۇھەممەد ئاللاھنىڭ ئەلچىسى» دېگەندىن ئىبارەت تەۋھىد سۆزىنى ئاڭلىغان چاغدىلا ئۇنىڭ ئۆزلىرىنىڭ ئورنى ۋە ھۆكۈمرانلىقىغا بولغان تەسىرىنى تونۇپ يەتكەن ئىدى. ھەممەيلەنگە ئۇنىڭ ھەقىقىتى ئايدىڭ ئىدى. بىر ئەرەب رەسۇلۇللاھ ئەلەيھىسسالامنىڭ شاھادەت كەلىمىسى «بىر ئاللاھتىن باشقا ئىلاھ يوق، مۇھەممەد ئاللاھنىڭ ئەلچىسى» گە دەۋەت قىلىۋاتقانلىقىنى ئاڭلاپ تەبىئى ھالدا: «سېنىڭ بۇ ئىشىڭنى پادىشاھلار ئۆچ كۆرىدۇ» دېگەن. پادىشاھلار نېمە ئۈچۈن ئۆچ كۆرىدۇ؟ چۈنكى ئۇ سۆز ئۇلارنىڭ پادىشاھلىقىغا ۋە پادىشاھلىق ئورنىغا تەسىر يەتكۈزىدۇ. باشقا بىرسى مۇنداق دېگەن: «ئۇنداقتا ئەرەبلەر ۋە باشقىلار سەن بىلەن قارشىلىشىدۇ.»

كىشىلەرنىڭ چۈشەنچىسىدە «بىر ئاللاھتىن باشقا ئىلاھ يوق، مۇھەممەد ئاللاھنىڭ ئەلچىسى» دېگەن شاھادەت، ئەرەب ياكى ئەرەبىنىڭ غەيرىلىدىن بولسۇن ئاللاھنىڭ شەرىئىتىدە باشقا قانۇن يۈرگۈزگەن ھۆكۈمرانلارغا قارشى ئىنقىلاب ئىدى. ھېچكىم «ئاللاھ باشقا ئىلاھ يوق» دېگەن شاھادەت كەلىمىسى ۋە ئاللاھ شەرىئىتىدىن باشقىسى بىلەن ھۆكۈم يۈرگۈزۈش بىر قەلبتە ھەم بىر زېمىندا بىر يەرگە كېلەلەيدۇ، دەپ چۈشەنمەيتتى.

تەۋھىدكە، يەنى ئاللاھنى بىر دەپ تونۇشقا قىلىنغان دەۋەتنىڭ مەقسىتى ھاكىمىيەتنى ئاللاھنىڭ ئۆزىگە قايتۇرۇش بولغانلىقى ئۈچۈن، ئۇنىڭ بىلەن كاپىرلارنىڭ ھۆكۈمرانلىقى ۋە خەلقنىڭ غەپلىتىدىن پايدىلىنىپ بولۇۋاتقان ئىمتىيازلىرى بۈيۈك خەتەرگە ئۇچرايتتى. پەيغەمبەرلەر ۋە ئەگەشكۈچىلىرى بۇ قۇل قىلىنغان ۋە غەپلىتتە قالغان خەلقنى كاپىرلارنىڭ زۇلۇمىدىن ئازاد قىلىش ئۈچۈن ھەرىكەت قىلغان ئىدى. شۇنىڭ ئۈچۈن بارلىق كاپىرلار ھەممە كۈچىنى ئىشقا سېلىپ پەيغەمبەرلەر، ئەگەشكۈچىلىرى ۋە ئۇلارنىڭ ھەرىكىتىگە زەھەر خەندىلىك بىلەن ئېتىلدى. بەلكى پۈتۈن تارىختا بىرمۇ پەيغەمبەر ئۇلارنىڭ سۈيىقەستىدىن خالىي قالمىغان. ھەر بىر مىللەت ۋە ھەر بىر ماكان ئەھلى ئۆزىنىڭ پەيغەمبەرگە سۈيىقەست قىلغان ئىدى.

قۇرئان بۇ ھەقىقەتنى خاتىرلەپ مۇنداق دەيدۇ: [(پەيغەمبەرلىرىنى ئىنكار قىلغۇچى ئۈممەتلەردىن) ھەر ئۈممەت ئۆزلىرىنىڭ پەيغەمبەرلىرىنى ھالاک قىلىشنى قەستلىدى. ھەقىقى بىكار قىلىشى ئۈچۈن باتىل (سۆزلەر ئارقىلىق پەيغەمبەرلىرى بىلەن) مۇنازىرە قىلىشتى] سۈرە غافر 5-ئايەتنىڭ بىر قىسمى.

چۈنكى ھەر بىر كىشىلەر ئارىسىدا ھۆكۈم يۈرگۈزۈش ئۈچۈن ئەۋەتىلگەن ئىدى. ئاللاھ تائالا مۇنداق دەيدۇ: [ئىنسانلار (دەسلەپتە) بىر ئۈممەت (يەنى ھەق دىندا) ئىدى (كېيىن ئۇلارنىڭ بەزىسى ئىمان ئېيتىپ، بەزىسى ئىمان ئېيتماي ئىختىلاپ قىلىشتى)، ئاللاھ (مۆمىنلەرگە جەننەت بىلەن) خۇش خەۋەر بەرگۈچى، (كۇففارلارنى دوزاختىن) ئاگاھلاندۇرغۇچى پەيغەمبەرلەرنى

ئەۋەتتى؛ (ئاللاھ) كىشىلەرنىڭ ئىختىلاپ قىلىشقان نەرسىلىرى ئۈستىدە ھۆكۈم چىقىرىش ئۈچۈن، ئۇلارغا ھەق كىتابنى نازىل قىلدى، پەقەت كىتاب بېرىلگەن كىشىلەرلا ئۆزلىرىگە روشەن دەلىللەر كەلگەندىن كېيىن ئۆزئارا ھەسەت قىلىشىپ (يەنى كاپىرلار مۆمىنلەرگە ھەسەت قىلىپ)، كىتاب توغرىسىدا ئىختىلاپ قىلىشتى. [سۈرە بەقەرە 213-ئايەتنىڭ بىر قىسمى.

مەرھۇم مەراغى تەپسىرىدە مۇنداق دەيدۇ: «بۇ ئايەتنىڭ تەپسىرىدە ئاللاھنىڭ كىتابى كىشىلەرنىڭ ئىختىلاپ قىلغان نەرسىلىرى ئۈستىدىن ھۆكۈم قىلغۇچى ئىكەنلىكىگە ئىشارەت قىلىنىدۇ. يەنى ھاكىملار چوقۇم كۆڭلى تارتقان ۋە يا ئىزاھلاش (تەۋىل قىلىش) ھەۋەسلىرى چىرايلىق كۆرسەتكەن تەرەپكە ئازماستىن ئۆز پېتىچە ھۆكۈم قىلىشى كېرەك»

### مۆمىنلەرنىڭ ھاكىمىيەتكە بولغان مەيدانى

ئاللاھ تائالا ۋە رەسۇلغا ئىمان ئېيتقان مۆمىنلەردىن دىننىڭ بۇيرۇقىغا ئەمەل قىلىش، ئاللاھنىڭ ھاكىمىيەتكە تەسلىم بولۇش ۋە بوي ئىگىشىنى تەلەپ قىلىپ مۇنداق دەيدۇ: [(ئى ئىنسانلار!) سىلەر پەرۋەردىگارنىڭلار تەرىپىدىن سىلەرگە نازىل قىلىنغان كىتابقا (يەنى قۇرئانغا) ئەگىشىڭلار، ئاللاھنى قوبۇل، (جىنلاردىن ۋە ئىنسانلاردىن بولغان، سىلەرنى ئازدۇرىدىغان) دوستلارغا ئەگەشمەڭلار، سىلەر ۋەز - نەسەھەتنى ئاز قوبۇل قىلىسىلەر. [سۈرە ئەئراق 3-ئايەت.

مۇسۇلماننىڭ ئەڭ تىز ئاتلىنىدىغان ئىشى - ئاللاھنىڭ بۇيرۇقلىرىنى رازىلىقى ۋە رىغبىتى بىلەن بويسۇنغان ۋە تەسلىم بولغان ھالەتتە ئىجرا قىلىشتۇر.

ئاللاھ تائالا مۇنداق دەيدۇ: [(پەيغەمبەر) مۆمىنلەرنىڭ ئارىسىدا ھۆكۈم چىقىرىش ئۈچۈن، ئۇلار ئاللاھقا ۋە ئۇنىڭ پەيغەمبىرىگە چاقىرىلغان چاغدا ئۇلار: «ئانگلىدۇق ۋە ئىتائەت قىلدۇق دېيىشلىرى كېرەك، مانا شۇنداق كىشىلەر مەقسەتكە ئېرىشكۈچىلەردۇر] [سۈرە نۇر 51-ئايەت.

### قۇرئاننىڭ ھاكىمىيەت مەسلىسىگە ئەھمىيەت بېرىشى

ئاللاھ تائالانىڭ قۇرئان ھاكىمىيەت مەسلىسى ھەققىدە ئىككى يۈزگە يېقىن ئايەت، ئەللىكتىن ئارتۇق سۈرىدە نۇرغۇنلىغان بايانلارنى بېرىشى، ئۇنىڭ بۇ مەسلىگە ئىنتايىن يۇقىرى دەرىجىدە ئەھمىيەت بەرگەنلىكىنى ۋە كۆڭۈل بۆلگەنلىكىنى كۆرسىتىپ بېرىدۇ.

ئاللاھ تائالانىڭ بۇ دەرىجىدە كۆڭۈل بۆلۈشىنىڭ سەۋەبى ھاكىمىيەت مەسلىسىنىڭ بىۋاسىتە ئىنسانلارنىڭ كەلگۈسى تەقدىرى بىلەن، يەنى بەختلىك ياكى بەختسىز بولۇشى بىلەن مۇناسىۋەتلىك ئىكەنلىكىدە. ئەگەر ھاياتنىڭ پۈتۈن ساھەسىدە ئاللاھنىڭ كىتابى بويىچە ھاكىمىيەت يۈرگۈزۈلسە كىشىلەر بەختكە ئېرىشىدۇ، تۇرمۇشى باياشاتلىشىدۇ، كۆڭلى ئامانلىققا تولىدۇ. چۈنكى ئىنسانلارنىڭ ئاللاھ ياراتقان ساپ تەبىئىتىگە ئۇيغۇن ئىلاھى قانۇن تەبىئىتى بولىدۇ.

شەرىئەت - ئىلاھى ئىلىمنى ئۆز ئىچىگە ئالغان، ئىنسانلارنىڭ بارلىق چوڭ - كىچىك قىيىنچىلىقلىرىنى ماھىرلىق ۋە ھېكمەت بىلەن ھەل قىلالايدىغان ئىلاھى قانۇندۇر. ئۇ ئىنسانلارنىڭ تەبىئىتىگە ئىغىر كېلىدىغان ئىشلارنى يوق قىلىپ، ھاياتقا قولايلىق كەلتۈرىدۇ. چۈنكى ئۇ ئىنسانلارنى قابىلىيىتى يەتمەيدىغان ئىشلارغا بۇيرۇمايدۇ. ئاللاھ تائالا مۇنداق دەيدۇ: [ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ. [سۈرە بەقەرە 286-ئايەتنىڭ بىر قىسمى.

[ئاللاھ سىلەرگە ئاسانلىقنى خالايدۇ، تەسلىكنى خالىمايدۇ] [سۈرە بەقەرە 185-ئايەتنىڭ بىر قىسمى. [سىلەرگە دىندا ھېچقانداق مۈشكۈللۈكنى قىلمىدى] [سۈرە ھەج 78-ئايەتنىڭ بىر قىسمى.

ئىنسانىيەت تارىخى شاھىد بولىدۇكى، ئىنسانلارنىڭ ئىلاھى شەرىئەتنىڭ ھاكىمىيىتى ئاستىدا ياشىغان زامانلىرى شۈبھىسىز بەختلىك ياشىغان چاغلىرىدۇر. يەنى ئۇ زامانلاردا ئەتراپ خاتىرجەملىك، ئىمان، سالامەتلىك ۋە ھۆزۈرغا تولغان، جەمئىيەتنى ئادالەت، باياشاتلىق ۋە تىنچلىق قاپلىغان ئىدى. يەنە تارىخ ئۆز سەھىپىلىرىگە كاپىرلارنىڭ توغرا ھاكىمىيەتكە دۈشمەنلىك قىلىپ ھاكىمىيەتنى ئۆز چاڭگىلىغا كىرگۈزۈپ ئارقىلىق ئاز خاھىشى بويىچە تۈزگەن قانۇننىڭ زۇلۇمى ئاستىدا كەچۈرۈلگەن ھاياتنىڭ، ئىنسان ھاياتىنىڭ ئەڭ بەختسىز دەۋرى ئىكەنلىكىنى خاتىرىلەيدۇ. كاپىتالىزم تۈزۈمىدە كاپىتالىستلار ھاكىمىيەتنى قولغا كىرگۈزگەندە ئۆز مەنپەئىتىگە پايدىلىق، ئىشچىلارغا زۇلۇم قىلىدىغان قانۇنلارنى تۈزىدۇ. ئەكسىچە ئىشچىلار ھاكىمىيەتنى قولغا كىرگۈزگەندە ئۆز مەنپەئەتكە پايدىلىق ۋە كاپىتالىستلارغا زۇلۇم قىلىدىغان قانۇنلارنى تۈزىدۇ ۋە بايلىقلىرىنى مۇسادىرە قىلىدۇ، قان تۆكىدۇ. روسىيەدىكى بولشېۋىك ئىنقىلابىنىڭ ۋە باشقا يەرلەردىكى كوممۇنىستلارنىڭ قىلغانلىرى بۇنىڭ ئاچچىق مىسالى.

ئەگەر ھاكىمىيەت شەخسى بىر كىشىنىڭ بولسا ئۇ ئۆزىنىڭ شەخسى ھەۋىسى بويىچە قانۇن چىقىرىدۇ ۋە ھېچكىمگە تېگىشلىك بولمىغان ھەتتا بەزىدە قانۇنغا ئۇيغۇن كەلمەيدىغان ئالاھىدىلىك ۋە ئىمتىيازلىرىنى ئىگەللەيدۇ. ئوغۇرلۇق قىلسا، ئادەم ئۆلتۈرسە ۋە يازىنا قىلسىمۇ جاۋابكارلىققا تارتىلمايدۇ.

كاپىرلار تەرىپىدىن تۈزۈلگەن يەرلىك قانۇنلار ئىنسانلارنىڭ ئەسلى تەبىئىتىگە ماس كەلمىگەنلىكى ئۈچۈن، ئىنسانلارنىڭ ئېھتىياجلىرىنى قاندۇرالمىدۇ. نەتىجىدە مۇقىملىققا ئىگە بولالمايدۇ ۋە ئۇنىڭغا نىسبەتەن تۈزىتىش ۋە ئۆزگەرتىش ئېلىپ بېرىلىدۇ. ھەتتا بەزى ۋاقىتتا قىسمەن تۈزىتىش ياكى ئۆزگەرتىشلا ئەمەس، بەلكى ئىنقىلاب قىلىنىپ بۇرۇنقى ھۆكۈمرانلارنىڭ قانۇنى سەھنىدىن يوق قىلىنىدۇ.

مۇشۇنىڭدەك ھەربىر تۈپكى ھاكىمىيەتنى قولغا ئېلىپ ھۆكۈمرانلىقنىڭ ئۆزىگە تەۋە ئىكەنلىكىنى داۋا قىلسا، باشقىسى ئۇنىڭغا لەنەت ئوقۇپ بۇرۇنقىلار كەلگەن ئاساس بويىچە مەيدانغا چىقىدۇ. يەرلىك قانۇنلارنىڭ ماھىيىتى ئىنسانلار جامائىتىنى مىللەتچىلىك، يۇرتۋازلىق، ئومۇمىي مەنپەئەت ۋە باشقىلىرىدەك نۇرغۇنلىغان توپلىنىش نۇقتىسىغا ئايرىش بولغانلىقى ئۈچۈن، بۇ قانۇن سەۋەبى بىلەن ئىنسانلار جەمئىيىتىنى ئۆزئارا ئۆچمەنلىك ۋە ئاداۋەت قاپلايدۇ. شۇنىڭ ئۈچۈن بۇ توپلىنىش نۇقتىسىنىڭ ئىنسانلار جامائىتىنى ئەتراپىغا ئويۇشتۇرۇش سالاھىيىتى بولمايدۇ. پەقەت ئىنسانلارنى جانلىرى ۋە تەنلىرى بىلەن ئۆزئارا ئويۇشتۇرالايدىغان بىردىنبىر كۈچ ئەقىدىدىن ئىبارەت. بەزى ۋاقىتتا كاپىرلارنىڭ ھەتتا ئۆز كىشىلىرى ئارىسىغا ئاداۋەت چىقىپ، ئۆزئارا بۆلگۈنچىلىك سېلىش بىلەن، ئۇلارنى ئىدارە قىلىشلىرىنى قولايلاشتۇرغانلىقىنى كۆرىمىز.

مانا بۇ دەل ئۆتمۈشتە دىنىمىز دۈشمەنلىرىنىڭ ۋە ھازىر ئىشغالىچىلارنىڭ قىلغانلىرى ۋە قىلىۋاتقانلىرى. ئوخشاشلا بىز بىلەن بىر قېرىندىن كەلگەن، تىلىمىزدا سۆزلىشىدىغان ۋە ئارىمىزدا ياشايدىغان ساتقۇنلار جامائەت ئىچىدە ئۆز ئارا قارشىلىق پەيدا قىلىش ۋە ئاممىنى ھەرخىل پارتىيە - گۇرۇھلارغا بۆلۈش بىلەن ئالدىنقىلىرىنىڭ يولىنى داۋاملاشتۇرىدۇ. نەتىجىدە ھەر كىشى ئۆز ئىختىلاپلىرى بىلەن مەشغۇل بولۇپ، ئۆزىنىڭ تەبىئىي ھەقىقىي تەلەپ قىلىشتىن ئاجىز ھالەتكە چۈشۈپ قالىدۇ.

## ئاللاھ چۈشۈرگەن ھۆكۈمنى رەت قىلىش — كاپىرلىق

ئىسلامدا ئاللاھنىڭ ھۆكۈمنى رەت قىلغان كىشى كاپىر، پاسىق، زالىم سانىلىدۇ. ئاللاھ تائالا مۇنداق دەيدۇ: [ كىملىرىكى ئاللاھ نازىل قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر. ] سۈرە مائىدە 44-ئايەتنىڭ بىر قىسمى. [ ئاللاھ نازىل قىلغان ئايەتلەر بويىچە ھۆكۈم قىلمايدىغان كىشىلەر زالىملاردۇر. ] سۈرە مائىدە 45 - ئايەتنىڭ بىر قىسمى. [ ئاللاھ نازىل قىلغان ئايەتلەر بويىچە ھۆكۈم قىلمىغانلار پاسىقلاردۇر. سۈرە مائىدە 47 - ئايەتنىڭ بىر قىسمى. ]

مەرھۇم ئۇستاز ئابدۇلقادىر ئەۋدە ئاللاھنىڭ ھۆكۈمنى رەت قىلغان كىشى توغرىسىدا مۇنداق دەيدۇ: «كىمكى ئاللاھنىڭ شەرىئىتى بويىچە ھۆكۈم قىلمىسا، ياكى ئاللاھنىڭ شەرىئىتىدىن باشقا قانۇننىڭ ھۆكۈم قىلىشىنى تەلەپ قىلسا ئۇ كاپىردۇر ۋە قەلبىدە زەررىچىلىك ئىمان بولمايدۇ. ئۇ گەرچە ئۆزىنى «مۇسۇلمان» دەپ ئاتىسىمۇ، ئاتا - ئانىسى مۇسۇلمان بولسىمۇ ياكى ئىسلام داۋاسى قىلىسىمۇ ئۇنىڭغا نىسبەتەن ئاللاھنىڭ ھۆكۈمى شۇدۇر. چۈنكى (كىملىرىكى ئاللاھ نازىل قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر.»

ئەگەر ئىسلامنىڭ ھۆكۈمى شۇ بولۇشىغا قارىماي ئىسلام دىيارلىرىدىكى ئىسلامنى ھۆكۈمرانلىقتىن چىقىرىپ تاشلىغان ھۆكۈمەتلەرنىڭ ئىسلامدا قانچىلىك ھەقىقىي بارلىقىنى، بېشىدا ئازراق ئەقلى بار كىشى بىلەلەيدۇ ۋە قىينالماستىنلا «بۇ ھۆكۈمەتلەر مۇسۇلمانلارنى كاپىرلىققا دەۋەت قىلىۋاتىدۇ ۋە مەجبۇرلاۋاتىدۇ» دېيەلەيدۇ.

ئۇستاز مۇھەممەد رەشىد رىزا « » دېگەن تەپسىرىدە مۇنداق دەيدۇ: «ئاللاھنىڭ دىنىغا باش ئەگكەن بىر مۆمىننىڭ ئاللاھنىڭ ئۆزىگە بىر ھۆكۈمنى پەرز قىلغانلىقىغا ئىشىنىپ تۇرۇپ ئۇنى ئۆز ئىختىيارى بويىچە ئۆزگەرتىشى، ھاۋايى - ھەۋسىسى بويىچە باشقا بىر ھۆكۈمنى ئۇنىڭدىن ئەۋزەل كۆرۈپ ئالماشتۇرۇشى بىلەن بىرگە ئىمانى ۋە ئىسلامى ئالدىدا ئۆرۈر تىلىشى ئەقىلغا سىغمايدۇ.» مەلۇمكى، بۇ خىل ھالەتتە مۇسۇلمانلارنىڭ ئاللاھنىڭ شەرىئىتىگە قارشى ھۆكۈم يۈرگۈزگەن ھۆكۈمرانلارغا قارشى چىقىشى، بەلكى قارشى چىقىشىلا ئەمەس ئۇلارنى بويسۇندۇرۇشى ۋاجىب. ئەگەر ئۇلارنى قىلىشقا كۈچى يەتمەسە، مېنىڭچە ئۇ دىيار ئىسلام دىيارى دەپ قارالمايدۇ.

## ھاكىمىيەت داۋاسى قىلىش — كاپىرلىق

ئىسلام ئۆزىگە ھاكىمىيەت داۋا قىلغان كىشىنى ئىسلامدىن چىققان كاپىر دەپ قارايدۇ. چۈنكى ئۇ ئاللاھنىڭ ئۆلۈھىيەت تەۋھىدىگە خاس بولغان ئالاھىدىلىكلىرىنىڭ ئالدىنقىسىنى ئۆزىگە داۋا قىلغان بولىدۇ. باشقىچە قىلىپ ئېيتقاندا ئۆزىنى كىشىلەرگە ئىلاھ دەپ ئېلان قىلغاندەك ياكى ئاللاھنىڭ شېرىكى قىلغاندەك بولىدۇ. چۈنكى ئاللاھ تائالا ئېيتقاندا ھاكىمىيەت ئاللاھقا خاس. يەنى [ئىبادەت ۋە دىن بارىدىكى بارچە ھۆكۈمەتلەر پەقەتلا ئاللاھقا مەنسۇب، ئۇ سىلەرنى پەقەت ئۆزىڭىزلا ئىبادەت قىلىشقا بويرۇغان. بۇ توغرا دىندۇر. ] سۈرە يۈسۈف 40 - ئايەتنىڭ بىر قىسمى.

سەيبىدە قۇتۇب مۇنداق دەيدۇ: «شەكسىزكى ھاكىمىيەت ئاللاھنىڭ. ئۇ ئاللاھنىڭ ئۆلۈھىيەت تەۋھىدىگە خاس خۇسۇسىيەتلەرنىڭ بىرى بولغانلىقى ئۈچۈن ئاللاھقا خاس. كىم ھاكىمىيەت ھەققىنى داۋا قىلسا، داۋا قىلغۇچىنىڭ بىر كىشى، تەبىقە، پارتىيە، ھەيئەت، مىللەت ياكى دۇنياۋى گورۇھقا ئىگە



باشقا ھەر قانداق كىشى بولۇشىدىن قەتئىينەزەر ئاللاھنىڭ ئۆزىگىلا خاس ئۇلۇھىيەت خۇسۇسىيىتىنى تالاشقان بولىدۇ. كىم ئاللاھتىن ئۇلۇھىيەت خۇسۇسىيەتلىرىنى تالاشسا ۋە ئۆزىگە داۋا قىلسا ئۇچۇقتىن - ئۇچۇق كاپىر بولغان بولىدۇ.

ئاللاھنىڭ ئۇلۇھىيەت خۇسۇسىيەتلىرىنى تالاشش ۋە بۇ ھەقنى داۋا قىلىش ئارقىلىق دىندىن چىقىش بىرلا شەكىلدە بولمايدۇ. يەنى پىرئەۋنگە ئوخشاش «سىلەرنىڭ مەندىن باشقا ئىلاھىڭلار يوق» ياكى «مەن ئەڭ بۈيۈك رەببىڭلار» دەپ ئاشكارا داۋارڭ سېلىشى شەرت ئەمەس. پەقەت ئاللاھنىڭ شەرىئەت قانۇنىنى ھاكىمىيەتتىن ئۆچۈرۈش ۋە باشقا ئاساسلاردىن قانۇن تۈزۈش، يەرلىك ھۆكۈمەتكە ئوخشاش ئاللاھنىڭ غەيرىگە قانۇن تۈزۈش ھوقۇقىنى ھەتتاكى پۈتۈن مىللەت ياكى پۈتۈن ئىنسانىيەتكە بىرلىككە كېلىپ تاپشۇرسىلا ئاللاھنىڭ بۇ خىل ھەققىنى داۋا قىلغانلىق ۋە تالاشقانلىق بولىدۇ» شۇنىمۇ ئېيتىپ ئۆتۈش لازىمكى، يېزىق ياكى سۆھبەت ئارقىلىق ئۇلۇھىيەت داۋا قىلىۋاتقانلارغا بۇ ھەقىقەتنى يەتكۈزۈش، قىلىۋاتقانلىرىنىڭ خاتا ئىكەنلىكىگە دەلىل كۆرسىتىش ۋە چۈشەندۈرۈش كېرەك.

يۇقىرىقىلارغا ئاساسلىنىپ مەرھۇم ئۇستاز ھەسەنۇلىيەننىڭ تۆۋەندىكى سۆزلىرىنى چۈشەنەلەيمىز: «ھاكىمىيەت مەسىلىسى فىقھى (شەرىئەت ئەھكاملىرى توغرىسىدىكى ئىلىم) كىتابلىرىمىزدا تارماق ئەمەل - ئىبادەت بولماستىن، بەلكى ئەقىدە ۋە ئاساس مەسىلىسى قاتارىدا سانىلىدۇ. شۇنىڭ ئۈچۈن ئىسلام دېمەك ھاكىمىيەت ۋە ئىجرا قىلىش، قانۇن چىقىرىش ۋە تەلىم ئېلىش، شۇنىڭدەك قانۇن ۋە ھۆكۈم قىلىش دېمەكتۇر. بۇلار بىر - بىرىدىن ئايرىلمايدۇ».

تېخىمۇ پايدىلىق بولۇشى ئۈچۈن تۆۋەندىكى سۆزلىرىنىڭ داۋامىغا قاراپ باقايلى: «ئىسلامى ئىسلاھاتچى ئۆزىنىڭ بىلىملىك، ھەممە ئەھكاملارغا باش ئىگىدىغان، ئىسلام تەلىماتىنى تەشۋىق قىلىدىغان، دىندا كىچىكتىن چوڭغىچە ئىنچىكىلەيدىغان بولۇشى بىلەنلا قانائەتلىنىپ، ئىجرا قىلغۇچىلارنىڭ ئۈمىدەتكە، ئاللاھنىڭ دىنىغا ئۇيغۇن كەلمەيدىغان قانۇنلارنى چىقىرىش ۋە ئۇلارنى زورلۇق بىلەن ئىجرا قىلىشقا مەجبۇرلىشى بىلەن كارى بولمىسا، تەبىئى ھالدا بۇ ئىسلاھاتچىنىڭ ئاۋازى دېڭىزغا تېمىتقان تامچە بولۇپ قالىدۇ.

ئىسلام ئىسلاھاتچىلىرىنىڭ سۆز ۋە يېتەكلەش قابىلىيىتىنىڭ ئۈستۈنلىكى بىلەن ئىجرا قىلغۇچىلاردىن ئاللاھنىڭ بۇيرۇقلىرىغا قولاق سالدىغان، ئەھكاملىرىنى ئىجرا قىلىدىغان، ئايەتلىرى ۋە رەسۇلۇللاھنىڭ ھەدىسلىرىگە ئەمەل قىلىدىغانلارنىڭ تېپىلىپ قىلىشى ئەقىلغا ئۇيغۇن بولۇشى مۇمكىن، ئەمما ئەمەلىيەت بىز كۆرۈۋاتقاندەك ئىسلام شەرىئەت بىر ۋادىدا، ئىجرا قىلىش باشقا بىر ۋادىدا. ئىسلام ئىسلاھاتچىلىرىنىڭ ھاكىمىيەتنى تەلەپ قىلىشتىن ۋاز كېچىشى ئىسلامى جىنايەت بولۇپ، ئۇ پەقەت توزغۇلۇپ، ھاكىمىيەت يۈرگۈزۈش كۈچىنى ئىسلام ئەھكاملىرى بويىچە ماڭمايدىغان، دىنسىزلارنىڭ قولىدىن تارتىۋېلىش بىلەنلا يۇيۇلىدۇ»

«ھاكىمىيەت، فىقھى كىتابلىرىمىزدا ئەقىدە ۋە ئاساس مەسىلىلىرى قاتارىدا سانىلىدۇ» دېگەن سۆزنىڭ مەنىسى ھاكىمىيەت - ئەقىدە ۋە ئۇنىڭ ئەركانلىرىغا دائىر ئىشلارنىڭ بىرى. بىر كىشى ئىسلامدىكى ھۆكۈمنى ئىنكار قىلسا ياكى ئۆزىگە ھاكىمىيەتنى داۋا قىلسا كاپىر بولىدۇ. چۈنكى ئۇ ئەقىدىگە دائىر ئىشلارنىڭ بىرىنى ئىنكار قىلغان بولىدۇ. ئەقىدىگە دائىر ئىشلارنىڭ بىرىنى ئىنكار قىلغان كىشى ئىسلام مىللىتىدىن چىقىدۇ. ئاللاھنىڭ ھاكىمىيىتىنى ئىنكار قىلغان كىشىنىڭ ئىسلامدىن چىقىشى تېخىمۇ مۇقەررەرلىشىدۇ.

ئۆز رازىلىقى ۋە رىغبىتى بىلەن ئاللاھنىڭ شەرىئىتىنىڭ غەيرىدىن ھۆكۈم تەلەپ قىلىش - كاپىرلىق

بىز ئالدىنقى ماۋزۇدا ئاللاھنىڭ ھۆكۈمىنى رەت قىلغان ياكى ئۆز ئىرادىسى بىلەن ئاللاھنىڭ شەرىئىتىنىڭ غەيرى بىلەن ھۆكۈم قىلغان كىشىنىڭ كاپىر بولىدىغانلىقى بايان قىلغان ئىدۇق. بۇ يەردىكى ھۆكۈم قىلىنغۇچىلارغا دائىر يەنە بىر ھۆكۈم شۇكى، ئۆز رازىلىقى ۋە رىغبىتى بىلەن ئاللاھنىڭ شەرىئىتىنىڭ غەيرىدىن ھۆكۈم تەلەپ قىلغان كىشى ئىسلامدىن چىققان، كاپىر ھېسابلىنىدۇ. ئاللاھ تائالا مۇنداق دەيدۇ:

[ئى مۇھەممەد!] پەرۋەردىگارىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ چىقارغان ھۆكۈمىڭگە ئۇلارنىڭ دىللىرىدىكى قىلچە غۇم بولسىمۇ يوقالمىغىچە ۋە ئۇلار پۈتۈنلەي بويسۇنمىغىچە ئىمان ئېيتقان بولمايدۇ. سۈرە نىسا 65-ئايەت.

[ساگا نازىل قىلىنغان كىتابقا (يەنى قۇرئانغا) ۋە سەندىن بۇرۇن نازىل قىلىنغان كىتابلارغا (يەنى تەۋراتقا ۋە ئىنجىلغا) ئىمان كەلتۈردۈك دەۋالغان كىشىلەر (يەنى مۇناپىقلار) نى كۆرمىدىڭمۇ؟ ئۇلار ئەرزىنى شەيتاننىڭ ئالدىغا ئېلىپ بارماقچى بولۇۋاتىدۇ؛ ھالبۇكى، ئۇلار شەيتاننى ئىنكار قىلىشقا بۇيرۇلغان، شەيتان ئۇلارنى چوڭقۇر ئازدۇرۇشنى خالايدۇ.] سۈرە نىسا 60-ئايەت.

[ئى مۇمىنلەر! ئاللاھقا، پەيغەمبەرگە ۋە ئۆزۈڭلاردىن بولغان ئىش ئۈستىدىكىلەرگە ئىتائەت قىلىڭلار، ئەگەر سىلەر بىر شەيئەدە ئىختىلاپ قىلىشىپ قالساڭلار، بۇ توغرىدا ئاللاھقا ۋە پەيغەمبەرگە مۇراجىئەت قىلىڭلار، ئەگەر سىلەر ئاللاھقا ۋە ئاخىرەت كۈنىگە (ھەقىقىي) ئىشىنىدىغان بولساڭلار، بۇ (يەنى ئاللاھنىڭ كىتابىغا ۋە پەيغەمبىرىنىڭ سۈننىتىگە مۇراجىئەت قىلىش) سىلەر ئۈچۈن پايدىلىقتۇر، نەتىجە ئېتىبارى بىلەن گۈزەلدۇر.] سۈرە نىسا 59-ئايەت.

ئىبنى كەسىر بۇ ئايەتنىڭ تەپسىرىدە مۇنداق دەيدۇ: «بۇ كىشىلەرنىڭ دىنىنىڭ ئاساسىدىن تارماقلىرىغا قەدەر قىلىشقان ئىختىلاپ، دەتالاشلىرىنىڭ ئاللاھنىڭ كىتابى ۋە رەسۇلۇللاھنىڭ سۈننىتىگە قايتۇرۇلۇشى كېرەكلىكى توغرىسىدا قىلىنغان بۇيرۇق» ئاللاھ تائالا مۇنداق دەيدۇ: [سىلەر (دىن ئۈستىدە ۋە ئۇنىڭدىن باشقا) ھەرقانداق نەرسە ئۈستىدە ئىختىلاپ قىلىشماڭلار، ئۇنىڭغا ئاللاھ ھۆكۈم چىقىرىدۇ] سۈرە شۇرا 10-ئايەتنىڭ بىر قىسمى.

شۇنىڭ ئۈچۈن ئاللاھنىڭ كىتابى ۋە سۈننىتى قىلغان ھۆكۈمىنىڭ شەكسىز توغرىلىقىغا ۋە ھەقىقىيلىكىگە گۇۋاھلىق بېرىمىز. ھەقىقەتتىن باشقىسى ئازغۇنلۇق. شۇڭا ئاللاھ تائالا دەيدۇكى: «ئەگەر ئاللاھ ۋە ئاخىرەت كۈنىگە ئىشەنگەن بولساڭلار»، ئاراڭلاردا يۈز بەرگەن ئاداۋەت ۋە جاھالەتلەرنى ئاللاھنىڭ كىتابى ۋە رەسۇلۇللاھنىڭ سۈننىتىگە قايتۇرۇڭلار، ئۇلارنىڭ ھۆكۈم قىلىشىنى تەلەپ قىلىڭلار. بۇنىڭدىن كۆرۈنۈشىچە بولدىكى، ئىختىلاپلاشقاندا كىتاب ۋە سۈننىتكە قايتىپ، ئۇلارنىڭ ھۆكۈمىنى ئىزلىمىگەنلەر ئاللاھ ۋە قىيامەت كۈنىگە ئىمان ئېيتمىغانلار بولىدۇ».

ئىبنى كەسىرنىڭ ئەلباسادىن ھۆكۈم تەلەپ قىلغانلار ھەققىدە بەرگەن پەتىۋاسى ئىبنى كەسىر ياشىغان زاماندا، «ئەلباسا» ناملىق بىر كىتاب مەيدانغا كەلدى. بۇ كىتاب دۆلەت قانۇنلىرىنى ئۆز ئىچىگە ئالغان بولۇپ، شەيتاننىڭ يوليۇرۇقى بىلەن چىنگىزخان تەرىپىدىن يېزىلغان ئىدى ۋە كىشىلەرنىڭ زورلۇق بىلەن ئۇ كىتابنىڭ ھۆكۈمىگە چاقىرىلدى. شۇنىڭ بىلەن ئىبنى كەسىر بۇ پەتىۋانى بەرگەن:

«بۇلار ھەممىسى ئاللاھنىڭ پەيغەمبەرلىرى ئەلەيھىسسالاملارغا چۈشۈرگەن شەرىئەتلەرگە مۇخالىپ، كىم، پەيغەمبەرلەرنىڭ ئاخىرقىسى مۇھەممەد ئەلەيھىسسالامغا چۈشكەن شەرىئەت قانۇنىنى تاشلاپ، ھۆكۈمى ئەمەلدىن قالدۇرۇلغان ئالدىنقى شەرىئەتلەردىن ھۆكۈم تەلەپ قىلسا كاپىر بولغان تەقدىردە، ئەلىياسادىن ھۆكۈم تەلەپ قىلغان ۋە ئۇنى ئىلاھ شەرىئەتنىڭ ئالدىغا قويغان كىشىنىڭ ھۆكۈمى قانداق بولىدۇ؟ ئۇنى قىلغان كىشى پۈتۈن مۇسۇلمانلارنىڭ پىكىر بىرلىكى بىلەن كاپىردۇر. ئاللاھ تائالا مۇنداق دەيدۇ: [ ئۇلار جاھىلىيەت دەۋرىنىڭ ھۆكۈمىنى تەلەپ قىلامدۇ؟ (ئاللاھقا) چىن ئىشىنىدىغان قەۋمنىڭ نەزىرىدە ھۆكۈمدە ئاللاھتىنمۇ ئادىل كىم بار. ] سۈرە مائىدە 50 - ئايەت.

[ (ئى مۇھەممەد!) پەرۋەردىگارىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ چىقارغان ھۆكۈمىڭگە ئۇلارنىڭ دىللىرىدىكى قىلچە غۇم بولسىمۇ يوقالمىغىچە ۋە ئۇلار پۈتۈنلەي بويسۇنمىغىچە ئىمان ئېيتقان بولمايدۇ. ] سۈرە نىسا 65 - ئايەت.

ئىبنى كەسىر جۇۋەيىنىدىن ئەلىياسا توغرىسىدا تۆۋەندىكىلەرنى رىۋايەت قىلىدۇ: «كىم زىنا قىلسا ئۇنىڭ مۇھسىن (ئۆيلۈك) ياكى غەيرى مۇھسىن بولۇشىغا قارىماي ئۆلتۈرۈلگەن، كىمكى قەستەن يالغان ئېيتسا، سېھىرگەرلىك قىلسا، ئۇرۇشۇۋاتقان ئىككى كىشىنىڭ ئارىسىغا كىرىپ بىرىگە ياردەم بەرسە، تۇرغۇن سۇغا كىچىك تەرەت قىلسا، چۈشسە، ئىگىسىدىن سورىماي ئەسىرگە تاماق ۋە يا كىيىم بەرسە ياكى قاچقۇن كۆرۈپ قايتۇرمىسا ئۆلتۈرۈلگەن. كىم ھايۋان بوغۇزلىسا شۇ شەكىلدە بوغۇزلانغان»  
ئاللاھنىڭ شەرىئىتىنىڭ غەيرىدىن ھۆكۈم تەلەپ قىلىش جازالىنىشقا تېگىشلىك جىنايەت شۈبھىسىزكى ئۆز رازىلىقى ۋە رىغىبىتى بىلەن ئاللاھنىڭ شەرىئىتىنىڭ غەيرىدىن ھۆكۈم تەلەپ قىلىش كاپىرلىق ۋە دىندىن چىققانلىق. ئىسلامدا دىندىن يېنىشنىڭ جازاسى ئۆلۈم.

ئىبنى كەسىر تەپسىرىدە رىۋايەت قىلىپ مۇنداق دەيدۇ:  
«ھاپىز شۇئەيىتىن، ئۇ ئەبۇلۇغەيرەدىن. ئۇ ئۆتۈپە ئىبنى زەمىرەدىن ئۇ ئىبنى ئۇبەيىتىن تۆۋەندىكىلەرنى رىۋايەت قىلىدۇ: ئىككى كىشى داۋالاشىپ، رەسۇلۇللاھ ئەلەيھىسسالامنىڭ ئالدىغا كەلدى. رەسۇلۇللاھ ھەق ئىگىسىگە ھەققىنى بۇيرۇپ بەردى. مەغلۇب بولغۇچى:  
- قانائەتلەنمىدىم، دېدى.

- ئۇنداقتا نېمە ئىستەيسەن؟ دەپ سورىدى يەنە بىرى.  
- ئەبۇبەكر سىددىقنىڭ ئالدىغا بارىمىز. دېدى ۋە ئۇنىڭ ئالدىغا بېرىشتى. ھەق ئىگىسى ئەبۇبەكرگە:

- رەسۇلۇللاھ ئەلەيھىسسالامنىڭ ئالدىغا داۋالاشىپ بارغان ئىدۇق، ھەققىمنى ھۆكۈم قىلىپ بەردى.  
- ئاراڭلاردا داۋا رەسۇلۇللاھنىڭ ھۆكۈم قىلغىنى بويىچە بولىدۇ دېدى ئەبۇبەكر مەغلۇب بولغۇچى يەنە قوبۇل قىلمىدى ۋە ئۆمەر ئىبنى خەتتابنىڭ ئالدىغا كېلىشتى.  
- رەسۇلۇللاھ ئەلەيھىسسالامنىڭ ئالدىغا داۋالاشىپ بارغان ئىدۇق، ھەققىمنى ھۆكۈم قىلىپ بەردى، لېكىن ئۇ قانائەتلەنمىدى، دېدى ھەق ئىگىسى.

ئۆمەر ئىبنى خەتتاب قارشى تەرەپتىن سورىدى ۋە ئوخشاش جاۋاب ئالدى.  
شۇنىڭ بىلەن ئۆمەر رەزىيەللاھۇ ئەنھۇ ئۆيىدىن قىلىچىنى ئېلىپ چىقىپ رەسۇلۇللاھنىڭ ھۆكۈمىگە رازى بولمىغان كىشىنىڭ بېشىنى ئالدى. بۇ ھەقتە ئاللاھ تائالا تۆۋەندىكى ئايەتنى چۈشۈرگەن:

[ئى مۇھەممەد!] پەرۋەردىگارنىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ چىقارغان ھۆكۈمىڭگە ئۇلارنىڭ دىللىرىدىكى قىلچە غۇم بولسىمۇ يوقالمىغىچە ۋە ئۇلار پۈتۈنلەي بويسۇنمىغىچە ئىمان ئېيتقان بولمايدۇ. [سۈرە نىسا 65-ئايەت].

ئىسلامدىكى سىياسىي تۈزۈم قاندىلىرىنىڭ بىرىنچىسى مۇقەررەلەشتۈرىدۇكى، ھەربىر مۇسۇلمان ھاكىمىيەت ئاللاھقا تەئەللۇق، ھېچكىم ئۇنىڭغا شېرىكلىشەلمەيدۇ دەپ ئېتىقاد قىلىشى كېرەك. ھەربىر مۇسۇلماننىڭ ئاللاھنىڭ شەرىئىتىدىن ھۆكۈم تەلەپ قىلىشى ۋە داۋالارنى شۇ بۇيىچە بىر تەرەپ قىلىشى، ئەكسىچە ئاللاھنىڭ شەرىئىتىنىڭ غەيرىدىن ھۆكۈم تەلەپ قىلماسلىقى ۋە ئۇلارغا داۋا ئېلىپ بارماسلىقى، ھەتتا يەرلىك قانۇنلارنىڭ ھۆكۈمىنى رەت قىلىشى ۋاجىب. چۈنكى بۇ قائىدە ئاللاھنىڭ ھۆكۈمىنى رەت قىلغان كىشىنى ھاكىمىيەت داۋاسى قىلغان كىشى ۋە ئۆز رىغبىتى، ئىرادىسى ۋە رازىلىقى بىلەن كاپىردىن ھۆكۈم تەلەپ قىلغان كىشىنىڭ كاپىر بولىدىغانلىقىنى بايان قىلىدۇ.

### ئىككىنچى قائىدە: ئادالەت ۋە باراۋەرلىك

1- ئىسلامنىڭ ئىنسانلارغا بولغان كۆز قارىشى  
ئىسلام ئىنسانلارغا «بىرلا نەسەبتىن يارىتىلغان» دەپ باراۋەر كۆز قارايدۇ. يەنى ئاتىلىرى ئادەم ئەلەيھىسسالام، ئانىلىرى ھەۋۋا. ئاللاھ تائالا مۇنداق دەيدۇ:  
[ئى ئىنسانلار! سىلەرنى بىز ھەقىقەتەن بىر ئەر، بىر ئايالدىن، (ئادەم بىلەن ھەۋۋادىن ئىبارەت) بىر ئاتا، بىر ئانىدىن ياراتتۇق ئۆز ئارا تونۇشۇشۇڭلار ئۈچۈن سىلەرنى نۇرغۇن مىللەت ۋە ئۇرۇق قىلدۇق، ھەقىقەتەن ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر] سۈرە ھۇجرات 13-ئايەتنىڭ بىر قىسمى.

[ئى ئىنسانلار! سىلەرنى بىر ئىنساندىن (يەنى ئادەم ئەلەيھىسسالامدىن) ياراتقان، شۇ ئىنساندىن (يەنى ئۆز جىنىسىدىن) ئۇنىڭ جۈپىتىنى (يەنى ھەۋۋانى) ياراتقان ۋە ئۇلاردىن (يەنى ئادەم بىلەن ھەۋۋادىن) نۇرغۇن ئەر - ئاياللارنى ياراتقان پەرۋەردىگارنىڭلاردىن قورقۇڭلار] سۈرە نىسا 1 - ئايەتنىڭ بىر قىسمى.

ئاللاھ ئىنسانلارنى پادىشاھ ۋە خىزمەتكار، ھۆكۈمران ۋە پۇقرا، خۇجايىن ۋە مالاي، ئەرەب ۋە غەيرى ئەرەب، ئاق ۋە قارا قىلىپ، بىرلا سۈرەتتە، يەنە يالاڭ ئاياق، يالڭاچ ۋە خەتنە قىلىنمىغان ھالەتتە ياراتتى. شۇنداقلا قىيامەت كۈنى تۇغۇلغان سۈرەتتە يالاڭ ئاياق، يالڭاچ ۋە خەتنە قىلىنمىغان ھالەتتە تىرىلدۈرىدۇ. ئاللاھ مۇنداق دەيدۇ: [مەخلۇقاتلارنى دەسلەپتە قانداق ياراتقان بولساق، شۇ ھالەتتە ئەسلىگە قايتۇرىمىز.] سۈرە ئەنبىيا 104 - ئايەتنىڭ بىر قىسمى.

تۆۋەندىكىسى پەيغەمبىرىمىزنىڭ بۇ ھەقتىكى ھەدىسى:

«يالاڭ ئاياق، يالڭاچ ۋە خەتنە قىلىنمىغان ھالەتتە تىرىلدۈرىلىسىلەر»

ئىسلام دىنى ئىنسانلارنىڭ تاغاق چىشىغا ئوخشاش باراۋەر بولۇپ، ئورنىنىڭ يۇقىرى تۆۋەنلىكىنى ئۆلچەيدىغان مىزاننىڭ ئاللاھنىڭ بۇيرۇقىغا بويسۇنۇش، ئۇنىڭدىن قورقۇش، چەكلىگەن ئىشلىرىنى قىلماسلىق ۋە گۇناھ - مەسىيەتلەردىن قول ئۈزۈش دەرىجىسى ئىكەنلىكىنى مۇقەررەلەشتۈرىدۇ. ئاللاھ تائالا: «ھەقىقەتەن تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر» دەيدۇ.

ئىنسانلارنى رەڭگى، تىلى، جىنسى، قەبىلىسى، يۇرتى، ئىجتىمائىي ۋە يا ئىقتىسادى ھالىتىگە قاراپ قەدەرلەش ۋە كۆتۈرۈشنىڭ ھېچقانداق مەنىسى يوق.

مانا بۇ پەيغەمبەر ئەلەيھىسسالامنىڭ ئاخىرقى خۇتبىسىدە بۇ ھەقىقەتنى تەكىتلەپ ئېيتقان سۆزلىرى: «ئى ئىنسانلار! رەببىڭلار بىر ئەمەسمۇ، ئاللاھقا تەقۋادارلىق قىلىشتىن باقا ئەرەبىنىڭ غەيرى ئەرەبتىن، غەيرى ئەرەبىنىڭ ئەرەبتىن، قارا تەنلىكنىڭ قىزىلىدىن، قىزىل تەنلىكنىڭ قارىدىن ئارتۇقچىلىقى يوق. ھەقىقەتەن ئەڭ تەقۋادار بولغىنىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر».

بەيھەقى ئەبى ئەمامەدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ھەقىقەتەن ئاللاھ سىلەرنىڭ جاھىلىيەتتىكى پەخىرلىنىشىڭلار ۋە تەكەببۇرلىقىڭلارنىڭ ھەممىسى بىكار قىلدى. ھەممىڭلار ئادەم ۋە ھەۋۋانىڭ بالىلىرى، بىرسا (ئېغىرلىق بىرلىكى) بىر ساغا تەڭ بولغاندەك باراۋەر. ئەڭ تەقۋادار بولغانلىرىڭلار ئاللاھنىڭ دەرگاھىدا ئەڭ ھۆرمەتلىك ھېسابلىنىسىلەر، ئەگەر ئالدىڭلارغا دىن ۋە ئامانەتدارلىقتا ئىشەنچىلىك بىرسى كەلسە ئۆيلەپ قويۇڭلار».

يەنە ئەلبەززار ھۇزەيفەدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ھەممىڭلار ئادەمنىڭ بالىلىرى ۋە ئادەم تۇپراقتىن يارىتىلغان، ئاتىلىرى بىلەن پەخىرلىنىدىغان مىللەتلەر چوقۇم تۈگىسۇن. بولمىسا ئاللاھنىڭ ئالدىدا ئۇ مىللەتنىڭ قۇرت - قۇڭغۇزچىلىك قىممىتى بولمايدۇ».

ئەبۇزەر رىغەففارى رەزىيەللاھۇ ئەنھۇ ئانىسى ئەرەب بولمىغان بىر قارا تەنلىك مۇسۇلمان بىلەن جىدەللىشىپ قالىدۇ ۋە ئۇنى ئانىسىنىڭ رەڭگى بىلەن ئەيىبلەيدۇ. ئۇ شىكايەت قىلىپ ئەلەيھىسسالامنىڭ ئالدىغا بارىدۇ. پەيغەمبەر ئەلەيھىسسالام ئەبۇزەر بىلەن كۆرۈشۈپ: «ئى ئەبۇزەر، سەن جاھىلىيەتنىڭ تەسىرىنى ساقلىغان كىشى ئىكەنسىن» دەيدۇ. ئەبۇزەر: «ئى رەسۇلۇللاھ! ئۆزئارا تىللاشقاندا ئاتا - ئانا تىلغا ئېلىنىدۇ» دەيدۇ. رەسۇلۇللاھ: «ئى ئەبۇزەر، سەن جاھىلىيەتنىڭ تەسىرىنى ساقلىغان كىشى ئىكەنسىن. ئۇلار ئاللاھ بىلەن قول ئاستىڭلاردا قىلغان قېرىنداشلىقلار، ئۇلارغىمۇ يىگەن نەرسەڭلاردىن تاماق بېرىڭلار، كېيگەن نەرسەڭلاردىن كېتىدۈرۈڭلار، قىيىن كېلىدىغان ئىشلارغا بۇيرۇماڭلار، ئەگەر بۇيرۇساڭلار ياردەم بېرىڭلار» (مۇسلىم مەسۇد ئىبنى سۇۋەيددىن رىۋايەت قىلغان) ئاللاھ تائالا كىشىلەرنىڭ بايلىقىغا، شەكلىگە ۋە رەڭگىگە ئەمەس بەلكى قەلبىگە ۋە ئىچىگە يوشۇرۇنغان ياخشىلىق ياكى يامانلىققا ۋە ئۇنىڭدىن مەيدانغا كەلگەن خالىس، ياخشى ئەمەللىرىگە قارايدۇ. پەيغەمبەر ئەلەيھىسسالام مۇنداق دەيدۇ: «شەكسىزكى، ئاللاھ شەكلىڭلارغا، بايلىقىڭلارغا ئەمەس، بەلكى قەلبىڭلارغا ۋە ئەمەللىرىڭلارغا قارايدۇ».

ئاللاھ تائالا مۇھەممەد ئەلەيھىسسالامغا ئىنسانلارغا ئۆزىنىڭمۇ ئۇلارغا ئوخشاش بىر ئىنسان ئىكەنلىكىنى بىلدۈرۈشتى. ئۇلارغا يۈكلەنگەن بۇيرۇق. چەكلىمە ۋە ئەھكاملارنىڭ ئۇنىڭمۇ ئۈستىگە يۈكلەنگەنلىكىنى بىلدۈرۈشنى بۇيرۇيدۇ. ئاللاھ تائالا مۇنداق دەيدۇ: [ئى مۇھەممەد!] ئېيتقىنكى، «مەن پەقەت سىلەرگە ئوخشاش بىر ئىنسانمەن، ماڭا ۋەھىي قىلىنىدۇكى، سىلەرنىڭ ئىلاھىڭلار يالغۇز بىر ئاللاھ دۇر» [سۈرە كەھفى 110-ئايەتنىڭ بىر قىسمى].

ئىنسانلارغا بىرلا كۆزدە قارايدىغان ئىسلامنىڭ باراۋەرلىك نەزەرىيىسى ئىسلامى جەمئەتتە ساھابىلار (ئاللاھ ئۇلاردىن رازى بولسۇن) ئارىسىدا تولۇق ئومۇملىشىپ، ھاياتلىرىغا تەتبىقلانغان ھالدا قەلبلىرىدە چوڭقۇر يىلتىز تارتقان ئىدى.

ئەڭ ياخشى ئۈلگىمىز ئەبۇبەكرى رەزىيەللاھۇ ئەنھۇنىڭ ئىسلام خەلىپىلىكىنى تاپشۇرۇۋالغاندا كۆپچىلىككە قىلغان تۇنجى سۆزى ئالدىمىزدا تۇرۇپتۇ. «سىلەرگە باشلىق بولۇپ سايلاندىم ۋە لېكىن مەن

سىلەردىن ياخشى ئەمەس. ئەگەر توغرا يولدا ماڭسام ماڭا ياردەم بېرىڭلار. ئېزىپ كەتسەم مېنى تۈزلەپ قويۇڭلار. ئىچىڭلاردىكى كۈچلۈكلەر ماڭا نىسبەتەن ھەققىنى قايتۇرۇپ ئالغۇچىلىك ئاجىز، ئاجىزلار ماڭا نىسبەتەن ھەققىنى قايتۇرۇپ بەرگۈچىلىك كۈچلۈك»

بۇ ھەقىقەتنى ئۆمەر رەزىيەللاھۇ ئەنھۇ كۈفەدە ۋالىيلىق قىلىۋاتقان ئەبۇمۇسا ئەلئەشئەرى رەزىيەللاھۇ ئەنھۇغا يازغان خېتىدىمۇ ئوخشاش تەكرارلايدۇ. ئۇنىڭغا گەرچە ۋالى بولسىمۇ ئۇنىڭ پەقەت ئاللاھ يۈكىنى ئەڭ ئېغىر قىلغان ئادەتتىكى كىشىلەرنىڭ بىرى ئىكەنلىكىنى چۈشەندۈرۈپ مۇنداق دېگەنلىكىنى كۆرمىز: «ئى ئەبۇمۇسا! سەن ھەقىقەتەن ئادەتتىكى كىشىلەرنىڭ بىرى، پەقەت ئاللاھ سېنىڭ يۈكۈڭنى ئۇلارنىڭكىدىن ئېغىر قىلدى. مۇسۇلمانلارغا باش بولغان كىشىگە، خۇجايىنىڭ ئالدىدا قۇلغا يۈكلەنگەن ۋەزىپە يۈكلىنىدۇ».

يەنە ئەلى رەزىيەللاھۇ ئەنھۇ ئۆمەر رەزىيەللاھۇ ئەنھۇغا (ئۇ ئىسلام دۆلىتىنىڭ رەئىسى ۋاقتىدا) ھوقۇقى، ئادالتى، تەقۋادالىقى ۋە ئىخلاسمەنلىكىگە قارىماي، قانۇن ئالدىدا ئۇنىڭمۇ باشقىلارغا ئوخشاش ئىكەنلىكىنى دەيدۇ.

ئۆمەر رەزىيەللاھۇ ئەنھۇ ساھابىلار توپلانغان بىر يىغىلىشتا ئۇلاردىن: «ئەگەر ئەمىرۇلمۆمىن (مۇسۇلمانلارنىڭ دۆلەت رەئىسى) بىر ئايالنىڭ گۇناھ قىلغانلىقىغا گۇۋاھلىق بەرسە قانداق قارايسىلەر؟ دەپ سورايدۇ. «تۆت شاھىد كەلتۈرىدۇ ياكى بۆھتان چاپلىغانلىقى ئۈچۈن دەررە ئۇرۇلىدۇ. ئۇ ئۇ ھالەتتە باشقا مۇسۇلمانلار بىلەن ئوخشاش» دەپ جاۋاب بېرىدۇ ئەلى.

ئىسلام ئەھكاملىرى ئۈستىدە ئىزدەنگۈچى ئىسلامدىكى ئىبادەتلەر، مۇئامىلىلەر، جازا، قىساس ۋە باشقىلاردا يېتەرلىك باراۋەرلىكنى ئۇچرىتىدۇ. ئىسلامدىكى ھەر بىر ئىبادەتتە كىشىلەر ئارىسىدىكى ئوچۇق باراۋەرلىكنى كۆرگىلى بولىدۇ.

مەسىلەن: نامازنى ۋە يوقسۇل، ھاكىم ۋە پۇقرا، ھۆرمەتلىك ۋە ھۆرمەتسىز ھەممىسى بىرلا يەر - مەسجىتتە بىرى بىرىنىڭ يېنىدا باپ باراۋەر سەپتە تۇرۇپ ئوقۇيدۇ. ھېيت نامازلىرىدا ھەممە كىشى ئوخشاش بىر مەيداندا، قۇياش ھارارىتى ئاستىدا تۇرۇپ نامازلىرىنى ئادا قىلىدۇ.

ھەج قىلىشتا كۆرمىزكى، ئوخشىمىغان رەڭ، ئىرقىتىكى ۋە ئوخشىمىغان تىلدا سۆزلىشىدىغان كىشىلەر دۇنيانىڭ ھەممە تەرىپىدە، ئوخشىمىغان يۇرتلاردىن كېلىپ بىر يەرگە توپلىنىدۇ. ھەممىسى ئوخشاشلا ئاق كىيىم كېيىپ ئەرەپاتتا تۇرىدۇ. مۇئەييەن ۋاقىتتا كەبىنى تاۋاب قىلىدۇ ۋە ھەجنىڭ باشقا ئەمەللىرىنى ھەيئەت، شەكىل ۋە ۋاقىتتا پەرقلەنمىگەن ھالەتتە باراۋەر ئادا قىلىدۇ؟

رامزاندا روزا تۇتۇش ئاللاھنىڭ يوقسۇل، باي، ئەر - ئايال ھەممە كىشىگە مىللەت، تەبىقە، ياكى مەرتىۋە ئايرىماستىن ئورتاق قىلغان پەرزى. بۇ پەرز شەرت توشسا ھەتتا دۆلەت رەئىسىدىنمۇ ئەپۇ قىلىنمايدۇ.

شۇنىڭدەك زاكات بېرىش ھېچكىم مۇستەسنا قىلىنماستىن قانداق بولغان كىشىنىڭ ھەممىسىگە ئوخشاش پەرز قىلىنغان. ھەتتا زاكاتنى كۆپ ئايرىيدىغان سېخى ئۈچۈنمۇ ئوخشاش مىقداردا پەرز قىلىنغان. ئۇنىڭدىن باشقا جازا ۋە قىساس ئىشلىرىدىمۇ ھەممە ئىنسان قانۇن ئالدىدا باپ - باراۋەر.

## 2- كاپىرلارنىڭ باراۋەرلىك پىرىنسىپىغا بولغان مەيدانى

ئىسلام كىشىلەرگە ئۇلارنىڭ تاغاقنىڭ چىشلىرىغا ئوخشاش باينىڭ يوقسۇلدىن، ھۆكۈمراننىڭ پۇقرادىن، خۇجايىنىڭ خىزمەتكاردىن ھېچ پەرقى يوقلىقىدىن ئىبارەت باراۋەرلىك شۇئارىنى ئېلىپ كەلدى. شەرىئەت نەزىرىدە ھەممىسى ئوخشاش. ئەجدادىدىن پەخىرلىنىش ۋە نەسبىگە قاراپ

باشقىلارغا چوڭچىلىق قىلىش چەكلەندى. پەيغەمبەر ئەلەيھىسسالام مۇنداق دەيدۇ: «ئىززەت ۋە چوڭچىلىق ئىزلەش يۈزىسىدىن كاپىرلاردىن بولغان توققۇز ئەجدادىغىچە نەسبىنى ئۇلغان كىشى جەھەننەمدە ئۇلارنىڭ ھەمراھى بولىدۇ» (ئىمام ئەھمەد ۋە بۇخارى رىۋايەت قىلغان) قىيامەت كۈنى ئاللاھ پەقەت تەۋھىد، ئىبادەت ۋە ئىتائەت ئەقىدىلىرى بىلەن ئۆزىنى ئاللاھقىلا تەۋە قىلغانلاردىن باشقىلارنىڭ بارلىق تەۋەلىكى ۋە نەسبىنى ئېتىبارغا ئالمايدۇ. ئۇلارنىڭ ھېچقانداق قىممىتى بولمايدۇ.

ئاللاھ تائالا مۇنداق دەيدۇ: [سۇر چىلىنغان كۈندە ئۇلارنىڭ ئارىسىدىكى تۇغقانچىلىق مەۋجۇت بولماي قالىدۇ. بىر - بىرىنىڭ (ئەھۋالىنىمۇ) سوراڭىمۇ]. سۈرە مۇننۇن 101-ئايەت.

تابرانى ۋە ئىبنى مەردەۋىيە ئەبۇ ھۈرەيرە رەزىيەللاھۇ ئەنھۇدىن رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئاللاھ تائالا قىيامەت كۈنى مۇنداق دەيدۇ: «ئى ئىنسانلار! مەن بىر نەسەب (تەۋەلىك) ئورناتتىم، سىلەر باشقا نەسەب قوبۇل قىلدىڭلار، ئەڭ تەقۋادارلىرىڭلارنى ئاللاھنىڭ دەرگاھىدا ئەڭ ھۆرمەتلىك قىلدىم، پەقەت پالانى پالانىنىڭ بالىسى پالانى پالانىدىن ھۆرمەتلىك دېدىڭلاركى، باشقىسىنى رەت قىلدىڭلار. بۈگۈن مەن ئۆزۈم ئورناتقان نەسەبىنى قىممەتكە ئىگە قىلىمەن، باشقىسى قىممەتسىز. ئەجىبا مېنىڭ ئەۋلىيالىرىم (دوستلىرىم) - تەقۋالىق قىلغۇچىلار (ئاللاھتىن قورققۇچىلار) ئەمەسمۇ؟»

مانا بۇ ئىسلامدىكى باراۋەرلىك پىرىنسىپى. بۇ پىرىنسىپ ئەمەلىي ھايات بىلەن مۇناسىۋەتسىز قەغەز دىلا بولماستىن بەلكى قەلبتە ۋە ئەمەلىي ھاياتا ئەكس ئېتىدۇر

ئادەم ئەۋلادىنىڭ ئەڭ ھۆرمەتلىكى بولغان پەيغەمبەر ئەلەيھىسسالامنىڭ باشچىلىقىدا مۇسۇلمانلار بۇ ئاساسنى ئەمەلىي تەتبىقلاشقا باشلىغان. يېغىلىش ۋە باشقا پائالىيەتلىرى ھەبەشسىتانلىق بىلال ئىبنى رەباھ، ئەمىر ئىبنى ياسىر، رۇملۇق سۇھەيب ۋە باشقىلارغا ئوخشاش ئاجىز قۇل ۋە خىزمەتكارلارنى باشقىلاردىن پەرقلەندۈرۈمەيتتى.

مەككىدىكى مۇشرىك ۋە كاپىرلارنىڭ كاتتىۋاشلىرى رەسۇلۇللاھ ئەلەيھىسسالامغا تۆۋەندىكىدەك سۆزلەرنى قىلىشتىن ئۇيالمىغان. ئۇلار رەسۇلۇللاھنىڭ يېنىدا ئۆتۈپ كېتىۋېتىپ ئۇنىڭ بىلەن بىرگە بولۇۋاتقان ئاجىز مۇسۇلمانلارنى كۆرۈپ: «ئى مۇھەممەد! ئاشۇلارنىڭ سەن بىلەن بىرگە بولۇشىغا رازى بولىدۇمۇ؟ ئاللاھ ئارىمىزدىن ئۇلارنى تاللاپتۇمۇ؟ بىز شۇلارغا ئەگىشەمدۇق؟ ئۇلارنى يېنىڭدىن ھەيدىۋەت. ئەگەر ھەيدىۋەتسەڭ ساڭا ئەگىشىپ قىلىشىمىز مۇمكىن» دەيدۇ. ئۇنىڭغا قارىتا ئاللاھ تائالا بۇ ئايەتنى چۈشۈرگەن: [ئاللاھنىڭ رازىلىقىنى دەپ ئەتىگەندە، ئاخشامدا پەرۋەردىگارىغا ئىبادەت قىلىدىغانلارنى (يېنىڭدىن) قوغلىۋەتمىگىن] سۈرە ئەنئام 52-ئايەتنىڭ بىر قىسمى.

يەنە باشقا رىۋايەتتە ئۇلار يۇقىرىغا قوشۇپ مۇنداق دەيدۇ: «مەجلىسىڭدىن بىزگە باشقا ئەربەلەر بىزنىڭ ئەۋزەللىكىمىزنى كۆرەلەيدىغان ئالاھىدە بىر ئورۇن تەييارلىشىڭنى تەلەپ قىلىمىز. باشقىلارنىڭ ئەلچىلىرى كەلگەندە ئۇلارنىڭ بىزنى ئۇ قۇللار بىلەن بىرگە ئولتۇرغان ھالەتتە كۆرىشىدىن نومۇس قىلىمىز. بىز يېنىڭغا كەلگەندە ئۇلارنى بىزدىن ئۇزاقلاشتۇر. بىز سېنىڭ يېنىڭدىن كەتكەندىن كېيىن خالىغانچە ئۇلار بىلەن بىرگە بولۇۋالغىن» بۇ ھەقتە تۆۋەندىكى ئايەت چۈشكەن: [ئاللاھنىڭ رازىلىقىنى دەپ ئەتىگەندە، ئاخشامدا پەرۋەردىگارىغا ئىبادەت قىلىدىغانلارنى (يېنىڭدىن) قوغلىۋەتمىگىن] سۈرە ئەنئام 52-ئايەتنىڭ بىر قىسمى.

ئىسلامنىڭ بۇ ھەقتىكى جاۋابى يۇقىرىقىدەك روشەن، مەيدانى مۇستەھكەم ھېچقانداق سۈلھى ۋە يايۇمشۇتۇش قوبۇل قىلمايدۇ. چۈنكى ئۇ، پىرىنسىپىنى ئەمەلى تەتبىق قىلىش جەريانىدا مۇھاپىزە قىلىش ۋە ھەرىكەت جەريانىدىكى كۆپ خىل مەۋقەلەرگە كاپالەتلىك قىلىشتىن ئىبارەت.

### 3- ئىنسانلار ئارىسىدا ئادالەتنى ئومۇملاشتۇرۇش - ۋاجىب

ھەربىر شەخس، جەمئىيەت، دۆلەت ۋە دۇنيا مىقياسىدا ئادالەتنى ئومۇملاشتۇرۇش ھۆكۈمران ياكى باشلىقلارنىڭ مەجەزى ۋە ئىستىكىگە قاراپ خوشى كەلسە قىلىدىغان ئىشلار جۈملىسىدىن بولماستىن، بەلكى ئىسلام دىنىنىڭ ئەڭ مۇقەددەس ۋە مۇھىم ۋاجىبلىرىنىڭ بىرى ھېسابلىنىدۇ. پۈتۈن ئىسلام ئومىمىتى ئادالەتنى يۈرگۈزۈش توغرىسىدا ئورتاق پىكىرگە ئىگە. مەرھۇم فەخرۇرازى مۇنداق دەيدۇ: «ھۆكۈمران بولغان كىشىنىڭ ئادالەت بىلەن ھۆكۈم يۈرگۈزۈشنىڭ ۋاجىب ئىكەنلىكىگە پۈتۈن مۇسۇلمانلار بىرلىككە كەلگەن».

پەخرۇرازى نەقىل قىلغان پۈتۈن مۇسۇلمانلار بىرلىككە كەلگەن بۇ ھۆكۈم نۇرغۇنلىغان ئايەت ۋە رەسۇلۇللاھنىڭ ھەدىسلىرى تەرىپىدىن ئىسپاتلانغان. تۆۋەندىكىلەر بۇ ھەقتىكى بىر نەچچە ئايەت:

(1) ئاللاھ مۇنداق دەيدۇ: [ ئاللاھ ھەقىقەتەن (كىشىلەر ئارىسىدا) ئادىل بولۇشقا، (جىمى خەلققە) ياخشىلىق قىلىشقا، خىش - ئەقىبالارغا سىلە - رەھىم قىلىشقا بۇيرۇيدۇ ] سۈرە نەھل 90-ئايەتنىڭ بىر قىسمى.

مەلۇم بولغىنىدەك ئاللاھنىڭ بۇيرۇقى ۋاجىبلىقنى تەقەززا قىلىدۇ.

(2) ئاللاھ مۇنداق دەيدۇ: [ شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ ] سۈرە نىسا 58 - ئايەتنىڭ بىر قىسمى.

بۇ ئايەتتىن شۇنى مۇلاھىزە قىلىمىزكى، ئاللاھ تائالا ئامانەتنى ئىگىسىگە تاپشۇرۇشنى، ئۇندىن كېيىن كىشىلەر ئارىسىدا ئادىل ھۆكۈم قىلىشنى ۋاجىب قىلىدۇ. يەنى ئىنساننىڭ ئۆز نەپسىگە قارىتا ئادالەتنى يۈرگۈزۈش مەقسىتىدە ئامانەتنى ئىگىسىگە تاپشۇرۇشنى بۇيرۇغاندىن كېيىن باشقىلارغا قارىتا ئادالەت يۈرگۈزۈشنى بۇيرۇيدۇ. بۇ خىل خىتاب قىلىش ئۇسۇلى تېخىمۇ تەسىر قىلىش كۈچىگە ئىگە.

پەخرۇرازى تەپسىرىدە تىلغا ئالغان تۆۋەندىكى سۆزلىرى بۇ مەنانى ئىپادىلەيدۇ: «بىلگىنىكى ئامانەت دېگىنىمىز - ئەگەر ئۆستەڭدە ئۆتەشكە تېگىشلىك باشقىلارنىڭ ھەققى بولسا، ئۇنى ئىگىسىگە تاپشۇرۇشۇڭدىن ئىبارەت. ھۆكۈم دېگىنىمىز - ئەگەر بىر كىشى ئۈستىگە ھەق يۈكلەنگەن بولسا، ئۇ كىشىگە ئۇ ھەقنى ئىگىسىگە تاپشۇرۇشنى بۇيرۇشتىن ئىبارەت.

ئىنساننىڭ بىر ئىشنى ئاۋال ئۆزىدىن باشلاپ، ئۇندىن كېيىن باشقىلارغا تەۋسىيە قىلىشى توغرا تەرتىپ بولغىنىدەك، ھېكمەتلىك ئاللاھ ئەڭ گۈزەل شەكىلدە ئاۋال ئامانەتنى ئىگىسىگە تاپشۇرۇشنى ئاندىن كېيىن ئادىل ھۆكۈم قىلىشنى زىكر قىلىدۇ».

(3) ئاللاھ تائالا مۇنداق دەيدۇ: [ ئى مۆمىنلەر! خۇدالىق ئۈچۈن گۇۋاھلىق بېرىشتە، ئۆزەڭلارنىڭ ياكى ئاتا - ئاناڭلارنىڭ ياكى تۇغقانلىرىڭلارنىڭ زىيىنىغا (گۇۋاھلىق بېرىشكە) توغرا كەلگەن تەقدىردىمۇ، ئادالەتنى بەرپا قىلىشقا تىرىشىڭلار، (گۇۋاھلىق بېرىلگۈچى) باي بولسا (ئۇنىڭغا رىئايە قىلماستىن)، ياكى پېقىر بولسا (ئۇنىڭغا ئىچ ئاغرىتماستىن) ھامان ئادىل گۇۋاھ بولۇڭلار، ئاللاھ سىلەردىن ئۇلارغا يېقىندۇر (يەنى ئۇلارنىڭ مەنپەئىتىنىڭ نېمىدە بولىدىغانلىقىنى ئوبدان بىلىدۇ)، نەپسى خاھىشىڭلارغا ئەگىشىپ (ھەقىقەتتىن) بۇرۇلۇپ كەتمەڭلار. ئەگەر تىلىڭلارنى تولغۇساڭلار (يەنى



گۇۋاھلىقتىكى پاكىتنى بۇرمىلىساڭلار، ياكى گۇۋاھلىقتىن باش تارتساڭلار، مۇنداقتا ئاللاھ ھەققەتەن سىلەرنىڭ قىلمىشىڭلاردىن خەۋەردار بولۇپ تۇرغۇچىدۇر. [سۈرە نىسا 135-ئايەت].

ئايەتتە «ئادالەت بەرپا قىلغۇچى» دېگەن سۆز مۇبالغە دەرىجىدە كەلگەن. (ئادالەت بەرپا قىلىشقا ئىنتايىن ئەھمىيەت بېرىش مەقسەت قىلىنىدۇ - ت) يەنى بۇ - ئاللاھنىڭ بارلىق ۋاجىب ئىگىلىرىگە ئادالەت بەرپا قىلىش ۋە زۇلۇم، ھەقسىزلىقتىن ساقلىنىشقا يۇقىرى دەرىجىدە ئەھمىيەت بېرىشى، ئۇرۇق - تۇغقانلىرىغا بولغان يېقىنچىلىق ۋە باشقىلارغا بولغان ئۆچمەنلىكنىڭ تەسىرىگە ئۇچرىماستىن ئاللاھنىڭ بۇيرۇقىنى بويىچە خالىس گۇۋاھلىق بېرىشى كېرەكلىكى توغرىسىدىكى بۇيرۇقى. ئادىل گۇۋاھلىق بەرمەسلىك ئۇرۇق - تۇغقانلارغا ياخشىلىق قىلىش خىيالى ئارقىسىدا ئۇلارغا مايىل بولۇش ۋە باشقىلارغا زۇلۇم قىلىشقا ئېلىپ بارىدۇ. ئەمەلىيەتتە ئۇ يامانلىق ۋە زىيانكەشلىك قىلىشتىن باشقا نەرسە ئەمەس.

(4) ئاللاھ مۇنداق دەيدۇ: [شۇنىڭ ئۈچۈن (يەنى دىندا ئىختىلاپ قىلىشقانلىقى ئۈچۈن) (ئى) مۇھەممەد! بارلىق ئىنسانلارنى توغرا دىن ئاساسىدا ئىتتىپاق بولۇشقا) چاقىرىغىن، بۇيرۇلغىنىڭ بويىچە توغرا يولدا چىڭ تۇرغىن، ئۇلار (يەنى مۇشرىكلار) نىڭ نەپسى خاھىشلىرىغا ئەگەشمىگىن ۋە ئېيتقىن: «ئاللاھ نازىل قىلغان (بارلىق) كىتابلارغا ئىمان ئېيتتىم، ئاراڭلاردا ئادىل بولۇشقا بۇيرۇلدۇم» سۈرە شۇرا 15-ئايەتنىڭ بىر قىسمى.

ئاللاھ تائالا ئايەتتىكى «ئاراڭلاردا ئادىل بولۇشقا بۇيرۇلدۇم» دېگەن سۆزى ئارقىلىق رەسۇلۇللاھ ئەلەيھىسسالامغا كىشىلەر ئارىسىدا ئادالەتنى بەرپا قىلىشنى بۇيرىغانلىقى ئۈچۈن، بۇ ۋاجىب باشقا ھۆكۈمرانلارغىمۇ ئوخشاش يۈكلىنىدۇ.

ئىسلام نەزىرىدە كىم ئادالەتتىن ئۇزاقلاشسا زالىم ھېسابلىنىدۇ. ئاللاھ تائالا زۇلۇم قىلىشنى چەكلەيدۇ ۋە زۇلۇم قىلغۇچىلارنى تەنقىتلەپ قىيامەت كۈنى قاتتىق ئازاب ۋە دۇنيادا ھالاكەتكە دۇچار بولۇشتىن ئاگاھلاندۇرىدۇ.

ئاللاھ مۇنداق دەيدۇ: [(ئاللاھ پەرىشتىلىرىگە ئېيتىدۇ) زۇلۇم قىلغۇچىلارنى، ئۇلارنىڭ (مۇشرىكلىكتىكى، كۇفرىدىكى) قايىشلىرىنى ۋە ئۇلارنىڭ ئاللاھنى قويۇپ چوقۇنغان بۇتلىرىنى (مەھشەرگاھقا) توپلاڭلار] سۈرە ساففات 22-ئايەت.

[زالىملارنىڭ قىلمىشلىرىدىن ئاللاھنى بىخەۋەر دەپ ئويلىمىغىن] سۈرە ئىبراھىم 42-ئايەتنىڭ بىر قىسمى.

[ئۇلار زۇلۇم قىلغانلىقى ئۈچۈن، ئەنە ئۇلارنىڭ ئۆيلىرى (ئادەمزاۋاتتىن) خالى بولۇپ قالدى.] سۈرە نەمل 52 - ئايەتنىڭ بىر قىسمى.

ئاللاھ تائالا ھەدىسۇلقۇدىسىدا مۇنداق دەيدۇ: «ئى قۇللىرىم! ئۆزۈمگە زۇلۇمنى ھارام قىلدىم، شۇنداقتا ئاراڭلاردىمۇ ھارامدۇر. ئۆزئارا زۇلۇم قىلىشماڭلار»

مەئقەل ئىبنى يەسار رەسۇلۇللاھ ئەلەيھىسسالامنىڭ مۇنداق دېگەنلىكىنى ئاڭلىغان ئىدىم دەيدۇ: «ئاللاھ تەرەپتىن بىر خەلقنىڭ باشلىقلىقى (مەسئۇلىيىتى) تاپشۇرۇلغان ھەربىر قۇل، ئۇلارغا بولغان نەسبەت قىلىش ۋە زىپىسىنى ئادا قىلمايدىكەن، ئۇنداقتا جەننەتنىڭ پۇرىغىنىمۇ پۇرالمىدۇ»

ئىبنى بەتتال مۇنداق دەيدۇ: «بۇ زالىم ھۆكۈمرانلارغا قىلىنغان ئېغىر تەھدىت. ئاللاھ بىر خەلقنىڭ مەسئۇلىيەت ھەققىنى تاپشۇرغان كىشى بۇ ھەقنى زاپا قىلىۋەتسە، مەسئۇلىيەتسىزلىك قىلسا، ئۇلارغا خائىنلىق قىلسا ياكى زۇلۇم قىلسا، قىيامەت كۈنى ئۇ خەلقنىڭ ھەققى تەلەپ قىلىنىدۇ. ئۇنداقتا پۈتۈن بىر ئۈممەتكە زۇلۇم قىلغان كىشىنىڭ ھېسابى قانچىلىك بولماقچى».

رەسۇلۇللاھ ئەلەيھىسسالام مۇنداق دەيدۇ: «قىيامەت كۈنى بىر نىدا قىلغۇچى (پەرىشتە) زالىملار ۋە ئۇلارنىڭ ياردەمچىلىرى قەيەردە؟» دەپ نىدا قىلىدۇ. ئۇندىن كېيىن زالىملارغا قەلەم كۆرسىتىپ قويغان ياكى سىياھ تۈزەپ بەرگەن (ئۇلارغا قىلچىلىك ياردەم قىلغان ياكى ھىسداشلىق قىلغانلار كۆزدە تۇتۇلىدۇ) كىشىلەردىن باشلاپ ھەممىسىنى بىر يەرگە توپلايدۇ ۋە جەھەننەمگە تاشلايدۇ. رەسۇلۇللاھ ئەلەيھىسسالام يەنە مۇنداق دەيدۇ: «قىيامەت كۈنى ئەڭ ئەشەددى ئازابقا ئۇچرايدىغان كىشى زالىم ھۆكۈمران».

بەزىلەر ۋە بەيھەقى رەسۇلۇللاھ ئەلەيھىسسالامدىن رىۋايەت قىلىپ مۇنداق دەيدۇ: «ئۇن كىشىگە باشلىق بولغان ھەربىر كىشى قىيامەت كۈنى كىشەنلەنگەن ھالدا كەلتۈرىلىدۇ. ئۇنى ياكى ئادالەت كىشەندىن ئازات قىلىدۇ، ياكى زۇلۇم كىشەنلىك ھالىتىدە قالدۇرىدۇ».

يۇقىرىدا بايان قىلىنغان ھەدىسلەردىن ئىسلام دىنىدا زۇلۇمنىڭ ھارام ۋە قاپاھەتلىك ئىش ئىكەنلىكىنى چۈشىنىۋالالايمىز. ئىسلامدا ھەربىر ھارامنىڭ قارشىسىدا بىر ۋاجىب بولغىنىدەك، **زۇلۇمنىڭ ئەكسى ئادالەتنى ۋاجىب قىلىنغان.**

ئىسلام دىنى ئادالەتتىن ئۇزاقلاشقان ۋە باشقىلارغا زۇلۇم قىلغان كىشىلەرگە قەتئى قارشى تۇرىدۇ ۋە جىددىلىك بىلەن مۇئامىلە قىلىدۇ. ئۆمەر رەزىيەللاھۇ ئەنھۇنىڭ كىشىلەرگە قىلغان بۇ سۆزلىرى ئالدىمىزدا تۇرۇپتۇ: «مەن سىلەر بىلەن دېڭىزنىڭ ئوتتۇرىسىدا شەرقتىن تاكى غەربكىچە يۈرۈيدىغان بىر كېمىدە بولسام دەيمەن. ئەگەر كىشىلەر قىيىنچىلىققا يولۇقسا، ئارىسىدىن بىر كىشىنى ئۆزلىرىگە باشلىق سايلىسا، ئەگەر ئۇ توغرا يولدا ماڭسا ئۇنىڭغا ئەگەشسە، توغرا يولدىن ئېزىپ كەتسە ئۇنى ئۆلتۈرسە» تەلھە: «ئەگەر ئېزىپ كەتسە ۋەزىپىسىدىن ئالسا، دېسەڭ قانداق» دەيدۇ. ئۇنىڭغا جاۋاب قايتۇرۇپ: «ئۆلۈم كېيىنكىلەر ئۈچۈن تېخىمۇ ئىبرەتلىك بولىدۇ» دەيدۇ ئۆمەر رەزىيەللاھۇ ئەنھۇ.

يەنى ئۆمەر رەزىيەللاھۇ ئەنھۇ زۇلۇمنىڭ يولىنى كېشىش ۋە زۇلۇم يولىنى تۇتقان ھۆكۈمرانلارغا ئىبرەت قىلىش ئۈچۈن زۇلۇمدىن قول ئۈزۈشكە نەزەرنى ئۆلتۈرۈشنى مۇۋاپىق كۆرىدۇ. ھەقىقەتەن ئۆمەر رەزىيەللاھۇ ئەنھۇ ئەگەر مۇسۇلمانلار ئۇنىڭ ئىشلىرىدا ھەقسىزلىق كۆرسە ئۆزىگە ئۆلۈم جازاسى بېرىلىشىگە رازى بولىدۇ. ئۇنىڭ ئۆزىگە راۋا كۆرگەن نەرسىنى باشقىلارغىمۇ راۋا كۆرىشى تەبىئى.

ئىسلام شەرىئىتى، ئىسلام دىنىغا كىرىشتىن بۇرۇنقى جاھىلىيەت ھاياتى زۇلۇم بىلەن ئورالغان ھەتتا ئۇنى تۈزۈم ۋە ئىجتىمائىي ئادەت قىلىۋالغان ئىنسانلارغا يۇقىرىدىكىدەك ئايەتلىرى بىلەن خىتاب قىلىپ كىشىلەر ئارىسىدا ئادالەتنى بەرپا قىلىشنى بۇيرۇيدۇ.

يەنە «كۆلىنى ئوقيا بىلەن ياسىمىغان يېقىلىدۇ ۋە باشقىلارغا زۇلۇم قىلمىغان كىشى زۇلۇم قىلىنىدۇ» دېگەندەك مەنىلەردىكى جاھىلىيەت شېئىرلىرى ۋە «قېرىنداشىڭغا زۇلۇم قىلغۇچى ياكى زۇلۇم قىلىنغۇچى بولۇشىغا قارىماي ياردەم قىل» ئېقىمى ئۇ دەۋردە زۇلۇمنىڭ قايسى دەرىجىگە بېرىپ يەتكەنلىكىنى چۈشەندۈرۈشكە يېتەرلىك.

بۇ سۆزنىڭ مەنىسى جاھىلىيەت دەۋرىدە قېرىنداشقا ۋە ئۇرۇق - تۇغقانلىرىغا باشقىلارغا قارشى ئۇنىڭ ھەقلىق ياكى ھەقسىز، زالىم ياكى زۇلۇم قىلىنغۇچى بولۇشىغا قارىماي ياردەم بېرىشتىن ئىبارەت ئىدى. ئەمما رەسۇلۇللاھ ئەلەيھىسسالام «قېرىنداشىڭغا زۇلۇم قىلغۇچى ياكى زۇلۇم قىلىنغۇچى بولۇشىغا قارىماي ياردەم قىل» دېگەن بۇ سۆزنى تۆۋەندىكىدەك مەنىدە بايان قىلدى: ئەگەر زۇلۇم قىلىنغۇچى

بولسا ئۇنىڭغا زالىمدىن ھەققىنى ئېلىپ بېرىش، زۇلۇم قىلغۇچى بولسا ئۇنى زۇلۇمدىن قايتۇرۇش بۇ ئۇلارغا قىلغان ياردەم بولىدۇ.

ھەتتا بەزىلەرنىڭ چۈشەنچىسىدە ئادالەتنى ياقلاش، ئۇنى ئومۇملاشتۇرۇشقا تىرىشىش، زۇلۇم، ئەسكىلىك ۋە دۈشمەنلىكتىن قول ئۈزۈش ئەيىب ۋە كەمچىلىك ئىدى. بۇ سەۋەبتىن ئادالەت ئەھلىلىرى ئەيىبلەنەتتى ۋە مازاق قىلىناتتى. ئۇ دەۋردە يېزىلغان باشقىلارنى ھەجۋى قىلىش مەقسىتىدىكى «قەۋمى باشقىلارغا قىلچىلىك زۇلۇم قىلمايدۇ» دېگەندەك شېئىرلار بۇ نۇقتىنى ئىپادىلەيدۇ.

ئىسلام شەرىئىتى دۇنياغا كېلىپ بۇ مەنىسىز چۈشەنچىلەر ۋە ئەقىلغا ئۇيغۇن كەلمەيدىغان ئادەتلەرنى يوق قىلدى. قىممەت ئۆلچىمى ۋە مىزانلىرىنى ئۆزگەرتىپ ئادالەتنى بارلىققا كەلتۈردى ۋە ھەقسىزلىقنىڭ ئورنىغا يېڭى قائىدە - تۈزۈم ئورناتتى.

ئاللاھ تائالانىڭ [بىز ھۇجۇم قىلىمىز ھەق ئارقىلىق باتىلغا، ھەق باتىلنى يوقىتىدۇ، باتىل ناگاھان يوقىلىدۇ] سۈرە ئەنبىيا 18 - ئايەتنىڭ بىر قىسمى.

[«ھەقىقەت (يەنى ئىسلام) كەلدى، باتىل (يەنى كۇفرى) يوقالدى. باتىل ھەقىقەتەن ئوڭاي يوقىلىدۇ» دېگەن.] [سۈرە ئىسرا 81 - ئايەت.] دەپ راست ئىيتقانلىقىغا شاھادەت ئېيتىمىز.

4- ئادالەتنى بارلىققا كەلتۈرۈش ھاۋايى ھەۋەسنىڭ تەسىرىگە ئۇچرىمايدۇ

ئىسلام ھۆكۈمرانلارغا كىشىلەر ئارىسىدا ئۇلارنىڭ تىلى، ۋەتىنى ياكى ئىجتىمائى ئورنىغا قارىماستىن ئوخشاش ئادالەت يۈرگۈزۈشنى ۋاجىب قىلىدۇ. ھۆكۈم قىلغۇچى جىدەللىك شەكەن ئىككى كىشىنىڭ ئارىسىدا يىڭىلگۈچى تەرەپنىڭ باي، يوقسۇل ياكى قانچىلىك يۇقىرى ئىش ئورنىغا ئىگە دوست - دۈشمەنلىرىنىڭ بولۇشىنى نەزەرگە ئالماستىن ئادىل ھۆكۈم قىلىشى كېرەك. ئاللاھ تائالا مۇنداق دەيدۇ: [بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەب بولمىسۇن، (دۈشمىنىڭلارغا) ئادىل بولۇڭلار، بۇ (يەنى ئۇلارغا ئۆچمەن تۇرۇپ ئادىل بولۇشۇڭلار) تەقۋادارلىققا ئەڭ يېقىندۇر] سۈرە مائىدە 8 - ئايەتنىڭ بىر قىسمى.

ئايەت شۇنى بايان قىلىدۇكى بىر مىللەتكە بولغان ئۆچمەنلىكىڭلار ئۇلارغا زۇلۇم قىلىشقا ئېلىپ بارمىسۇن، ئەكسى ھالدا مۇھەببەتلىك ئۇلارغا بولغان مەيلى ۋە يان بېسىشقا ئېلىپ بارمىسۇن.

مەرھۇم ئۇستاز ئەبۇئەلا مەۋدۇدى ئاللاھ تائالانىڭ [سىلەرنىڭ ئاراڭلاردا ئادالەت بەرپا قىلىشقا بۇيرۇلدىم] دېگەن ئايەت ھەققىدە مۇنداق دەيدۇ: «يەنى مەن ئاداۋەتكە ئەمەس، ئادىللىق قىلىشقا بۇيرۇلدىم. بىرسىگە مايىل بولۇپ ياكى قارشى تۇرۇپ ئايرىمچىلىق قىلىش مېنىڭ ئىشىم ئەمەس. كىشىلەر بىلەن بولغان مۇناسىۋىتىم ئادالەت ۋە ئىنساپ مۇناسىۋىتى. مەن ھەق ئىگىسى بىلەن بىللە ۋە ھەقسىزنىڭ قارشىسىدا. دىنىمدا كىم بولۇشتىن قەتئىينەزەر ھېچكىمگە ئالاھىدە ئىمتىياز يوق. توغقانلىرىم بىر خىل غىرىپلار باشقا بىر خىل ھوقۇققا ئىگە ئەمەس. مەن ئۈچۈن چوڭ - كىچىك، ئابرويۇلۇق ۋە ئابرويىسىز پەرقسىز، ھەق ۋە گۇناھ ھەممە كىشىگە ئائىت، ھالال، ھارام ۋە پەرزىلەر ھەممە كىشىگە ئوخشاش، ھەتتا مەنمۇ ئىلاھى قانۇن ھۆكۈمرانلىقىدىن مۇستەسنا ئەمەس».

بۇ ئاساسقا ئاساسەن مۇسۇلمانلارنىڭ ھۆكۈمرانلىرى ۋە قازىلىرى كىشىلەر ئارىسىدا ھېچقانداق ماددى ئېتىبارغا قارىماستىن ئادىل ھۆكۈم چىقىراتتى، ھەتتا دۈشمەنلىرى ئەسكىلىك قىلىشمۇ ئادالەت بىلەن مۇئامىلە قىلاتتى. تۆۋەندە بۇ ھەقتە بەزى شاھىدلارنى نەقىل كەلتۈرىمىز.

(1) پەيغەمبەر ئەلەيھىسسالام خەيىرەدىكى يەھۇدىيلارنىڭ مېۋىلىرىنىڭ يېرىمىنى يېغىۋېلىش ئۈچۈن ئابدۇللاھ ئىبنى رەۋاھەنى يىللىق مېۋە مىقدارىنى بىلىپ كېلىشكە ئەۋەتىدۇ. چۈنكى رەسۇلۇللاھ

ئەلەيھىسسالام زىرائەت ۋە مېۋە مەھسۇلاتلىرىنىڭ يېرىمىنى ئېلىش بەدىلىگە ئۇلارنى ئۆز يۇرتلىرىدا قالدۇرغان ئىدى. يەھۇدىيلار ئابدۇللاھ ئىبنى رەۋاھەنىڭ كەلگىنى كۆرۈپ ئۇنىڭغا بىر قايچۇق ئالتۇن پارا بېرىشكە ئۇرۇندۇ. بۇ چاغدا ئۇ: «ئى ئاللاھنىڭ دۈشمەنلىرى! سىلەر ماڭا پارا بەرمەكچىمۇ؟ ئاللاھ بىلەن قەسەمكى، سىلەر ماڭا مايىمۇن ۋە چوشقىلاردىنمۇ بەتتەر، مۇھەممەد ماڭا جېنىمدىنمۇ ئەزىز ۋە لېكىن سىلەرگە بولغان ئۆچمەنلىكىم ۋە ئۇنىڭغا بولغان مۇھەببىتىم مېنى ئادالەت بىلەن ھۆكۈم قىلماسلىققا ئېلىپ بارمايدۇ. چۈنكى ئاللاھ تائالا: [بىرەر قەۋمگە بولغان ئۆچمەنلىكىڭلار (ئۇلارغا) ئادىل بولماسلىقىڭلارغا سەۋەب بولمىسۇن، (دۈشمىنىڭلارغا) ئادىل بولۇڭلار، بۇ (يەنى ئۇلارغا ئۆچمەن تۇرۇپ ئادىل بولۇشۇڭلار) تەقۋادارلىققا ئەڭ يېقىندۇر] دەپ بۇيرۇق قىلىدۇ» دەيدۇ ۋە مېۋە مىقدارىنى ئىككى تەرەپكە زۇلۇم قىلماستىن توغرا ھېسابلايدۇ».

(2) ئەبۇلھەسەن بىلەن بىلەن (ھىجرىنىڭ 279 - يىلى ۋاپات بولغان) يازغان «يۇرتلارنىڭ پەتھى قىلىنىشى» دېگەن كىتابتا مۇنداق يېزىلىدۇ: «ئەبۇ ئۇبەيدە ۋە باشقىلار دەيدۇكى، مەرھۇم ئۆمەر ئىبنى ئابدۇلئەزىز خەلىپىلىك مەنسىۋىگە ئولتۇرغاندا، سەمەرقەندە ئەھلىدىن بىر توپ كىشى قۇتەيبەنىڭ شەھەرلىرىگە ۋە دەرسىگە ۋاپا قىلىمىغان ھالدا كىرىپ، مۇسۇلمانلارنى يەرلەشتۈرگەنلىكى ھەققىدە ئەرز قىلىپ كېلىدۇ. ئۆمەر خىزمەتچىلىرىگە ئۇلارنىڭ شىكايىتى ھەققىدە بىر قازى تۇرغۇزۇش، ئەگەر مۇسۇلمانلارنىڭ شەھەردىن چىقىپ كېتىشى ھۆكۈم قىلىنسا، چىقىرۇپتىن توغرىسىدا بۇيرۇق چۈشۈرىدۇ. جۈمھىيە ئىبنى ھازىر ئەلبادى قازى بولۇپ تەيىنلىدۇ ۋە مۇسۇلمانلارنىڭ شەھەردىن چىقىپ يۈزمۇ - يۈز ئۇرۇشۇش نەتىجىسىدە قايتا كىرىشىنى ھۆكۈم قىلىدۇ. شۇنىڭ بىلەن سەمەرقەندە ئەھلى ئۇرۇش قىلماستىن، مۇسۇلمانلارنى يۇرتلىرىدا قالدۇرىدۇ».

(3) ئەلى ئىبنى ئەبۇ تالىب رەزىيەللاھۇ ئەنھۇ ئۇرۇشتا يوقىتىپ قويغان قالقىنىنى بىر يەھۇدىنىڭ يېنىدىن تاپىدۇ ۋە ئۇ يەھۇدىغا قارشى داۋاسىنى قازى شۇرەيھ ئىبنى ھانىغا ئاپىرىدۇ. ئۇ مەھكىمە قائىدىسى بويىچە ئۇ ئىككىسىنى مەھكىمە ئالدىدا ئولتۇرغۇزىدۇ ۋە ھۆكۈم تەرتىۋىنى بىردىن - بىر ئېلىپ بارىدۇ. داۋانى ئىنكار قىلغۇچىنىڭ قەسسىگە ئاساسەن، داۋا قىلغۇچىنىڭ دەلىلىنىڭ كۈچىگە ئىگە ئەمەس ئىكەنلىكىنى كۆزدە تۇتۇپ، ئەلى رەزىيەللاھۇ ئەنھۇنىڭ راستچىل بولۇشىغا قارىماي، قالقانىنى يەھۇدىغا بۇيرۇپ بېرىدۇ.

(4) دۆلەت رەئىسلىرىمۇ قازىنىڭ ھۆكۈمىگە بويسۇناتتى. خەلىپە ۋاقتىدا ئۈستىدىن بىر يەھۇدى مەھكىمىگە شىكايەت قىلالىغان ئۆمەر رەزىيەللاھۇ ئەنھۇ ئۇنىڭ بىر مىسالى: ئۆمەر رەزىيەللاھۇ ئەنھۇ ئۇنىڭدىن پۇلىسىنى دېيىشىپ بىر ئات ئالىدۇ ۋە ئۇ يەھۇدى ئاتنىڭ مەسئۇلىيىتىنى ئۆمەرگە يۈكلەيدۇ. شۇنىڭ بىلەن ئۆمەر ئاچچىقلىنىدۇ. ئۇ قارشى چىقىدۇ. ئۆزئارا تارتىشىپ قالىدۇ.

- ئارىمىزدا بىر كىشى ھۆكۈم قىلىپ قويسۇن، دەيدۇ ئۆمەر.

- مەن شۇرەيھ ئەلىئىراقنىڭ ھۆكۈمىگە رازى بولىمەن دەيدۇ ئۇ.

- ئۆمەرگە - «سەن ئۇنى ساق - سالامەت تاپشۇرۇپ ئالغان ئىكەنسىن، ساق - سالامەت قايتۇرۇش

سېنىڭ مەسئۇلىيىتىڭ» دەپ ھۆكۈم چىقىرىدۇ شۇرەيھ.

5 - كىشىلەر ئارىمىزدا ئادالەت بەرپا قىلىشنىڭ مېۋىلىرى

شۇنى ئالاھىدە تىلغا ئېلىشقا ئەرزىيدۇكى، ئەگەر كىشىلەر جەمئىيەتتە مۇسۇلمان ۋە مۇسۇلمان بولمىغانلارغا ئوخشاشلا ئادالەتنىڭ ئومۇملاشقانلىقى ۋە ئۇنىڭ ھاياتلىرىدا ھۆكۈمران ئورۇنغا ئىگە ئىكەنلىكىنى ھېس قىلسا، روھى جەھەتتىن تىنچلىققا ئېرىشىدۇ، كۆڭلى خاتىرجەملىشىپ تۇرمۇشى

رەتكە چۈشۈدۇ، جەمئىيەت گۈللىنىپ ھايات ياخشىلىق، تىنچلىق، ئامانلىق، سالامەتلىك ۋە ئىسلام كەيپىياتقا تولدۇ. رەسۇلۇللاھ ئەلەيھىسسالام مۇنداق دەيدۇ: «ئەگەر بۇ ئۈمەت سۆز قىلغاندا سادىق (راستچىل) ھۆكۈم قىلغاندا ئادىل ۋە رەھىم تەلەپ قىلىنغاندا رەھىملىك بولسلا ياخشىلىق ئىچىدە ياشايدۇ»

ئادالەت ماھىيەتتە سادىقلىق ۋە رەھىم قىلىش دېمەكتۇر. كىشىلەر ئارىسىدا ئادىل بولمىغان كىشى ئۆزى ۋە باشقا كىشىلەرگە سادىق بولمايدۇ. كىشىلەر ئارىسىدا ئادىل بولمىغان كىشى زۇلۇم قىلىنغۇچىغا ئىنساپ بىلەن قارىمىغان، باشقىلارغا رەھىم قىلمىغان ھەتتاكى قەلبىدە قىلچىلىك مەرھەمەتنىڭ ئىزى بولمىغان كىشىدۇر.

رەسۇلۇللاھ ئەلەيھىسسالام ئىسلام ئۈمىتىنىڭ ھاياتىدىكى ئادالەتنىڭ پەزىلىتى ۋە مېۋىسىنى بايان قىلىپ مۇنداق دەيدۇ: «ئادىل پادىشاھنىڭ بىر كۈنى ئاتمىش يىللىق ئىبادەتتىن ياخشى ۋە ئۇنىڭ ھەققىدە زېمىندا بېرىلگەن شەرىئەت جازاسى قىرىق كۈنلۈك يامغۇردىن بەكرەك پاكىزلىغۇچى».

ئىنسانلار ۋە باشقا جانلىقلار سۇسىز ياشىيالمىغىنىدەك، ئادالەتسىز ئىززەتلىك، شەرەپلىك، باياشات ھايات كەچۈرەلمەيدۇ.

شەكسىزكى ئاللاھ كىشىلەر ئارىسىدا ئادالەت بىلەن ھۆكۈم يۈرگۈزگەنلەرگە قىيامەت كۈنى ئالىي مەنزىل ھازىرلىدى. يەنى ئاللاھنىڭ سايىسىدىن باشقا ھېچقانداق سايە بولمىغان ئۇ كۈندە ئۇلارنى سايىدىتىدۇ. رەسۇلۇللاھ ئەلەيھىسسالام مۇنداق دەيدۇ: «ئاللاھ ئۆزىنىڭ سايىسىدىن باشقا ھېچقانداق سايە بولمىغان كۈندە يەتتە خىل كىشىنى ئۆز سايىسى ئاستىغا ئالىدۇ. ئادىل پادىشاھ...» يەنى ئەڭ ئەۋۋەل ئادىل پادىشاھنى زىكر قىلىدۇ.

ئادىل ھۆكۈمرانلار زۇلۇم دەھشىتىنى يوقىتىپ، زېمىنى ئادالەت ۋە نۇر بىلەن بىزىيەلەيدىغانلىقى ئۈچۈن، ئاللاھ تائالا ئۇلارنى مۇكاپاتلاپ نۇردىن بولغان مەنبەگە ئولتۇرغۇزىدۇ. ئابدۇللاھ ئىبنى ئۆمەر رەزىيەللاھۇ ئەنھۇما رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئادالەتچىلەر مەرھەمەتلىك ئاللاھنىڭ ئوڭ تەرىپىدىكى نۇردىن بولغان مەنبەردە بولىدۇ. ئۇنىڭ ئىككىلى قولى ئوڭدۇر. ئادالەتچىلەر ئائىلىسى ۋە قول ئاستىدىكىلەرگە نىسبەتەن ئادىل ھۆكۈمدە بولغۇچىلاردۇر».

ئاللاھ كىشىلەر ئارىسىدا ئادالەت يولىنى تۇتقان ھۆكۈمرانلارنى ھەق ئۈستىدە قانچىلىك مۇستەھكەم تۇرسا شۇنچىلىك قوللايدۇ. زۇلۇم قىلىشقا باشلىسا ئۇلارنى تاشلايدۇ. رەسۇلۇللاھ ئەلەيھىسسالام مۇنداق دەيدۇ: «شەكسىزكى قازى زۇلۇمغا مايىل بولمىغىچە ئاللاھ ئۇنىڭ بىلەن بىللە. ئەگەر زۇلۇم قىلسا ئاللاھ ئۇنى تاشلايدۇ ۋە شەيتان ھەمراھ بولىدۇ» (ھاكىم رىۋايەت قىلغان)

ئىسلام ئۈمىتىنىڭ دۈشمەنلىرى بۇ دىن ئەمەلى ھاياتقا ھۆكۈمرانلىق قىلغاندا زۇلۇمنىڭ پۈت تېرەپ تۇرالمىدىغانلىقى، مۇسۇلمان ھاكىمنىڭ ئادالەت يولىنى ھېچنەمە توسىيالمىدىغانلىقىنى ئېنىق تونۇپ يەتكەنلىكى ئۈچۈن، ئۆزىنىڭ ھاكىملىرىنى قويۇپ ئادالەت ۋە پاكلىق ئىشەنچىسى بىلەن ئىسلام ھۆكۈمىگە كېلەتتى. بەننەزىر ۋە بەنى قۇرەيزەلىك ئىككى يەھۇدىنىڭ ئۆزئارا ئىختىلاپلىشىپ قالغاندا، ئۆزىنىڭ راھىبلىرىنى قويۇپ رەسۇلۇللاھ ئەلەيھىسسالامنىڭ ئالدىغا ھۆكۈم تەلەپ قىلىپ كېلىشى بۇنىڭ بىر مىسالى.

ئىبنى جەرىر ئەتتەبەرى، ئىبنى ئابباس رەزىيەللاھۇ ئەنھۇما دىن رىۋايەت قىلىپ مۇنداق دەيدۇ: «قۇرەيزە ۋە نەزىردىن ئىبارەت ئىككى يەھۇدى قەبىلىسى بار ئىدى. نەزىر قۇرەيزەدىن ھۆرمەتلىك ئىدى. قۇرەيزەلىك بىرىسى نەزىرلىك بىرىسىنى ئۆلتۈرسە قاتىل ئۆلتۈرىلەتتى. ئەكسىچە نەزىرلىك بىرىسى

قۇرەيزەلىك بىرسىنى ئۆلتۈرسە يۈز ۋەسەف (مىقدار بىرلىكى) خورما تۆلەم تۆلىنەتتى. رەسۇلۇللاھ ئاللاھنىڭ ئەلچىسى قىلىپ ئەۋەتىلگەندىن كېيىن، بىر نەزىرلىك قۇرەيزەلىك بىرىنى ئۆلتۈرىدۇ. ئۇلار رەسۇلۇللاھنىڭ ئالدىغا بارايلى، ئۇ ئارىمىزدا ھۆكۈم چىقارسۇن دېيىشىپ، ئۇنىڭ ئالدىغا كېلىدۇ. رەسۇلۇللاھ ئەلەيھىسسالام ئۇلارنىڭ ئارىسىدا ھۆكۈم چىقىرىپ، ئىككىسىنىڭ ئارىسىدىكى تۆلەمنى ئوخشاش قىلىدۇ ۋە بۇ ھەقتە [ئەگەر ئۇلارنىڭ ئارىسىدا ھۆكۈم قىلساڭ، ئادىللىق بىلەن ھۆكۈم قىلغىن] (سۈرە مائىدە 42 - ئايەتنىڭ بىر قىسمى) دېگەن ئايەت چۈشىدۇ» (ئەبۇ داۋۇد ۋە نەسائى رىۋايەت قىلغان)

## 6 - ئىسلامنىڭ جەمئىيەتتە ئادالەت بەرپا قىلىشقا ئەھمىيەت بېرىشى

ئىسلام شۈبھىسىزكى، ئىسلامدىكى ھۆكۈم قىلىش قائىدىلىرىنىڭ ئاساسى بولغان بۇ قائىدىنى مۇقەررەلەشتۈرۈش ۋە تەكىتلەشكە ئالاھىدە كۆڭۈل بۆلگەن. ئەگەر بۇ قائىدىنى ئىسلامى جەمئىيەتتە بارلىققا كەلتۈرۈش ۋە ئىسلامى ھۆكۈم يۈرگۈزۈشنىڭ باش ئاساسى دېسەك مۇبالىغە قىلغان بولمايمىز. ھەقىقەتەنمۇ زۇلۇم ھۆكۈمرانلىق قىلغان، ئادالەتنى بىلمىگەن بىر جەمئىيەتتە ئىسلامنىڭ مەۋجۇد بولۇشى بولمايدۇ.

ئىسلام قۇرئان كەرىم ۋە رەسۇلۇللاھنىڭ ھەدىسلىرىدە بۇ قائىدە توغرىسىدىكى بايانلارغا ئالاھىدە ئورۇن بېرىش ئارقىلىق، بۇ قائىدىنىڭ مۇھىملىقى، بىنا قىلىنىشى ۋە كۈچلەندۈرۈلۈشىگە يۇقىرى دەرىجىدە ئەھمىيەت بەردى ۋە كىشىلەرنىڭ قانۇن ئالدىدا ئوخشاش ۋە باراۋەر ئىكەنلىكىنى تەكىتلىدى. مۇسۇلمانلاردىن بولغان سىياسىي فىقھى (سىياسىي قانۇن) ئالىملىرى خەلق ئىچىدە ئادالەتنى ھەقىقەتكە ئايلاندۇرۇشنىڭ يوللىرى، ئادالەتنى بارلىققا كەلتۈرۈشكە رىغبەتلەندۈرۈش، زۇلۇمدىن قورقۇنۇش، ھۆكۈم قىلىشقا ھازىرلىنىشقا تېگىشلىك شەرتلەر، ئەگەر ھۆكۈم قىلغۇچى ھەقسىزلىق ياكى زۇلۇم قىلسا خەلقنىڭ ئۇنىڭغا بولغان مەيدانى ۋە بۇ مەسىلىگە مۇناسىۋەتلىك بولغان باشقا تەرەپلەرگە كۆڭۈل بۆلۈشنى ئالدىنقى ئورۇنغا قويدى.

ئىسلام ئالىملىرى ۋە قانۇنشۇناسلىرىنىڭ بۇ مەسىلىگە ئەھمىيەت بېرىشتىكى بىردىن - بىر سەۋەب شۇكى ئادالەت، ئىنسانىيەت ھاياتىنىڭ پاراۋانلىقى ۋە بەخت - سائادىتىنىڭ كاپالەتكە ئىگە بولۇشنىڭ ئاساسى.

ئەگەر ئىلاھى ئادالەت ئىنسانىيەت ھاياتىدا رىئاللىققا ئايلانسا ئىنسانىيەت بەخت ۋە تىنچلىققا ئېرىشىدۇ. ئەكسىچە ئىنسانىيەت ھاياتىدىن ئىلاھى ئادالەتنىڭ نۇرى ئۆچسە ئىنسانىيەت بەختسىزلىككە پاتىدۇ ۋە زۇلمەت دەھشىتى ئىچىدە ياشايدۇ.

شۇنىڭ ئۈچۈن بارلىق پەيغەمبەرلەرنىڭ ۋەزىپىسى كىشىلەر ئارىسىدا ئادالەتنى بارلىققا كەلتۈرۈش بولغان. ئاللاھ مۇنداق دەيدۇ: [بىز ھەقىقەتەن پەيغەمبەرلىرىمىزنى روشەن مۆجىزىلەر بىلەن ئەۋەتتۇق ۋە ئۇلار بىلەن بىللە، ئىنسانلار ئادالەتنى بەرپا قىلسۇن دەپ، كىتابنى، قانۇننى چۈشۈردۇق]. سۈرە ھەدىد 25 - ئايەتنىڭ بىر قىسمى.

ئىسلامنىڭ ئادالەتكە ئەھمىيەت بېرىشىنىڭ كۆرۈنۈشلىرىدىن بىرى - باشتا ئىسلام دۆلىتىنىڭ رەئىسلىكىدىن كىچىك ۋەزىپىلەرگە قەدەر تەيىنلىنىدىغان كىشىگە ئادالەتنىڭ شەرت قىلىنىشى. بەزى شەرىئەتشۇناسلار ئىسلام دۆلىتى رەئىسلىكىگە تەيىنلىنىدىغان كىشى ئۈچۈن ئادالەتتىن باشقا مۇئەييەن شارائىتلاردا ئۆزى ئويلىنىپ يول تېپىپ مېڭىشقا (ئىجتىھاد قىلىش) جورئەت - شىجائەتلىك بولۇشقا ئوخشاش بەزى شەرتلەرگە كەڭچىلىك قىلىشى مۇمكىن. لېكىن ئادالەتسىز باشلىق ھېچبىر زامان قوبۇل

قىلىنمايدۇ. ئادالەتتىن ئىبارەت بۇ شەرتى تېپىلمىغان كىشىنىڭ دۆلەت رەئىسى بولۇش سالاھىيىتى بولمايدۇ. بۇ تەقدىردە ئادالەتنى بەرپا قىلىش، زۇلۇمنى يوقىتىش ۋە ھۆكۈم قىلغۇچىلار، مەسئۇللار ۋە خىزمەتچىلەردىن ھېساب ئېلىشنى ئۆزىنىڭ ۋەزىپىسى دەپ قارىمايدىغان كىشىنىڭ دۆلەت رەئىسى بولۇشى قانداقمۇ مۇمكىن بولسۇن؟»

دوكتور ئەھمەت شەلەبى «تۈزۈملەر ۋە ئىسلام مەدەنىيىتى قامۇسى» دېگەن كىتابىدا مۇنداق دەيدۇ: «ئىسلام ئادالەتكە ئالاھىدە ئەھمىيەت بېرىپ، ئۇنى ئىسلام خەلىپىسى ياكى دۆلەت رەئىسى سايلاشتىكى ئەڭ يۇقىرى شەرت قىلدى. ئۇندىن كېيىنلا ئىلىم ۋە شىجائەت شەرت قىلىندى. لېكىن ئىسلام مۇتەپەككۈرلىرى ئەگەر رەئىس شىجائەتسىز بولسا مۇسۇلمانلار سېپىدىكى شىجائەتلىك قەھرىمانلار بىلەن ئىلىمىسىز بولسا ئۆز ئىچىدىكى ئىلىم ئىگىلىرى بىلەن بوشلۇقنى تولدۇرۇپ كېتەلەيدىغانلىقىنى، لېكىن ئادالەتسىز بولسا ھېچكىم ھېچقانداق نەرسە ئارا تۇرالمىدىغانلىقىنى مۇقەررەلەشتۈردى. شۇنىڭ بىلەن خەلىپە ياكى رەئىس سايلاشتىكى ئادالەت شەرتىنىڭ مۇھىملىقىغا بولغان چۈشەنچە تېخىمۇ ئاشتى. رەسۇلۇللاھ ئەلەيھىسسالام مۇنداق دەيدۇ: «ئاللاھ ئۆز قۇللىرى ئىچىدىن مەلۇم خەلقنىڭ مەسئۇلىيىتىنى تاپشۇرغان كىشى قول ئاستىدىكىلىرىگە ھىيلىگەرلىك، خائىنلىق قىلغان ھالدا ئۆلسە، ئاللاھ ئۇنىڭغا جەننەتنى ھارام قىلىدۇ».

يەنە رەسۇلۇللاھ ئەلەيھىسسالام مۇنداق دەيدۇ: «ئى ئاللاھ! ئۇمىتتىن بىر ئىشىغا مەسئۇل بولغان كىشى خەلىپىگە قاتتىق زۇلۇم قىلسا ئۇنىڭغا قاتتىقلىق قىلغىن، رەھىم قىلسا ئۇنىڭغا رەھىم قىلغىن»

## 7- ئىسلام ئادالەت بەرپا قىلىشنىڭ يولىنى توسقان ھەربىر توسالغۇنى يوق قىلىدۇ

يۇقىرىدا بايان قىلغىنىمىزدەك ئىسلام دىنى ھۆكۈمرانلارغا كىشىلەر ئارىسىدا ئادالەتنى بارلىققا كەلتۈرۈشنى ۋاجىب قىلىدۇ. ئۇندىن باشقا ھەربىر ئىنسانغا ھەققىنى تەلەپ قىلىش ۋە ئۇنى قولغا كەلتۈرۈشنىڭ ئەڭ ئاسان، تىز، چىقىمىسىز يوللىرىنى ئاچقانلىقىنى ۋە مەيدان ھازىرلىغانلىقىنى كۆرىمىز. شۇنىڭ ئۈچۈن ئۇ، ھەق ئىگىسىنىڭ ئۆز ھەققىنى قولغا كەلتۈرۈشكە توسالغۇ بولۇش ئېھتىمالى بولغان ھەرقانداق ۋاستىنى ئېتىبارغا ئالمايدۇ.

بەزى ئالىملار مەھكىمە ھەققىنى ھەق ئىگىسىنىڭ ئۆز ھەققىنى قولغا كەلتۈرۈش يولىدىكى توسالغۇلارنىڭ بىرى دەپ قارايدۇ. چۈنكى ھەق ئىگىسى ئەڭ ئاۋال مەھكىمە ھەققىنى تاپشۇرغاندىن كېيىن، مەھكىمىگە داۋا قىلىش ۋە داۋاسى ئىشلىنىش پۇرسىتىگە ئىگە بولالايدۇ. ئەگەر مەھكىمە ھەققىنى تاپشۇرۇشقا قادىر بولمىسا، ھەققىنى تەلەپ قىلىشتىن مەھرۇم قالىدۇ.

مەرھۇم ئۇستاز ئەبۇئەلا مەۋدۇدى مۇنداق دەيدۇ: «ۋە مۇھىم بولغان بىر ئىسلاھ نۇقتىسى بولسا ئادالەت تۈزۈملىرىمىزنى چوقۇم ئىسلامى ئۆلچەمگە ئۇيغۇن قىلىش، يەنى مەھكىمە ھەققىنى پۈتۈنلەي ئەمەلدىن قالدۇرۇش. ئۇ بولسىمۇ غەرب تۈزۈمى پۈتۈن جەددى - جەمەتى بىلەن ئىسلام دۇنياسىغا زەھەر چاڭگىلىنى ئۇزارتقاندىن كېيىن قوبۇل قىلىنغان، ئىسلامدا ئاساسى يوق قېپقىزىل بىدئەت (ئىسلامدا ئاساسى يوق يېڭىلىق) ئىسلامنىڭ تەبىئىتى ۋە خۇسۇسىيىتىگە ئاساسەن، ئۇنىڭ مەھكىمىسىنى پۇلىنى تۆلىمەستىن ئادالەتكە ئېرىشەلمەيدىغان دۇكان قىياپىتىدە تەسەۋۋۇر قىلىش ھەرگىزمۇ مۇمكىن ئەمەس. ئۇ ئەبەدى قۇرۇق قۇللارنى زۇلۇم ۋە ھەققىدىن قۇرۇق قىلىشقا سەۋرى قىلدۇرىدىغان جىھاز بولمايدۇ. ئەكسىچە ئىسلام مەھكىمىسى ئۈستىگە يۈكلەنگەن باش ۋەزىپە - زالىم ۋە زۇلۇم قىلىنغۇچى، ئاجىز ۋە كۈچلۈك ئارىسىدا ئادالەتنى يۈرگۈزۈشتىن ئىبارەت.

نۇرغۇنلىغان ئىسلام دىيارلىرىدا يۈرگۈزۈلۈۋاتقان ھەرخىل داۋالار ۋە جىنايەت ۋەقەلىرىدە داۋا قىلغۇچى ۋە داۋا قىلىنغۇچىنىڭ مەنپەئەتتىگە كاپالەتلىك قىلىش خىيالى بىلەن ئۆزئارا ئادۋوكات ئىشلىتىش تۈزۈمى يۇقىرىدا تىلغا ئېلىنغان ئادالەتسىزلىككە ئېلىپ بارىدىغان ۋاسىتىلەرنىڭ بىرى. ھەممىزگە مەلۇمكى ئادۋوكات ئىشلىتىش داۋا ئىگىسىنى ئىنتايىن كۆپ مەبلەغ سەرپ قىلىشقا مەجبۇر قىلىدۇ. ئۇنى تۆلەشكە ئاجىز كەلسە ئۆز ھەققىنى تەلەپ قىلىش ياكى ساقلاپ قىلىشتىن مەھرۇم قالىدۇ.

بۇلارنىڭ ھەممىسى ئىسلام ھۆكۈمىنى يۈرگۈزۈشكە نىسبەتەن سەۋەبىدىن دۇچار بولغان زۇلۇم ۋە پىشكەللىك. ئىنسان ھاياتىدا بۇنىڭدىن ئارتۇق زۇلۇم ۋە پىشكەللىك بولمايدۇ.

## 8- ئادالەت بەرپا قىلىشنىڭ مۇسۇلمانلارنىڭ ھاياتىدا ئەمەلى تەتبىق قىلىنىشى

ھەقىقەتەن مۇسۇلمان ئىسلامى جەمئىيەتتە ئىسلامى ھاياتلىرىنى كەچۈردى. نەتىجىدە ئادالەت ھۆكۈملىرى ۋە ئادىل ھۆكۈمرانلار بىلەن تارتۇقلاندى. ئۇ جەمئىيەتتە دوست، دۈشمەن، خەلىپە، باشلىق ۋە خەلقلەر ئارىسىدا ئادالەت كۆپ خىل كۆرۈنۈشلىرى بىلەن ھەقىقەتكە ئايلىنىدۇ. ئالدىنقى بەتلەردە بۇنىڭ بەزى مىساللىرى تىلغا ئېلىنغان. تۆۋەندە يەنە بىر نەچچە مىسال كەلتۈرۈمىز:

### رەسۇلۇللاھ ئەلەيھىسسالام باشقىلارنىڭ قىساسىنى بېرىدۇ

بۇ ئۈممەتنىڭ پەيغەمبىرى، پەيغەمبەرلەرنىڭ ئاخىرقىسى رەسۇلۇللاھ ئەلەيھىسسالام كىشىلەر ئارىسىدا ئادالەت بىلەن ھۆكۈم قىلاتتى ۋە ئەڭ ئاۋۋال ئۆزىدىن باشلاپ ئىجرا قىلاتتى. ئەگەشكۈچىلىرىنىڭ ئۆزىدىن قىساس ئېلىشىغا پۇرسەت يارىتىپ بېرىتتى ۋە بۇيرۇيتتى.

بەدىر ئۇرۇشىدا رەسۇلۇللاھ ئەلەيھىسسالام قولىدا ئوقيا تۇتقان ھالدا سەپلەرنى تۈزەيدۇ. سەۋاد ئىبنى غەزىيە سەپنىڭ سىرتىدىن تۇرغان ئىدى. رەسۇلۇللاھ ئەلەيھىسسالام ئۇنىڭ ئالدىدىن ئۆتۈپ كېتىۋېتىپ ئۇنى ئوقيا بىلەن ئىتتىرىپ قويدۇ ۋە «تۈز تۇر، سەۋاد» دەيدۇ. سەۋاد: «ئى رەسۇلۇللاھ! مېنىڭ ئاغرىتىشىڭ، ئاللاھ سېنى ھەق ۋە ئادالەت بىلەن ئەۋەتكەن ئىدى» دەيدۇ. رەسۇلۇللاھ ئەلەيھىسسالام «قىساسىڭنى ئال» دەپ قورسىقىنى ئېچىپ بېرىدۇ. ئۇ «قىساسىمنى ئالمەن» دەپ قۇچاقلاپ رەسۇلۇللاھنىڭ قورسىقىنى سۆيىدۇ.

### ئۆمەر ئۆزىنى قول ئاستىدىكى ھەرقانداق بىرى بىلەن باراۋەر ئورۇندا قويدۇ

ئەتەبى مۇنداق دەيدۇ: «ئۆمەرگە كىيىم - كىچەك ئەۋەتلىدى. ئۇ ئۇلارنىڭ ئەتراپىدىكىلەرگە تارقىتىپ بەردى. ھەربىر كىشىگە بىردىن تەقسىم قىلىنغان ئىدى. ئۇ ئۈستىگە ئىككى قۇر كىيىم كېيگەن ھالدا سۆز قىلماق ئۈچۈن مەنەپەرگە چىقتى.

- ئى ئىنسانلار! ماڭا قۇلاق سالمامسىلەر؟

- قۇلاق سالمايمىز، دېدى سەلىمان.

- نېمە ئۈچۈن؟ ئى ئەبۇ ئابدۇللاھ.

- چۈنكى سەن بىزگە بىر قۇردىن كىيىم تەقسىم قىلدىڭ، ئەمما ئۆزۈڭگە ئىككى قۇر قالدۇرۇپسەن.

- يېنىكلىك قىلما، ئى ئەبۇ ئابدۇللاھ دېدى ۋە «ئابدۇللاھ» دەپ چاقىردى. ھېچكىم جاۋاب

بەرمىدى.



- ئى ئابدۇللاھ ئىبنى ئۆمەر (ئۆمەر ئوغلى ئابدۇللاھ) دەپ تەكرارلىدى.  
- لەببەيك، ئى ئەمىرۇلمۆمىنىن (مۆمىنلەرنىڭ باشلىقى)  
- سېنى ئاللاھ بىلەن شاھىدلىققا تارتىمەنكى، ئۈستۈمدىكى كىيىم سېنىڭ ئەمەسمۇ؟  
- ئاللاھ كۆرۈپ تۇرۇپتۇكى شۇنداق.  
- ئەمدى سۆزلە، ئاڭلايمىز، دېدى سەلمان رەزىيەللاھۇ ئەنھۇ»  
ئۆمەر قول ئاستىدىكى مەسئۇللاردىن ھەر كىشىگە ھەققىنى بېرىش ئاساسى بويىچە ھېساب ئالاتتى.

ئۇ، قول ئاستىدىكى خىزمەتچىلەر ۋە پۇقرالارنىڭ ئۆز ھوقۇقلىرى ۋە مەجبۇرىيەتلىرىنى بىلىشى ئۈچۈن، ھەممىسى توپلانغان بىر يىغىندا بۇ پىرىنسىپنى ئېلان قىلىپ مۇنداق دەيدۇ: «مەن خىزمەتچىلىرىمنى كۆڭلۈڭلارغا ئازار بېرىشكە، نومۇسۇڭلارغا تىل ئۇزارتىشقا، بايلىقىڭلارنى ئېلىۋېلىشقا ئەمەس، ئەكسىچە ئاللاھنىڭ كىتابى ۋە رەسۇلۇللاھنىڭ ھەدىسلىرىنى ئۆگىتىش ئۈچۈن ئىشلىتىمەن. كىمكى خىزمەتچىلىرىمدىن بىرە زۇلۇمغا ئۇچرايدىكەن، زۇلۇم قىلىنغۇچى ئالدىمغا كېلىشتىن بۇرۇن ئۇ خىزمەتچىدىن قىساس ئېلىنغان، ھەق ئۆز ئىگىسىگە قايتۇرۇلغان بولىدۇ».  
ئەمىر ئىبنى ئاس رەزىيەللاھۇ ئەنھۇ: «ئى ئەمىرۇلمۆمىنىن! ئەگەر بىر مەسئۇل قول ئاستىدىكىلەرنىڭ بىرىنى ئەدەپلىسىمۇ ئۇنىڭدىن قىساس ئالامسەن؟ دەپ سورىدايۇ. ئۆمەر: «رەسۇلۇللاھ ئەلەيھىسسالامنىڭ ئۆز نەپسىدىن باشقىلارنىڭ قىساسىنى بەرگەنلىكىنى كۆرگەن تۇرسام، قانداقمۇ قىساس ئالماي» دەيدۇ.

ئۆمەر رەزىيەللاھۇ ئەنھۇ ئەجناد مەسئۇللىرىغا مۇنداق دەپ يازىدۇ: «مۇسۇلمانلارغا قاتتىق قوللۇق قىلماڭلار، ئۇلارنى خارلىغان بولسىلەر، بىر ئىشتىن مەھرۇم قويمىڭلار، كاپىرلىققا ئۇندىگەن بولسىلەر. دۈشمەن تۇپرىقىدا ئۇزۇن ساقلىماڭلار، پىتىنىگە قويسىلەر، غەزەپلەنمەڭلار، يولدىن چىقىپ كېتىسىلەر».

### ئەسكەر، باشلىقىدىن قىساسنى ئېلىشقا ھۆكۈم قىلىنىدۇ

ئىبنى ھەزم مۇنداق رىۋايەت قىلىدۇ: ئەبۇ مۇسا ئەلئەشئەرنىڭ يېنىدا بىر كىشى بولۇپ، ئۇرۇشلاردا بۈيۈك خىزمەت كۆرسەتتى. ئۇ بىر قېتىملىق ئۇرۇشتا نۇرغۇن غەنىمەت قولغا كەلتۈرۈشكە سەۋەبچى بولىدۇ. ئەمما ئەبۇ مۇسا ئەلئەشئەرى ئۇنىڭغا غەنىمەت ھەققىنىڭ بىر قىسمىنى بېرىدۇ. ئۇ تولۇق ئېلىشتا چىڭ تۇرىدۇ. شۇنىڭ بىلەن ئەبۇ مۇسا ئۇنى يىگىرمەت قامچا تۇرىدۇ ۋە چېچىنى چۈشۈرتىدۇ. ئۇ چۈشۈرگەن چېچىنى يىغىپ ئۆمەر رەزىيەللاھۇ ئەنھۇنىڭ ئالدىغا كېلىدۇ. جۈرەير ئىبنى ئابدۇللاھ دەيدۇكى، مەن ئۆمەرنىڭ يېنىدا ئىدىم. ئۇ چېچىنى چىقىرىپ ئۆمەرنىڭ كۆكسىگە ئاتتى ۋە «ئاللاھ بىلەن قەسەمكى، بولمىغان بولسا؟» دېدى. ئۆمەر: «نېمە بولمىغان بولسا؟» «ۋەللاھى (ئاللاھ بىلەن قىلىنغان قەسەم) راست ئېيتتى. ئەگەر جەھەننەم بولمىغان بولسا» دېدى. ئۇ، ئۇرۇشلاردا بۈيۈك خىزمەتلەرنى كۆرسەتتىم، دېدى ۋە بولغان ۋەقەلەرنى ئاڭلاتتى. ئۆمەر ئەبۇمۇساغا مۇنداق مەكتۇب يازدى: «پالانى ئالدىمغا كېلىپ بولغان ۋەقەلەرنى ئاڭلاتتى. ئەگەر ھەقىقەتەن شۇنداق قىلغان بولساڭ، ئۇنىڭ ھەققى ھەرگىزمۇ سەندە قالمايدۇ. ئۇ جازانى كىشىلەر ئارىسىدا بەرگەن بولساڭ، مەنمۇ كىشىلەر ئارىسىدا ئۇنىڭغا قىساسنى ئېلىپ بېرىمەن. يالغۇز يەردە بەرگەن بولساڭ، مەنمۇ يالغۇز يەردە قىساسنى ئېلىپ بېرىمەن.» ئۆمەرنىڭ ئەتراپىدىكى كىشىلەر «باشلىغىڭنى ئەپۇ قىل» دېيىشتى، ئۇ كىشىگە ئۇ، ۋەللاھى

ياق، ھېچكىم ئۈچۈن ئۇنى بوش قويۇۋەتمەيمەن دېدى. لېكىن قىساس پەيتى كەلگەندە بېشىنى ئاسمان تەرەپكە كۆتۈرۈپ: «ئى ئاللاھ! ئۇنى ئەپۇ قىلىدىم» دېدى.

### مىسىرنىڭ ۋالىسى مۇسۇلمانلارنىڭ بىرىگە قىلغان سۆزى ئۈچۈن جازالاندى

ئىبنۇلجەۋزى مۇنداق دەپ يازىدۇ: ئەمىر ئىبنى ئاس يېنىدىكى مۇسۇلمانلارنىڭ بىرىگە «ئى مۇناپىق» دەيدۇ. ئۇ كىشى، مۇسۇلمان بولغاندىن باشلاپ مۇناپىقلىق قىلىدىم، ئۆمەر رەزىيەللاھۇ ئەنھۇنىڭ يېنىغا كەلگۈچە بەدىنىمگە سۇ تەككۈزمەيمەن دەيدۇ ۋە ئۇنىڭ ئالدىغا كېلىپ: ئەمىر مېنى مۇناپىقلىققا چىقاردى. ئاللاھ بىلەن قەسەمكى، مۇسۇلمان بولغاندىن باشلاپ مۇناپىقلىق قىلىدىم، دەيدۇ. ئۆمەر ئەمىرگە خەت يازىدۇ. ئۇ غەزەپلەنگەن ھالدا خېتىنى مۇنداق باشلايدۇ: «ئاس ئوغلى ئازغۇچىغا، پالانى سېنىڭ ئۇنى مۇناپىقلىققا چىقارغانلىقىڭنى ئېيتتى. ئەگەر ئۇ ئىككى شاھىد كەلتۈرسە سېنى قىرىق قامچا ئۇرۇشنى بۇيرۇق قىلىدىم». ئۇ كىشى: «ئاللاھ گۇۋاھچىم بولسۇنكى ئەمىرنىڭ ئۇ سۆزىنى بىر كىشى ئاڭلىغان ئىدى» دەيدۇ ۋە ئۇ كىشى گۇۋاھلىق بېرىدۇ. ئارقىدىنلا پۈتۈن مەسجىدتىكىلەر ھەممىسى گۇۋاھلىق بېرىدۇ. ئەمىرنىڭ قوللىغۇچىلىرى: «ۋالىيىڭنى ئۇرماقچىمۇ سەن؟» دەيدۇ ھەم ئۇنى بىر نەرسىلەر بىلەن قايىل قىلماقچى بولىدۇ، ئۇ رەت قىلىدۇ. ئۇلار يەنە سورايدۇ:

- ۋالىيىڭنى ئۇرماقچىمۇ سەن؟
- بۇ ئىشتا ئۇنىڭغا ئىتائەت قىلىشنى مۇۋاپىق كۆرمەيمەن.
- ئۇنى مېنى قامچىلاشتىن توسماڭلار، دەيدۇ ئەمىر ئالدىدا ئولتۇرۇپ بېرىدۇ.
- ھازىر ھوقۇقۇڭ بىلەن مېنى توساپ قالالامسەن؟ دەيدۇ ئۇ.
- ياق.
- ئىشقا بۇيرۇلغىنىڭچە بولسۇن. سېنى ئاللاھقا قويدۇم.

### قازىلار خەلىپىلەر ئۈستىدىن ھۆكۈم چىقىرىدۇ

ئىسلامنىڭ ھاكىم ۋە پۇقرالارنىڭ قانۇن ئالدىدىكى باپ - باراۋەرلىكىنى ئەمەلگە ئاشۇرىدىغانلىقىنى ئالدىنقى سەھىپىلەردە بايان قىلغان ئىدۇق. بىرخەلىپە بىلەن ئادەتتىكى بىرسى ئىختىلاپلىشىپ قالسا ھەقىقەتەن قانۇن ئۆز ئادىتىنى كۆرسەتتى.

ئەلبەيھەقى مۇنداق رىۋايەت قىلىدۇ: ئۆمەر رەزىيەللاھۇ ئەنھۇ ۋە ئۇبەي ئىبنى كەئب رەزىيەللاھۇ ئەنھۇنىڭ ئارىسىدا بىر تام توغرىسىدا تارتىشما چىقىدۇ. ئۆمەر: «ئىككىمىزنىڭ ئارىسىدا زەيد ئىبنى سابىت ھۆكۈم چىقارسۇن دەيدۇ ۋە ئۇنىڭ ئالدىغا بېرىشىدۇ» ئۇ ھۆكۈم چىقىرىدۇ.

### قازىلار باشلىقلار ۋە باشقىلار ئۈستىدىن ھۆكۈم چىقىرىدۇ

بىر ئايال كۈفەنىڭ قازىسى شۇرەيكنىڭ يېنىغا كېلىپ، مەن ئاۋال ئاللاھ ئۇندىن قالسا قازىدىن ياردەم سورايمەن دەيدۇ.

- كىم زۇلۇم قىلدى؟
- ئەمىرۇلمۆمىننىڭ تاغىسى - باشلىقىمىز مۇسا ئىبنى ئىيسا پۇراتتا دادامدىن قالغان خورمىلىق بېغىم بار ئىدى. ئۇنى قېرىنداشلىرىم بىلەن بۆلۈشكەن ئىدۇق. پاسىلغا تام سالغان ئىدىم. باشلىق

قېرىنداشلىرىمىدىن باغلىرىنى سېتىۋالدى. مەندىنمۇ سېتىۋالماقچى بولدى. لېكىن ساتمىدىم. ئۇ بۇ كېچە 500 كىشى بىلەن كېلىپ تامنى ئېلىۋەتتى. خورمىلىرىمنى ئايرىيالمىدىغان بولۇپ قالدۇم. ئۇ خىزمەتچىسىگە تامغا بېسىش ئۈچۈن سۇرۇخ كەلتۈرۈشنى ۋە ئۇنىڭ بىلەن مۇسالى مەھكىمىگە ئېلىپ كېلىشىنى بويۇيدۇ. ئۇ ئايالمۇ تامغا بېسىشقا سۇرۇخ ھازىرلايدۇ.

- قازى ئۈستۈڭدىن ھۆكۈم چىقارماقچى، مانا بۇ تامغىسى دەيدۇ خىزمەتچى مۇساغا:

ئۇ ساقچى چاقىرتىدۇ ۋە ئۇنىڭغا بۇيرۇق قىلىدۇ:

- قازىنىڭ ئالدىغا بېرىپ سۇبھانەللاھ (ئەجەبلىنىشنى بىلدۈرىدۇ) قىلغان ئىشنىڭ ھەقىقەتەن

ئەجەبلىنەرلىك، بىر ئايالنىڭ داۋا قىلىشى بىلەن بىزنىڭ ئۈستىمىزدىن كېيىن چىقىرىلامدۇ؟» دېگەن.

- مېنى ئۇنىڭغا مەجبۇرلىمىسىڭىز قانداق؟ دەيدۇ ساقچى.

- بېرىۋەر، نېمىدىن قورقاتتىڭ؟

ساقچى سۈرەيىكىنىڭ ئالدىغا كېلىپ باشلىقنىڭ دېگەنلىرىنى يەتكۈزىدۇ. ئۇ ۋە مۇسانىڭ نۇرغۇن

ئادەملىرى تۇتۇپ قېلىنىدۇ. شۇنىڭ بىلەن مۇسا ئىبنى ئىسا ئۆزى تۇتۇپ تۇرۇش ئۆيىگە بېرىپ ئۇلارنى

چىقىرىدۇ. شۇرەيك بۇ خەۋەرنى ئاڭلىغاندا «ۋاللاھى، ئۇلاردىن بۇنى كۈتمىگەن ئىدىم ۋە لېكىن بىزنى

مەجبۇر قىلدى، بىزگە ئۆزىنى كۆرسەتمەكچى بولدى، بىزمۇ ئوخشاش ئۇسۇلدا جاۋاب قايتۇرمىز» دەپ

خەلىپىگە ئەرز قىلىش ئۈچۈن باغداتقا يولغا چىقىدۇ. بۇ خەۋەرنى مۇسا ئاڭلاپ كۈفە كۆۋرۈكىدە ئۇلارغا

يېتىشىدۇ ۋە ئۇنىڭغا يالۋۇرۇشقا باشلايدۇ. ئاخىرىدا ئۇ، قازىنىڭ ھەممە تەلۋىگە ماقۇل كېلىدۇ ۋە

مەھكىمە ئالدىغا چىقىدۇ. ئۇ ئايال باشلىقنىڭ ئۈستىدىكى بارلىق داۋالارنى ئاڭلىتىدۇ. مۇسامۇ

راستلىقنى قوبۇل قىلىدۇ. قازى ئۇنىڭ ئۈستىدىن ھۆكۈم چىقىرىپ:

- ئۇنىڭدىن ئالغانلىرىڭنىڭ ھەممىسىنى قايتۇرسەن، تام تىزلىك بىلەن ئەسلىگە كەلتۈرىلىدۇ

دەيدۇ.

- ھەممىنى بەجا كەلتۈرىمەن دەيدۇ، مۇسا ئىبنى ئىيسا.

### قازى، ئادالەتتىن قانائەتلەنمىگەن باشلىقنىڭ گۇۋاھچىلىقىنى رەت قىلىدۇ

«ئەندولۇس قازىلىرىنىڭ تارىخى» دېگەن كىتابتا مۇنداق يېزىلىدۇ: «قازى مۇھەممەد ئىبنى

بەشر مەئاپىرى، داۋا قىلغۇچىلاردىن بىرى ئەندولۇسنىڭ باشلىقى - ھەكەمنىڭ تامغۇسى بېسىلغان بىر

پارچە خەتنى گۇۋاھچى سۈپىتىدە ئېلىپ كەلگەندەك «بۇنىڭ گۇۋاھچى بولۇش سۈپىتى يوق.

مەھكىمىدىن ئۆتەلەيدىغان شاھىد ئېلىپ كەل» دەپ ئۇنى رەت قىلىدۇ. ئۇ بۇنىڭدىن ئىنتايىن ھەيران

ئىچىگە چۆمدۇ ۋە باشلىقنىڭ ئالدىغا بېرىپ: «سەلتەنەتمىز ۋە شەۋكىتىمىز تۈگەپتۇ. ئۇ قازى سىزنىڭ

گۇۋاھچىلىقىڭىزنى رەت قىلىۋاتىدۇ. ئاللاھ سىزنى خەلقكە مەسئۇل قىلغان. جان ۋە ماللىرىنى قول

ئاستىڭىزدا قىلغان تۇرسا، ئۇنىڭ قىلغىنىغا قاراپ تۇرامسىز؟ دەيدۇ ۋە بۇ ئارقىلىق ئۇنى ئېزىقتۇرۇشقا،

قازىنى جازالاندۇرۇشقا ئۇرۇنىدۇ. ھەكەم ئۇنىڭغا جاۋاب قايتۇرۇپ «ئى تاغا! مېنى سەن دېگەندەك

قىلىدۇ، دەپ ئويلايمسەن؟ ئاللاھ بىلەن قەسەمكى، قازى ياخشى كىشى. ئۇ ئاللاھنىڭ يولىدا ھېچنىمىدىن

قورقمايدۇ. ئۇنىڭ قىلىشقا تېگىشلىك ئىشلىرىنى تىلغا ئال، بىز قىيىن كىرەلەيدىغان ئىشلىكلەر

تاقالمىسۇن. ئاللاھ ئۆز رەھمىتىدىن ۋە بىزدىن ئۇنىڭغا ياخشىلىق ئاتا قىلسۇن». دەيدۇ. ئۇ، ئۇنىڭ

سۆزلىرىگە ئاچچىقلىنىپ «بولدى، سېنىڭ بىلەن ئىشىم تۈگىدى» دەيدۇ.

هەئە - قىلىدىغىنىم مۇشۇنچىلىك، ئاللاھ بىلەن قەسەمكى قارى ئاللاھنىڭ دىنى ئالدىدا ئېھتىيات قىلغان ئىش توغرىسىدا ئۇنىڭ بىلەن قارشىلاشمايمەن. ئۇنىڭغا ئوخشاش ئىخلاسمەنلەرنىڭ ئالدىنى توسۇش بىلەن مۇسۇلمانلارغا خائىنلىق قىلمايمەن، دەيدۇ ھەكەم.

ئىبنى بەشىر ئۇ كىشى تەرىپىدىن ئەيىبلەنگەندە مۇنداق دەيدۇ: «ئى ئەقىلسىز، گۇۋاھچىلىق چوقۇم شەرتلەرگە ئۇيغۇن بولۇشى كېرەك. ئەگەر باشلىقنىڭ گۇۋاھچىلىقىنى قوبۇل قىلسام كىم ئۇنىڭغا قارى چىقىشقا جۈرئەت قىلالايدۇ؟ ئەگەر گۇۋاھچىلىق قوبۇل قىلىشتا ئادىل بولمىسام ئارىدا ھەقسىزلىق كېلىپ چىقىدۇ».

## خۇلاسە

ئىسلام بارلىق ئىنسانلارنى قانۇن ئالدىدا مۇقەررەر ھالدا باپ - باراۋەر دەپ قارايدۇ. يەنى باي ۋە يوقسۇل، ۋەزىر ۋە پۇقرا ئارىسىدا ھېچ پەرق يوق. ئۇ ئىسلام ئۈمىتىگە ئائىلە، جەمئىيەت ۋە دۆلەت مىقياسىدا ئادالەتنى بەرپا قىلىشنى پەرز قىلىدۇ.

ئىسلام كىشىلەر ئارىسىدا ئادالەتنى بەرپا قىلىشنى پەرز قىلىش بىلەن بىرگە ئىنسانلارنىڭ قىممەت ئۆلچىمىنى ئۆلچەيدىغان مىزاننىڭ ئاللاھنىڭ ئايىتى «ھەقىقەتەن ئاللاھ ھۇزۇرىدا ئەڭ ھۆرمەتلىكلىكلەر ئەڭ تەقۋادار بولغىنىڭلاردۇر» ئىكەنلىكىنى كۆرسىتىدۇ ۋە بۇ مىزان ئىنسانلار ھاياتىدا ئومۇملاشسا بەخت - سائادەتنىڭ، ئەكسىچە بولسا بەختسىزلىكنىڭ ھۆكۈم سۈرىدىغانلىقىنى مۇقەررەرلەشتۈرىدۇ.

ئىسلام ھەربىر زۇلۇم قىلىنغۇچىغا ھەققىگە ئېرىشىش، زۇلۇم قارشى تۇرۇش ئۈچۈن ئادالەت يۈرگۈزەلەيدىغانلار بىلەن ۋاستىسىز مۇناسىۋەتلىشىشنىڭ يولىنى ئېچىپ بەردى. ئىنساننىڭ ئۆز ھەققىنى قولغا كەلتۈرۈشكە توسالغۇ بولىدىغان بارلىق ئامىللارنى يوق قىلدى.

مۇسۇلمان ھاياتىدا بۇ پىرىنسىپلارنى تەكىتلەيدىغان، كۈچلەندۈرىدىغان ئەمەلىي شاھىد ۋە تەتبىقاتلار مەيدانغا كەلگەن.

## ئۈچىنچى قانۇن: ئىتائەت قىلىش

ئىتائەت قىلىش ئىسلامدىكى ھۆكۈم يۈرگۈزۈش ئاساسلىرىنىڭ بىرى، شۇنداقلا ئىسلامنىڭ سىياسىي تۈزۈم قانۇنلىرىنىڭ بىرى. ھۆكۈمرانلارنىڭ ئادالىتى، خەلقنىڭ ئۇلارغا بولغان ئىتائىتى ۋە ھۆكۈمرانلار بىلەن خەلق ئارىسىدىكى ئۆزئارا كېڭىشىش بولمىغان ھالەتتە، ساغلام تۈزۈم، تىنچ ۋە كۈچلۈك دۆلەتنىڭ مەۋجۇت بولۇپ تۇرۇشى تەسەۋۋۇر قىلىش مۇمكىن ئەمەس.

دىنىمىزدىكى ئىتائەت قىلىشنىڭ ئەھمىيىتىنى بايان قىلىپ «جامائەتسىز ئىسلام، باشلىقسىز جامائەت ۋە ئىتائەت باشلىق بولمايدۇ» دېگەن ئۆمەر ئىبنى خەتتابتىن ئاللاھ رازى بولسۇن.

ئىسلام يالغۇز كىشىلىك دىن ئەمەس بەلكى جامائەتچىلىك دىنى، يەنى جامائەت ئىنسانلار جەمئىيىتى بىلەنلا ئەمەلگە ئاشىدۇ. ئۇنىڭ ئۈچۈن شەرىئەت خىتابىنىڭ كۆپ ھاللاردا ئىنسان جەمئىيىتى ۋە جامائەتتىگە قارىتا قىلىنغانلىقىنى كۆرىمىز. مەسىلەن ئاللاھ مۇنداق دەيدۇ: (قانلوا) ئۇرۇش قىلىڭلار. (فاقىلدا) قامچا ئۇرۇڭلار، (فاقىلدا) قولىنى كېسىڭلار، گەرچە ئوغرىنىڭ قولىنى بىر كىشى كەسىمۇ، ئۇ، جامائەتنىڭ ياردىمىسىز ئەمەلگە ئاشمايدۇ. ئوخشاشلا زىنا قىلغۇچىغا قامچا بىر كىشى تەرەپتىن ئۇرۇلسۇمۇ ئۇ جامائەتنىڭ ياردىمى بىلەنلا ئەمەلگە ئاشىدۇ.

ھەر كىشى ئورتاق بىر تۈزۈم، ئىشلىرىنى رەتكە سالدىغان ئورتاق بىر يولباشچىنىڭ رىياسەتچىلىكى ئاستىغا توپلانماستىن يالغۇز ياشايدىغان بولسا جامائەت ياكى ئىنسانلار توپىنىڭ ھېچقانداق ئەھمىيىتى بولمايدۇ. ياكى تۈزۈمسىز، ئىنتىزامسىز بارلىققا كەلگەن يولباشلىغۇچى قانچىلىك دەرىجىدە گۈزەل سۈپەت، ئالاھىدە قابىلىيەت، ئەقىل - پاراسەت، توغرا پىكىر ۋە تەمكىنلىككە ئىگە بولۇشتىن قەتئىي نەزەر ئىنسانلار جەمئىيىتىگە قىممەت كەلتۈرەلمەيدۇ. جامائەتنىڭ ئۇنىڭغا بويسۇنماسلىقى ۋە قارشى چىقىشى بىلەن ئۇنىڭ بۇ ئالاھىدىلىك ۋە قابىلىيەتلىرى نۆلگە تەڭ بولىدۇ. شۇنىڭ ئۈچۈن ئىنسانلار توپىنى قىممەتكە ئىگە قىلىشنىڭ ئالدىنقى شەرتى - پۈتۈن جامائەتنىڭ ساغلام تۈزۈم ئاستىدا يولباشچىسىنى قوللىشى، ئۇنىڭغا ئىتائەت قىلىشى ۋە بۇيرۇقلىرىنى ئىجرا قىلىشىدىن ئىبارەت.

شۇنىڭ ئۈچۈن قۇرئان كەرىم ۋە رەسۇلۇللاھ ئەلەيھىسسالامنىڭ ھەدىسلىرىنىڭ بۇيرۇقىنى ئاڭلاش ۋە ئىتائەت قىلىشنىڭ ھۆكۈمى، چۈشەنچىسى، چەك - چىگراسى ۋە ئۇنىڭ يوقىلىشىنىڭ دۇنيا ۋە ئاخىرەتتە كىشىلىك ۋە ئىجتىمائىي ھاياتقا بولغان خەتىرىنى بايان قىلىشقا ئۇ قەدەر ئەھمىيەت بەرگەنلىكىدىن ئەجەبەنەنەيمىز. شەرىئەت مۇسۇلمان باشلىقلارغا ئىتائەت قىلىش، ئۇلارغا قارشى چىقىماسلىقىنى قاتتىق تەكىتلەيدۇ. پەقەت مۇئەييەن ھالەتلەردە مۇسۇلمانلارنىڭ زۇلۇمنىڭ ئالدىنى ئېلىش ئۈچۈن ئۇلارغا قارشى چىقىشى يولغا قويۇلغان.

### باشلىقلارغا ئىتائەت قىلىش - ۋاجىب

قۇرئان كەرىم ئايەتلىرى ۋە رەسۇلۇللاھ ئەلەيھىسسالامنىڭ سۈننەت، ھەدىسلىرىنى چۈشىنىش ۋە مۇلاھىزە قىلىش نەتىجىسىدە بىللەلەيمىزكى، ئىسلام مۇسۇلمانلارغا باشلىقلارغا ئىتائەت قىلىشنى پەرز قىلىدۇ. شۇنىڭدەك قارشى چىقىشنى چەكلەيدۇ.

#### (1) قۇرئان ئايەتلىرىدىن:

ئاللاھ مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزىڭلاردىن بولغان ئىش ئۈستىدىكىلەرگە ئىتائەت قىلىڭلار] سۈرە نىسا 59 - ئايەتنىڭ بىر قىسمى.

بىزگە مەلۇمكى قانۇنشۇناسلارنىڭ قائىدىسىدە ئايەتتىكى بۇيرۇق ئۇ ھۆكۈمنى مۇستەھەپ (قىلىش تەرغىب قىلىنغان) ياكى مۇباھ (قىلىش رۇخسىتى بېرىلگەن) ھۆكۈملىرىگە ئۆزگەرتىدىغان باشقا دەلىل بولمىسىلا، ۋاجىبلىق ھۆكۈمىنى بېرىدۇ. بۇ ئايەتتە ئاللاھقا، پەيغەمبەرگە ۋە مۇسۇلمانلارنىڭ مەسئۇللىقىنى ئۆز ئۈستىگە ئالغان خەلىپىلەر، باشلىقلار، يول باشلىغۇچىلار، قوماندانلار، ۋەزىرلەر ۋە قازىلارغا ئوخشاش مەسئۇلىيەت ئىگىلىرىگە ئىتائەت قىلىش بۇيرۇلغان ۋە بۇيرۇقنى مۇستەھەپ ياكى مۇباھقا ئۆزگەرتىدىغان باشقا دەلىل يوق. ئەكسىچە ئۇلارغا قارشى چىقىش ۋە ئىسيان كۆتۈرۈشنىڭ ھاراملىقى توغرىسىدا نۇرغۇنلىغان ئايەت ۋە ھەدىسلەر كەلگەن. ئۇلار باشلىقلارغا ئىتائەت قىلىشنىڭ ۋاجىبلىقىنى تېخىمۇ كۈچلەندۈرىدۇ.

ئاللاھقا بولغان ئىتائەت قۇرئان ئەھكاملىرىنى بەجا كەلتۈرۈش ۋە پەيغەمبەرگە بولغان ئىتائەت ئۇنىڭ سۈننىتى بويىچە مېڭىش ۋە بۇيرۇقلىرىغا بويسۇنۇش بىلەن ئىشقا ئاشىدۇ.

#### (2) پەيغەمبەر ئەلەيھىسسالامنىڭ ھەدىسلىرىدىن:

ئەنەس ئىبنى مالىك رەزىيەللاھۇ ئەنھۇ پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «سەلەرگە بېشى قۇرۇق ئۈزۈمگە ئوخشايدىغان ھەبەشستانلىق بىر قۇل باشلىق قىلىنسىمۇ ئۇنىڭغا قۇلاق سېلىڭلار ۋە ئىتائەت قىلىڭلار» (بۇخارى، ئىبنى ماجە ۋە ئىمام ئەھمەد رىۋايەت قىلغان)

ئىبنى ھەجەر مۇنداق دەيدۇ: «بېشىنىڭ قۇرۇق ئۈزۈمگە ئوخشىتىلىشىدىن ئۇنىڭ ئېتىۋارسىز، شەكلىنىڭ كۆرۈمىسىز ۋە قامەتسىز ئىكەنلىكى مەقسەت قىلىنىدۇ».

دېمەككى، باشلىقنىڭ رەڭگى، سۈپىتى ۋە شەكلىنىڭ قانداق ۋە مال - مۈلكىنىڭ قانچىلىك بولۇشىدىن قەتئىي نەزەر ئۇنىڭغا بويسۇنۇش ۋە ئىتائەت قىلىش تەلەپ قىلىنىدۇ.

بۇ يەردە شۇنى قوشۇپ قويۇشقا ئەرزىدۇكى قۇلنىڭ مەسئۇل ياكى باشلىق بولۇشى جائىز بولمايدۇ. چۈنكى ئۇ خوجايىننىڭ ئىشلىرى بىلەن ئالدىراش - ھەمدە تولۇق ھوقۇقلۇق ئەمەس. شۇنىڭ ئۈچۈن ئۇنىڭغا باشقىلارنىڭ مال - مۈلكى، جېنى ۋە شەرەپ - نومۇسى ئۈستىدىكى مەسئۇلىيەت ۋەزىپىسىنى تاپشۇرۇش مۇۋاپىق بولمايدۇ.

ھەبەشىستانلىق بىر قۇلنىڭ باشلىق قىلىنىشى ھەققىدىكى ھەدىس باشلىققا ئىتائەت قىلىشقا بولغان تەرغىبىنى مۇبالىغە قىلىش يۈزىسىدىن ئوخشىتىش قىلىنىپ ئېيتىلغان. ئۇ قۇلنىڭ باشلىق قىلىنىشىنىڭ دەلىلى ئەمەس.

خەتتابى: «ئەمەلىيەتتە مەۋجۇت بولمىغان نەرسىمۇ مىسال قىلىنىشى مۇمكىن» دەيدۇ. ئەبۇ ھۈرەيرە رەزىيەللاھۇ ئەنھۇ رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ماڭا ئىتائەت قىلغان كىشى ئاللاھقا ئىتائەت قىلغان بولىدۇ. ماڭا ئاسىيلىق قىلغان كىشى ئاللاھقا ئاسىيلىق قىلغان بولىدۇ. باشلىققا ئىتائەت قىلغان كىشى ماڭا ئىتائەت قىلغان بولىدۇ، باشلىققا ئاسىيلىق ئىتائەت قىلغان ماڭا ئاسىيلىق قىلغان بولىدۇ».

بۇ ھەدىس باشلىققا بولغان ئىتائەت - رەسۇلۇللاھ ئەلەيھىسسالامغا بولغان ئىتائەت، ئۇنىڭغا بولغان ئىسيان - رەسۇلۇللاھ ئەلەيھىسسالامغا بولغان ئىسيان ئىكەنلىكىنى بايان قىلىدۇ. دېمەككى قۇرئان ئايىتى بىلەن ۋاجىب قىلىنغان رەسۇلۇللاھ ئەلەيھىسسالامغا بولغان ئىتائەت، باشلىققا بولغان ئىتائەتنىڭ ۋاجىب ئىكەنلىكىنى بەلگىلەيدۇ.

ئىمام مۇسلىم ئەبۇرەزە رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىدۇ: «قەدىرلىك پەيغەمبىرىم ماڭا كۆزلىرى ئەيىبلىك قۇل بولسىمۇ ئۇنىڭغۇ قۇلاق سېلىش ۋە ئىتائەت قىلىشنى ۋەسىيەت قىلدى».

ئەبۇ ھۈرەيرە رەزىيەللاھۇ ئەنھۇ رەسۇلۇللاھ ئەلەيھىسسالام مۇنداق دېگەن دەيدۇ: «قولايلىق ۋە قىيىنچىلىق زامانلىرىڭدا، ۋەزەپ ئورۇنلاشنى خالايدىغان ۋە خالىمايدىغان چاغلىرىڭدا، ساڭا ئېغىر كەلگەن تەقدىردىمۇ ئوخشاشلا بۇيرۇقنى ئاڭلىشىڭ ۋە ئىتائەت قىلىشىڭ كېرەك».

ساغلام ئەقىل لوگىكىسىغا ئاساسلانغاندا، ئىسلام ئۈمىتىنىڭ خىزمىتىگە تەيىنلەنگە بىر باشلىقنىڭ، سۆزى خەلق تەرىپىدىن ئاڭلانمىغان، بۇيرۇقى ۋە چەكلىمىلىرى ئىجرا قىلىنمىغان ھالدا، ئاللاھ تائالا ۋە ئىسلام ئۈمىتى ئالدىدىكى مەجبۇرىيىتىنى ئادا قىلالىشى مۇمكىن ئەمەس ئۇ چوقۇم خەلقنىڭ قوللىشىغا، ياردەم بېرىشكە ئاۋاز قوشۇشىغا مۇھتاج.

### باشلىققا ئىتائەت قىلىش چەك - چېگرىسىز ئەمەس

خەلققە باشلىقلىرىغا ئىتائەت قىلىش ۋاجىب قىلغان ئىسلام، ئۇنى ھەرگىزمۇ چەك - چېگرىسىز ۋە شەرتسىز قىلمايدۇ. چۈنكى شەرتسىز ئىتائەت قىلىش دىكتاتورلۇق ۋە مۇستەبىتلىكنى كەلتۈرۈپ چىقىرىدۇ. شۇنىڭ بىلەن ئۈمىتىنىڭ كىملىكى يوقىلىپ، بەربات بولىدۇ. مانا بۇ ئىسلامنىڭ كەسكىن رەت قىلىدىغان ۋە قارشى تۇرىدىغان نۇقتىلىرىنىڭ بىرى.

شۇنىڭ ئۈچۈن ئىسلام مۇسۇلمانلارغا باشلىققا ئىتائەت قىلىشنىڭ مۇئەييەن دائىرسى ۋە شەرتلىرىنى كۆرسىتىپ بەردى. بۇ شەرتلەر تۆۋەندىكىچە:

باشلىق ياكى مەسئۇل كىشى ئىسلام شەرىئىتىنى ئەمەلى تەتبىقلىغان بولۇشى كېرەك. ئەگەر ئىسلام شەرىئىتى تەتبىقلانمىغان بولسا ئۇلارغا ئىتائەت قىلىش ۋاجىب ئەمەس. بۇنىڭغا ئاساسەن زامانىمىزدىكى ئىسلام شەرىئىتىنى تەتبىقلاشنى رەت قىلىۋاتقان ھۆكۈمرانلارغا ئىتائەت قىلىش ۋاجىب بولمايدۇ. ئاللاھ تائالا مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار، ئەگەر سىلەر بىر شەيئىدە ئىختىلاپ قىلىشىپ قالساڭلار، بۇ توغرىدا ئاللاھقا ۋە پەيغەمبەرگە مۇراجىئەت قىلىڭلار، ئەگەر سىلەر ئاللاھقا ۋە ئاخىرەت كۈنىگە (ھەقىقىي) ئىشىنىدىغان بولساڭلار، بۇ (يەنى ئاللاھنىڭ كىتابىغا ۋە پەيغەمبىرىنىڭ سۈننىتىگە مۇراجىئەت قىلىش) سىلەر ئۈچۈن پايدىلىقتۇر، نەتىجە ئېتىبارى بىلەن گۈزەلدۇر.] سۈرە نىسا 59-ئايەت.

ئىبنى ھەجەر مۇنداق دەيدۇ: «بەزى تائىبىنلارنىڭ (ساھابىلارنى كۆرگەن مۇسۇلمانلار) بەنى ئۇمەييە خەلىپىلىكىنىڭ بەزى باشلىقلىرى: «ئۆزەڭلاردىن بولغان ئى ئۈستىدىكىلەر» ئايىتىدە ئاللاھ تائالا سىلەرنى بىزگە ئىتائەت قىلىشقا بۇيرۇغان ئەمەسمۇ؟» دېگەندە بەرگەن جاۋابى نەقەدەر ئورۇنلۇق.

- سىلەر ئاللاھنىڭ «ئەگەر سىلەر بىر شەيئىدە ئىختىلاپ قىلىشىپ قالساڭلار، بۇ توغرىدا ئاللاھ ۋە پەيغەمبەرگە مۇراجىئەت قىلىڭلار، ئەگەر سىلەر ئاللاھقا ۋە ئاخىرەت كۈنىگە ئىشەنسەڭلار» دېگەن ئايىتىگە خىلاپلىق قىلساڭلار، سىلەرگە ئىتائەت قىلىشتىن باش تارتمايمىزمۇ؟»

تايىبى مۇنداق دەيدۇ: «ئىتائەت قىلىشتا پەيغەمبەر ئەلەيھىسسالامنى ئايرىم كۆرسىتىش ئۈچۈن «رەسۇلۇللاھقا ئىتائەت قىلىڭلار» دىكى «ئىتائەت قىلىڭلار» دېگەن سۆز قايتا تەكرارلانغان ۋە لېكىن باشلىقلار ئارىسىدا ئىتائەت قىلىنمايدىغانلىرى بولغانلىقى ئۈچۈن ئۇ پىئىل قايتا تەكرارلانمىغان. ئۇندىن كېيىن «ئەگەر سىلەر بىر شەيئىدە ئىختىلاپ قىلىشىپ قالساڭلار، ئاللاھقا ۋە پەيغەمبەرگە مۇراجىئەت قىلىڭلار» دېگەن قىسمىدا بۇ نۇقتىنى تېخىمۇ ئېنىق چەشەندۈردۇ.

يەنى ئەگەر ئۇلار ھەق بىلەن ئىش قىلمىسا ئىتائەت قىلىماڭلار، ئىختىلاپ قىلىشقان ئىشىڭلارنى ئاللاھ ۋە رەسۇلۇللاھنىڭ ھۆكۈمىگە قايتۇرۇڭلار.

ئەبۇ ئۇبەيدۇلقاسىم ئىبنى سالام ئەلى ئىبنى ئەبى تالىب رەزىيەللاھۇ ئەنھۇدىن مۇنداق دەپ رىۋايەت قىلىدۇ: «ئاللاھ چۈشۈرگەن كىتاب بىلەن ھۆكۈم قىلىش ۋە ئامانەتنى ئادا قىلىش باشلىقنىڭ مەجبۇرىيىتى. بۇ مەجبۇرىيەت ئورۇنلانغاندىن كېيىن بۇيرۇقنى ئاڭلاش ۋە ئىتائەت قىلىش خەلقنىڭ مەجبۇرىيىتى»

(2) كىشىلەر ئارىسىدا ئادالەت بىلەن ھۆكۈم يۈرگۈزگەن بولۇشى كېرەك. ئەگەر باشلىقلار بۇ ۋاجىبىنى ئىجرا قىلسا ئۇلارغا ئىتائەت قىلىش كېرەك. ئەكسىچە جەۋر زۇلۇم قىلسا، ھەددىدىن ئاشسا، خەلقنىڭ ھوقۇقىنى ئاياق - ئاستى قىلسا ئۇلارغا ئىتائەت قىلىنمايدۇ. شۇنىڭ ئۈچۈن زالىم باشلىقلارغا ئىتائەت قىلىش ۋاجىب ئەمەس. زۇلۇم، گۇناھتۇر، زۇلۇم قىلغۇچى - ئاللاھقا ئاسىيلىق قىلغۇچىدۇر. رەسۇلۇللاھ ئەلەيھىسسالام دەيدۇكى، ئاللاھقا ئىتائەت قىلمىغان كىشىگە ئىتائەت قىلىنمايدۇ.

پەخرۇررازى تەپسىرىدە مۇنداق دەيدۇ: «بىلگىنىكى ئاللاھ تائالا باشلىق ۋە مەسئۇللارنى خەلق ئارىسىدا ئادىل بولۇشقا بۇيرۇسا، خەلقنى ئۇلارغا ئىتائەت قىلىشقا بۇيرۇپ مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار.] (سۈرە نىسا 59-ئايەتنىڭ بىر قىسمى) بۇ ئايەت ئالدىنقى [شۈبھىسىزكى، ئاللاھ سىلەرنى ئامانەتلەرنى ئىگىسىگە

قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ] (سۈرە نىسا 58-ئايەتنىڭ بىر قىسمى) دېگەن ئايەتنى تەكىتلەيدۇ.

(3) قول ئاستىدىكىلەر گۇناھ ئىشلارغا بۇيرۇماسلىقى كېرەك. مۇسۇلمان ھۆكۈمرانلارنىڭ ئەسلى ۋەزىپىسىنى باشقىلارنى ياخشىلىققا بويسۇنۇش، يامانلىقتىن توسۇش، پەزىلەتلىك ئىشلارنى قانات ياپدۇرۇش، رەزىللىككە قارشى كۈرەش قىلىش. ئەگەر يۇقىرىقىلارنى ئىشقا ئاشۇرسا ئۇلارغا ئىتائەت قىلىش ۋاجىب، ئاسىيلىق قىلىش ھارام بولىدۇ.

ئەمما ھۆكۈمرانلار قول ئاستىدىكىلەرنى ياكى ئۇلارنىڭ بىرىنى ھاراق ئىچىش، جازانە قىلىش، ئەر - ئايال ئارلىشىش ۋە يا ئاياللارنىڭ يالڭاچلىشىشىغا ئوخشاش ئوپ - ئوچۇق گۇناھ ئىشلارغا بۇيرۇسا ئۇنىڭغا ئىتائەت قىلىش قەتئىي چەكلىنىدۇ، بۇيرۇقلىرى ئىجرا قىلىنمايدۇ. ئىسلامدا ياراتقۇچى ئاللاھقا گۇناھ بولىدىغان ئىشلاردا مەخلۇققا ئىتائەت قىلىنمايدۇ.

ئەگەر گۇناھ - مەسىيەت بولىدىغان ئىشلاردىنمۇ ئىتائەت قىلىش يولغا قويۇلغان بولسا شەرئەت ھۆكۈملىرى ئارىسىدا قارمۇ قارشىلىق كېلىپ چىقاتتى.

ئىسلام مۇسۇلمان كىشىگە گۇناھ ئىشقا بۇيرۇلمىسىلا خالاش ياكى خالىماسلىقىغا قارىماستىن بۇيرۇققا ئىتائەت قىلىشنى مەجبۇرىيەت قىلىپ بەلگىلەيدۇ. ئەگەر گۇناھ مەسىيەتكە بۇيرۇلسا قۇلا سېلىنمايدۇ ۋە ئىتائەت قىلىنمايدۇ.

بۇ ھۆكۈمنى بايا قىلىدىغان ھەدىسلەر يېتەرلىك، ئىمام بۇخارى ئەلى ئىبنى ئەبى تالىب رەزىيەللاھۇ ئەنھۇدىن مۇنداق دەپ رىۋايەت قىلىدۇ: رەسۇلۇللاھ ئەنساڭلاردىن (رەسۇلۇللاھنى مەدىنىدە ئۆز ھىمايىسىگە ئالغان ساھابىلار) بىرىنى باشلىق قىلىپ بىر قوشۇن چىقىرىدۇ ۋە قول ئاستىدىكىلەرگە ئۇنىڭغا ئىتائەت قىلىشنى بۇيرۇيدۇ. ئۇ ئۇلارغا غەزەپلىنىپ «رەسۇلۇللاھ سىلەرنى ماڭا ئىتائەت قىلىشنى بۇيرىغان ئەمەسمۇ؟» دەيدۇ؟

- شۇنداق.

- ئوتۇن يېغىشىڭلارنى ۋە ئۇنىڭغا ئوت يېقىشىڭلارنى، كېيىن ئۇنىڭغا كىرىشىڭلارنى بۇيرۇق

قىلىمەن.

ئۇلار ئوتۇن يېغىدۇ ۋە ئوت ياقىدۇ. ئۇندىن كېيىن ئوتقا كىرىشكە تەمىشلىۋىتىپ بىر - بىرىگە قارىشىپ قالىدۇ ۋە بەزىلىرى: «بىز رەسۇلۇللاھقا پەقەت ئوتتىن قۇتۇلۇش ئۈچۈن ئەگەشكەن تۇرسا، يەنە ئوتقا كىرمەدۇق؟» دەيدۇ. ئۇلار شۇھالەتتە تۇرۇۋاتقاندا ئوت ئۆچىدۇ، ئۇنىڭ غەزەپىمۇ پەسلىدۇ. ئۇ ۋەقەنى رەسۇلۇللاھقا ئاڭلاتقاندا، رەسۇلۇللاھ مۇنداق دەيدۇ: «ئەگەر ئۇلار ئوتقا كىرگەن بولسا، ئوتتىن ئەبەدى چىقىمىغان بولاتتى. ئىتائەت قىلىش پەقەتلا توغرا ئىشلاردا بولىدۇ».

بۇ ھەدىسنىڭ سۆز مەنىسىگە ئاساسەن زېھنىمىزگە تىزلا «ئەگەر ئۇلار ئوتقا كىرگەن بولسا مەڭگۈ ئوتتا قالغۇچىلاردىن بولاتتى» دېگەندەك چۈشەنچە كېلىشى مۇمكىن. بۇ چۈشەنچە توغرا ئەمەس. چۈنكى مۇسۇلمان ئوتتا مەڭگۈ قالمايدۇ.

بۇ ھەدىس شۇنى چۈشەندۈرۈشنى مەقسەت قىلىدۇكى، ئەگەر ئۇلار ئۆزلىرى ياققان ئوتقا، باشلىقلىرىغا ئىتائەت قىلغانلىق سەۋەبى بىلەن كۆيدۈرۈلمەيمىز، دېگەن گۇمانلار بىلەن كىرگەن بولسا، ئوت ئىچىدە ئۆلگەن بولاتتى. بۇ دۇنيادىكى ھاياتقا قايتالمىغان بولاتتى.

شۇنداقىمۇ پەيغەمبەر ئەلەيھىسسالام بۇنىڭغا ئوخشاش بۇيرۇقلارنى ئىجرا قىلماسلىقىنى تەلىم بېرىدۇ. پەقەت ياخشىلىقتا ئىتائەت قىلىنىدۇ، يامانلىقتا ئىتائەت قىلىنمايدۇ. بەزى ئالىملار پەيغەمبەر



ئەلەيھىسسالامنىڭ «ئەگەر ئوتقا كىرگەن بولسا، ئەبەدى چىقىمىغان بولاتتى» دېگەن سۆزى ئىبىرەت ئالدۇرۇش، ئاگاھلاندۇرۇش، قورقۇتۇش يۈزىدىن ئېيتىلغان، دەپ قارايدۇ.

ئىمام بۇخارى ۋە مۇسلىم ھەدىس كىتابلىرىدا ئۇبادە ئىبنى سامىت رەزىيەللاھۇ ئەنھۇدىن مۇنداق دەپ رىۋايەت قىلىدۇ: «رەسۇلۇللاھ ئەلەيھىسسالام بىزنى چاقىردى ۋە ئۇنىڭغا بەيئەت (ئەھدە) قىلدۇق. ئۇ، مەجەزىمىز بىر ئىش قىلىشنى خالايدىغان ۋە خالىمايدىغان چاغلىرىمىزدا، قىيىنچىلىققا ئۇچرىغان ۋە ئازادلىككە ئېرىشكەن ۋاقىتلىرىمىزدا، بىزگە ئېغىر كەلگەن تەقدىردىمۇ ئوخشاشلا بۇيرۇقنى ئاڭلاش ۋە ئىتائەت قىلىش، قولىمىزدا ئاللاھ تەرىپىدىن ئېنىق دەلىلى بار ئوپ ئوچۇق كاپىرلىقنى كۆرمىگۈچە ئىش ئەھلىلىرىدىن ئىشنى قايتۇرۇپ ئالماسلىق ئۈستىدە بىزدە ئەھدە ئالدى. بىز ئۇنىڭغا ئەھدە بەردۇق».

ئىبنى ھەجەر مۇنداق دەيدۇ: «قولۇڭلاردا ئاللاھ تەرىپىدىن ئېنىق دەلىلى بار» دېمەكتىن، قۇرئان ياكى ئىزاھلاش تەلەپ قىلىنمايدىغان توغرا ھەدىستىن ئىبارەت ئىككى خىل دەلىل مەقسەت قىلىنىدۇ.

### باشلىق ۋە ھۆكۈمرانلارغا ئىتائەت قىلىشنىڭ ساھەلىرى

ئالدىنقى ماۋزۇلاردا بايان قىلغانلىرىمىزغا ئاساسەن ئېيتىمىزكى، ئەگەر باشلىق ۋە ھۆكۈمرانلار ئاللاھنىڭ شەرىئىتىنى تەتبىقلىغان، كىشىلەر ئارىسىدا ئادالەت يۈرگۈزگەن، ئاللاھقا ئاسىيلىق قىلمىغان ۋە خەلقنى ئاسىيلىق قىلىشقا بۇيرىمىغان بولسا، خەلقنىڭ ئۇلارغا ئىتائەت قىلىشى ۋاجىب بولىدۇ.

شۇنىڭ ئۈچۈن ھۆكۈمرانلارنىڭ خەلقكە ياكى خالىغان بىرىگە ۋاجىب (قىلىش لازىم بولغان) مۇستەھەب (قىلىش تەرغىب قىلىنغان)، مۇباھ (قىلىش رۇخسەت قىلىنغان) ئىشلار، قۇرئان ئايىتى ياكى رەسۇلۇللاھنىڭ ھەدىس بولمىغان ياكى بولغان تەقدىردىمۇ ئىزاھلاشقا تېگىشلىك يەرلەردە ئۆزى ئىزدىنىپ ھۆكۈم ئالغان ئىشلارنى بۇيرۇش ھەققى بولىدۇ.

ئەلى ئىبنى ئەبى تالىب رەزىيەللاھۇ ئەنھۇ رىۋايەت قىلغان ھەدىستە قوشۇن ئەزالىرى ئوتۇن يېغىش ۋە ئوت يېقىش ئىشلىرىدا قۇماندانغا بويسۇنىدۇ. چۈنكى بۇ ئىشلارنى قىلىش گۇناھ ئەمەس. ئەمما ئۆزلىرىنى ئوتقا تاشلاش ئىسلامدا چەكلەنگەنلىكى ئۈچۈن ئۇنىڭغا ئىتائەت قىلىنمايدۇ.

ئىبنى ھەجەر يۇقىرىدا نەقىل كەلتۈرۈگەن («قولۇڭلاردا ئاللاھ تەرىپىدىن ئېنىق دەلىلى بار») دېمەكتىن، قۇرئان ئايىتى ياكى ئىزاھلاش تەلەپ قىلىنمايدىغان توغرا ھەدىستىن ئىبارەت ئىككى خىل دەلىل مەقسەت قىلىنىدۇ. دېگەن چۈشەندۈرۈشنى داۋاملاشتۇرۇپ مۇنداق دەيدۇ: يەنى ئايەت ياكى ھەدىستىن كەسكىن ھۆكۈم بولمىغان تەقدىردە، مۇناسىۋەتلىك ئايەت، ھەدىسلەرنى ئىزاھلاش، ئىزدىنىش نەتىجىسىدە ئېلىنغان ھۆكۈملىرىگىمۇ قارشى چىقىشقا بولمايدۇ.

شۇنىڭ ئۈچۈن خالىغان بىر شەخس ياكى گورۇپپىنىڭ ئۆز كۆز قارىشىغا مۇخالپ كېلىشىگە قارىماي، باشلىقنىڭ ئۆز چۈشەنچىسى بويىچە ئىزدىنىپ چىقارغان بۇيرۇققا ئاسىيلىق قىلىشى، ئىتائەت قىلماسلىقى چەكلىنىدۇ ياكى ھارام قىلىنىدۇ. شۇڭا ھەر بىر مۇسۇلمان ئۆز كۆز قارىشىنى توغرا ۋە باشلىقنىڭ كۆز قارىشىنى خاتا قىلىپ كۆرسىتىدىغان ۋە ئۇنىڭ بۇيرۇققا قارشى چىقىشىنى ۋاجىب ياكى يوللۇق دەپ قاراشقا ئۈندەيدىغان شەيتان ۋە سۈۋەبىسىگە ھەرگىز ئالدىنماسلىقى ۋە ئۇنىڭغا پۇرستە بەرمەسلىكى كېرەك. بولمىسا مۇسۇلمانلار جامائىتىدىن ئايرىلىش ۋە ئاللاھنىڭ غەزىۋىگە ئۇچراشتەك ئاقىۋەتلەر كېلىپ چىقىدۇ.

رەسۇلۇللاھ ئەلەيھىسسالام مۇنداق دەيدۇ: «كىمكى باشلىقىدىن ئۆچ كۆرىدىغان بىر ئىش كۆرسە سەۋرى قىلسۇن. مۇسۇلمانلار جامائىتىدىن بىر غەرىپ ئايرىلىپ ئۆلگەن كىشى جاھىلىيەت (ئىسلامدىن بۇرۇنقى دەۋر) ئۆلۈمىدە ئۆلگەن بولىدۇ».

ئىمام بۇخارى ئىبنى ئابباس رەزىيەللاھۇ ئەنھۇ ئارقىلىق رەسۇلۇللاھ ئەلەيھىسسالامدىن مۇنداق دەپ رىۋايەت قىلىدۇ: «كىمكى باشلىقىدىن بىر ئىشنى ئۆچ كۆرسە سەۋرى قىلسۇن؛ مۇسۇلمانلار ھۆكۈمرانلىقىدىن بىر غەرىپ ئۇزاقلىشىپ ئۆلگەن كىشى جاھىلىيەت ئۆلۈمىدە ئۆلگەن بولىدۇ».

تىرمىزى، ئىبنى خۇزەيمە ۋە ئىبنى ھەببان ھارس ئىبنى ھارستىن مۇنداق رىۋايەت قىلىدۇ: «كىمكى جامائەتتىن بىر غەرىپ ئايرىلىدىكەن خۇددى بويىدىكى ئىسلامنىڭ تۇتقۇسىنى ئاجراتقاندەك بولىدۇ»

ئەگەر ھەممە كىشى باشلىقنىڭ كۆز قارشى ۋە ھۆكىمىگە رىئايە قىلىشقا ئەھمىيەت بەرمەسلىك ۋە ئۇنىڭغا مۇخالپ بولغان ئۆز كۆز قارىشىدا جاھىللىق قىلىشنى يوللۇق دەپ قاراپ، ئەتراپىغا ئادەم توپلاشقا تىرىشسا، ئىسلام ئۇمىتىنىڭ بىرلىك - باراۋەرلىكى زەئىپلىشىش، ئۆزئارا ئىختىلاپلىشىش ۋە بۆلۈنۈشتىن ئىبارەت ئاقىۋەت كېلىپ چىقىدۇ. نەتىجىدە ئۇمىتنىڭ دۈشمەنلىرىگە قارىتا كۈچ - قۇۋۋىتى، ھەيۋىتى ۋە تەسىرى قالمايدۇ. ئاللاھ تائالا مۇنداق دەيدۇ: [ئىختىلاپ قىلىشماڭلار، بولمىسا، (دۈشمەن بىلەن ئۇچرىشىشتىن) قورقۇپ قالسىلەر، كۈچ - قۇۋۋىتىڭلار كېتىپ قالىدۇ] سۈرە ئەنفال 46 - ئايەتنىڭ بىر قىسمى.

ئىسلام بۇ خەتەرلىك مەسىلىنى ھەل قىلىشتا كەسكىنلىك بىلەن ئىش كۆرىدۇ باشلىققا ئىتائەت قىلىشقا بۇزغۇنچىلىق قىلىش ۋە جامائەتنى بۆلۈشكە ئۇرۇنغان كىشىنىڭ قېنىنى ھالال قىلىدۇ.

ئىمام مۇسلىم رىۋايەت قىلىدۇكى ئورفجە پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىغان ئىدىم دەيدۇ: «شۇنداق بىر زامانلار كېلىدۇ، يامانلىقلار بولىدۇ، ئۇمىت بىرلىككە كەلگەن ھالەتتە ئۇمىتنىڭ ئىشىنى بۆلۈشكە ئۇرۇنغان كىشىنىڭ كىم بولۇشتىن قەتئى نەزەر قېلىچ بىلەن كاللىسىنى ئېلىڭلار».

ئەبۇ سەئىد خۇدەرى رەزىيەللاھۇ ئەنھۇ رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئەگەر ئىككى خەلىپىگە بەيئەت قىلىنسا بىرىنى ئۆلتۈرۈڭلار»

بۇ ھەدىستىن شۇنى مۇلاھىز قىلىشقا بولىدۇكى، رەسۇلۇللاھ ئەلەيھىسسالام بۆلگۈنچىگە قاماق جازاسى بېرىڭلار، ئۇنى قامچىلاڭلار، سۈرگۈن قىلىڭلار، ئەدەپلەڭلار ياكى ئۇنىڭدىن جەرىمانە ئېلىڭلار دېمەستىن، بەلكى كەسكىنلىك بىلەن ئۆلتۈرۈڭلار دەيدۇ. مانا بۇ ئۇمىتنى پارچىلىماق، بىرلىگىنى بۆلمەك بەلكى يوق قىلماقچى بولغاننىڭ دۇرسى. يەنى ئۇنىڭ ئۆلتۈرۈلۈشى ھەممىدىن ئەلا ۋە مۇھىم.

خۇلاسە

شۈبھىسىزكى ئىسلام، خەلقنىڭ باشلىقىغا ۋە مەسئۇللىرىغا ئىتائەت قىلىشنى پەرزىلەرنىڭ ۋە ئىسلامدىكى ھاكىمىيەت قائىدىلىرىنىڭ بىرى دەپ قارايدۇ. سىياسىي ھايات پەقەت ئۇنىڭ بىلەنلا ئىشقا ئاشىدۇ ۋە لېكىن باشلىققا ئىتائەت قىلىش شەرتسىز بولماستىن بەلكى ئىسلام شەرىئىتىنىڭ تەتبىق قىلىنىشى، كىشىلەر ئارىسىدا ئادالەتنىڭ يۈرگۈزۈلۈشى ۋە خەلقنىڭ گۇناھ - مەسىيەتكە بۇيرۇلماسلىقىغا باغلىق.

### تۆتىنچى قائىدە: كېڭەش

## 1- كېڭەش ئۇقۇمى

كېڭەش دېگىنىمىز ئەڭ ياخشى نەتىجىنى قولغا كەلتۈرۈش ئۈچۈن ئىلىم ۋە ئەقىل ئىگىلىرىنىڭ مەلۇم بىر مەسىلە توغرىسىدىكى ئوخشىمىغان كۆز قاراش ۋە چۈشەنچىلەرنى مۇزاكىرە قىلىشى ۋە سېلىشتۇرۇشى ئارقىلىق توغرا پىكىرگە كېلىشى، ياكى ياخشىراق، توغرىراقغا ئېرىشىش، يەنى ئورتاق خىزمەت نەزەرىيىسى تۇرغۇزۇش جەريانىدىن ئىبارەت.

## 2- ئىسلامدا كېڭەشنىڭ ئەھمىيىتى

كېڭەش بارلىق تەشكىلات ۋە جامائەتلەردە ئىنتايىن مۇھىم ئورۇن تۇتىدۇ. خەلىق تەنچىلىق، ئېسەنلىك، ئوڭۇشلۇق ۋە غالبىيەت كەلتۈرۈشۈنى ئازۇرۇ قىلغان تەرەققى قىلغان دۆلەتلەرمۇ ئۇنىڭغا ئالاھىدە ئەھمىيەت بېرىدۇ. چۈنكى ئۇ، شەخس، جەمئىيەت ۋە دۆلەتنىڭ پايدا - مەنپەئىتىگە كاپالەتلىك قىلىش ئۈچۈن ئەڭ ياخشى كۆز قاراش ۋە مەسىلىنى بىر تەرەپ قىلىش ئۇسۇلىغا ئېرىشىشنىڭ ساغلام يولى.

شۇنىڭ ئۈچۈن ئىلاھى دىن ئىسلامنىڭ كېڭەش پىرىنسىپىنى ئالاھىدە ئورۇنداق قويۇپ، قۇرئان كەرىمنىڭ بىر سۈرىسىنى «كېڭەش سۈرىسى» (سۈرە شۇرا) دەپ ئاتىغانلىقىدىن ئەجەبلەنمەيمىز. ئاللاھ بۇ ئايەتتە مۆمىنلەرنىڭ سۈپەتلىرىنى بايان قىلىپ، ئۇلارنىڭ ھاياتىنىڭ كېڭەش ئۈستىگە قۇرۇلدىغانلىقى، بەلكى ھەممە ئىشلارنىڭ كېڭەش بىلەن بولىدىغانلىقىنى ئوتتۇرىغا قويدۇ. ئايەتتىكى كېڭەشنىڭ ئالاھىدە ئەھمىيەتكە ئىگە ئىكەنلىكىنى چۈشەندۈرىدىغان نۇقتا شۇكى، ئۇ ناماز، زاكات ۋە قەبىھ ئىشلاردىن ساقلىنىش قاتارلىق پەرزلەر بىلەن بىر يەردە زىكر قىلىنغان. ئاللاھ مۇنداق دەيدۇ:

[گۇناھى كەبىرىلەردىن، قەبىھ ئىشلاردىن ساقلانغۇچىلارغا، دەرغەزەب بولغانلىرىدا كەچۈرەلەيدىغانلارغا، پەرۋەردىگارنىڭ دەۋىتىگە ئاۋاز قوشالايدىغانلارغا، نامازنى (تەئىدىل ئەركان بىلەن) ئۆتەيدىغانلارغا، ئىشلىرىنى مەسلىھەت بىلەن قارار قىلىدىغانلارغا، بىز زىننى قىلىپ بەرگەن نەرسىلەردىن سەدىقە قىلىدىغانلارغا ھۇزۇردىكى ساۋاب تېخىمۇ ياخشىدۇر، تېخىمۇ باقىدۇر] سۈرە شۇرا 37-تىن 39-ئايەتكىچە.

قۇرئان كەرىمنىڭ كېڭەشنىڭ مۇھىملىقىنى كۆرسىتىدىغان ئىپادىلەرنىڭ بىرى كىشىلەرنىڭ قىيىنچىلىققا يولۇققان ۋاقىتلىرىدا كېڭەش ئارقىلىق مۇناسىب ھەل قىلىش يولى تېپىشى، ئۇنىڭ پايدىسىنى ئەمەلىي ھاياتىدا كۆرىشى ئۈچۈن كېڭەشنىڭ ئەمەلى تەتبىق قىلىنىشىنى ئايەت قىلىپ خاتىرلىشىدۇ. ئاللاھ مۇنداق دەيدۇ:

[ئانىلار (بالىلارنى ئېمىتىش مۇددىتىدە) تولۇق ئېمىتمەكچى بولسا، تولۇق ئىككى يىل ئېمىتىشى لازىم. ئاتىلار ئانىلارنى قائىدە بويىچە يېمەك - ئىچمەك ۋە كىيىم - كېچەك بىلەن تەمىنلەپ تۇرۇشى كېرەك. كىشى پەقەت قولىدىن كېلىدىغان ئىشقىلا تەكلىپ قىلىنىدۇ. ئانىنى بالىسى سەۋەبلىك زىيان تارتقۇزماسلىق، ئانىنىمۇ بالىسى سەۋەبلىك زىيان تارتقۇزماسلىق لازىم. (ئەگەر ئانا ئۆلۈپ كەتسە) ئۇنىڭ ۋارىسى ئاتىغا ئوخشاش مەسئۇلىيەتنى (يەنى ئانا بولغۇچىغا نەپقە بېرىش ۋە ئۇنىڭ ھەقىرىگە رىئايە قىلىش قاتارلىقلارنى) ئۆز ئۈستىگە ئېلىشى كېرەك. ئەگەر ئانا - ئانا كېڭىشىپ (بالىنى ئىككى يىل توشماستىنلا) ئايرىۋەتمەكچى بولسا، ئۇلارغا ھېچبىر گۇناھ بولمايدۇ. ئەگەر بالىلىرىڭلارنى ئىنىكئانىلارغا ئېمىتمەكچى بولساڭلار، قائىدە بويىچە ئۇلارنىڭ ھەققىنى بەرسەڭلارلا سىلەرگە ھېچ گۇناھ بولمايدۇ.] سۈرە بەقەرە 233-ئايەتنىڭ بىر قىسمى.

قۇرئان كەرىم بىزگە يەمەندىكى سەبە مەلىكىسى بىلىقىنىڭ قىسسىسىنى ھېكايە قىلىپ بېرىدۇ. قىسسىدە ئېيتىلىشىچە، ئۇنىڭغا ئاللاھنىڭ پەيغەمبىرى ۋە ئەلچىسى سۇلايمان ئەلەيھىسسالامنىڭ ئۇنىڭ ئاللاھقا تەسلىم بولۇش ۋە ئاللاھنىڭ دىنغا كىرىشىگە چاقىرىپ يازغان مەكتۇبى كەلگەندە قانداق جاۋاب قايتۇرۇش ھەققىدە ئۆز يالغۇز قارار ئالماستىن، قول ئاستىدىكى ۋەزىر - مەسئۇل ۋە ئىلىم ئىگىلىرى بىلەن كېڭەشكەن. ئاللاھ تائالا ئۇنىڭ بۇ مەيدانىنى بايان قىلىپ مۇنداق دەيدۇ:

[ ئۇ (يەنى بىلىقىس) ئېيتتى: «ئى ئۇلۇغلار! مېنىڭ (بۇ) ئىشىمدا مەسلىھەت بېرىڭلار، سىلەرنى ئۈستىدە قويماي تۇرۇپ ھېچ ئىشنى بېكىتكىنىم يوق» ] سۈرە نەمل 32 - ئايەت.

بۇ كاپىر ئايال «ئى ئىلىم ئىگىلىرى ۋە كېڭەش ئەھلى! ماڭا مەسلىھەت بېرىڭلار. مېنىڭ ئەزەلدىن سىلەرنىڭ مەسلىھەتلىرىڭلار سىز بىر ئىش ئۈستىدە ھۆكۈم چىقارمايدىغانلىقىمنى بېلىسىلەر» دەۋاتقان، ئۈستىگە ئاللاھ تەرەپتىن كېڭەش ۋە مەسلىھەتلىشىش پەرز قىلىنغان كىشىلەرنىڭ ئۇنى ئەڭ بۇرۇن تەتبىقلىشى كېرەك ئەمەسمۇ؟

رەسۇلۇللاھ ئەلەيھىسسالامنىڭ پاك سۈننەتلىرى كېڭەشنىڭ ئەمەلى تەتبىق قىلىنىشىنى ئىنتايىن مۇھىم ئورۇندا تۇتىدۇ. مانا بۇنىڭدىن ئىسلامنىڭ كېڭەش مەسلىسىگە قانچىلىك ئەھمىيەت بەرگەنلىكىنى كۆرۈۋالايلىمىز.

رەسۇلۇللاھ ئەلەيھىسسالام ساھابىلىرى بىلەن ئەڭ كۆپ مەسلىھەتلەشكەن ۋە كېڭەشكەن كىشى ئىدى. ئۇ، بۈيۈك بەدىر ئۇرۇشى ھەققىدە مۇسۇلمانلار بىلەن كېڭىشىپ مۇنداق دەيدۇ: «ئى مۇسۇلمانلار! ماڭا مەسلىھەت بېرىڭلار» ۋە ئۇنى بىر قانچە قېتىم تەكرارلايدۇ. ھۆرمەتلىك ساھابى ھەبباب ئىبنى مۇنزىرە رەزىيەللاھۇ ئەنھۇ بەدىردە ئەسكەرلەرنىڭ ئورنىنى ئۆزگەرتىش توغرىسىدا مەسلىھەت بېرىدۇ ۋە مەسلىھەتنى قوبۇل قىلىنىدۇ. رەسۇلۇللاھ ئەلەيھىسسالام بەدىر ئەسىرلىرىنى ئۆلتۈرۈش ياكى بەدەل تۆلىتىش بىلەن قويۇپ بېرىش ھەققىدە مۇسۇلمانلاردىن مەسلىھەت سورايدۇ.

رەسۇلۇللاھ ئەلەيھىسسالام مۇسۇلمانلار بىلەن كېڭىشىش ئىشى ئۇھۇد ئۇرۇشى، خەندەك ئۇرۇشى، رەسۇلۇللاھ ئەلەيھىسسالام ۋە مۇسۇلمانلارنىڭ بەيتۇ ئاللاھنى زىيارەت قىلىشىغا توسالغۇ بولۇش ئارقىلىق قۇرەيشكە ياردەم بەرگەن ئەلئەھابىشلەرگە قارشى بولغان ھۈدەيبىيە ئۇرۇشىدا مۇئەخخاش تەكرارلىنىدۇ.

بۇخارى مەسئۇرە ئىنى مەخرەمە ۋە مەرۋان ئىبنى ھەكەمدىن مۇنداق رىۋايەت قىلىدۇ: رەسۇلۇللاھ ئەلەيھىسسالام ھۈدەيبىيە يىلى ساھابىلاردىن يۈز ئوننەچچە كىشى بىلەن يولغا چىقىدۇ. زۇلھولەييەگە يېتىپ كەلگەندە قۇربانلىقلارغا قۇربانلىق بەلگىسى قىلىدۇ ۋە ئۆمرە ئۈچۈن ئېھرام باغلايدۇ. خۇزائەلىك بىر كۈزەتكۈچىنى ئالدىن ئەۋەتىدۇ. رەسۇلۇللاھ ئەلەيھىسسالام يولىنى داۋاملاشتۇرۇپ غەدىر ئۆلكە شتات دېگەن يەرگە يېتىپ كەلگەندە كۈزەتكۈچى مۇنداق دەپ خەۋەر يەتكۈزىدۇ: «قۇرەيش سىزگە قارشى نۇرغۇن ئادەم توپلاپتۇ. ئەھابىشلەرمۇ سىزگە قارشى توپلۇنۇپتۇ. ئۇلار سىز بىلەن ئۇرۇش قىلماقچى ۋە سىزنى بەيتۇللاھنى زىيارەت قىلىشتىن توسماقچى بولۇۋاتىدۇ». رەسۇلۇللاھ ئەلەيھىسسالام ئەتراپىدىكىلەرگە: «ئى ئىنسانلار! ماڭا مەسلىھەت بېرىڭلار، بىزنى بەيتۇللاھتىن توسۇۋاتقان ئۇ كىشىلەرنىڭ ئائىلە - ئەھلىگە ھۇجۇم قىلىشىمنى مۇۋاپىق دەپ قارامسىلەر؟ ئەگەر ئۇلار بىز تەرەپكە كەلمەكچى بولسا ئاللاھ تائالا كۈزەتكۈچىسىنى بىزگە يامانلىق قىلىشتىن ساقلىغان بولىدۇ، ئەكسى تەقدىردە ئۇلار بىلەن ئۇرۇشىمىز» دەيدۇ. ئەبۇبەكرى: «ئى رەسۇلۇللاھ! بەيتۇللاھنى زىيارەت قىلىشنى مەقسەت قىلىپ چىقتىڭ. بىرسىنى ئۆلتۈرمەكچى ۋە يا بىرسى بىلەن ئۇرۇش قىلماقچى ئەمەسمەن.

يولمىزنى داۋاملاشتۇرايلى، كىم يولمىزنى توسسا ئۇرۇشايلى» دەيدۇ. ئاللاھنىڭ ئىسمى بىلەن مېڭىڭلار، دەيدۇ رەسۇلۇللاھ ئەلەيھىسسالام.

رەسۇلۇللاھ ئەلەيھىسسالام شەخسى ئىشلىرىدىمۇ بەزى ساھابىلاردىن مەسلىھەت سورايتتى. مەسلىھەت: ئائىلىسىدىن ئايرىشى ئىشىدا ئۇسامە ئىبنى زەيد، ئىبنى ھارسە ۋە ئەلى ئىبنى ئەبى تالب رەزىيەللاھۇ ئەنھۇلاردىن مەسلىھەت سورىغان. ئۇلارمۇ بىلگىنى بويىچە مەسلىھەت بەرگەن ۋە يول كۆرسەتكەن.

رەسۇلۇللاھ ئەلەيھىسسالامدىن كېيىن ساھابىلار (ئۇلاردىن ئاللاھ رازى بولسۇن) كېڭەش پىرىنسىپىنى ئۆزلىرى سىياسىي ھاياتىدا ئەمەلىيلەشتۈردى. ئەبۇبەكرى رەزىيەللاھۇ ئەنھۇ ئۆمەر رەزىيەللاھۇ ئەنھۇدىن مەسلىھەت سورايتتى. قۇرئان ۋە ھەدىستە ئېنىق دەلىللى بولمىغان ئىشلار توغرىسىدا ساھابىلارنى يېغىپ ئۇلار بىلەن كېڭەش ئېلىپ باراتتى. ئۆمەر رەزىيەللاھۇ ئەنھۇمۇ ئوخشاش باشقا ساھابىلاردىن مەسلىھەت سورايتتى. ئابدۇراھمان كېيىن كىمنىڭ خەلىپە بولىدىغانلىقى توغرىسىدا كىشىلەر بىلەن كۈچلاردا، يېغىلىشلاردا كېڭەشكەن ئىدى.

سەقىپەگە توپلانغانلار رەسۇلۇللاھ ئەلەيھىسسالامدىن كېيىن كىمنىڭ خەلىپە بولىدىغانلىقى توغرىسىدا ئۆزئارا كېڭىشىدۇ. ئاخىرىدا ئەبۇبەكرى رەزىيەللاھۇ ئەنھۇنىڭ خەلىپىلىكىگە بىرلىككە كېلىپ، ئۇنىڭغا بەيئەت قىلىدۇ. ئارقىدىن باشقا مۇسۇلمانلارمۇ بەيئەت قىلىدۇ.

ئىسلام ئالىملىرى، دانىشمەنلىرى ۋە فىقھشۇناسلىرى كېڭەشنىڭ ئەھمىيىتى توغرىسىدا تۆۋەندىكىدەك ئەقلىيە سۆزلەرنى ئېيتىدۇ:

كېڭەشتىن كېلىپ چىققان خاتا، شەخسى پىكىر ۋە ئىستىبداتلىقتىن كېلىپ چىققان توغرىدىن ياخشى.

«كەلىلە ۋە دەمىنە» نىڭ مۇئەللىپى مۇنداق دەيدۇ: «پادىشاھنىڭ چوقۇم ئۆز سىرىنى ئېيتالايدىغان، ئىشەنچلىك، كۆز قاراشتا ياردەم بېرەلەيدىغان بىر مەسلىھەتچىسى بولۇشى كېرەك. مەسلىھەت سورىغۇچى مەسلىھەت بەرگۈچىدىن ئەۋزەل، ئەقىللىق ۋە توغرا پىكىرلىك بولسۇمۇ، ياغ ئوتنى نۇرلاندۇرۇپ ئۇلغايتقانغا ئوخشاش ئۇنىڭدىن پايدىلىق كۆز قاراشتا ئېرىشىپ قىلىشى مۇمكىن». ئۆمەر ئىبنى خەتتاب رەزىيەللاھۇ ئەنھۇ دەيدۇكى كېڭەشسىز قىلىنغان ھۆكۈمدىن ياخشىلىق كەلمەيدۇ.

ھەسەن بەسىرى مۇنداق دەيدۇ: «بىر مىللەت ئىشلىرىنى كېڭەش بىلەن قىلسىلا توغرا يولنى تاپىدۇ ۋە ئىشلىرى توغرا يۈنۈلۈشتە داۋاملىشىدۇ».

بىر سەھرالىق ئەرەب مۇنداق دەيدۇ: «مىللىتىم ئالدىنقىسىلا مەنمۇ ھەرگىز ئالدىنقىم بولمەن».

- بۇ نېمە دېگىنىڭ؟

- مىللىتىمنىڭ مەسلىھەتسىز ھېچ ئىش قىلمايمەن.

يەنە بەزىلەر مۇنداق دەيدۇ: تەجرىبىلىكلەردىن مەسلىھەت سورىغان، ئۇلار بەدەل تۆلەپ ئېرىشكەن تەجرىبىلىرىگە ئاساسەن مەسلىھەت بېرىدۇ. سەن ئۇنى بەدەلسىز ئالسەن.

كېڭەش - ئۆمەتنى تەربىيەلەيدىغان ۋە تەربىيەلەش جەريانىدا ئۇنىڭ شەخسىيىتىنى تۇتۇتىدىغان، ماھىيىتىنى ھەقىقەتكە ئايلاندۇرىدىغان مەكتەب. شۇنداقلا دۈشمەنلىرى ئۈستىدىن غەلبە قىلىش سەۋەبلىرىنىڭ بىرى. مۇسۇلمانلار كېڭىشىش پىرىنسىپىغا تايىنىپ نۇرغۇنلىغان غەلبىلەرنى قولغا كەلتۈرگەن، پادىچىلىقتىن دۇنيا خەلقىنىڭ خۇجايىلىقىغا يۈكسەلگەن.

ئىسلام پارس زېمىنىنى قولغا كەلتۈرۈش ئەسناسىدا پارس قوشۇنىنىڭ قۇماندانى مۇسۇلمانلارنىڭ قۇماندانى بىلەن قان تۆكۈمەسلىك ھەققىدە سۆزلىشىشىنى تەلەپ قىلىدۇ. مۇسۇلمانلارنىڭ قۇماندانى ئۇنىڭ سۆزىنى ئاڭلىغاندىن كېيىن ئازراق ۋاقىت بەرگىن «ئەسكەرلىرىم بىلەن مەسلىھەتلىشىۋالاي»، دەيدۇ. پارس قۇماندان بۇ جاۋابتىن ھەيران قېلىپ سورايدۇ:

- سەن ئۇلارنىڭ قۇماندانى ئەمەسمۇ؟

- ئەلۋەتتە.

- بىز مەسلىھەتلىشىدىغان كىشىنى ئۆزىمىزگە باشلىق قىلمايمىز.

- شۇنىڭ ئۈچۈن بىز دائىم سىلەرنى مەغلۇپ قىلىمىز. ئەمما بىز مەسلىھەتلىشىدىغان كىشىنى

ئۆزىمىزگە باشلىق قىلمايمىز.

ئۆتكەن زامانلاردا كېڭەش قائىدىسىنى چىڭ تۇتۇپ، ئەمەلىي ھاياتىمىزغا تەتبىقلىغانلىقىمىز ئۈچۈن غەلبە ھامان بىزگە مەنسۇپ بولغان. ئەپسۇسكى ئۇنىڭ ھاياتىمىزدىن يوقۇلۇشى نۇرغۇنلىغان مەغلۇبىيەتلەرگە سەۋەب بولدى.

ئىسرائىلىيە دۆلەت مۇداپىئە مىنىستىرى موشى دەياننىڭ 1967 - يىلىدىكى ئۇرۇش خاتىرىسىگە ئاساسلانغاندا، ئەرەب قوشۇنلىرى ئۇنىڭ ئۈچۈن ئەجەبلىنەرلىك ئىدى. بەزى قىسىملار بىر پاي ئوق، بىر تامچە قېنى قالغۇچە باتۇرلۇق بىلەن ئۇرۇش قىلاتتى. بۇنىڭ سىرىنى تاكى ئۇلارنىڭ بىر قۇماندانى ۋە ئەسكەرلىرىنى تەسلىم بولۇشقا مەجبۇرلىمىغۇچە بىلەلمىدى ۋە ئۇنى سوراق قىلىشقا باشلىدى.

- ئەسكەرلىرىڭنى تەسلىم بولۇشقا بۇيرۇشتىن بۇرۇن ئۇلار ۋە سەپداش قۇماندانلىرىڭ بىلەن

كېڭەشتىڭمۇ؟

- بىز ئۆزىمىزدىن تۆۋەنلەر بىلەن ئەسلا كېڭەشمەيمىز دەيدۇ چوڭچىلىق بىلەن.

- شۇنىڭ ئۈچۈن دائىم سىلەرنى مەغلۇپ قىلىمىز.

ئۇندىن كېيىن سوھبونى (يەھۇدىي تەشكىلاتىنىڭ ئىسمى) قۇماندانىنى سىرتقا چىقىشقا بۇيرۇپ «بىر يەھۇدىي قۇماندان دەرىجىسىنىڭ قانچىلىك بولۇشتىن قەتئىي نەزەر ئەسكەرلىرى بىلەن بىرگە تاماق يەيدۇ، ئادەتتىكى كىشىدە كىلا بىرگە ياشايدۇ. دىنى دەرسلەرگە بىرلىكتە قاتنىشىدۇ. ئۇندىن باشقا ئۇنىڭ دائىملىق ئىش ئۆزئارا كېڭىشىش ۋە چۈشىنىش، دەيدۇ.

(3) كېڭەشنىڭ ھۆكۈمى ۋە پايدىلىرى

[ئۇلارنى ئەپۇ قىل، ئۇلار ئۈچۈن مەغپىرەت تىلىگىن، ئىشتا ئۇلار بىلەن كېڭەشكىن] (سۈرە ئال

ئىمران 159-ئايەتنىڭ بىر قىسمى) دېگەن بۇ ئايەت نازىل بولغان شارئەت ۋە ئۇ ۋاقىتتىكى ئادەمنى ئويغا

سالدىغان ھادىسىلەرگە قارايدىغان بولساق نېمىنى مۇلاھىزە قىلالايمىز؟

بىز بۇ ئايەتنىڭ مۇسۇلمانلار ئۇھۇد ئۇرۇشىدا ئوڭۇشسىزلىققا ئۇچرىغاندىن كېيىن نازىل بولغانلىقىنى بىلىمىز. رەسۇلۇللاھ ئەلەيھىسسالام كېڭەش مەيدانىدا تۇرۇپ، ئۆز كۆز قارىشىنى كۆپچىلىكنىڭ كۆز قارىشىنىڭ ئارقىسىدا قويۇش ئارقىلىق ئۇرۇشقا چىققان ئىدى. بەزىلەرنىڭ زېھنىگە «ئەگەر ئۇلار كۆپ سانلىقنىڭ پىكرىگە ئەمەس، رەسۇلۇللاھ ئەلەيھىسسالامنىڭ پىكرىگە ئەگەشكەن بولسا، نەتىجە ئەكسىچە بولاتتى. ئەسلىدە كېڭەش ۋە مەسلىھەتلىشىشنىڭ بولماسلىقى تېخىمۇ ئەۋزەل ۋە مۇۋاپىق ئىدى» دېگەندەك چۈشەنچىلەر كېلىشى مۇمكىن. ئەمما ئاللاھ تائالا بۇ ئايەتنى چۈشۈرۈش ئارقىلىق ھۆكۈم ۋە ئىنسانلار مەنپەئىتىنىڭ ئاساسىنىڭ كېڭەش ئىكەنلىكىنى بىلدۈرىدۇ. كېڭەش نەتىجىسىدە مۇسۇلمانلار گەرچە بىر ئۇرۇشتا زىيانغا ئۇچرىسىمۇ، ئۇ ئۇلارنىڭ شەخسىيىتىنىڭ زىيانغا

ئۇچرىشىدىن، يەنى رەسۇلۇللاھ ئەلەيھىسسالامدىن كېيىن بىر شەخسنىڭ ئۇلارنىڭ ئىمكانىيىتى، قېنى، بايلىق ۋە ئار - نومۇسى ئۈستىدىن يالغۇز ھۆكۈمرانلىق قىلىشىدىن ياخشى.

بەزى ئىلىم ئەھلىلىرى ئاللاھنىڭ رەسۇلۇللاھقا دۈشمەنلىرى ئۈستىدىن غەلبە، مۇۋەپپىقىيەت ۋە ياردەم ئاتا قىلىش بىلەن بىرگە كېڭىشىشكە بويسۇنۇشنىڭ ھېكمەتلىرىنى تونۇپ يېتىپ مۇنداق دەيدۇ:

بۇ تۆت تەرەپنى ئۆز ئىچىگە ئالىدۇ.

(1) رەسۇلۇللاھ ئەلەيھىسسالام ساھابىلارنىڭ قەلبىنى ئىسلامغا مايىل قىلىش ۋە ئىسلامنى سۆيىدۈرۈش ئۈچۈن ئۇلار بىلەن كېڭىشىشكە بويسۇنۇلغان.

(2) كېڭەش ئارقىلىق ئۇرۇشتا ئاساس بولىدىغان توغرا كۆز قاراشقا ئېرىشىلىدۇ.

(3) كېڭەش مەنپەئەتنىڭ قولغا كېلىشىگە سەۋەب بولىدۇ.

(4) باشقىلارنىڭ ئۆلگە ئېلىشى ئۈچۈن كېڭىشىشكە بويسۇنۇلغان.

كېڭەش ئەمەلىيەتتە مەسئۇلىيەتنىڭ تەقسىم قىلىنىشىدىن ئىبارەت. نەتىجە قانداق بولۇشىدىن قەتئىي نەزەر، يالغۇز بىر شەخس ئۈستىگە يۈكلەنمەيدۇ، بەلكى كۆپچىلىكنىڭ بولىدۇ. سەلبى نەتىجە سەۋەبىدىن ئۆزئارا مالاھەت قىلىنىش، يۈز ئۇرۇش ۋە جىدەل قىلىشلار كېلىپ چىقمايدۇ.

كېڭەشنىڭ ئەڭ مۇھىم پايدىلىرىنىڭ بىرى - ئۇ يوشۇرۇن كۈچ ۋە قابىلىيەت ئىگىلىرىنى بايقاشنىڭ ئەڭ ياخشى ئۇسۇلى. ئۇنىڭ بىلەن قابىلىيەتلىكلەر مەيدانغا چىقىدۇ ۋە ئۈمىد ئىقتىدارىدىن پايدىلىنىدۇ.

ئۇندىن باشقا كېڭەش، كېڭەش ئەھلىنى كېڭەش ئېلىپ بېرىش جەريانىدا ھۆكۈم ۋە باشقۇرۇش ئىشلىرىغا قاتنىشىش، تەجرىبىگە بېيىتىش، ئاقىلانە پىكىر قىلىش ۋە تەپەككۈر قىلىش قاتارلىق تەرەپلەردە يېتىشتۈرىدۇ.

ئەمىرۇلمۆمىنن ئەلى ئىبنى ئەبى تالىب رەزىيەللاھۇ ئەنھۇ كېڭەشنىڭ پايدىلىرىنى بايان قىلىپ دەيدۇكى، كېڭەشنىڭ يەتتە خىسلىتى بار:

(1) توغرىنى تېپىپ چىقىش

(2) كۆز قاراش توپلاش

(3) پىكىرنىڭ چۈشۈپ قىلىشىدىن ساقلىنىش

(4) مالاھەتتىن ساقلىنىش

(5) نادامەتتىن قۇتۇلۇش

(6) قەلبەرنى باغلاش

(7) سۈننەتكە ئەگىشىش. لوقمان ھەكىم ئوغلىغا مۇنداق دەيدۇ: ئى ئوغلۇم! مۇھتاجلىق بىر ئىش قىلىشقا مەجبۇرلىسا باشقىلارنىڭ ئەقلىنى ئۆزۈڭنىڭ قىلۇال.

- باشقىلارنىڭ ئەقلىنى قانداق ئۆزۈمنىڭ قىلىۋالالايمەن؟ دەپ سورايدۇ ئوغلى.

- ئىشلىرىڭدا ئۇلار بىلەن كېڭەشكىن.

ئۇ يەنە دەيدۇكى، ئەگەر بىر كىشى رەببىدىن ياخشىلىق تىلىسە، باشقىلار بىلەن كېڭەشسە ۋە ئۆز كۆز قارىشىدا ئىزدەنسە قىيىنچىلىقنى ئوگۇشلۇق يېڭىلەيدۇ ۋە ئاللاھ تائالا ئۇنىڭغا ئۆز ياخشى كۆرگەن ئىشلارنى تەقدىر قىلىپ بېرىدۇ.

ئەھەنفى ئىبنى قەيستىن مۇنداق دەپ سورىلىدۇ: نېمە بىلەن دۇچ كەلگەن ئىش ۋە ھادىسىلەر ھەققىدە توغرىلىقنىڭ كۆپىيىپ، خاتالىقنىڭ ئازىيىدۇ؟

- تەجرىبىلىك ۋە دانا پىكىرلىك كىشىلەردىن مەسلىھەت سوراڭىز بىلەن. ھۆكۈم قىلغۇچى قانچىلىك دەرىجىدە ئۆتكۈر پىكىرلىك، نەزەر دائىرىسى كەڭ، تەجرىبىگە تولغان بولسىمۇ، ئەقىل ئىگىلىرى بىلەن كېڭەشكەندىكىدەك ۋە ئۇلارنى ئىشقا ئارلاشتۇرغاندىكىدەك توغرا نەتىجىگە ئېرىشەلمەيدۇ. چۈنكى ھۆكۈم قىلغۇچى باشقىلار بىلەن كېڭەشمەستىن ئۆز پىكىرىدە جاھىللىق قىلسا، ھاۋايى - ھەۋەسنىڭ تەسىرىگە ئۇچرىغان بولىدۇ. كىم ھاۋايى - ھەۋەسنىڭ تەسىرىگە ئۇچرىغان بولىدۇ. كىم ھاۋايى - ھەۋەسنىڭ تەسىرىگە ئۇچرىسا ھەقىقەت ۋە توغرىدىن ئايرىدۇ. بىر دانىشمەندىن مۇنداق دەپ سورىلىدۇ:

بىر ئاقىل كىشى كېڭەشنى ئۆز - ئۆزىگە تايىنىپ ئەقىلغا ئۇيغۇن ئېلىپ بارىدىم دېگەن تەقدىردىمۇ، توغرا ۋە كېرەكلىك نەتىجىگە يېتىشتىن ئاجىز كەلسە، باشقىلاردىن ئالغان مەسلىھەتنى پايدا بېرەمدۇ؟

- ئۆز - ئۆزى بىلەن قىلغان كېڭەش (ھاۋايى - ھەۋەس بىلەن يۇغۇرۇلغان بولىدۇ. ئەمما باشقىلار بىلەن قىلغان كېڭەش) ھاۋايى - ھەۋەس يىراق بولىدۇ ۋە ئۇنىڭ تەسىرىگە ئۇچرىمايدۇ، دەپ جاۋاب بېرىدۇ ئۇ.

بۇ قىسمىنى مۇھەممەد ئىبنى تەلھە قۇرەيشنىڭ كېڭەش ھەققىدە ئېيتقان ھېكمەتلىك سۆزلىرى بىلەن تاماملاشنى مۇناسىپ كۆردۈم.

(1) كېڭەشتىن كۈچلۈك ياردەمچى ۋە ئەقىلدىن ئارتۇق ياردەم بولمايدۇ. كېڭەش ئىرادىنى كۈچلەندۈرىدۇ، غالبىيەت ئېلىپ كېلىدۇ، ھەقىقەتنى يۇرۇتىدۇ. سەۋەب كۆرسىتىشنى ئازايتىپ ئىشتىن كېيىنكى نادامەتتىن قۇتۇلدۇرىدۇ؛ ئەقىل بولسا ئىگىسىنى كېڭەشنىڭ مۇسۇنى يېغىشقا يېتەكلەيدۇ.

(2) ئىشلىرىدا مەرىپەت ئىگىلىرى ۋە دانىشمەنلەردىن مەسلىھەت سوراپ، ئۇلارنىڭ پىكىرى بويىچە ئىش كۆرگەن، ئۇنىڭغا ئەمەل قىلغان كىشى كۆپ ھاللاردا مەقسىتىگە يېتىدۇ. قان - تەرى بىكارغا كەتمەيدۇ. تەقدىر ئۇنى مەقسىتىگە يېتىشتىن مەھرۇم قويسىمۇ ئۇنىڭ ئۆزى بولىدۇ. مالاھەتكە قالمىدۇ.

(3) كېڭەشسىز ئىش قىلغان كىشىلەر نەتىجىسىز قالىدۇ ۋە مالاھەتچىلەرنىڭ ئولجىسىغا ئايلىنىپ قالىدۇ.

(4) كېڭەشنىڭ بىر ئالاھىدىلىكى ئەتراپتىكى كىشىلەرنىڭ تەبىئىتىنى ئاشكارىلاش. بىر كىشىنى كېڭەشكە تەكلىپ قىلىش ئارقىلىق ئۇنىڭ كۆز قارشى، مەيدانى، دۇرۇسلىقى، ياخشىلىق ۋە يامانلىق بىلگىكى بولىدۇ.

(5) كۆپ كېڭەشكەن كىشى نەتىجىگە ئېرىشكەندە كۆرەڭلەپ كەتمەيدۇ؛ ئوڭۇشسىزلىققا ئۇچرىغاندا مالاھەتكە قالمىدۇ.

#### 4- كېڭەشنىڭ ھۆكۈمى

كېڭەش ئىسلامدا ھۆكۈمراننىڭ رىغبىتىگە ئاساسەن خالىغاندا ئىجرا قىلىپ - قىلمايدىغان قوشۇمچە ئىشلاردىن بولماستىن، بەلكى ھۆكۈمران، مەسئۇل ياكى باشلىقنىڭ ئىجرا قىلىشى كېرەك بولغان ۋاجىبتۇر.

بۇ ھۆكۈم ئاللاھنىڭ تۆۋەندىكى سۆزىدىن ئېلىنغان: [ئاللاھنىڭ رەھىمىتى بىلەن سەن ئۇلارغا مۇلايىم بولىدۇڭ؛ ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى؛ ئۇلارنى ئەپۇ قىل، ئۇلار ئۈچۈن مەغپىرەت تىلىگىن، ئىشتا ئۇلار بىلەن كېڭەشكەن؛ (كېڭەشكەندىن كېيىن) بىر ئىشقا بەل باغلىساڭ، ئاللاھقا تەۋەككۈل قىلغىن] سۈرە ئال ئىمران 159-ئايەتنىڭ بىر قىسمى.



ئايەتتىكى «ئىشتا ئۇلار بىلەن كېڭەشكىن» دېگەن سۆز ئۇنىڭ ۋاجىب ئىكەنلىكىنى كۆرسىتىدۇ. قۇرئاندىكى بۇيرۇق ھۆكۈمنى ئۆزگەرتىدىغان باشقا ئەھۋال بولمىغاندا ۋاجىبلىقنى ئىپادىلەيدۇ. پەخرۇرازى مۇنداق دەيدۇ: «بۇيرۇق ۋاجىبلىقنى تەلەپ قىلىدۇ. يەنى «كېڭەشكىن» دېگەن سۆز ۋاجىبلىقنى تەقەززا قىلىدۇ».

ئاللاھ تائالا، پۈتۈن گۇناھلاردىن پاك، ۋەھىي يول كۆرسىتىۋاتقان، ئۆز خىيالىدىن سۆزلىمەيدىغان رەسۇلۇللاھ ئەلەيھىسسالامغا ساھابىلىرى بىلەن كېڭىشىشنى بويۇرغان ۋە ۋاجىب قىلغان تەقدىردە، كېڭىشىش باشقا ھۆكۈمران ۋە باشلىقلارغا تېخىمۇ يۇقىرى دەرىجىدە ۋاجىب بولمايدۇ؟ قۇرئان كەرىم كېڭەشنى ناماز ئوقۇش بىلەن بىر يەردە زىكر قىلىپ ئۇنىڭ ھۆكۈمىنى نامازنىڭكىگە ئوخشاش ئىكەنلىكىنى كۆرسىتىدۇ. ئاللاھ مۇنداق دەيدۇ:

[پەرۋەردىگارنىڭ دەۋىتىگە ئاۋاز قوشالايدىغانلارغا، نامازنى (تەئىدىل ئەركان بىلەن) ئۆتەيدىغانلارغا، ئىشلىرىنى مەسلىھەت بىلەن قارار قىلىدىغانلارغا، بىز زىكر قىلىپ بەرگەن نەرسىلەردىن سەدىقە قىلىدىغانلارغا، ئۇچرىغان زۇلۇمغا قارشى تۇرالايدىغانلارغا ئاللاھنىڭ ھۇرۇردىكى ساۋاب تېخىمۇ ياخشىدۇر، تېخىمۇ باقىدۇر] سۈرە شۇرا 38 - ئايەت.

سەيىدە قۇتۇب مۇنداق دەيدۇ: «ئايەتنىڭ ئىپادىلەش ئۇسۇلى بارلىق ئىشلارنى كېڭەشكە باغلايدۇ ۋە پۈتۈن ھاياتنى مۇشۇ ئۆلچەم بىلەن قۇرىدۇ. بۇ ئايەت ئىيتىقىمىزدا مەككىدە، يەنى ئىسلام دۆلىتى قۇرۇلۇشتىن بۇرۇن نازىل بولغان.

كېڭەشنىڭ بۇ تەتبىقلىنىش دائىرىسى مۇسۇلمانلارنىڭ ھاياتىدا دۆلەت ئۇقۇمىدىن تېخىمۇ كەڭ ۋە ئومۇمى بولىدۇ. دۆلەت ئۇقۇمى خاس شەكلى بىلەن ئوتتۇرىغا چىقىمىغان بولسىمۇ بۇ قائىدە ئىسلامى جامائەتنىڭ بارلىق ھالەتلىرىگە مەنسۇب.

ئەمەلىيەتتە ئىسلامدىكى دۆلەت جامائەتنىڭ تەبىئىيىتىدىكى ئايرىم بىر قىسىم، ئەسلى ئالاھىدىلىكىنىڭ بىرىدىن باشقا نەرسە ئەمەس، جامائەت دۆلەتنى ئۆز ئىچىگە ئالىدۇ. بۇ ئارقىلىق ئىلگىرىلەيدۇ ۋە ئۇنى ئىسلام قانۇنىنى ئىجرا قىلىش، شەخس ۋە جەمئىيەت ئۈستىدىن ھۆكۈمرانلىقنى يۈرگۈزۈش ۋاسىتىسى قىلىدۇ.

شۇنىڭ ئۈچۈن كېڭەش جامائەت ئىچىدە بۇرۇنلا يولغا قويۇلغان. ئۇنىڭ ئۆز ئىچىگە ئالىدىغان ساھەلىرى دۆلەت ۋە ھۆكۈم يۈرگۈزۈش دائىرىسىدىن تېخىمۇ كەڭ ۋە چوڭقۇر. ئۇ - ئىسلامى ھاياتىنىڭ ئەسلى تەبىئىتى ۋە ئىنسانلارنىڭ يول باشلىغۇچىسى قىلىپ تاللانغان جامائەتنىڭ ئەڭ ئۈستۈن ئالاھىدىلىكى. شۇنداقلا ئۇ يول باشلىغۇچىدا بولۇشقا تېگىشلىك مۇھىم سۈپەتلەرنىڭ بىرى.»

كېڭەشنىڭ ۋاجىب ئىشلار جۈملىسىدىن ئىكەنلىكىگە پۈتۈن ئۈممەت ئالىملىرى بىرلىككە كەلگەن، ھەتتا قۇرتۇبى تەپسىردە ئىبنى ئەتىيە دىن ئۇنىڭ پۈتۈن ئۈممەت ئالىملىرى بىرلىككە كەلگەن ھۆكۈم ئىكەنلىكىنى زىكر قىلىپ مۇنداق دەيدۇ: «كېڭەش، شەرىئەت قائىدىلىرى ۋە مۇھىم ھۆكۈملەرنىڭ بىرى. ئىلىم ئىگىسى ۋە دىن ئەھلى بىلەن كېڭەشمىگەن كىشىنى ۋەزىپىسىدىن چۈشۈرۈش ۋاجىب. بۇ ھەققىدە ئىختىلاپ بولمىغان بىر ھۆكۈم.»

ئىبنى خۇۋەيزەنداد مۇنداق دەيدۇ: «مەسئۇللارنىڭ بىلىمىگەنلىرى ھەققىدە ۋە دىنى ئىشلىرىدا ئالىملار بىلەن، ئۇرۇشقا مۇناسىۋەتلىك ئىشلاردا قوشۇن ئەھلى بىلەن، پايدا، مەنپەئەتتىگە دائىر ئىشلاردا دانىشمەنلەر بىلەن، يۇرتنىڭ مەنپەئەتى ۋە گۈللىنىشىگە مۇناسىۋەتلىك ئىشلاردا كاتىبلار، ۋەزىرلەر ۋە خىزمەتچىلەر بىلەن كېڭىشىشى ۋاجىب.»

جەسساس «كېڭەش ۋاجىب ئەمەس» دەپ قارىغانلارنىڭ گۇمانىنى رەت قىلىپ مۇنداق دەيدۇ: «كېڭەش - ساھابىلارنىڭ روھى دۇنياسىنى كۆتۈرۈش - ئىقتىدارىنى ئاشۇرۇش ئۈچۈن ئېلىپ بېرىلىدۇ (بەزى فىقھى ئالىملىرى ئېيتقاندەك)، دەپ قاراپ توغرا بولمايدۇ. چۈنكى ئەگەر كېڭەش ئەھلى ئۆزلىرى كېڭەش ئېلىپ بېرىۋاتقان بىر مەسىلە ھەققىدە قوللىنىلمايدىغانلىقى ۋە قوبۇل قىلىنمايدىغانلىقىنى بىلسە، كېڭەش ئۇلارغا نىسبەتەن روھىنى كۆتۈرۈش ۋە يا ئىقتىدارىنى ۋە كۆز قارىشىنىڭ قوبۇل قىلىنمايدىغانلىقىنى ئېلان قىلىش بولىدۇ. بۇ خىل ئىزاھلاپ چۈشەندۈرۈش مەنىسىز بولۇپ ئاساسسىز دەپ قارىلىدۇ».

كېڭەشنىڭ دىنىمىزدا ھۆكۈم قاندىلىرىنىڭ بىرى ئىكەنلىكىنى مۇقەررەلەشتۈرىدىغان ھەدىسلەر نۇرغۇن، ئەبۇ ھۇرەيرە رەزىيەللاھۇ ئەنھۇ مۇنداق دەيدۇ: «ئەتراپىدىكى كىشىلەر بىلەن رەسۇلۇللاھ ئەلەيھىسسالامدىنمۇ كۆپرەك كېڭەش ئالغان كىشى كۆرمىدىم».

رەسۇلۇللاھ ئەلەيھىسسالام مۇنداق دەيدۇ: «ئەگەر بىرسى قېرىندىشىدىن مەسلىھەت سورىسا، ئۇنىڭغا مەسلىھەت بەرسۇن».

بۇ ھۆكۈمدىن كېيىن ھۆكۈمران ياكى باشلىقنىڭ كېڭەش ئەھلى بىلەن كېڭەشلىشىش باش تارتىپ، ئۆز كۆز قارىشىدا جاھىللىق قىلىشى ئىستىبداتلىق ھېسابلىنىدۇ؛ ئىستىبداتلىق زۇلۇمغا ئېلىپ بارىدۇ؛ زۇلۇم قىيامەتنىڭ زۇلمىتىدۇر. ئاللاھ ئۆزىگە زۇلۇم ھارام قىلغان ۋە كىشىلەر ئارىسىدا چەكلىگەن. ئىستىبداتلىق قىلىش ئىسلام شەرىئىتىدە چەكلىنىدۇ. ئاللاھ تائالا ئۇنىڭغا رازى بولمايدۇ. ئاللاھ مۇنداق دەيدۇ: [سەن ئۇلارغا مۇسەللەت (يەنى ئۇلارنى ئىمانغا مەجبۇرلىغۇچى) ئەمەسسەن.] سۈرە غاشىيە 22 - ئايەت.

ئۇ، ھەقىقەتتە مۇستەبىتلىك ۋە ھەددىدىن ئېشىش بولۇپ، رەسۇلۇللاھ ئەلەيھىسسالام بۇ سۈپەتتىن پاكالانغان. ئاللاھ تائالا ئېيتىدۇكى: [سەن ئۇلارنى (ئىسلامغا) زورلىغۇچى ئەمەسسەن] سۈرە قاق 45 - ئايەتنىڭ بىر قىسمى.

ئا: بىر كىشىنىڭ شەخسى ئىشى ياكى باشقىلارغا تەئەللۇق ئىشلار ئۈستىدە باشقىلارنى ئېتىۋارغا ئالماستىن شەخسى پىكرى بويىچە ھۆكۈم چىقىرىش زۇلۇم ۋە ئادالەتسىزلىك بولىدۇ. ھېچكىم ھۆكۈمىنىڭ ئىشىدا شەخسى پىكرىگە تايىنىپ ھۆكۈم چىقىرىش ھەققى يوق. ھەرقانداق بىر ئىش ئۈستىدە ھۆكۈم چىقىرىشتا، ئادالەت ئۇ ئىشقا مۇناسىۋەتلىك ھەممە كىشىنىڭ كۆز قارىشىنىڭ ئېلىنىشىنى تەلەپ قىلىدۇ. ئەگەر ھەربىرى بىلەن كېڭەشلىشىش مۇمكىن بولمىسا ئۇلارنىڭ ھەقىقىي ۋەكىللىرى بىلەن كېڭەشلىشىش كېرەك.

ب: ئومۇمنىڭ ئىشلىرى ئۈستىدىن شەخسى پىكرىگە تايىنىپ ھۆكۈم چىقىرىپ ياكى ھۆكۈمنى ئۆزگەرتىپ، شەخسىيەتچىلىك يولىدا باشقىلارنىڭ ھوقۇقىغا تاجاۋۇز قىلىش ۋە ئۆزىنى چوڭ تۇتۇپ باشقىلارنى كۆزگە ئىلماسلىقلار ھەممىسى مۇسۇلماندا بولۇشقا تېگىشلىك بولمىغان قەبىھ ئىللەتلەردۇر. مۆمىن كىشى غەربىنى كۆزلەپ قانۇنسىز پايدىغا ئېرىشىش ئۈچۈن باشقىلارنىڭ ھوقۇقىغا تاجاۋۇز قىلمايدۇ؛ ئۆزىنى ئەقىللىق ۋە بىلىملىك چاغلان چوڭچىلىق قىلمايدۇ، مەغرۇرلانمايدۇ.

ب: باشقىلارنىڭ ھوقۇقىغا تەئەللۇق مەسلىھەتلىرىدىن ھۆكۈم چىقىرىش - ئېغىر مەسئۇلىيەت - ئاللاھتىن قورقۇپ ئۇنىڭ ئالدىدىكى ھېسابىنىڭ قانچىلىك ئېغىر بولىدىغانلىقىنى تەسەۋۋۇر قىلغان كىشى بۇ ئېغىر يۈكنى يالغۇز كۆتۈرۈشكە ھەرگىز جۈرئەت قىلالمايدۇ. لېكىن ئاللاھتىن قورقمايدىغان، قىيامەت كۈنىگە ئىشەنمەيدىغان كىشىنىڭ ئۇنى قىلىشى قىيىن ئەمەس. ئومۇمغا تەئەللۇق ئىشلاردا كۆپچىلىك

ياكى ۋەكىللىرى بىلەن كېڭىشىش، بىلىمسىزلىك ۋە يادىققەتسىزلىكتىن كېلىپ چىققان خاتالىقنىڭ مەسئۇلىيىتىگە تارتىلىشتىن ئېھتىيات قىلىپ ئادىللىق بىلەن توغرا ھۆكۈم چىقىرىشقا تىرىشىش - ئاللاھ ۋە ئاخىرەت ھېسابىدىن قورققان كىشىنىڭ بىردىن - بىر تۇتىدىغان يولىدۇر.

بۇ ئۈچ ئىش ئۈستىدە ئەستايىدىل مۇلاھىزە يۈرگۈزگەن كىشى كېڭەش ئىسلام ئەخلاقىنىڭ كەسكىن شەرتى ئىكەنلىكىنى چوڭقۇر تونۇپ يېتىدۇ. ئۇنىڭدىن يۈز ئۆرۈش قەبىھ ئەخلاق جۈملىسىدىن بولۇپ ئىسلام ئۇنى ئەبەدى رەت قىلىدۇ. پۈتۈن چوڭ - كىچىك ئىشلاردا كېڭەشكە تايىنىش ئىسلام ھاياتىنىڭ مۇھىم ئالاھىدىلىكىدۇر».

ئىسلام دىنىدىكى بۇ مۇقەررەر ھۆكۈمنى رەسۇلۇللاھ ئەلەيھىسسالامنىڭ ھاياتىدا كۆپ كېڭىشىش بىلەن ياراتقان نەمۇنىسى تېخىمۇ تەكىتلەيدۇ. ئۇ ئەتراپىدىكىلەر بىلەن ئەڭ كۆپ كېڭەشكەن كىشى ئىدى. بەزى ۋاقىتلاردا ئائىلە ۋە شەخسى ئىشلىرىدىمۇ باشقىلاردىن مەسلىھەت سورايتتى.

### 5- كېڭەشنىڭ نەتىجىسى

كېڭەشنىڭ دىنىمىزدا قۇرئان ۋە رەسۇلۇللاھ ئەلەيھىسسالامنىڭ ھەدىس بىلەن ئىسپاتلانغان ۋاجىب ئىكەنلىكىنى بىلدۈرۈپ، دېمەككى باشلىق خەلقى بىلەن كېڭىشىشى كېرەك. لېكىن مەلۇم مەسىلە ياكى ۋەقە ھەققىدە ئېلىپ بېرىلغان كېڭەشتە ئەھلى بىر خىل ۋە باشلىق يەنە بىر خىل كۆز قاراشنى ئوتتۇرىغا قويسا، باشلىقنىڭ خەلق ئىرادىسىنى تەشكىل قىلىۋاتقان كېڭەش ئەھلىنىڭ كۆز قاراشىنى ئېتىۋارغا ئالماستىن ئۆز كۆز قاراشى بويىچە ئىش كۆرىشى جانىز بولامدۇ؟

باشقىچە قىلىپ ئېيتقاندا باشلىق كېڭەشكە ئۇيغۇنلىشىشى كېرەكمۇ ياكى ئۇنى يول كۆرسەتكۈچى قاتارىدا قوبۇل قىلامدۇ؟

ئەقىلنىڭ تاللىشى بويىچە توغرا دەپ قارايدىغىنىمىز شۇكى باشلىقنىڭ كېڭەش ئەھلىنىڭ كۆز قارىشىنى قىممەتكە ئىگە قىلىشى، ئۆز كۆز قارىشى بىلەن قارشىلاشسىمۇ ئۇلارنىڭ كۆز قارىشىنى ئىجرا قىلىشى.

باشلىق كۆپ سانلىقنىڭ كۆز قارىشىغا قارشى ئىش كۆرەلەيدۇ، ئۇلارغا ئۇيغۇنلىشىشى ۋاجىب ئەمەس بەلكى كېڭەش ئەھلى بىر كۆز قاراشقا بىرلىككە كەلگەن تەقدىردىمۇ ئۇلار بىلەن قارشىلاشالايدۇ دەپ قارايدىغانلارمۇ بار. ئۇستاز ئەبۇلئەلا مۇدۇدى ئۇلارنىڭ بىرى بولۇپ «ئىسلامدىكى تۇرمۇش تۈزۈمى» ناملىق كىتابىدا مۇنداق دەيدۇ: «دۆلەت رەئىسىنىڭ كېڭەش ئېلىپ بېرىۋاتقان مەلۇم ئىش ئۈستىدە ئۆزى توغرا دەپ قارىغان كۆز قارىشىغا ئاساسەن كۆپ سانلىقنىڭ پىكرىنى رەت قىلىش ھوقۇقى بولىدۇ. لېكىن ئۇ «ئىسلامى ھۆكۈمەت» ناملىق كىتابىدا بۇ كۆز قارىشىنى ئۆزگەرتىپ، كۆپ سانلىقنىڭ پىكرىگە ئۇيغۇنلىشىشنىڭ ۋاجىب ئىكەنلىكىنى ئوتتۇرىغا قويىدۇ ۋە مۇنداق دەيدۇ: [ئىشلىرىنى مەسلىھەت بىلەن قارار قىلىدىغانلارغا] (سۈرە شۇرا 38-ئايەتنىڭ بىر قىسمى) دېگەن قائىدە بەش ئىشنى تەلەپ قىلىدۇ. ئۇنىڭ بەشىنچىسى: پۈتۈن كېڭەش ئەھلى كۆپ سانلىقى بىرلىككە كەلگەن پىكرىگە بويسۇنۇش. ئەمما باشلىقنىڭ كېڭەش ئەھلىنىڭ پىكرىلىرىنى ئاڭلاپ بولغاندىن كېيىن، نېمىنى تاللاش ھەققىدە تولۇق ئەركىنلىكى بولسا، كېڭەش مەنسىنى، قىممىتىنى يوقىتىدۇ. ئاللاھ تائالا: «ئىشلىرىدا كۆز قاراش ۋە مەسلىھەتلىرى ئېلىنىدۇ» ئەمەس «ئىشلىرىنى مەسلىھەت بىلەن قىلىدىغانلار» دەيدۇ. دېمەككى بۇ ئايەتنىڭ تەتبىق قىلىنىشى پەقەت كۆز قاراش ئېلىنىش بىلەنلا تۈگىمەيدۇ؛ ئەكسىچە ئەڭ مۇھىم بولغىنى ئىشلار ھەممە ياكى كۆپ سانلىق بىرلىككە كېلىپ چىقارغان قارار بويىچە يۈرۈشۈشى بىلەن ئەمەلگە ئاشىدۇ».

يەنە دوكتور ئابدۇلھەمىد مۇتەۋەللى: «كۆپ سانلىقنىڭ كۆز قارىشىنى ئىجرا قىلىش ۋاجىب ئەمەس» دەيدۇ.

توغرا دەپ قانائەتلەنگەن كۆز قارىشىمىز ئۈچۈن رەسۇلۇللاھ ئەلەيھىسسالامنىڭ ھاياتىدىكى، ساھابىلار بىلەن كېڭەش ئېلىپ بېرىپ ئۆز قارىشىغا مۇخالىپ كەلگەن تەقدىردىمۇ كۆپ سانلىقنىڭ كۆز قارىشى بويىچە ئىش كۆرگەن تۆۋەندىكى بىر قانچە ۋەقەلىكنى مىسال كەلتۈرەلەيمىز:

(1) ئۇھۇد ئۇرۇشىدا رەسۇلۇللاھ ئەلەيھىسسالام قۇرەيشنىڭ ئۇھۇد تېغىغا يېقىن يەرگە چۈشكەنلىكىنى بىلگەن ۋاقىتتىكى كېڭەش.

ئۇ، ئۇلارنىڭ ئالدىغا چىقىش ياكى مەدىنىدە كۈتۈپ تۇرۇش ھەققىدە ساھابىلار بىلەن كېڭەش ئېلىپ بارىدۇ. ئۇنىڭ كۆز قارىشى، مەدىنىدىن چىقماي ئۇ يەردە قۇرغان قۇرۇش، ئەگەر ئۇلار مەدىنىگە كىرسە ئۇلارنى قىستاپ تۇرۇش قىلىش ئىدى. بىر توپ پىشقەدەم ساھابى ۋە ياشلار جامائىتى ئۇلارنىڭ ئالدىغا چىقىش پىكرىدە چىڭ تۇرۇۋالدى. ئۇلار كۆپ سانلىق ئىدى. رەسۇلۇللاھ ئەلەيھىسسالام ئۇلارنىڭ كۆز قارىشىنى قوبۇل قىلىدۇ ۋە ئۆيىگە كىرىپ ئۇرۇشقا تەييارلىنىپ چىقىدۇ.

ئۇندىن بۇرۇن رەسۇلۇللاھ ئەلەيھىسسالام بىر كالىسىنىڭ بوغۇزلىنۇپ، قىلىچىغا زەخمە يېتىپ ۋە قولىنى مۇستەھكەم قۇرغان ئىككىچە قويۇپ چۈشۈپ كۆرگە ۋە كالىسىنىڭ بوغۇزلىنىشىنى مەلۇم ساندىكى ساھابىنىڭ شېھىت قىلىنىشى، قىلىچىغا زەخمە يېتىشىنى ئائىلە ئەھلىدىن بىر كىشىنىڭ شېھىت قىلىنىشى ۋە قولىنى قويغا مۇستەھكەم قۇرغانى مەدىنىدە دەپ تەبىر بەرگەن ئىدى. ئەمەلىيەتتە ئائىلە ئەھلىدىن شېھىت قىلىنغان كىشى ھەمىزە رەزىيەللاھۇ ئەنھۇ بولدى.

(2) خەندەك ئۇرۇشىدا مۇشرىكلار رەسۇلۇللاھ ئەلەيھىسسالام ۋە مۇسۇلمانلارنىڭ ئەتراپىنى قورشىۋالدى ۋە مۇسۇلمان ئېغىر ئەھۋالدا قالدى. رەسۇلۇللاھ غەتقان قۇماندانى ئۇيەينە ئىبنى ھەسەن ۋە ھارس ئىبنى ئەۋق مۇرگەن، مەدىنىنىڭ مېۋىسىنىڭ ئۈچتىن بىرىنى بېرىش بەدىلىگە مەدىنىدىن چېكىنىش تەلۋىنى قويۇپ ئەلچى ئەۋەتىدۇ. ئۆزئارا سۆزلىشىپ مۇناسىۋەتلىك نەرسىلەرنى يېزىش سۈلھى تۈزمە كىچى بولىدۇ.

ئۇ رەسمى بىر قارارغا كەلمەستىن سەئد ئىبنى مۇئاز ۋە سەئد ئىبنى ئۇبادەگە بۇ ئىش ھەققىدە كېڭىشىش ئۈچۈن ئادەم ئەۋەتىدۇ.

- ئى رەسۇلۇللاھ، بۇ ئىشنى ئۆز پىكرىڭ بويىچە قىلماقچى بولۇۋاتامسەن ياكى ئاللاھنىڭ بۇيرۇغىمۇ، چوقۇم بويسۇنۇشىمىز كېرەكمۇ ياكى بىزنىڭ پايدىمىز ئۈچۈنمۇ؟ دەپ سورايدۇ ئۇ ئىككىسى.

- بۇنى سىلەر ئۈچۈن قىلماقچى بولۇۋاتامسەن. ئەرەبلەر ھەممىسى بىرلىشىپ سىلەرگە زەربە بەرمەكچى بولدى سىلەرگە ھەر تەرەپتىن زەھەر تىرىقنى ئۇزاتتى. ۋائاللاھ ئۇلارنىڭ شەۋكىتىنى ئازراق بولسىمۇ چۈشۈرمەكچى بولغان ئىدىم.

- ئى رەسۇلۇللاھ! بىزمۇ ئۇلارغا ئوخشاشلا شېرىك ئەقىدىدە ئىدۇق؛ بۇتقا ئىبادەت قىلاتتۇق؛ ئاللاھنى بىلمەيتتۇق. ئۇلار مېھمان بولۇش ياكى سېتىۋېلىشتىن باشقا يول بىلەن بىزنىڭ بىر تال مىرمىزنى يېيىشنى خىيالغىمۇ كەلتۈرەلمەيتتى. ئەجىبا بىزنى ئىسلام بىلەن ھۆرمەتلىك، ئۇنىڭغا قۇلچىلىق قىلىش ۋە ساڭا ئەگىشىش بىلەن ئەزىز قىلغاندىن كېيىن بايلىقىمىزنى ئۇلارغا بېرىمدۇق؟ ئۇنداق قىلىشىمىزنىڭ ھاجىتى يوق. ئاللاھ بىلەن قەسەمكى، ئۇلارغا قىلىچتىن باشقىسى يوق، ئاللاھ ئارىمىزدا ھۆكۈم چىقارسۇن، دەيدۇ سەئد ئىبنى مۇئاز.

رەسۇلۇللاھ ئەلەيھىسسالام دېگىنىڭدەك بولسۇن دەيدۇ. سەئىد ئىبنى مۇئاز رەزىيەللاھۇ ئەنھۇ سەھىپىنى ئېلىپ ئۈستىدىكى خەتنى ئۆچۈرىدۇ. ئۇندىن كېيىن «بىزگە بولغان دۈشمەنلىكىنى داۋاملاشتۇرۇۋەرسۇن» دەيدۇ.

بۈيۈك ئۇستاز مەرھۇم شەلتۇت مۇنداق دەيدۇ: «بۇ ھادىسە بىزگە مۇھىم دەستۇر بولىدىغان بىر كۆرسەتمە بېرىدۇكى، يولباشلىغۇچى ياكى مەسئۇل ھەتتا گۇناھلاردىن پاك پەيغەمبەر بولغان تەقدىردىمۇ مۇسۇلمانلارنىڭ ئىشىدا مۇستەبىتلىك قىلماسلىق، مۇھىم ئىشلاردا ئۆزىگە تايىنىپلا قارار بەرمەسلىكى، مۇسۇلمان بىلەن بىلەن كېڭەشمەستىن، ئۇلارنىڭ پىكرىنى ئالماستىن ئۇلارنىڭ ئىجرا قىلىشى كېرەك. بولغان ھەرقانداق توختام تۈزمەسلىكى لازىم. مۇسۇلمانلار مۇستەبىتلىك يولى بىلەن ئۇلارنىڭ كۆز قارشى ئېلىنماستىن تۈزۈلگەن بارلىق توختام، كېلىشىملەرنى ئەمەلدىن قالدۇرۇش ھەققى بولىدۇ».

3- بەدەر ئۇرىشىدا قۇرەيش كارۋىنى قۇتۇلدۇ ۋە قۇرەيش رەسۇلۇللاھ بىلەن ئۇرۇش ئۈچۈن يولغا چىقىدۇ. بۇ خەۋەر رەسۇلۇللاھ ئەلەيھىسسالامغا يەتكەندىن كېيىن ئەتراپىدىكىلەرگە ماڭا مەسلىھەت بېرىڭلار، دەيدۇ.

ئەبۇبەكرى رەزىيەللاھۇ ئەنھۇ قۇرەيش بىلەن ئۇرۇش قىلىشنىڭ زۆرۈر ئىكەنلىكىنى تەكىتلەپ ئۆز پىكرىنى ئوتتۇرىغا قويدۇ. ئۇندىن كېيىن مىقداد ئىبنى ئەسۋەد سۆز قىلىپ مۇنداق دەيدۇ: «ئى رەسۇلۇللاھ! ئاللاھنىڭ بۇيرىقىنى بويىچە ماڭ، بىز سەن بىلەن بىرگە. ئاللاھ بىلەن قەسەمكى، بىز ساڭا بەنۇئىسرائىل مۇساغا دېگەندەك «سەن رەببىڭ بىلەن بىللە بېرىپ ئىككىڭلار ئۇرۇشۇڭلار.» بىز بۇ يەردە ئولتۇرۇپ تورايلى» ئەمەس، ئەكسىچە سەن رەببىڭ بىلەن بىللە بېرىپ ئىككىڭلار ئۇرۇشۇڭلار، بىزمۇ سىلەر بىلەن بىرگە ئۇرۇش قىلىمىز»، دەيمىز. سېنى ھەقىقەت بىلەن ئەلچى قىلىپ ئەۋەتكەن زات بىلەن قەسەمكى، بىزنى جان كېتىدىغان يەرگە باشلاپ بارساڭمۇ ئاخىرقى نەپىسىمىزگىچە ئېلىشىمىز».

رەسۇلۇللاھ ئۇندىن كېيىن يەنە ئى ئىنسانلار! ماڭا مەسلىھەت بېرىڭلار، دەيدۇ. ئۇ بۇ قېتىم ئەنسايلارنى كۆزدە تۇتقان ئىدى. سەئىد ئىبنى مۇئاز رەزىيەللاھۇ ئەنھۇ جاۋاب بېرىپ مۇنداق دەيدۇ: «شۈبھىسىزكى سېنى ھەق ۋە راستچىل پەيغەمبەر دەپ ئىمان ئېيتتۇق. سەن ئېلىپ كەلگەن دىننىڭ ھەقىقەت ئىكەنلىكىگە شاھادەت ئېيتتۇق ۋە ئۇلار ئۈستىدىن بۇيرۇقنى ئاڭلاش ۋە ئىتائەت قىلىشقا ۋەدە ۋە ئەھدىمىزنى بەردۇق. ئۇ رەسۇلۇللاھ، قىلماقچى بولغان ئىشىڭنى قىلىۋەرسەن، بىز ھامان سەن بىلەن بىرگە، سېنى ھەقىقەت بىلەن ئەلچى قىلىپ ئەۋەتكەن زات بىلەن قەسەمكى، بىزنى بۇ دېڭىزدىن ئۆتۈشكە بۇيرۇساڭ ھېچ بىرىمىز خىلاپلىق قىلماستىن سەن بىلەن بىرگە ئۆتىمىز. بىزنى ئەتىلا دۈشمەنلىرىمىز بىلەن ئۇچراشتۇرساڭمۇ ھېچ بىئارملىق ھېس قىلمايمىز».

رەسۇلۇللاھ ئەلەيھىسسالام كۆپ سانلىق ساھابىنىڭ ئۇرۇش قىلىشىنى خالايدىغانلىقىنى بىلگەندىن كېيىن پىلان تۈزۈپ ئۇرۇشقا ئاتلىنىدۇ.

(4) رەسۇلۇللاھ ئەلەيھىسسالام بەدەرنىڭ ئەسەرلىرى توغرىسىدا مۇسۇلمانلار بىلەن كېڭىشىپ مۇنداق دەيدۇ: «ئاللاھ سىلەرگە ئۇلارنى ئەسەرگە ئېلىش پۇرسىتىنى بەردى. ئۇلارنى قانداق بىر تەرەپ قىلىشىنى خالايسىلەر؟»

- ئى رەسۇلۇللاھ! ئۇلار سېنىڭ مىللىتىڭ ۋە ئەھلىڭ، ئۇلارنى ھايات قالدۇرۇپ قاراپ باقايلى، ئاللاھ ئۇلارغا تەۋبە ئاتا قىلىپ قىلىشى مۇمكىن، دەيدۇ ئەبۇبەكرى رەزىيەللاھۇ ئەنھۇ.

- ئى رەسۇلۇللاھ! ئۇلار سېنى يۇرتۇڭدىن قوغلىدى ۋە يالغانچىغا چىقاردى. ئۇلارنى ماڭا قويۇۋەتكىن باشلىرىنى ئالاي، دەيدۇ ئۆمەر رەزىيەللاھۇ ئەنھۇ.

كۆپ سانلىق كىشى ئەبۇبەكرنىڭ پىكرىنى مۇۋاپىق كۆردى. رەسۇلۇللاھ ئەلەيھىسسالام كۆپ سانلىقنىڭ كۆز قارشى بويىچە ئەسىرلەرنىڭ بەزىلىرىنى ئەپۇ قىلىپ ۋە بەزىلىرىنى بەدەل تۆلىتىش بىلەن قويۇۋەتتى.

بىزگە كۆپ سانلىقنىڭ كۆز قارشىنىڭ بەدەل تۆلىتىش بىلەن قويۇۋېتىش بولغانلىقىنى كۆرسىتىدىغان ئاساس شۇكى، ئىبنى جۇرەير ئىبنى ئىسھاقتىن [ئاللاھنىڭ (ئوچۇق چەكلەنمىگەن ئىشنى قىلغانلارنى جازالماسلىق دېگەن) ھۆكمى ئەزىلىسى بولمىسا ئىدى (ئەسىرلەردىن) پىدىيە ئالغانلىقىڭلار ئۈچۈن ئەلۋەتتە زور ئازاپقا دۇچار بولاتتىڭلار] (سۈرە ئەنفال 68-ئايەت) چۈشكەندە رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ. «ئەگەر ئاللاھ ئاسماندىن ئازاب ياغدۇرغان بولسا، ئۆمەر ئىبنى خەتتاب ۋە سەئىد ئىبنى مۇئازدىن باشقا ھېچكىم قۇتۇلالمىغان بولاتتى. ئىبنى مەردەۋىيە «ئۆمەر قۇتۇلغان بولاتتى» دەپ رىۋايەت قىلىدۇ.

بۇ دەلىلنى كۆرگەندىن كېيىن «رەسۇلۇللاھ ئەلەيھىسسالام بەدەر ئەسىرلىرى ھەققىدە كۆپ سانلىقنىڭ كۆز قارشىنى ئالمىغان» دېگەندىن ئىبارەت ئۇستاز ئابدۇلھەمىد مۇتەۋەللىنىڭ بۇ كۆز قاراشى بىزنى بۈيۈك ھەيرانلىق ئىچىدە قالدۇرىدۇ. ئۇ مۇنداق دەيدۇ: «رەسۇلۇللاھ ئەلەيھىسسالام ۋە توغرا يولدا ماڭغۇچى خەلىپىلەرنىڭ قايسى ئەھۋاللاردا كېڭەش يولىنى تۇتقانلىقى ھەققىدە ئىزدىنىش ئۈچۈن ئىسلامنىڭ ئالدىنقى دەۋرلەر تارىخىغا قارايدىغان بولساق، رەسۇلۇللاھ ئەلەيھىسسالامنىڭ بەدەر ئەسىرلىرىنى بىر تەرەپ قىلىش ئىشىمۇ كۆپ سانلىقنىڭ كۆز قارشىنى ئالمىغانلىقىنى كۆرىمىز. ئۇ ئەبۇبەكر قوشۇلغان تەرەپنىڭ كۆز قارشىنى ئالغان ئىدى.»

توغرا، رەسۇلۇللاھ ئەلەيھىسسالام باشقىلارنىڭ كۆز قارشىنى ئالمىغانلىقى ئۈچۈن ئۇنى تەنقىتلەپ ئايەت چۈشكەنلىكى ھەققەت. ۋە لېكىن ئۇ تەنقىت كۆپ سانلىقنىڭ كۆز قارشىنى ئالمىغانلىقى ئۈچۈن ئەمەس، بەلكى يەنە بىر خىل كۆز قاراشنىڭ تېخىمۇ توغرا ۋە پايدىلىق ئىكەنلىكى ئۈچۈن بولغان.

يەنە شۇنى دەيمىزكى رەسۇلۇللاھ ئەلەيھىسسالام ئەبۇبەكر ۋە كىلىك قىلغان كۆپ سانلىقنىڭ كۆز قارشى بويىچە ئىش كۆرگەن. چۈنكى كۆپ سانلىق بەدەل تۆلىتىش بىلەن قويۇۋېتىش پىكرىنى بەرگەن ئىدى. ئازاب چۈشكەن بولسا ئۆلتۈرۈش، بەدەل تۆلىتىش بىلەن قويۇۋەتمەسلىك پىكرىنى بەرگەن ئۆمەر ئىبنى خەتتابتىن باشقا ھېچكىمنىڭ قۇتۇلالماسلىقى يەنە بۇ نۇقتىنى چۈشەندۈرىدۇ.

ئۇندىن باشقا توغرا يولدا ماڭغۇچى خەلىپىلەر ئومۇمىنىڭ ئىشلىرىدا كېڭەك ئەھلى بىلەن كېڭەش ئېلىپ باراتتى، شەخسى كۆز قاراشلىرى بىلەن مۇستەبىتلىك قىلمايتتى، بەلكى قارشى پىكىردىكىلەرنىڭ قانائەت ھاسىل قىلىش ئۈچۈن مۇنازىرە مەيدانلىرىنى ھازىرلاپ بېرەتتى.

بىز ياشاۋاتقان كىشىلەرنىڭ شەخسىيىتى ۋە روھى دۇنياشى ئۆزگەرگەن، ھەر كىشى چىرىكلىككە يۈزلەنگە بۇ مۇھىت يەنىلا كۆپ سانلىقنىڭ كۆز قارشىنى ئېلىشىنى تەلەپ قىلىدۇ.

ئۇستاز ئابدۇلكەرىم زەيدان مۇنداق دەيدۇ: نەزەرىيە جەھەتتىن ئالغاندا دۆلەت رەئىسىنىڭ كۆز قارشىنى ئېلىش توغرا بولىدۇ. لېكىن ئەمەلىيەتنىڭ زۆرۈرەتلىرى، كىشىلەر تەبىئىتىنىڭ ئۆزگىرىشى، دىندىكى مۇستەھكەمسىزلىك، ئىماننىڭ ئاجىزلىقى ۋە ئىقتىدار ئىگىلىرىنىڭ ئاز بولۇشى بىزنىڭ كۆپچىلىك مەيدانغا كەلتۈرگەن كۆز قاراشنى ئېلىشىمىز تەلەپ قىلىدۇ ۋە دۆلەت رەئىسىمۇ تۆۋەندىكىدەك شەرتلەر بىلەن ئۇنىڭغا ئۇيغۇنلىشىشى كېرەك: ئا: دۆلەت رەئىسى ئەگەر كۆپ سانلىقنىڭ پىكرىدە قانائەت ھاسىل قىلمىسا ئىختىلاپنى ھۆكۈم قىلىش ھەيئىتىگە تاپشۇرسا بولىدۇ. ب: ئەگەر ھۆكۈمەت قىلىش ھەيئىتىنىڭ ھۆكۈمىدىن يەنە قانائەت ھاسىل قىلمىسا ئىختىلاپ ماۋزۇسى ھەققىدە ئومۇمى پەتۋا

چىقىرىش ئېلىپ بارالايدۇ. ب: ئۇرۇش ھالىتى ياكى يۇرتنىڭ تىنچلىقىغا تەھدىت سالدىغان خەتەر پەيتلىرىدەك ئالاھىدە ئەھۋاللاردا ئۇنىڭغا مۇۋاپىق كۆرگەن كۆز قاراشقا ئەگىشىش ئەركىنلىكى بېرىلىشى كېرەك.

بەزى تەتقىقاتچىلار تەرىپىدىن خاتا چۈشىنىلىپ، خەلىپە مۇسۇلمانلار ئاممىسىنى نەزەرگە ئالماستىن شەخسى كۆز قارىشى بىلەن مۇستەبىتلىك قىلىدۇ، دېگەن خۇلاسەنىڭ چىقىرىلىشىغا سەۋەب بولغان بەزى ھادىسەلەرنى سۇنىمىز:

### (1) دىندىن قايتىش ۋە قەسى

رەسۇلۇللاھ ئەلەيھىسسالام ئاللاھنىڭ دەرگاھىغا كەتكەندىن كېيىن ئىسلام دۆلىتىنىڭ ئىشلىرى داۋالغۇشقا باشلايدۇ. بەزى كىشىلەر ئاللاھنىڭ بۇيرۇقلىرىغا قارشىلىق قىلىشقا جۈرئەت قىلىپ، پۇل - ماللىرىنىڭ زاكاتىنى بەرمەيدۇ. ئەبۇبەكر رەزىيەللاھۇ ئەنھۇ زاكات بېرىشىنى رەت قىلغان ئۇ دىندىن قايتقۇچىلارغا قارشى ئۇرۇش ئېلان قىلىدۇ.

ئۆمەر ئىبنى خەتتاب رەزىيەللاھۇ ئەنھۇ ئۇنىڭدىن رەسۇلۇللاھ ئەلەيھىسسالام «كىشىلەر تاكى بىر ئاللاھتىن باشقا ئىلاھ يوق» دەپ شاھادەت ئېيتقۇچە ئۇلار بىلەن ئۇرۇش قىلىشقا بۇيرۇلدۇم. بىر ئاللاھتىن باشقا ئىلاھ يوق دەپ شاھادەت ئېيتقان كىشىنىڭ بايلىقى ۋە چېنى پەقەت ئۇ شاھادەتنىڭ ھەققىنى ئادا قىلغان شارائىت ئاستىدا مېنىڭ تەرىپىمدىن قوغدىلىنىدۇ ۋە ھېسابى ئاللاھقا ئائىت» دېگەن تۇرسا قانداقمۇ ئۇلار بىلەن ئۇرۇش قىلسەن؟ دەپ سورايدۇ.

- ئاللاھ بىلەن قەسەمكى، كىمكى ناماز بىلەن زاكاتنى بىر - بىرىدىن ئايرىدىكەن ئۇنىڭ بىلەن ئۇرۇش قىلمەن. زاكات بولسا پۇل - مالنىڭ ھەققى. ئاللاھ بىلەن قەسەمكى، كىم رەسۇلۇللاھ ئەلەيھىسسالامغا ئادا قىلىۋاتقان بىر زاكات ئوغلىقىنى ماڭا بېرىشتىن باش تارتسا ئۇ كىشى بىلەن ئۇرۇش قىلمەن، دەيدۇ ئەبۇبەكر رەزىيەللاھۇ ئەنھۇ. ئۆمەر: ئاللاھ بىلەن قەسەمكى، ئاللاھنىڭ ئەبۇبەكرنىڭ قەلبىنى ئۇرۇشقا مايىل قىلغانلىقى ھېس قىلدىم ۋە ئۇنىڭ توغرا ئىكەنلىكىنى بىلدىم». دەيدۇ. (بۇخارى رىۋايەت قىلغان)

بۇ يەردىكى مەسىلە مەلۇم بولغىنىدەك، ئايەت ۋە ھەدىس تەرىپىدىن ئىسپاتلانغان. ئىزدىنىپ ھۆكۈم چىقىرىش (ئىجتىھاد) دائىرىسىگە كىرمەيدۇ. شۇنىڭ ئۈچۈن ئۇنىڭغا ئوخشاش مەسىلىلەردە كېڭەش ئېلىپ بېرىلمايدۇ.

ئەگەر كۆپ سانلىق كىشىلەر ئۇرۇش قىلماسلىق پىكىرىدە بولغان تەقدىردىمۇ، ئۇ پىكىر نەزەرگە ئېلىنمايدۇ، ئۇ بويىچە ئىش كۆرۈلمەيدۇ. چۈنكى ۋەھىي ھۆكۈمى بار يەردە ئىنسانلارنىڭ كۆز قارىشى ئېتىۋارغا ئېلىنمايدۇ.

ئاللاھ تائالا مۇنداق دەيدۇ: [ئەگەر ئۇلار تەۋبە قىلسا، ناماز ئوقۇسا، زاكات بەرسە، ئۇلارنى قويۇپ بېرىڭلار] (سۈرە تەۋبە 5-ئايەتنىڭ بىر قىسمى) ئابدۇللاھ ئىبنى ئۆمەر رەزىيەللاھۇ ئەنھۇدىن رەسۇلۇللاھ ئەلەيھىسسالامنىڭ مۇنداق دېگەنلىكى رىۋايەت قىلىنىدۇ: «كىشىلەر تاكى بىر ئاللاھتىن باشقا ئىلاھ يوق» مۇھەممەد ئاللاھنىڭ ئەلچىسى، دەپ شاھادەت ئېيتىپ، ناماز ئوقۇپ، زاكاتنى ئادا قىلغۇچە ئۇلار بىلەن ئۇرۇش قىلىشقا بۇيرۇلدۇم. ئەگەر ئۇلارنى ئادا قىلسا ئۇلارنىڭ قېنى ۋە بايلىقى پەقەت ئىسلامنىڭ ھەققىنى ئادا قىلغان شارائىت ئاستىدا مېنىڭ تەرىپىمدىن قوغدىلىنىدۇ ۋە ھېسابى ئاللاھقا ئائىت» (بۇخارى رىۋايەت قىلغان)

## (2) ئىراق زېمىنى ۋە قەسى

ئاللاھ مۇسۇلمانلارغا شام ۋە ئىراق دىيارىنى ئۆز ھۆكۈمرانلىقىغا ئېلىشنى مۇۋەپپەقىيەت قىلغاندىن كېيىن، ساھابىلار ئىراق زېمىنىنى قانداق بىر تەرەپ قىلىش توغرىسىدا ئىختىلاپلىشىدۇ. بەزىلەر غەنىمەت ئىگىلىرىگە بۆلۈپ بېرىش كېرەك دەيدۇ. يەنە بەزىلەر ئەسلى ئىگىسىنىڭ قولىدا قالدۇرۇپ باج ئېلىش ۋە ئۇنى مۇسۇلمانلارنىڭ پاراۋانلىقىغا ئىشلىتىش كېرەك دەيدۇ.

بەزى كىشىلەر گۇمان قىلىدۇكى ئۆمەر ئىبنى خەتتاب رەزىيەللاھۇ ئەنھۇ مۇسۇلمان بىلەن كېڭەشمەستىن شەخسى كۆز قارشى بىلەن مۇستەبىتلىك قىلغان. بەلكى كۆپ سانلىق ساھابىنىڭ قارشىلىق قىلىشىغا قارىماستىن ئۆزىنىڭ دېگىنىنى ئىجرا قىلغان.

بۇ مۇھىم ماۋزۇدىكى رىۋايەتلەرگە قارايدىغان بولساق، ئۇلارنىڭ بىر - بىرىنى تولۇقلاپ ئۆمەر رەزىيەللاھۇ ئەنھۇنى بۇ تۆھمەتتىن پاكلىغانلىقىنى كۆرىمىز.

ئەبۇ يۇسۇف بۇ مەسىلە ھەققىدە تېخىمۇ چوڭقۇر ئىزدىنىپ، ئۇنىڭ شاخچە قىسىملىرى بىلەن مۇناسىۋەتلىك نۇرغۇنلىغان رىۋايەتلەرنى تىلغا ئالىدۇ. كىتابخانغا ئىشنىڭ ھەقىقىتىنى، يەنە ئۆمەر رەزىيەللاھۇ ئەنھۇنىڭ شەخسى كۆز قارشى بىلەن مۇستەبىتلىك قىلمىغانلىقى، بەلكى مۇسۇلمانلار بىلەن كېڭەش ئېلىپ بېرىپ، ئۆزئارا قارشى تەرەپلەرگە ئۈچ كۈن مۇنازىرە مەيدانى ھازىرلاپ بەرگەنلىكىنى ۋە تەرەپلەر ئۆزئارا دەلىل قويۇشۇپ مۇنازىرىلىشىش نەتىجىسىدە مەسلىنى يوق قىلالى دېگەندەك ئاللاھ كۆپ سانلىقنىڭ قەلبىنى ئۆمەر رەزىيەللاھۇ ئەنھۇنىڭ پىكىرىگە، يەنى توغرىغا مايىل قىلىشى بىلەن بىرلىككە كەلگەنلىكىنى بايان قىلىش ئۈچۈن ئۇلارنى بىر - بىرلەپ زىكر قىلىمىز.

ئەبۇ يۇسۇف مۇنداق دەيدۇ: ئۆمەر رەزىيەللاھۇ ئەنھۇ، ئاللاھ تائالانىڭ مۇسۇلمانلارغا غەنىمەت قىلىپ بەرگەن ئىراق ۋە شام زېمىنلىرىنى قانداق بىر تەرەپ قىلىش ھەققىدە كېڭەش ئېلىپ باردۇ. بۇ قىسىم كىشىلەر ئۆزلىرىگە ئاچقان زېمىنلىرى ۋە ھەقىقىيلىرىنىڭ تەقسىم قىلىپ بېرىلىشىنى تەلەپ قىلىدۇ. ئۆمەر رەزىيەللاھۇ ئەنھۇ «كېيىن كەلگەن مۇسۇلمانلار، زېمىننى مۇسۇلمان بولمىغان خىزمەتكارلىرى بىلەن پۈتۈن تەقسىم ئېلىۋېلىنغان، ئاتىلىرىدىن مېراس قىلىپ ئېلىنغان ۋە ئىگەللىۋېلىنغان ھالىتىدە كۆرسە قانداق بولىدۇ؟ بۇ توغرا پىكىر بولمىدى!» دەيدۇ، ئۇلارغا قارىتا.

- توغرا پىكىر قايسى؟ زېمىن ۋە ئۇنىڭ مۇسۇلمان بولمىغان ئىگىلىرى پەقەت ئاللاھنىڭ ئۇلارغا بەرگەن غەنىمىتىدىن باشقا نەرسە ئەمەس، دەيدۇ، ئابدۇراھمان ئىبنى ئەۋف رەزىيەللاھۇ ئەنھۇ.  
- قىلىچلىرىمىز سەۋەبىدىن ئاللاھنىڭ بىزگە بەرگەن غەنىمىتىدە ئۇرۇشقا قاتناشمىغانلار، ئۇرۇشنى كۆرۈپ باقمىغان كەلگۈسى ئەۋلادلار ۋە ئۇلارنىڭ ئەۋلادلىرى تەرىپىدە تۇرامسەن؟ دەپ قارشىلىق كۆرسىتىدىغانلار كۆپىيىدۇ.

ئۆمەر ئىبنى ئەلخەتتاب رەزىيەللاھۇ ئەنھۇ تۆۋەندىكى دەلىللەر بىلەن ئۇلارنى رەت قىلىدۇ:  
مەن قۇرئان كەرىمدە دەلىل تاپتىم، ئاللاھ مۇنداق دەيدۇ: [ئاللاھ پەيغەمبەرگە ئۇلاردىن (يەنى بەنى نەزىرنىڭ ماللىرىدىن) قايتۇرغان غەنىمەتلەرنى سىلەر ئات - تۆگىلەرنى چاپتۇرۇپ (يەنى ئەجىر قىلىپ، جاپا - مۇشەققەت تارتىپ) قولغا كەلتۈرگەن ئەمەس، لېكىن ئاللاھ پەيغەمبەرلىرىنى خالىغان ئادەمگە مۇسەللەت قىلىدۇ، ئاللاھ ھەر نەرسىگە قادىردۇر.] (سۈرە ھەشر 6-ئايەت) بۇ ئايەت پەقەت بەنى نەزىر ھەققىدەلا بولماستىن بەلكى پۈتۈن يۇرت ۋە ئىنسانلار ھەققىدە ئومۇمى ھۆكۈمگە ئىگە. ئۇندىن كېيىن دەيدۇكى: [ئاللاھ پەيغەمبەرگە غەنىمەت قىلىپ بەرگەن ئەھلى قۇرا (يەنى قۇرەيزە، نەزىر، پەدەك ۋە خەيبەر كۇففارلىرى) نىڭ ماللىرىنى، ئىچكىلاردىكى بايلار ئارىسىدا قولدىن قولغا ئۆتۈپ يۈرمەسلىكى



ئۈچۈن، ئاللاھقا، پەيغەمبەرگە، پەيغەمبەرنىڭ خىش - ئەقربالىرىغا، يېتىملەرگە، مىسكىنلەرگە، ئىبن سەبىللەرگە خاس قىلدى، پەيغەمبەر سىلەرگە بەرگەننى ئېلىڭلار، پەيغەمبەر چەكلىگەن نەرسىدىن چەكلىنىڭلار، ئاللاھتىن قورقۇڭلار، ھەقىقەتەن ئاللاھنىڭ ئازابى قاتتىقتۇر. [سۈرە ھەشر 7-ئايەت] ئۇندى كېيىن باشقىلارنىمۇ ئۇلارنىڭ سېپىغا قوشۇش ئۈچۈن مۇنداق دەيدۇ: [(ئۇ غەنىمەتنىڭ بىر قىسمى) دىيارىدىن ھەيدەپ چىقىرىلغان، مال - مۈلكىدىن ئايرىلغان پېقىر مۇھاجىرلارغا خاستۇر، ئۇلار ئاللاھنىڭ پەزىلىنى ۋە رازىلىقىنى تىلەيدۇ، ئاللاھقا ۋە ئۇنىڭ پەيغەمبىرىگە ياردەم بېرىدۇ، ئەنە شۇلار (ئىماندا) سادىق ئادەملەردۇر. ئۇلاردىن (يەنى مۇھاجىرلاردىن) مەدىنىدە يەرلىك بولغان، ئىمانى كۈچلۈك بولغانلار (يەنى ئەنسارلار) يېنىغا ھىجرەت قىلىپ كەلگەنلەرنى (يەنى مۇھاجىرلارنى) دوست تۇتىدۇ، ئۇلارغا بېرىلگەن نەرسىلەر ئۈچۈن ئىچى تارقىق قىلمايدۇ، ئۇلار مۇھتاج تۇرۇقلۇق (مۇھاجىرلارنىڭ مەنپەئىتىنى) ئۆزلىرىنىڭ (مەنپەئىتى)دىن ئەلا بىلىدۇ، ئۆز نەپسىنىڭ بېخىللىقىدىن ساقلانغانلار مەقسەتكە ئېرىشكۈچىلەردۇر. [سۈرە ھەشر 8-9-ئايەتلەر].

ئەڭ توغرىسىنى ئاللاھ بىلىدۇ. بىلگىنىمىزگە ئاساسەن بۇ ئايەت پەقەت ئەنسارلار ئۈچۈن، ئۇندىن كېيىن قالغانلارنى ئۇلارنىڭ سېپىغا قوشۇپ مۇنداق دەيدۇ: [ئۇلاردىن كېيىن كەلگەنلەر: «پەرۋەردىگارمىز! بىزگە ۋە بىزدىن ئىلگىرى ئىمان ئېيتقان قېرىنداشلىرىمىزغا مەغپىرەت قىلغىن، دىللىرىمىزدا مۆمىنلەرگە قارشى دۈشمەنلىك پەيدا قىلمىغىن، پەرۋەردىگارمىز! سەن ناھايىتى مەغپىرەت قىلغۇچىسەن، مېھرىبانسەن» دەيدۇ] (سۈرە ھەشر 10 - ئايەت) يەنى بۇ ئايەت ئۇلاردىن كېيىن كەلگەن بارلىق مۇسۇلمانلارنى كۆرسىتىدۇ. شۇنىڭ ئۈچۈن بۇ غەنىمەت مۇھاجىرلار، ئەنسارلار ۋە ئۇلاردىن كېيىن كەلگەن بارلىق مۇسۇلمانلارغا ئائىت تۇرسا، قانداقمۇ ئۇلارغا تەقسىم قىلىپ كېيىن كېلىدىغانلارغا ھەققىنى قويمايمىز؟

- كېڭەش ئېلىپ بارايلى دېيىشىدۇ، ئۇلار.

شۇنىڭ بىلەن ئۆمەر رەزىيەللاھۇ ئەنھۇ مۇھاجىرلارنىڭ بۈيۈكلىرى بىلەن كېڭەش ئېلىپ بارىدۇ ۋە يەنە ئىختىلاپلىشىپ قالىدۇ.

ئابدۇرھمان ئىبنى ئەۋىف رەزىيەللاھۇ ئەنھۇنىڭ پىكرى ئۇلارنىڭ ھەققىنى تەقسىم قىلىپ بېرىش ئىدى. ئوسمان، ئەلى، تەلھە ۋە ئىبنى ئۆمەر رەزىيەللاھۇ ئەنھۇلارنىڭ كۆز قارشى ئۆمەرنىڭكى بىلەن ئوخشاش ئىدى.

ئۇندىن كېيىن ئەنسارلار بىلەن كېڭىشىش ئۈچۈن ئەۋىس ۋە خەزرجىنىڭ بۈيۈكلىرىدىن بەشتىن ئون كىشى چاقىرتىدۇ ۋە ئاللاھقا ھەمدۇ - سانا ئېيتىپ بولغاندىن كېيىن سۆزىنى باشلاپ مۇنداق دەيدۇ: - سىلەرنىڭ پەقەت خىزمىتىڭلار يۈزىدىن ئۆز ئۈستۈمگە ئالغان ئامانەتكە شېرىك قىلىش ئۈچۈنلا ئاۋارە قىلىۋەتمەن. مەن ئىچىڭلاردىكى ئادەتتىكى بىر كىشى. سىلەر بۈگۈن ھەقىقەت بىلەن قارار چىقىرىڭلار. بەزىلەر پىكرىمگە قوشۇلدى. بەزىلەر قوشۇلمىدى. مېنىڭ كۆز قارىشىمغا ئەگىشىڭلار دېمەكچى ئەمەسمەن. قولۇڭلاردا ھەقىقەتنى سۆزلەيدىغان ئاللاھنىڭ كىتابى بار. ئاللاھ بىلەن قەسەمكى، بىر ئىشنى سۆزلىگەن بولسام پەقەت ھەقىقەتكە يېتىش مەقسىتىدىلا سۆزلىدىم.

- سۆزۈڭنى داۋاملاشتۇر ئى ئەمىيرۇلمۆمىنىن! ساڭا قۇلاق سالغۇ دەيدۇ ھەممەيلىن.

- مېنى ئۆزلىرىنىڭ ھەقىقىتىگە زۇلۇم قىلدى دەپ گۇمان قىلغانلارنىڭ سۆزلىرىنى ئاڭلىدىڭلار. ئاللاھ مېنى زۇلۇم قىلىشتىن ساقلىسۇن. ئەگەر بىرسىگە زۇلۇم قىلىپ ھەققىنى باشقىلارغا بەرگەن بولسام زىيان تارتقۇچى مەن بولىمەن. لېكىن كىسرا زېمىنىدىن كېيىن باشقا يەر مۇسۇلمانلارنىڭ قولغا

كەلمەيدىغاندەك تۇرىدۇ. ئاللاھ بىزگە ئۇلارنىڭ بايلىقى، زېمىنى ۋە مۇسۇلمان بولمىغانلىرىنى غەنىمەت قىلىپ بەردى. بايلىقنىڭ (پۇل - مال، نەرسە - كېرەك) بەشتىن بىرىنى مەن مەسئۇل بولۇپ ئۆز ئورنىغا تاپشۇرغاندىن كېيىن قالغانلىرىنى غەنىمەت ئىگىلىرىگە تەقسىم قىلىپ بېرىش، زېمىن ۋە مۇسۇلمان بولمىغان ئىشلەمچىلەرنى دۆلەتكە قالدۇرۇپ، ئىشلەمچىلەردىن زېمىندىن پايدىلىنىش بەدىلىگە باج ۋە جىزىيە (ئىسلام دۆلىتىدە خەتەرسىز ياشاش بەدىلى) ئېلىش ۋە كىرىمنىڭ ئەسكەرلەر، يىتىملەر ۋە كەلگۈسى ئەۋلات مۇسۇلمانلىرىنىڭ ئورتاق غەنىمىتى بولۇشىنى مۇۋاپىق كۆرۈۋاتمەن.

بىلىۋاتامسىلەر، بۇ قورغانلارنى قوغداش ئۈچۈن ئەركەكلەر، شام، ئەرەب يېرىم ئارىلى، كۇفە، بەسرە ۋە مىسىردەك بۈيۈك شەھەرلەرنى مۇداپىئە قىلىش ئۈچۈن قوشۇن ۋە ھاياتقا كاپالەتلىك قىلىش ئۈچۈن تەمىنات كېرەك. ئەگەر زېمىن ۋە مۇسۇلمان بولمىغان ئىشلەمچىلەرنى تەقسىم قىلىۋەتسەك ئۇ چىقىملارنى قەگەردىن قامدايمىز؟

- سېنىڭ پىكرىڭگە قوشۇلدۇق، دېگەنلىرىڭ ھەقىقەتەن ئورۇنلۇق. چىگرا ۋە شەھەرلىرىمىز جان پىدا قىلىدىغان ئوغلانلار تەرىپىدىن قوغدىلمىسا ۋە ئۇلارنىڭ خىزمىتىدىن ئايرىلىپ قالسا، كاپىرلار يەنە شەھەرلىرىگە قايتىۋالىدۇ، دەپ ھەممەيلەن بىرلىككە كېلىدۇ.

بۇ رىۋايەتتىن تۆۋەندىكىلەر ئايدىڭلىشىدۇ:

(1) ئۆمەر ئىبنى خەتتاب رەزىيەللاھۇ ئەنھۇ شام ۋە ئىراق زېمىنىنى بىر تەرەپ قىلىش ھەققىدە ساھابىلار بىلەن كېڭەشكەن.

(2) ئۇرۇش قىلغۇچىلاردىن بەزىلەرنىڭ كۆز قارىشى زېمىننىڭ ئۇلارغا تەقسىم قىلىپ بېرىلىشى

ئىدى.

(3) ئۆمەر رەزىيەللاھۇ ئەنھۇ زېمىننىڭ تەقسىم قىلىنىشى مۇسۇلمانلارنىڭ كەلگۈسى ئەۋلادلىرىنى ھەقىرىدىن مەھرۇم قويمۇش ۋە مال - مۈلۈكنىڭ باشقىلارنىڭمۇ ھەققى بولۇشىغا قارىماي پەقەت غەنىمەت ئىگىلىرىگىلا مەركەزلىشىپ قىلىشىدەك خاتالىقنى ئوتتۇرىغا قويۇش، دۆلەت مۇداپىئەسى ۋە باشقا چىقىملارنى قامداش مەنبەسىنىڭ يوقىلىدىغانلىقىدەك سەۋەبلەرنى كۆرسىتىش بىلەن ئۇلارغا قارشى تۇردى.

(4) ئۆمەر زېمىننىڭ مۇسۇلمان بولمىغان ئىشلەمچىلىرىگە پايدىلىنىشقا قالدۇرۇپ باج ئېلىنىشى پىكرىنى ئوتتۇرىغا قويدى.

(5) ئۆمەر رەزىيەللاھۇ ئەنھۇنىڭ ئىراق زېمىننىڭ پۈتۈن مۇسۇلمانلارنىڭ غەنىمىتى ئىكەنلىكىنى ئىبارەت بۇ ھۆكۈمگە كېلىشىنىڭ دەلىلى سۈرە ھەشرىدىكى مۇناسىۋەتلىك ئايەتلەر.

(6) ئۇرۇش قىلغۇچىلار ئۆمەر رەزىيەللاھۇ ئەنھۇدىن ساھابىلار بىلەن كېڭىشىشنى تەلەپ قىلدى.

(7) ئۆمەر رەزىيەللاھۇ ئەنھۇ مۇھاجىرلار بىلەن كېڭەش ئېلىپ باردى ۋە ئوسمان ئىبنى ئەففان، ئەلى ئىبنى ئەبى تالىب، تەلھە ئىبنى ئۇبەيدۇللاھ ۋە ئابدۇللاھ ئىبنى ئۆمەرلەر بىلەن كۆپ سانلىق ساھابىلار ئۇنىڭ پىكرىگە بىرلىككە كەلدى.

(8) ئابدۇررەھمان ئىبنى ئەۋق ۋە بىلال ئىبنى رەباھ زېمىننىڭ غەنىمەت ئىگىلىرىگە تەقسىم قىلىپ بېرىلىش كۆز قارىشىدا ئىدى.

(9) ئۆمەر ئەنسارلارنىڭ بۈيۈكلىرى ۋە باشقىلار بىلەن كېڭەشتى ۋە بىردەك ئۇنىڭ پىكرى قوبۇل قىلىندى.

(10) ئۆمەر رەزىيەللاھۇ ئەنھۇ پۈتۈن ساھابىلار بىلەن كېڭەش ئېلىپ باردى. مۇھاجىر ۋە ئەنسارلارنىڭ كۆپ سانلىقى ئۇنىڭ پىكىرىگە قوشۇلدى.

### 6- كېڭەش ئېلىپ بېرىلدىغان ئورۇنلار

كېڭەش مۇئەييەن دائىرىگە ئىگە؛ ھەممە ئىش ياكى ماۋزۇدا كېڭەش ئېلىپ بېرىلىۋەرمەيدۇ. شەرىئەت ئېنىق ھۆكۈمنى بايان قىلغان ئىشلار ئۈستىدە كېڭەش ئېلىپ بېرىلمايدۇ. چۈنكى ئىنسان ئەقلى ۋە ۋەھىينىڭ ئالدىغا ئۆتكۈزۈلمەيدۇ.

ئىسلامدا كېڭەش مەيدانى كەڭ بولۇپ، ئىنسانلار بارلىق ئەھۋالى ۋە ئىشلىرىدا قۇرئان كەرىم، رەسۇلۇللاھنىڭ ھەدىسى ياكى ئىسلام ئاممىلىرى بىرلىككە كەلگەن ھۆكۈمگە قاراشلاشمىغان ھالدا كېڭەش ئېلىپ بارالايدۇ.

بىزگە مەلۇم بولغىنىدەك كېڭەش - ئىزدىنىپ ھۆكۈم ئېلىش بولۇپ، ئايەت ياكى ھەدىس كەسكىن ھۆكۈم چىقارغان ئىشلار ئۈستىدە ئىزدىنىش بولمايدۇ.

ساھابىلار كېڭەش ئېلىپ بېرىلدىغان دائىرىنى مۇشۇ ئاساستا چۈشەنگەن ئىدى. ئۇلار رەسۇلۇللاھ ئەلەيھىسسالامغا كۆز قاراشلىرىنى بىلدۈرۈشتىن بۇرۇن ئىشنىڭ ئاللاھ تەرىپىدىن ۋەھىي قىلىنغان ياكى ئۇنىڭ ئىزدىنىش ئېلىپ بېرىۋاتقانلىقىنى سورايتتى. ئەگەر ئىزدىنىش مەسىلىسى بولۇپ قالسا كۆز قاراشلىرىنى ئوتتۇرىغا قوياتتى. بولمىسا ئەكسىچە بولاتتى.

مەسىلەن: بەدىر ئۇرۇشىدا رەسۇلۇللاھ ئەلەيھىسسالام بەدىر سۈيىگە يېقىن يەرگە چۈشكەن ۋاقىتتا ھەبىباب ئىبنى مۇنزىر مۇنداق دەيدۇ:

- ئى رەسۇلۇللاھ! بۇ يەرگە چۈشتۈڭ، بۇ بويىسۇنۇشمىز كېرەك بولغان ئاللاھنىڭ ئورۇنلاشتۇرۇشمۇ ياكى كۆز قارشى، ئۇرۇش ۋە تاكتىكامۇ؟

- بەلكى كۆز قاراش، ئۇرۇش ۋە تاكتىكا.

- ئى رەسۇلۇللاھ! بۇ يەر ئورۇنلىشىشقا مۇناسىپ ئەمەس. بىز ئۇلارنىڭ سۇ مەنبەسىنىڭ تۆۋەن تەرىپىگە چۈشەيلى، ئۇندىن كېيىن ئارقا تەرەپتىن ھۇجۇم قىلىپ ئۇلارنىڭ سۈيىنى ئۇندىن كېيىن ئارقا تەرەپتىن ھۇجۇم قىلىپ ئۇلارنىڭ سۈيىنى كېسەيلى. بىز ئۆزىمىزگە كۆل ياساپ سۇ توشقۇزغاندىن كېيىن ئۇلار بىلەن ئۇرۇشايلى، ئۇلار سۇسىز قالسۇن.

- ھەقىقەتەن دانا پىكىر بەردىڭ، دەيدۇ رەسۇلۇللاھ ئەلەيھىسسالام.

رەسۇلۇللاھ ئەلەيھىسسالامنىڭ خەندەك ئۇرۇشىدا غەتقان قەبىلىسىگە مۇسۇلمانلار بىلەن ئۇرۇش قىلماي يۇرتلىرىغا قايتىش شەرتى بىلەن مەدىنىنىڭ مۇسۇلمانلىقىنى ئۈچتىن بىرىنى بەرمەكچى بولغانلىقىنى كۆرگەن ئىدۇق. ئۇ سەئىد ئىبنى مۇئاز ۋە سەئىد ئىبنى ئۇبادە رەزىيەللاھۇ ئەنھۇلارنى كېڭىشىش ئۈچۈن چاقىرتقاندا، ئۇلار مۇنداق دەپ سورايدۇ:

- ئى رەسۇلۇللاھ! بۇ ئىشنى ئۆز پىكىرىڭ بويىچە قىلماقچى بولمۇناتامسەن ياكى ئاللاھنىڭ بۇيرۇغىمۇ؟ بۇيرۇق بولغانلىقى ئۈچۈن چوقۇم بويىسۇنۇشمىز كېرەكمۇ ياكى بىزنىڭ پايدىمىز ئۈچۈنمۇ؟

- بۇنى سىلەر ئۈچۈن قىلماقچىمۇ بولۇۋاتمەن. ئەزەبلەر ھەممىسى بىرلىشىپ سىلەرگە زەربە بەرمەكچى بولدى. سىلەرگە ھەر تەرەپتىن زەھەر تىرىنغىنى ئۇزارتتى. ئاللاھ بىلەن قەسەمكى، ئۇلارنىڭ شەۋكىتىنى ئازراق بولسىمۇ چۈشۈرمەكچى بولغان ئىدىم.

ئۇ ئىككىسى رەسۇلۇللاھقا قارشى ئۆز پىكىرلىرىنى بەرگەندىن كېيىن، رەسۇلۇللاھ ئۇ ئىككىسىنىڭ كۆز قارشىنى قوبۇل قىلىدۇ.

بۇ ئىككى ھادىسىدىن شۇ روشەن بولىدۇكى كېڭەش، ھەققىدە ئايەت، ھەدىسلەردە كەسكىن ھۆكۈم بولمىغان، ياكى ئاللاھ تەرەپتىن ۋەھىي چۈشمىگەن ئىشلاردا ئېلىپ بېرىلىدۇ. تۆۋەندە رەسۇلۇللاھ ئەلەيھىسسالامنىڭ ۋاقتىدا يۈز بەرگەن «ھۇدەيبىيە كېلىشىمى» گە ئوخشاش، ھەققىدە مۇسۇلمانلار بىلەن كېڭىشىلمىگەن ياكى كۆپ سانلىقنىڭ كۆز قارىشى ئېلىنمىغان بەزى ھادىسلەر توغرىسىدا توختىلىپ ئۆتىمىز.

پەيغەمبەر ئەلەيھىسسالام كېلىشىم تۈزۈش ياكى تۈزۈلمەسلىك ۋە ئۇنىڭ ماددىلىرى ھەققىدە ھېچكىم بىلەن كېڭەشمەيدۇ. ئۆمەر ئىبنى خەتتاب رەزىيەللاھۇ ئەنھۇ باشچىلىقىدىكى كۆپ سانلىق مۇسۇلمانلار كېلىشىم تۈزۈشكە قارشى ئىدى.

ئىبنى ئىسھاق مۇنداق دەيدۇ:

كېلىشىم ئىشى مۇقىملىشىپ، پەقەت يېزىشلا قالغان ۋاقتتا ئۆمەر رەزىيەللاھۇ ئەنھۇ ئۆزىنى باسالماي ئەبۇبەكرنىڭ يېنىغا كېلىپ قارشىلىق كۆرسىتىدۇ، ئۇندىن كېيىن رەسۇلۇللاھنىڭ ئالدىغا كېلىدۇ:

- ي رەسۇلۇللاھ! سەن ئاللاھنىڭ ئەلچىسى ئەمەسمۇ؟

- ئەلۋەتتە.

- ئەجىبا بىز مۇسۇلمان ئەمەسمۇ؟

- ئەلۋەتتە.

- ئەجىبا بىز مۇشرىك ئەمەسمۇ؟

- ئەلۋەتتە.

- ئۇنداقتا نېمە ئۈچۈن دىنىمىزدا ئۇلارنىڭ ئالدىدا خورلۇق چېكىشكە رازى بولىمىز؟

- مەن ئاللاھنىڭ قولى ۋە ئەلچىسى، ھەرگىز ئۇنىڭ بۇيرۇقىغا خىلاپلىق قىلمايمەن. ئۇمۇ مېنى

ھەرگىز زىيانغا ئۇچراتمايدۇ.

كىتابخان شۇنى روشەن بىلەلەيدۇكى، «ھۇدەيبىيە كېلىشىمى» ئاللاھنىڭ ۋەھىسى بىلەن تۈزۈلگەن، شۇنىڭ ئۈچۈن رەسۇلۇللاھ ئەلەيھىسسالام ساھابىلار بىلەن كېڭەشمىگەن.

مۇشۇ نۇقتىنى چىقىش قىلغان ھالدا ئەبۇبەكرى رەزىيەللاھۇ ئەنھۇنىڭ زاكاتنى ئادا قىلىشتا مۇستەھكەم تۇرغانلىقىنى چۈشىنەلمىزكى، ئۇنىڭ ھەققىدە ئايەت، ھەدىسنىڭ كەسكىن ھۆكۈمى بولۇپ ئىزدىنىپ ھۆكۈم ئېلىشقا ئورۇن يوق ئىدى. ئاللاھ تائالا مۇنداق دەيدۇ: [ئەگەر ئۇلار تەۋبە قىلسا، ناماز ئوقۇسا، زاكات بەرسە، ئۇلارنى قويۇپ بېرىڭلار] سۈرە تەۋبە 5-ئايەتنىڭ بىر قىسمى.

شۇنىڭ ئۈچۈن ئۆمەر ئىبنى خەتتاب رەزىيەللاھۇ ئەنھۇ ئەبۇبەكرى سۆزىنى ئاڭلىغاندىن كېيىن ئاسانلا قايىل بولىدۇ. زاكاتمۇ نامازغا ئوخشاشلا ئىسلام ئاساسلىرىنىڭ بىرى.

7- كېڭەشنىڭ ئېلىپ بېرىلىشى شەكلى

كېڭەشنىڭ ئېلىپ بېرىلىش شەكلى ياكى كېڭەش مەجلىسى ئەزالىرىنىڭ سانى ۋە ئۇلارنىڭ بارلىققا كېلىش ئۇسۇلى ھەققىدە مۇئەييەن كۆرسەتمە بېرىدىغان ئېنىق ئايەت ياكى ھەدىس يوق.

ئىسلامنىڭ كېڭەش ئېلىپ بېرىشقا مۇئەييەن بىر شەكىل بەلگىلىمەسلىكى ھەققىدە ئۇنىڭ مەڭگۈلۈك دىن بولغانلىقىنىڭ بىر ئالاھىدىلىكى. چۈنكى ئۆزگەرمەيدىغان مۇئەييەن شەكىل مەلۇم دەۋرگە ئۇيغۇن كەلسە، مەلۇم دەۋرلەرگە ئۇيغۇن كەلمەي كىشىلەرگە قولايىسىزلىق ئېلىپ كېلىشى مۇمكىن. ئاللاھ مۇسۇلمانلارنى مۇشكۈللىكتىن ئۇزاقلاشتۇرۇپ مۇنداق دەيدۇ: [سىلەرگە دىندا

ھېچقانداق مۈشكۈللۈكنى قىلمىدى (سىلەرنى سىلەر تاقەت قىلالمايدىغان ئىشلارنى قىلىشقا تەكلىپ قىلمىدى). [سۈرە ھەج 78 - ئايەتنىڭ بىر قىسمى].

مانا بۇ ئىسلامنىڭ ئەتراپلىق ئورۇنلاشتۇرۇش خۇسۇسىيىتى بولۇپ، ئىسلام ئۆمىتىگە ئاسانلىق تەقدىم قىلىش ئۈچۈن، بەلگىلىگەن قائىدىلەرنىڭ تەتبىقلىنىش يوللىرى ۋە ۋاستىلىرىنى كەڭ قوبۇل قىلىش. ئاللاھ مۇنداق دەيدۇ: [ئاللاھ سىلەرگە ئاسانلىقنى خالايدۇ، تەسلىكنى خالىمايدۇ] سۈرە بەقەرە 185 - ئايەتنىڭ بىر قىسمى.

ئىسلامدا مۇھىم بولغىنى، كېڭەشنىڭ ئېلىپ بېرىلىش يولى ياكى ۋاستىسى بولماستىن ئۇنىڭ جەمئىيەتتە ۋە كىشىلەرنىڭ ئەمەلىي ھاياتىدا تەتبىق قىلىنىشى.

شۇنىڭ ئۈچۈن پەيغەمبەر ئەلەيھىسسالام كېڭەش ئېلىپ بېرىشتا بىر خىللا ئۇسۇل قوللانماستىن، كۆپ خىل يوللار بىلەن ئېلىپ بارغان. بەدىئۇررۇشىدا مۇسۇلمانلارنىڭ ئورنىنى تاللاشتا ھەبىيا ئىبنى مۇزىرنىڭ كۆز قارىشىنى قوبۇل قىلغاندەك بەزى ۋاقىتتا يالغۇز بىر كىشىنىڭ كۆز قارىشىنى مۇۋاپىق كۆرۈپ قوبۇل قىلاتتى. شۇنىڭدەك خەندەك ئۇرۇشىدا سەلمان فارىسى رەزىيەللاھۇ ئەنھۇنىڭ ئەقىل كۆرسىتىشى بىلەن مەدىنىنىڭ ئەتراپىغا خەندەك كولىغان ئىدى.

ئەھزاب ئۇرۇشىدا سەئىد ئىبنى مۇئاز ۋە سەئىد ئىبنى ئۇبادە بىلەن/ ئائىلە ئەھلىدىن ئايرىلىش ئىشىدا ئۇسامە ئىبنى زەيد ۋە ئەلى ئىبنى ئەبى تالىب بىلەن كېڭەشكىندەك بەزى ۋاقىتلاردا ئىككى ياكى ۈچ كىشى بىلەنمۇ كېڭەشەتتى. ئۇنىڭ ئەڭ كۆپ كېڭەشەلگەن ۋە مەسلىھەت سورىدىغان كىشىسى ئەبۇبەكرى ۋە ئۆمەر رەزىيەللاھۇ ئەنھۇلار ئىدى.

يەنە بەدىئۇررۇشىدا قۇرەيشنىڭ كارۋىنى قۇتۇلغان ۋە قۇرەيشنىڭ مۇسۇلمانلار بىلەن ئۇرۇش قىلىش ئۈچۈن يولغا چىققانلىقىنى ئاڭلىغاندىن كېيىن مۇسۇلمانلار بىلەن كېڭەش «ئى مۇسۇلمانلار! ماڭا مەسلىھەت بېرىڭلار» دېگىنىگە ئوخشاش بەزى ۋاقىتلاردا ھەمسۆھبەت بولۇۋاتقان بارلىق مۇسۇلمانلار بىلەن كېڭەش ئېلىپ باراتتى.

ھۈنەين ئۇرۇشىدىن كېيىن مۇسۇلمانلار غەنمەت ئالغان مال - مۈلۈك، ئايال ۋە باشقا نەرسىلەرنى تەقسىم قىلىپ تۇرغاندا، ھەۋازىن قەبىلىسىنىڭ ئەلچىلىرى رەسۇلۇللاھ ئەلەيھىسسالامدىن مەرھەمەت تەلەپ قىلىپ كېلىدۇ. بۇ ۋاقىتتا رەسۇلۇللاھ ئەلەيھىسسالامنىڭ قىلغىنىدەك بەزى چاغلاردا مۇسۇلمانلارنىڭ كۆز قارىشىغا ۋەكىللىك قىلىدىغان ۋەكىللىرى بىلەن كېڭەش ئېلىپ بېرىش ئارقىلىق، پۈتۈن مۇسۇلمانلار ئاممىسى بىلەن كېڭەش نىشانىغا يېتىلدۇ. رەسۇلۇللاھ ئەلەيھىسسالام كۆپچىلىككە خىتاب قىلىپ مۇنداق دەيدۇ: «ئۇ قېرىنداشلىرىڭلار تەۋبە قىلىپ كەپتۇ. مەن ئۇلارغا مەرھەمەت قىلىپ نەرسىلىرىنى قايتۇرۇپ بېرىشنى مۇۋاپىق كۆرۈۋاتمەن. ئاراڭلاردا كىم مەرھەمەت قىلىشنى خالىسا ئۇ بويىچە قىلسۇن. كىم ئاللاھنىڭ ئەۋۋەلقى غەنىمىتىدىن ئالغان ھەققىنى ئۆزىدە قالدۇرماقچى بولسا ئۇمۇ ئىختىيارى...» ئۇندىن كېيىن يەنە: «ئەمما ماڭا ۋە ئابدۇلمۇتەللىب ئەۋلادىغا ئائىت بولغان غەنىمەتلەر سىلەرنىڭ» دەيدۇ ھەۋازىن ئەلچىلىرىگە.

- بىزگە تەئەللۇق بولغانلار رەسۇلۇللاھ ئەلەيھىسسالامغا ئائىت، دەيدۇ مۇھاجىرلار.
- بىزگە تەئەللۇق بولغانلار رەسۇلۇللاھ ئەلەيھىسسالامغا ئائىت، دەيدۇ ئەنساڭلار.
- ئەمما مەن ۋە بەنۇتەممىم ئۇنداق قىلمايمىز دەيدۇ ئەلئەقرە ئىبنى ھابىس.
- ئەمما مەن ۋە بەنۇتەممىم ئۇنداق قىلمايمىز دەيدۇ ئۇبەينە.

ئاباس ئىبنى مەرداس سەلەمى «مەن ۋە بەنۇ سەلىم ئۇنداق قىلمايمىز» دېگەندە، بەنۇ سەلىم «بىزگە تەئەللۇق بولغانلار رەسۇلۇللاھقا ئائىت» دەيدۇ.

ئىمام بۇخارى رەسۇلۇللاھ ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «دېگەنلىرىڭلارغا ئاراڭلاردا كىملىرىڭ قوشۇلۇپ، كىملىرىڭ قوشۇلمايدىغانلىقىنى بىلمەيمىز. سىلەر قايتىڭلار، ئاراڭلاردىكى يولباشچى ۋە ئەقىل ئىگىلىرى قارارنىڭلارنى بىزگە يەتكۈزسۇن» ئۇلار كېتىپ پىشقەدەملىرى بىلەن كېڭىشىدۇ ۋە ئۇلارنىڭمۇ مەرھەمەت قىلغانلىق خەۋىرىنى رەسۇلۇللاھ ئەلەيھىسسالامغا يەتكۈزىدۇ. يۇقىرىدا بايان قىلىنغانلاردىن مۇسۇلمانلارنىڭ كېڭەش ئېلىپ بېرىشتا مۇئەييەن شەكىل ياكى ئەزا سانىنى ئۆلچەم قىلمىغانلىقى ئايدىڭلىشىدۇ.

شۇنىڭ ئۈچۈن كېڭەش شەكلى ۋە مەجلىس ئەزالىرىنى تۇرغۇزۇشتا يېڭىچە ئۇسۇل ۋە ۋاستە قوللىنىشنى ئەقلىمىز ئۇيغۇن كۆرىدۇ. يەنى بۇرۇنقى زامانلاردا قوللىنىلىمىغان، تىز ۋە ئاسانلىق ئالاھىدىلىكلىرىگە ئىگە چەك ئارقىلىق مەخپى ئاۋاز بېرىشكە ئوخشاش ئۇسۇللار بىلەن سالاھىيەتلىك، بالاغەتكە يەتكەن ۋە ئەقىل ئىگىسى بولغان پۈتۈن مۇسۇلمانلارنى كېڭەشكە قاتنىشىش پۇرسىتىگە ئىگە قىلغىلى بولىدۇ.

ئىسلام جەمئىيەتتە كېڭەشنى ئىككى خىل يول بىلەن بارلىققا كەلتۈرۈلگەن مەجلىس ئەزالىرى ئارقىلىق ئېلىپ بېرىش تەكلىۋىنى مۇناسىپ كۆرىمىز. ئا: مۇسۇلمانلار ئاممىسى تەرىپىدە بىۋاسىتە سايلانغان ۋەكىللەر.

ب: دۆلەت رەئىسى تەرىپىدىن تەيىنلەنگەن ۋەكىللەر. بۇلار ئالىم، تەتقىقاتچى ۋە مۇتەخەسسسلەردىن تەرىپ تاپقان بولۇپ، كېڭەش مەجلىسىگە مەجبۇرى ئۇيغۇنلىشىش ياكى دۆلەت ئىشلىرىغا ئارىلىشىش خۇسۇسىيىتىگە ئىگە بولمىغان ئىلمى كېڭەش ئاساسىنى سۈندۈ.

چۈنكى كېڭەش مەجلىسى ئەزالىرى كەسپى ۋە بىلىم ساھەلىرى بىلەن مۇناسىۋەتسىز بولغان قانۇنى توختام، ئاتوم سانائەت قۇرلۇشى، بىرەر ئىلمى مەسىلە ياكى ئالاھىدە تېخنىكىلىق كۆز قاراش تەلەپ قىلىدىغان پروگراممىلار ھەققىدە قارا چىقىرىشتە ئىلمى ۋە ئەمەلى مەسىلىلەرگە ئۇچرايدۇ.

پەن تەتقىقات ئالىملىرى ۋە مۇتەخەسسسلەرنىڭ سىياسەت بىلەن شۇغۇللىنىش ياكى كېڭەش مەجلىسىگە قاتنىشالغۇچىلىك خەلق ئاۋازىغا ئېرىشىش ئۈچۈن خەلق بىلەن يېتەرلىك ئارىلىشىش ۋاقتى يوق. شۇنىڭ ئۈچۈن خەلق تەرىپىدىن سايلانغان ۋە ئالاھىدە تەيىنلەنگەن ئىككى خىل ۋەكىل تۇرغۇزۇش ئارقىلىق ئاممىۋى ئاساس ۋە ئىلمى سالاھىيەتنى ئۆزئارا بىرىكتۈرۈپ، بىرىنى بىرىنىڭ ئورنىغا دەستىشەتكەن زىياندىن ساقلىنالايمىز.

بىۋاسىتە سايلام ئېلىپ بېرىش تەكلىۋىگە ئىككىنچى ئەقەبە بەيئىتىدە بولۇپ ئۆتكەن سايلام ئۇسۇلىنى دەلىل قىلالايمىز. رەسۇلۇللاھ ئەلەيھىسسالام بەيئەت قىلغۇچىلاردىن 12 يولباشچى سايلاپ چىقىشىنى تەلەپ قىلىدۇ. بەيئەت قىلغۇچىلارنىڭ سانىغا ئاساسەن خەزىرىدىن توققۇز كىشى، ئەۋستىن ئۈچ كىشى سايلاندى. ئۇ ۋاقىتتا خەزىرىدىن 63 كىشى، ئەۋستىن 12 كىشى بەيئەت قىلغان ئىدى.

8- كېڭەش ئەھلى

ئاللاھنىڭ، ئەلچىسى مۇھەممەد ئەلەيھىسسالامغا خىتاب قىلىپ ئېيتقان تۆۋەندىكى ئايىتى ئۈستىدە توختىلىپ باقايلى:

«ئىشتا ئۇلار بىلەن كېڭەشكەن» ۋە مۆمىنلەرنى سۈپەتلەپ ئېيتىلغان «ئىشلىرىنى مەسلىھەت بىلەن قارار قىلىدىغانلار» دېگەن بۇ ئايەتتىكى كېڭىشىدىغان كىشىلەر ۋە ئىشلىرىنى كېڭەش بويىچە قىلىدىغان كىشىلەر كىم؟

شۈبھىسىزكى ئۇلار مۆمىنلەردۇر. يەنى رەسۇلۇللاھ ئەلەيھىسسالام ئۇلار بىلەن كېڭىشىشى كېرەك. مۇسۇلمان ئۇمىتىنىڭ ئەڭ مۇھىم ئالاھىدىلىكى ئىشلىرىنى كېڭەش ئارقىلىق ئېلىپ بېرىشىدۇ. كېڭەش ئەھلى - ئىش مەسئۇللىرى، شۇنداقلا دانا پىكىرلىرى بىلەن قىيىنچىلىقلارنى ھەل قىلالايدىغان ئەقىل ئىگىلىرىدۇر. يەنى ئىشلار ئۇلار تەرىپىدىن بىر تەرەپ قىلىنىدۇ. ئاللاھ مۇنداق دەيدۇ: [(مۆمىنلەرگە ئائىت) ئامانلىقنىڭ ياكى قورقۇنچىنىڭ بىرەر خەۋىرى ئۇلارغا (يەنى مۇناپىقلارغا) يەتسە، ئۇنى تارقىتىدۇ، ئەگەر ئۇنى پەيغەمبەرگە ۋە ئۇلار (يەنى مۆمىنلەر) نىڭ ئىچىدىكى ئىش ئۈستىدىكىلەرگە مەلۇم قىلسا، (شۇ) خەۋەرنى چىقارغۇچىلار ئۇنى (يەنى شۇ خەۋەرنىڭ ھەقىقىي ئەھۋالىنى) ئۇلاردىن ئەلۋەتتە بىلىۋالغۇسى. [سۈرە نىسا 83-ئايەتنىڭ بىر قىسمى].

بىلىملىكلەر - كېڭىشىشكە بىلىمسىزلىرىدىن تېخىمۇ ھەقىقەت كىشىلەردۇر. ئاللاھ مۇنداق دەيدۇ: «بىلىدىغانلار بىلەن بىلمەيدىغانلار باراۋەر بولامدۇ؟» [سۈرە زۇمەر 9-ئايەتنىڭ بىر قىسمى]. شۇنىڭدەك رەسۇلۇللاھ ئەلەيھىسسالام ئۇرۇش ۋە تىنچلىق مەسلىھىتى ۋە ئۇمۇمنىڭ ئىشلىرىدا ئەتراپىدىكى ساھابىلىرى بىلەن كېڭىشەتتى. ئۇنداقتا كېڭەش ئەھلى كىم؟ ۋە ئۇلارنىڭ سۈپەتلىرى قايسىلار؟

بۇ سوئالغا جاۋاب بېرىش ئۈچۈن كېڭەش تارىخىنى، بولۇپمۇ ئۇنىڭ رەسۇلۇللاھ ئەلەيھىسسالام دەۋرى قىسمىنى قىسقىچە ئەسلىپ ئۆتۈشكە توغرا كېلىدۇ. قۇرئان كەرىم رەسۇلۇللاھقا ئەۋلات تەربىيەلەش، ئۇمىت (ئىسلام مىللىتى) يېتىشتۈرۈش ۋە دۆلەت بىنا قىلىش ئۈچۈن نازىل قىلىنغان. رەسۇلۇللاھ ئەلەيھىسسالام ئاۋال ئائىلە ئەھلى ۋە مەككىدىكى ئۇرۇ - تۇغقانلىرىدىن باشلاپ تەدرىجى سىرتقا يۈزلىنىش ئارقىلىق ئىسلام دىنىنى پۈتۈن ئىنسانىيەتكە يەتكۈزۈشكە ئاتلانغان.

مەككە ئەھلىدىن ئازلا كىشى بۇ چاقىرىق، بۇ دىنغا ئىمان كەلتۈردى. ئۇلار ئىمانلىرى سەۋەبىدىن پەقەت مۇستەھكەم ئىرادىلىك پەيغەمبەرلەر، يۈكسەك ھىممەتلىك ئارىسلار بەرداشلىق بېرەلەيدىغان ئازاب - ئۇقۇبەت، قىيىن قىستاق ۋە بېسىملارغا ئۇچرىدى ۋە قەتئى ئىزىدىن قايتماسلىق نۇقتىسىدا تۇرۇپ دىننى ساقلاش ئۈچۈن يايلىقى، دىيارى ۋە ئۇرۇق - تۇغقانلىرىدىن ۋاز كېچىپ ھىجرەت قىلدى. ئۇلار بولسىمۇ مۆمىنلەرنىڭ ئىچىدىكى ھەممىدىن ئىلگىرى ئىمان ئېيتقان مۇھاجىرلاردۇر.

كۆپ ساندىكى كىشىلەرنىڭ بۇ دىنغا كىرمەسلىكى بىلەن مەككە چۆلدەرەپ كەتتى. رەسۇلۇللاھ ئەلەيھىسسالام مەككىگە كەلگەن ھەج ئۆمەكلىرىدىن بۇ دىنغا كىرىش ۋە دۈشمەنلىرى ئۈستىدىن ئۇنىڭغا ياردەم بېرىشىنى تەلەپ قىلىشقا يۈزلەندى. ئاللاھنىڭ خالىشى ۋە تەقدىر قىلىشى بىلەن مەدىنە ئەھلىدىن بىر توپ كىشى ئىسلام دىنىغا كىرىپ ئۇنىڭغا ياردەم بېرىش ۋە ئۇنى قوغداش بەيئەت قىلدى ھەم رەسۇلۇللاھ ئەلەيھىسسالام ۋە مەككىدىكى مۇسۇلمانلارنى ئۆز دىيارىغا تەكلىپ قىلىپ ئۇلارغا ياردەم بەردى ۋە جان پىدا قىلدى. ئۇلار بولسىمۇ ئەنسىزلەردۇر.

رەسۇلۇللاھ ئەلەيھىسسالام مەدىنىدە ئىسلام دۆلىتىنى قۇرۇپ، مۇسۇلمانلارنى قوغدىغۇچىلىك كۈچ - قۇۋۋەت، مال - مۈلۈك، نوپۇز ۋە قانلىرىنى كاپالەت ئاستىغا ئالغۇچىلىك قۇدەرتكە ئىگە بولغاندىن كېيىن، كىشىلەر بۇ دىنغا توپ - توپ كىرىشكە باشلىدى.

بۇ ۋاقتتا بەزى قۇماندان ۋە باشلىقلار، ماھارەت ۋە تەجرىبە ئىگىلىرىمۇ ئىسلامغا يۈزلىنىپ، رەسۇلۇللاھ ئەلەيھىسسالامنىڭ باشقۇرۇشى ئاستىدا ئالاھىدە تەجرىبە، كەسپى ئىقتىدار ۋە ماھارەتلىرىنى ساھەلەردە جارى قىلدۇرۇشقا باشلىدى.

رەسۇلۇللاھ ئەلەيھىسسالام ھەممىدىن ئىلگىرى ئىمان ئېيتىش شەرىپىنى قازانغان مۇھاجىرلار، ئۇلارنى ئەڭ بۇرۇن ئۆز قوينىغا ئېلىش پەخرىگە ئېرىشكەن ئەنسارلار ۋە قۇماندان، ئاقساقال ۋە ماھارەت ئىگىلىرىنى بىر يەرگە توپلاپ، ئۇلار بىلەن كېڭىشىش ئارقىلىق ئوبدان پايدىلانغان ئىدى. يەنى ئۇلار رەسۇلۇللاھ ئەلەيھىسسالام دەۋرىدىكى كېڭەش ئەھلى (ئەزالىرى) ئىدى.

تىلغا ئېلىشقا ئەرزىيدۇكى، مەدىنىدىكى ئىسلام دۆلىتىنى ئۇلار قۇرغان ئىدى. ئۇلار قۇدەرتكە ئىگە قىلىپ، ئۇلار گۈللەندۈرگەن ئىدى.

ئۇلار ئىلىم ۋە دىندا ئىنتايىن ئامەتلىك بولۇپ، رەسۇلۇللاھ ئەلەيھىسسالام بىلەن بىرگە ياشاش شەرىپىگە ئېرىشكەن ئىدى. ئۇلار ھەممە ئىشتا ئۇنىڭغا ئەگىشەتتى ۋە ئۇنىڭدىن ئۈگىنەتتى. بۇ دىننى ئاساسىدىن شاخچىلىرىغا قەدەر چۈشىنىپ ۋە قوبۇل قىلىپ ھىدايەت تاپقۇچىلارنىڭ ئىمامى (رەھبىرى) ۋە تەقۋالىق قىلغۇچىلارنىڭ مەشھۇرلىرىغا ئايلانغان ئىدى.

ئۇلار مۇسۇلمانلارنىڭ تەبىئىتىگە ئەڭ يېقىن كىشىلەر بولۇپ، دىن يولىدا بارلىق پىداكارلىقلارنى كۆرسەتكەن ئىدى. ئەگەر ئۇ دەۋرىدىكى بارلىق مۇسۇلمانلارنىڭ قوشۇلۇشى بىلەن بىۋاسىتە سايلام تۆتكۈزۈلگەن بولسا ئىدى. ئۇمىتىمىزنىڭ باشقىلارنى تاللىشىغا ھېچ ھاجەت قالمىغان بولاتتى.

ئەبۇبەكر، ئۆمەر، ئوسمان، ئەلى، سەئىد ئىبنى ئۇبادە، سەئىد ئىبنى مۇئاز، ئابدۇراھمان ئىبنى ئەۋۇق، رۇبەير ئىبنى ئەۋۋام، زەيد ئىبنى ھارىسە ۋە ئۇسامە ئىبنى زەيد رەزىيەللاھۇ ئەنھۇلار ئۇلارنىڭ جۈملىسىدندۇر.

رەسۇلۇللاھ ئەلەيھىسسالام ۋاپات بولغاندىن كېيىن ئىسلام ئۇمىتىنىڭ ئىشلىرىنى باشقۇرۇشقا توغرا يولدا ماڭغۇچى خەلىپىلەر مەسئۇل بولىدۇ. رەسۇلۇللاھ ئەلەيھىسسالامنىڭ كېڭىشىگە قاتناشقان كېڭەش ئەھلى خەلىپىلەر بىلەن بىرلىكتە مەدىنىنى مەركەز قىلىپ ئۆزئارا كېڭىشىش ئارقىلىق دۆلەتنىڭ ئىشلىرىنى ئىلگىرى سۈرىدۇ.

ئەبۇبەكر رەزىيەللاھۇ ئەنھۇ ھەر بىر قىيىنچىلىققا يولۇققاندا ئۇلار بىلەن كېڭىشەتتى. ھەتتا بەزى چاغلاردا ئۆزىنى ئىش ھەققى توغرىسىدىمۇ ئۇلاردىن يول - يورۇق سورايتتى.

مۇسۇلمانلار ئەبۇبەكرى رەزىيەللاھۇ ئەنھۇغا بەيئەت قىلىپ، ئۇنى خەلىپە قىلىپ سايلىغاندىن كېيىن، ئۇ بىرەر كەسىپ قىلىپ ئائىلە چىقىمىنى قامدىماقچى بولىدۇ. ئۆمەر رەزىيەللاھۇ ئەنھۇ ئۇنىڭغا دۆلەت ۋە ھۆكۈمەت ئىشلىرىغا تولۇق ئايرىلىش ۋە ئائىلە چىقىمى ئۈچۈن دۆلەت خەزىنىسىدىن كۈنىگە ئۈچ دېرھەم ئاجرىتىش تەكلىۋىنى بېرىدۇ. ئۇ قوبۇل قىلىدۇ ۋە ئۇ بۇ ئىشنى مەسجىتتە مۇسۇلمانلارغا ئېلان قىلىپ مۇنداق دەيدۇ: ئى مۇسۇلمانلار! ئۆمەر ۋە ئەلى دۆلەت خەزىنىسىدىن ماڭا ھەر كۈنى ئۈچ دېرھەم ئاجرىتىشقا قوشۇلدى، سىلەرمۇ قوشۇلالمىسىلەر؟! - بۇ نېمە دېگەنلىك، ئەلۋەتتە قوشۇلمىز، دەيدۇ ئۇلار.

ئۇنىڭدىن كېيىنكى خەلىپە ئۆمەر ئىبنى خەتتابمۇ ئوخشاش يول تۇتۇپ ساھابىلار بىلەن كېڭەش ئېلىپ بېرىشنى داۋاملاشتۇردى. بولۇپمۇ ئەلى ئىبنى ئەبى تالىب ئۇنىڭ ئەڭ كۆپ كېڭىشىدىغان كىشىسى ئىدى.



ئۇنىڭ ئىراق زېمىنىنى قانداق بىر تەرەپ قىلىش توغرىسىدا ئېلىپ بارغان كېڭەشلىرىنى كۆرۈپ ئۆتكەن ئىدۇق. شۇنداقلا ئۇ، ئۆزىدىن كېيىنكى خەلىپىنىڭ جەننەت بىلەن خۇش بىشارەت بېرىلگەنلەردىن كىمنىڭ بولىدىغانلىقىنى كېڭەش ئەھلىگە قالدۇرغان ئىدى. ئۇ ناھاۋەندىنى ئازات قىلىش ئۇرۇشىدىكىگە ئوخشاش ئۇرۇشلاردا ئىختىساس ئىگىلىرى بىلەن كېڭەش ئېلىپ بارايتتىز ئۆمەر رەزىيەللاھۇ ئەنھۇ ئۆزىنىڭ شەخسى ئىشىدىمۇ باشقىلار بىلەن كېڭەشەتتى. ئايالى ئۆمۇمۇ كۆلسۇمغا ھەدىيە قىلىنغان ئۈنچە - مارجان تىزىقى ھەققىدە ئۇنىڭ بىلەن تاللىشىپ قېلىپ، باشقىلاردىن پەتۋا سورىغان ئىدى.

ئۆمەر ئىبنى خەتتاب رەزىيەللاھۇ ئەنھۇ ئايالى ئۆمۇمۇ كۆلسۇم بىلەن ھېرەقلىنىڭ ئايالى ھەدىيە قىلغان بىر تىزىق مارجان توغرىسىدا تارتىشىپ قالدۇ. ئۇ ئايالغا تەئەللۇقمۇ ياكى دۆلەت خەزىنىسىگىمۇ؟ ئۇ بۇ ئىشنى ساھابىلارنىڭ ئالدىدا قويدۇ. ئۇلار بۇ مارجاننىڭ، ئۆمۇمۇ كۆلسۇمنىڭ شەخسى پۇلىغا سېتىۋېلىپى ھېرەقلىنىڭ ئايالغا قىلغان ھەدىيسى تۈپەيلىدىن قىلىنغان ھەدىيە ئىكەنلىكىنى نەزەرگە ئېلىپ، ئۇ ھەدىيەنىڭ ئايالغا تەئەللۇق ئىكەنلىكىگە پەتۋا بېرىدۇ. ئۆمەر شۇنداقتمۇ بولدى قىلماستىن ئايالى بىلەن تارتىشىپ مۇنداق دەيدۇ: «ھازىر ئۇ مارجان ساڭا ھۆكۈم قىلىپ بېرىلدى، ئۇنى سەندىن ئالسام زۇلۇم قىلغان بولمەن. باشقىلارنىڭ «ئۆمەر ئايالىنى دەپ مۇسۇلمانلارغا زۇلۇم قىلدى، دېگىنىدىن مۇسۇلمانلارنىڭ پايدىسىنى دەپ ئايالغا زۇلۇم قىلدى، دېگىنى ياخشى» شۇنىڭ بىلەن ئايالى ئۆز رازىلىقى بىلەن مارجاننى ئۇنىڭغا تاپشۇرۇپ بېرىدۇ»

مۇشۇنىڭدەك مۇسۇلمانلار، خەلىپىنىڭ دۆلەت ئىشلىرى، ئۇرۇش ئېلان قىلىش، كېلىشىم ياكى سۆھبەت تۈزۈشكە ئوخشاش ئۆمىيەتنىڭ مەنپەئىتى ۋە بىخەتەرلىكى بىلەن بىۋاسىتە مۇناسىۋەتلىك بولغان ئۆمۇمنىڭ ئىشلىرىنى ئىدارە قىلىشتا ئاساسلىنىدىغان كېڭەش مەجلىسى بولۇش تۈزۈمى بىلەن دۆلەتنى تەرەققى قىلدۇرۇپ كەلگەن ئىدى.

مەلۇم دەۋرگە كەلگەندە ئاللاھنىڭ ئىرادىسى بىلەن زور يوقىتىشلار بولدى. ئىسلامغا مۇخالىپ ئىشلار كۆپىيىپ كېڭەش ئېتىۋارسىز قالدى، زەئىپلاشتى ۋە ئارىدىن يوق بولدى. ئەقىدە، شەرىئەت ۋە بىر پۈتۈن ھايات تۈزۈمى دەپ تونۇلغان ئىسلام، ئەمەلى ھاياتتىن يوقىلىپ جاھىلىيەت ھۆكۈم سۈردى ۋە ئىسلام دەسلەپتە باشلانغىنىغا ئوخشاش غېرىپ ھالىتىگە كەلدى.

دۆلەتسىز قالغان غېرىپلار، ئىسلام ئۆمىتىنى ئۆزلىرى ياشاۋاتقان ۋەزىيەتنىڭ ھەقىقىتى ۋە ئىسلامدىن قانچىلىك يىراق ئىكەنلىكىنى چۈشەندۈرۈش ئارقىلىق ئويغىتىشقا باشلىدى. ئىسلامى چۈشەنچە كىشىلەر ئارىسىغا تارالدى ۋە ئۆمىت يېڭىدىن ئىنسانلار قەلبىدىكى ئورنىنى تېپىپ، غەلبە خۇش خەۋەرلىرى نۇرغۇنلىغان يەردە ئۇپۇقتا چاقناشقا باشلىدى. ئىنسانلار كېچە - كۈندۈز ئىسلام دۆلىتىنىڭ قۇرۇلۇپ زېمىنىنى ئادالەت ۋە نۇر بىلەن توشقۇزىدىغان ئىسلامى ھۆكۈمنىڭ بارلىققا كېلىشىنى كۈتىدىغان بولدى.

ئىسلامدا ھۆكۈم كېڭەش ئاساسىغا قۇرۇلغان ئىكەن. ئۇنداقتا كېڭەش مەجلىسىگە ئەزا بولۇش سالاھىيىتىگە ئىگە بولغان كىشىلەر كىملىرى؟ ئۇلارنىڭ قانداق سالاھىيەتلىرى بولۇشى كېرەك؟ بۇ ھەقتە بىزگە روشەن ئۇقۇم شۇكى، كېڭەش ئەھلى - ھاكىمىيەت ئىگىلىرى، دانا پىكىرلىكلەر، بىلىم ئەھلى، سىياسىي ئەربابلار، ھەربىي قۇماندانلار ۋە زىرائەت، تىجارەت، سانائەت، ئىقتىساد ۋە ئۇرۇش قىلىشقا ئوخشاش ھەر كەسىپتىكى ئىختىساس ۋە ماھارەت تېخنىكا ئىگىلىرىدىن ئىبارەت.

ھېچكىم ئۆزىنى ئۆزى ئاقلاش، يالغان داۋا قىلىش ۋە كۆز بويامچىلىق قىلىش بىلەن كېڭەش مەجلىس ئەزاسى بولالمايدۇ. پەقەت كېڭەش مەجلىسىگە ئەزا بولۇش ئۈچۈن ئۈمىمەتنىڭ سايلىشى بىلەن بىرگە تۆۋەندىكىدەك شەرتلەر ھازىرلىنىشى كېرەك:

### (1) مەجبۇرىيەت ئىگىسى بولۇش

كېڭەش مەجلىسى ئەزالىقىغا سايلىنىدىغان كىشى چوقۇم مۇسۇلمان، بالاغەتكە يەتكەن ئەقىل ئىگىسى بولۇشى كېرەك.

ئا: شۇنىڭ ئۈچۈن مۇسۇلمانلاردىن باشقىسىنىڭ كېڭەش ئەھلى بولۇش سالاھىيىتى يوق. ئاللاھ مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار] سۈرە نىسا 59-ئايەتنىڭ بىر قىسمى.

ئايەتنى تۆۋەندىكىچە مۇلاھىزە قىلىپ بۇ ھۆكۈمنى ئىسپاتلايمىز:

بىز بۇ ئايەتنى ئىككى جەھەتتىن دەلىل قىلالايمىز:

بىرىنچى: ئايەتتىكى خىتاب، مۆمىنلەر يەنى ئىمان ئېيتقانلارغا ئائىت. شۇنىڭ ئۈچۈن ئايەتنىڭ ھۆكۈمى پەقەت ئۇلارغا خاس. باشقىلارغا تەئەللۇق ئەمەس.

ئىككىنچى: «ئۆزەڭلاردىن بولغان ئىش ئۈستىدىكىلەرگە» دېمەك «دېنىڭلارنىڭ ئەھلىدىن بولغان ئىش ئۈستىدىكىلەرگە» دېمەكتۇر.

ئاللاھ مۇنداق دەيدۇ: [ئاللاھ كاپىرلارغا ھەرگىز مۆمىنلەرگە قارشى يول بەرمەيدۇ.] سۈرە نىسا 141 - ئايەتنىڭ بىر قىسمى.

مۇسۇلمان بولمىغان بىر كىشىنىڭ كېڭەش ئەھلى بولۇپ، مۇسۇلمانلارنىڭ ئىشلىرىنى باشقۇرۇش ۋە مال - مۈلكى، ئىمكانىيەتلىرى ۋە جېنى ئۈستىدىن ھۆكۈم يۈرگۈزۈشى ئۇلارنىڭ مۆمىنلەرگە قارشى تۇتقان ئەڭ بۈيۈك يولىدۇر.

ئاللاھ بۇ ئايەتتە كاپىرلارنىڭ مۇسۇلمانلارغا ھۆكۈمران بولۇشىنى رەت قىلىدۇ. دېمەككى ئۇلارنى كېڭەش مەجلىسى ئەزالىقىغا قوبۇل قىلىش ئايەتنىڭ روھىغا زىتتۇر.

ئېيتىپ ئۆتۈشكە ئەرزىدۇكى، ئىسلام ئائىلىسىدە ياشايدىغان غەيرى مۇسۇلمان مەجبۇرىيەتچىلەردەك مۇسۇلمان بولمىغان كىشىلەرنىڭ كېڭەش ئەزاسى بولۇشى چەكلىنىدۇ. بۇنىڭغا نىسبەتەن ئەڭ چوڭ دەلىلىمىز شۇكى، پەيغەمبەرلىك ياكى توغرا يولدىكى خەلىپىلىك دەۋرلىرىدە دۆلەتتە غەيرى مۇسۇلمان مەجبۇرىيەتچىلەر بار بولۇپلا قالماستىن، بەلكى ئاخىرقى دەۋرلەردە سانىنىڭ نەچچە ئون مىليونلارغا يەتكەنلىكىگە قارىماي، بىرەرسىنىڭمۇ كېڭەش مەجلىسىگە ئەزا، بىرەر ئۆلكىگە قازى، ۋەزىر، نازىر ياكى قوشۇنغا قوماندان قىلىپ تەيىنلەنمىگەنلىكى ياكى خەلىپە سايلاشقا ئاۋازى ئېلىنمىغانلىقىدۇر. ئەگەر ئۇلارنىڭ بۇ ئىشلارغا قاتنىشىش ھەققى بولغان بولسا ئىدى. رەسۇلۇللاھ ئەلەيھىسسالام ئۇلارنىڭ ھەققىنى قىلچە زاي قىلىۋەتمىگەن، ئۇلارنى ھەققىدىن مەھرۇم قويمىغان بولاتتى. رەسۇلۇللاھ ئەلەيھىسسالامنىڭ كۆز ئالدىدا تەربىيەلەنگەن ساھابىلىرى ۋە ئەگەشكۈچىلىرى 30 يىللىق مۇددەت جەريانىدا (توغرا يولدىكى خەلىپىلىك دەۋرى) بۇ ۋەزىپىنى ئادا قىلىشتىن چېكىنىمىگەن بولاتتى.

ئۇندىن باشقا ئىسلام دۆلىتىدىكى كېڭەش مەجلىسى ئەزاسى ئىسلام شەرىئىتىنىڭ تەتبىق قىلىنىشىغا ئالاھىدە كۆڭۈل بۆلىدۇ؛ مەسئۇلىيەتچان بولىدۇ؛ ئاللاھنىڭ بۇيرىقىغا خىلاپ ئىشلارنى

كۆرگەندە ۋىجدانى قوزغىلىدۇ. ئەكسىچە مۇسۇلمان بولمىغان كىشى ئىسلام شەرىئىتىنى تەتبىق قىلىشقا ھېرىسمەن بولمايدۇ. ئاللاھنىڭ بويىرىقىغا خىلاپ ئىش يۈز بەرسە، ياكى مۇسۇلمانلارنىڭ مەنپەئىتى زىيانغا ئۇچرىسا ۋىجدانى قوزغالمايدۇ. دېمەككى ئادەم ئۆزىدە بولمىغان نەرسىنى باشقىلارغا بېرىلمەيدۇ. قازاندا بار نەرسە چۈمۈچكە چىقىدۇ.

ب: ئۆسمۈر ياخشى ياماننى پەرق قىلىش - قىلالماسلىقىدىن قەتئىي نەزەر كېڭەش مەجلىسىگە ئەزا قىلىنمايدۇ. چۈنكى ئۇنىڭ مال - مۈلكىنى مۇۋاپىق ئىشلىتىش ياكى ئۆزىنىڭ يۈنۈلۈشىنى بەلگىلەش ئىقتىدارى بولمىغان تەقدىردە ئۇنىڭ قانداقمۇ ئۈمىمەتنىڭ كەلگۈسىنى بەلگىلەش، مال - مۈلكىنى بىر تەرەپكە ھوقۇقىنى تاپشۇرغىلى بولسۇن؟

ئۇندىن باشقا ئۆسمۈرنىڭ كەلگۈسىنى توغرا مۆلچەرلەش، ئاق - قارىنى پەرق ئېتىش، پايدا زىياننى ئايرىش قابىلىيىتى بولمايدۇ.

ئۆسمۈرگە شەرىئەت ئەھكاملىرىدىنمۇ مەجبۇرىيەت يۈكلەنمىگەن بولۇپ، دۇنيا ۋە ئاخىرەتتە ئۆتكۈزگەن خاتالىقلىرى تۈپەيلىدىن مەسئۇلىيەتكە تارتىلمايدۇ. شۇنىڭ ئۈچۈن ئۇنىڭ دىنى ۋەزىپىسى ئاز بولىدۇ.

پ: ساراڭ كېڭەش مەجلىسىگە ئەزا قىلىنمايدۇ. چۈنكى ئەقىل مەجبۇرىيەتكە بۇيرۇلۇشنىڭ شەرتى. ئاللاھ بەندىسىنى مەرھەمەت قىلغان نەرسىدىن مەھرۇم قويسا، بويىرىغان مەجبۇرىيىتىنى ئەمەلدىن قالدۇرىدۇ.

بىزگە مەلۇمكى ئىشلارنى ئىدارە قىلىشنىڭ ئاساسى ئەقىلدۇر. ئاساسى بولمىغان بىنا تىك تۇرمايدۇ. بۇ يەردە ئېيتىپ ئۆتۈشكە تېگىشلىك نۇقتا شۇكى تەلەپ قىلىنغىنى مەجبۇرىيەتكە بۇيرۇلۇشنىڭ شەرتى بولغان ئەقىللا بولماستىن، بەلكى ئەقىلى كامالەتكە يەتكەن، پايدا - زىياننى ئايرىيالايدىغان، پاراسەتلىك، خاتا ۋە غەپلەتتىن ئۇزاق بولۇشتۇر، مۇشكۈللەرنى ھەل قىلالايدىغان ھۇشيارلىقتۇر.

## (2) ھۆرلۈك

باشقىلارغا خىزمەت قىلىش مەجبۇرىيىتى بولغان قۇل - خىزمەتكار ۋە مالايىلار كېڭەش مەجلىسى ئەزاسى بولالمايدۇ.

قۇل خۇجايىنىڭ بۇيرۇقى ئاستىدا ھەرىكەت قىلىدۇ. ئۇ ئۆزىگە ئۆزى مەسئۇل بولالمىغان يەردە باشقىلارغا مەسئۇل بولۇشى توغرا بولمايدۇ. شۇنىڭدەك مۇددەتلىك قۇلمۇ قۇللۇق مۇددىتى توشمىغۇچە ئوخشاش مۇئامىلە قىلىنىدۇ. توختاملىق خىزمەتكار بولسا ئەڭ ئاۋال خۇجايىنى ئالدىدىكى قەرزىنى ئادا قىلىشى كېرەك. ئۇ ئۆز مەجبۇرىيىتىنى ئادا قىلماي تۇرۇپ ئۈمىمەتكە مۇناسىۋەتلىك بىرەر مەسئۇلىيەتنى ئۆز ئۈستىگە ئالالمايدۇ.

(ئاللاھنىڭ پەزىلى بىلەن بۈگۈنكى دۇنيادا ئۆز ئۆزىگە ئىگە بولالمايدىغان قۇل قالمىدى. ئەمما كېڭەش مەجلىسى ئەزاسى بولغىچىلىك ئىقتىدارغا ئىگە بىر كىشىنىڭ توختاملىق ياكى توختامسىز خىزمەتكار بولۇشى ئېھتىمالدىن بەكمۇ يىراق. - تەرجىماندىن)

## (3) ئەر كىشى بولۇش

ئاياللار كېڭەش مەجلىسى ئەزاسى بولالمايدۇ. چۈنكى ئەرلەرنىڭ مەسئۇلىيەتنى ئۆز ئۈستىگە ئېلىش ئىقتىدارى ئاياللارنىڭكىدىن يۇقىرى بولغانلىقى ئۈچۈن ئۇلارنى ھىمايە قىلىش مەجبۇرىيىتى ئەرلەرگە يۈكلەنگەن. ئاللاھ مۇنداق دەيدۇ: [ئەرلەر ئاياللارنىڭ ھامىيلىرىدۇر] (سۈرە نىسا 34-ئايەتنىڭ بىر قىسمى) يەنى ئاياللار ئەرلەرنىڭ ئالدىغا ئۆتكۈزۈلمەيدۇ، ئۇلارغا باشلىق قىلىنمايدۇ.

بۇ ئايەت ئائىلە مەسئۇلىيىتىگە تەئەللۇق بولۇپ، ئومۇمى ھۆكۈمگە ئىگە ئەمەس دەيدىغانلار چىقىشى مۇمكىن. ئەمما ئايەتنىڭ ئىسپات كۈچى يەنىلا مەۋجۇت. ئەگەر ئاياللار بارماق بىلەن سانغۇچىلە كىشىدىن تۈزۈلگەن ئائىلىنى ئىدارە قىلىشتىن ئاجىز كەلگەن تۇرۇقلۇق باشقىلارنى ئىدارە قىلىشتىن تېخىمۇ ئاجىز كېلىشى تەبىئىي.

رەسۇلۇللاھ ئەلەيھىسسالام مۇنداق دەيدۇ: «ئىشىغا ئايال كىشىنى مەسئۇل قىلغان مىللەت مۇۋەپپىقىيەت قازىنالمىدۇ».

ھەدىس بىزگە كېڭەش مەجلىسىگە ئەزا بولۇشتەك ئومۇمنىڭ مۇھىم ئىشلىرىدىن بىرىنى ئايال كىشىگە تاپشۇرغان مىللەتنىڭ نىجاتلىق تاپالمىدىغانلىقىنى خەۋەر قىلىدۇ. مۇسۇلمان نىجاتلىق، ئىقتىدار ۋە غەلبىگە ئېرىشتۈرىدىغان بارلىق ئىشلارنى قىلىشقا بۇيرۇلغان؛ مەغلۇبىيەت ۋە چېكىنىشكە ئېلىپ بارىدىغان ئىشلاردىن چەكلەنگەن.

رەسۇلۇللاھ ئەلەيھىسسالام ۋە ئۇنىڭدىن كېيىنكى خەلىپىلەرنىڭ ئاياللارنى كېڭەش مەجلىسى ئەزاسى قىلمىغانلىقىدىن بۇ نۇقتىنى تېخىمۇ ئېنىق كۆرۈۋالالايمىز.

#### (4) ئىلىملىك بولۇش

كېڭەش مەجلىسىگە ئەزا بولىدىغان كىشىنىڭ بىرەر مەسىلە ھەققىدە ئىزدىنىش جەريانىدا قۇرئان، سۈننەت ياكى ئىسلام ئالىملىرىنىڭ بىرلىككە كېلىشى بىلەن مۇقەررەرلەشكەن بىرەر ھۆكۈمگە خىلاپلىق قىلماسلىقى ئۈچۈن، ئىسلام شەرىئىتى ۋە ئەھكاملىرى ھەققىدە يېتەرلىك ئىلىم - مەرىپىتى بولۇشى شەرت قىلىنىدۇ.

ئاللاھ مۇنداق دەيدۇ: [ئاللاھنىڭ بەندىلىرى ئىچىدە ئاللاھتىن پەقەت ئالىملارلا قورقىدۇ] سۈرە فاتىر 28 - ئايەتنىڭ بىر قىسمى.

كېڭەش ئەزاسى بولىدىغان كىشىنىڭ ئىلىم - مەرىپىتى بىرەر مەسىلە ئۈستىدە ئىزدىنىپ ھۆكۈم ئالالغۇچىلىك دەرىجىدە بولۇشى شەرت ئەمەس. بىراق مەشھۇرلار ئىلمى ھەققىدە يېتەرلىك مەلۇماتى بولۇشى كېرەك.

#### (5) ئومۇمى جەھەتتىكى دۇرۇسلۇق

بۇ يەردىكى دۇرۇسلۇقتىن كېڭەش ئەزاسى بولىدىغان كىشىنىڭ بارلىق پەرز ۋە ۋاجىبلارنى لايىقىدا ئادا قىلغان، چوڭ گۇناھلاردىن قول ئۈزگەن، كىچىك گۇناھلارنى قىلىشىنىمۇ ئۆزىگە ئادە قىلىۋالغان بولۇشى، خوشاللانغان ۋە غەزەپلەنگەن چاغلىرىدىمۇ ھاۋايى - ھەۋەس ۋە ھېسسىياتقا قۇل بولماستىن، ئۆزىنىڭ دۇرۇستلىقى ۋە ئامانەتدارلىقىنى ساقلىيالايدىغان، شۈبھىلىك ئىشلاردىن يىراق بولۇشى مەقسەت قىلىنىدۇ.

#### (6) مۇسۇلمانلار بىلەن ۋەتەنداش بولۇش

ئىسلام دۆلىتىدىكى كېڭەش ئەزالىقىغا تەيىنلىنىدىغان كىشى چوقۇم مۇسۇلمان ۋە ئىسلام دىيارىدا ياشاۋاتقان بولۇشى كېرەك. ئەكسىچە ئىسلام دىيارىدا ياشىمىغان كىشى كېڭەش مەجلىسى ئەزاسى بولالمىدۇ.

ئۇستاز ئەبۇئەلا مەۋدۇدى تۆۋەندىكى ئايەتنى دەلىل قىلىپ بۇ شەرنى ئوتتۇرىغا قويدۇ. [ئىمان ئېيتقانلار، (ئاللاھنى ۋە ئاللاھنىڭ پەيغەمبىرىنى سۆيۈش يۈزىسىدىن يۇرتىنى تاشلاپ) ھىجرەت قىلغان، پۇل - ماللىرى ۋە جانلىرى بىلەن ئاللاھ يولىدا جىھاد قىلغانلار (يەنى مۇھاجىرلار)، (يۇرتىدا مۇھاجىرلارغا) جاي بەرگەنلەر ۋە ياردەم كۆرسەتكەنلەر (يەنى ئەنسارلار) - ئەنە شۇلار ئەلۋەتتە بىر - بىرىگە ئىگىدۇر (يەنى

بىر- بىرىگە ياردەمچىدۇر، بىر- بىرىگە مىراسخوردۇر). ئىمان ئېيتقان ئەمما (مەدىنىگە) ھىجرەت قىلىنغانلار بىلەن سىلەرنىڭ ئوتتۇراڭلاردا تاكى ئۇلار ھىجرەت قىلغانغا قەدەر ئۆز ئارا ئىگە بولۇش (يەنى ياردەملىشىش، مىراسخور بولۇش) بولمايدۇ] سۈرە ئەنئال 72-ئايەتنىڭ بىر قىسمى.

ئايەت ۋە تەنداشلىقنىڭ ئىمان ۋە ئىسلام دىيارىدا ياشاش ياكى ئۇنىڭغا كۆچۈشتىن ئىبارەت ئىككى ئاساسنى بايان قىلىدۇ. ئەگەر مەزكۇر كىشى كاپىرلارنىڭ دۆلەت تەۋەلىكىدىن ئايرىلمىسا، يەنى ئىسلام دىيارىغا ھىجرەت قىلىپ يەرلەشمىسە گەرچە ئىمان ئېيتقان بولسىمۇ ئىسلام دىيارى ئەھلى ھېسابلانمايدۇ. ئەمما ئىسلام دىيارىدا ياشاۋاتقان مۆمىنلەر مەيلى ئۇ يەردە تۇغۇلغان بولسۇن ياكى كاپىرلارنىڭ يۇرتىدىن كۆچۈپ كەلگەن بولسۇن ئىسلام دىيارى ئەھلىدىن سانىلىدۇ. ھوقۇق ۋە ئىگىدارچىلىقتا ئۇلار بىلەن باراۋەر بولىدۇ.

ئىسلام ئۇلارغا پۈتۈن نىزاملىرىنى ئىجرا قىلىش ۋەزىپىسىنى يۈكلەيدۇ. ئۇلار ئارىلىرىدا بارلىق قانۇنلىرىنى تەتبىقلايدىغان، بارلىق دىنى، ئەخلاقى، مەدەنى ۋە سىياسىي ئەھكاملارنى بىجا كەلتۈرگۈزىدىغان، ھەممە ۋاجىب ۋە پەرزلەرنى ئادا قىلىشنى پەرز قىلىپ ئۈستىگە ھەرخىل پىداكارلىق ۋە دۆلەتنى مۇداپىئە قىلىش مەجبۇرىيىتىنى يۈكلەيدىغان بىر نىزامنىڭ ھەققانىيىتىگە باش ئىگىدۇ. شۇنداقلا دۆلەت رەئىس سايلاش، رەئىس قۇرۇلما، كېڭەش مەجلىسى (پارلامنت) گە قاتنىشىش ۋە ئاساسى قانۇن رەھبەرلىكىدىكى دۆلەت سىياسىيىتىنى يۈرگۈزىدىغان مەركىزى ئورگانلاردا ۋەزىپە ئىجرا قىلىش ھوقۇقلىرىغا پەقەت ئۇلار ئېرىشىدۇ.

بۇ نۇقتىنى كۈچلەندۈرىدىغان يەنە بىر سەۋەب شۇكى، ئىسلام دىيارىدىن ئايرىلىپ كاپىرلارنىڭ دۆلىتىدە ياشىغان كىشىنىڭ ئەركىنلىكى چەكلىمىگە ئۇچرايدۇ. ھېچ بولمىغاندا كىشىلەر ئىسلام ئۈچۈن كۈرەش قىلىش ئىقتىدارىنى يوقىتىپ، ئىسلام جەمئىيەتتە يۈز بەرگەن ۋەقەلەرگە يېقىندىن كۆڭۈل بۆلۈش، ماسلىشىش ۋە ھەل قىلىش يوللىرىنى تېپىپ چىقىشتىكى رولىدىن ئايرىلىپ قالىدۇ.

### (7) نامزات ئۆزىنى ئۆزى ئاقلماستىكى كېرەك

بىر كىشىنىڭ كېڭەش مەجلىسىگە ئەزا بولۇشى ئۈچۈن مەلۇم داۋالار بىلەن ئۆزىنى ئاقلشى ياكى ماختىشى ئۇنى بۇ مەنەپكە ئېرىشىشتىن مەھرۇم قىلىدۇ. چۈنكى ئاللاھ ئۆز ئۆزىنى ئاقلاشنى مەنئى قىلىپ مۇنداق دەيدۇ: [سىلەر ئۆزەڭلارنى پاك ھېسابلىماڭلار] (سۈرە نەجم 32-ئايەتنىڭ بىر قىسمى) ئىنسان باشلىقىنى تەلەپ قىلىپ ئۇنىڭغا يېپىشسا ئۇنىڭدىن قۇرۇق قالىدۇ. ئەبۇ مۇسا ئەلئەشەرى رەزىيەللاھۇ ئەنھۇدىن مۇنداق رىۋايەت قىلىنىدۇ: «مەن ۋە قەبىلەمدىن ئىككى كىشى رەسۇلۇللاھ ئەلەيھىسسالامنىڭ يېنىغا كىردۇق. ئۇلارنىڭ بىرى «بىزنى باشلىق قىلىپ قويغىن ئى رەسۇلۇللاھ» دېدى. يەنە بىرىمۇ شۇنداق دېدى.

- بىز باشلىقلىقنى تەلەپ قىلغان ياكى ھېرىسمەن بولغان كىشىگە تاپشۇرمايمىز، دېدى رەسۇلۇللاھ»

### (بۇخارى رىۋايەت قىلغان)

ئىسلام ئومۇمەن باشلىقلىق تەلەپ قىلىشنى مەنئى قىلىدۇ. رەسۇلۇللاھ ئەلەيھىسسالام ئابدۇراھمان ئىبنى سەمەرەگ مۇنداق دەيدۇ: «ئى ئابدۇراھمان! باشلىقلىقنى تەلەپ قىلمىغىن، ئەگەر ساڭا باشلىقلىق، تەلەپ قىلىنىش يۈزىدىن بېرىلسە ئىش ساڭا قالغان بولىدۇ؛ ئەگەر تەلەپ قىلىنماستىن بېرىلسە ئۇنىڭغا كۈچ چىقارغان بولىسەن».

بەزىلەر مۇنداق دېيىشى مۇمكىن. ئەگەر ئىسلام ئەگەشكۈچىلىرىنى ئۆزلىرىنى ئۆزى كېڭەش مەجلىسى ئەزالىقىغا نامزات كۆرسىتىشتىن چەكلەپ، ئۆزلىرىنى مەلۇم ئالاھىدىلىكلەر بىلەن ئاقلاشتىن

مەنى قىلسا، قانداقمۇ يوشۇرۇن ئىقتىدار ۋە سالاھىيەت ئىگىلىرى خەلققە ئاشكارىلىنىدۇ؟ ئۇلار قانداقمۇ كېڭەش مەجلىسىدىكى ئورنىنى تاپالايدۇ؟

بۇنىڭغا قارىتا دەيمىزكى، ئىسلام جەمئىيىتى ھەرىكەتچان، ئىزدىنىدىغان ھاياتى كۈچكە ئىگە، ئالغا ئىلگىرلىيەلەيدىغان جەمئىيەتتۇر. ئۇنىڭدىكى ئىزدىنىش، جىھاد قىلىش ھەرىكىتى مەڭگۈ توختىمايدۇ. بۇ خىل مۇھىت ئىنسانلارنىڭ ۋۇجۇدى ۋە مال - مۈلۈك، بايلىقىنى قۇربان قىلىش ۋە پىداكارلىق بىلەن تولدۇرۇپ، ھەر كىشى بۇ بىپايان مەيداندا قان - تەر تۆكۈشتە بەيگىگە چۈشىدۇ. تەبىئى ئېلىپ بېرىلغان بۇ بەيگىدە ئىقتىدار ئىگىلىرى چوقان - سۈرەنسزلا ئۆزلىكىدىن ئوتتۇرىغا چىقىدۇ. ھەر بىر يۇرت ئەھلى شۇ يەردە ياشاۋاتقان تەقۋادارلار، مۇجاھىدلار، ئالىملار ۋە ئاقىللارنى ياخشى بىلىدۇ. چۈنكى ئۇلار بىلەن بىرگە ياشايدۇ ۋە ئارلىشىدۇ. بۇ يول بىلەن ئەبۇبەكر رەزىيەللاھۇ ئەنھۇ تونۇلغان، ئۆمەر، ئوسمان، ئەلى ۋە باشقا ساھابىلار باشقىلار تەرىپىدىن بايقالغان. بۇ ئۇسۇل سايلىغۇچى ۋە سايلانغۇچىلار ئۈچۈن تېخىمۇ ساغلام ۋە كۆز بۇيامچىلىق، مۇناپىقلىق ۋە ئۆز - ئۆزىنى ئاقلاشتىن تېخىمۇ يىراق.

ئەمما بۈگۈنكى كۈندىكى - جاھىلىيەت جەمئىيىتىدىكى - چاقىرىقلار، كۆز كۆز قىلىشلار ئادەمنى ھەيران قالدۇرىدۇ. يەنە ھەر بىر سايلىنماقچى بولغان كىشى كۆپ ھاللاردا ئۆزىدە بولمىغان مەلۇم ئالاھىدىلىكلىرىنى كۆز كۆز قىلىپ، رەقىبىگە كەمستىش ۋە ئازار بېرىش بىلەن بۆھتان چاپلايدۇ. بۇنىڭ بىلەنلا قالماستىن كۆپ مىقداردا پۇل - مال سەرپ قىلىدۇ ۋە بۇ پۇل ماللار ھەمىشە سايلىمىلاردا خەلقنىڭ ئىرادىسىنى بۇزاش رولىنى ئوينايدۇ. مانا بۇ ئىسلامدا چەكلەنگەن. ئۇ خىلدىكى ئويۇنكەشلەر بۇ ھوقۇقتىن مەھرۇم قالدۇرۇلۇشى كېرەك.

ئاخىردا شۇنى ئىزاھلايمىزكى، ئالىملار ۋە فىقھشۇناسلار ئوتتۇرىغا قويغان ھاكىمىيەت ئىگىلىرىدە بولۇشقا تېڭىشلىق بۇ شەرتلەر ئاللاھنىڭ كىتابى، رەسۇلۇللاھنىڭ سۈننىتى، مۇسۇلمانلارنىڭ بىرلىكىگە كېلىشى، دىننىڭ ئومۇمى قانۇنلىرى ۋە شەرىئەتكە ئۇيغۇن مۇسۇلمانلارنىڭ ئومۇمى مەنپەئىتى تەرىپىدىن بىردەك ماقۇللانغان ۋە بېكىتىلگەن. بۇ شەرتلەر يۇقىرىدا ئوتتۇرىغا قويۇلغان بويىچە تۇراقلىق ئەمەس. ئېھتىياج، زۆرۈرەت ياكى ئومۇمىنىڭ مەنپەئىتى كېڭەش ئەھلىنىڭ مۇئەييەن ئىلمى سالاھىيەت ھاسىل قىلىشى ياكى مەلۇم ياشقا توشۇشىغا ئوخشاش باشقا يېڭى شەرتلەرنى ئوتتۇرىغا قويۇشى مۇمكىن. بۇ شەرتلەر ئومۇمىنىڭ مەنپەئىتى ئىشقا ئاشۇرىدىغان، كەسكىن ئايەت، رەسۇلۇللاھنىڭ سۈننىتى ياكى پۈتۈن مۇسۇلمانلار بىرلىكىگە كەلگەن ھۆكۈملەر بىلەن قارىشىلاشمىغان شارائىت ئاستىدا قوبۇل قىلىنىشى كېرەك.

## 9- كېڭەش ئەھلىنىڭ خىزمەت دائىرىسى

تۇنجى ئىسلام دۆلىتىنىڭ رەئىس رەسۇلۇللاھ ئەلەيھىسسالام ۋە توغرا يولدىكى خەلىپىلەرنىڭ ھۆكۈم ۋە كېڭەش ھەققىدىكى تەلىماتلىرى ۋە ئۇلاردىن كېيىنكى خەلىپە باشلىق ۋە ھۆكۈمرانلارنىڭ تارىخ بويىچە بۇ ھەقتە تۇتقان يوللىرىغا ئاساسەن كېڭەش ئەھلىنىڭ ئاساسلىق خىزمەت دائىرىسىنى تۆۋەندىكىچە خولاسلاشقا بولىدۇ؛

### (1) دۆلەت رەئىسىنى سايلاش ۋە نامزات كۆرسىتىش.

ئىسلام دۆلىتىدە كېڭەش ئەھلى بىرلەپچى بولۇپ دۆلەت رەئىسىنى سايلاپ، ئۇنىڭغا ئايرىم بەيئەت قىلىدۇ. ئۇندىن كېيىن پۈتۈن ئۈممەتكە بۇ ئىشنى ئېلان قىلىپ ئومۇمى بەيئەت قىلىش ئېلىپ بېرىلىدۇ. ئىسلام تارىخىدا كېڭەش ئەھلى بىر كىشىگە بەيئەت قىلىپ، ئۈممەت تەرىپىدىن رەت

قىلىنغان ھادىسە بولۇپ باقمىدى. سەقىدە ساھابىلار ئەبۇبەكى رەزىيەللاھۇ ئەنھۇنى تاللاپ، ئۇنىڭغا بەيئەت قىلغاندىن كېيىن مۇسۇلمانلار مەسجىتتە ئومۇمىي بەيئەت قىلىش ئېلىپ بارغان. ئەبۇبەكر كېڭەش ئەھلى بىلەن كېڭەشكەندىن كېيىن ئۆمەر ئىبنى ئەلخەتتابى نامزات قىلدۇ. ئوخشاشلا جەننەت بىلەن خوش بىشارەت بېرىلگەن ئون كىشىنىڭ قالغانلىرى ۋە باشقىلار ئوسمان ئىبنى ئەففان رەزىيەللاھۇ ئەنھۇنىڭ خەلىپىلىكىگە رازى بولىدۇ. ئۇلار ۋە باشقا مۇسۇلمانلار ئايرىم - ئايرىم بەيئەت قىلدۇ. توغرا يولدىكى خەلىپىلەر، بەزى ئۆمەۋى ۋە ئابباسى خەلىپىلىرى دەۋرىدە بەيئەت مۇشۇ ئۇسۇلدا ئېلىپ بېرىلاتتى.

دېمەككى ئۆمەت ئالىملىرى ۋە يولباشچىلىرى نەزىرىدىكى ئاساسى پىرىنسىپ - دۆلەت رەئىسىنىڭ پەقەت كېڭەش ئەھلى تەرىپىدىن سايلىنىشى.

ئوسمان ئىبنى ئەففان رەزىيەللاھۇ ئەنھۇ شېھىت بولغاندىن كېيىن كىشىلەر ئەلى ئىبنى ئەبى تالىب رەزىيەللاھۇ ئەنھۇنىڭ ئالدىغا بەيئەت قىلماقچى بولۇپ كېلىشىدۇ. - قولۇڭنى بەر، ساڭا بەيئەت قىلىمىز. بىزگە چوقۇم باشلىق بولۇشى كېرەك، سەن ئۇنىڭغا ئەڭ ھەقىقەت كىشى.

- سىلەرنىڭ ئۇنداق قىلىش ھەققىڭلار يوق، ئۇ پەقەت كېڭەش ئەھلى ۋە بەدىر ئۇرۇشىغا قاتناشقانلارنىڭ ھەقىقىي. ئۇلار كىمنى سايلىسا خەلىپە ئۇ بولىدۇ. ھەممىمىز يېغىلىپ بۇ ئىش ئۈستىدە كېڭىشىمىز.

(2) دۆلەت رەئىسىنىڭ يۇرتىنىڭ ئىشلىرىنى ئىدارە قىلىش ۋە ئۇرۇش ئېلان قىلىش، كېلىشىم تۈزۈش، ئىزدىنىش خاراكتېردىكى قانۇنلارنى چىقىرىش ۋە شەرىئەت ئەھكاملىرىنى ئىجرا قىلىشىغا ياردەملىشىش.

(3) دۆلەت رەئىسى ۋە قالغان باشلىق، ۋەزىرلەر دەك دۆلەتنىڭ ئاساسلىق مەسئۇللىرىدىن ھېساب ئېلىش. چۈنكى ئىسلام مۇسۇلمانلارغا ياخشىلىققا بۇيرۇپ، يامانلىقتىن توسۇشنى پەرز قىلدۇ. ئەگەر بىرەر ياخشىلىق تاشلىنىپ قالسا ياكى يامانلىق ئوتتۇرىغا چىقسا، ياخشىلىققا بۇيرۇپ، يامانلىقتىن توسۇش ۋاجىب بولىدۇ. ئاللاھ مۇنداق دەيدۇ: سىلەرنىڭ ئاراڭلاردا خەيرلىك ئىشلارغا دەۋەت قىلىدىغان، ياخشى ئىشلارغا بۇيرۇپ، يامان ئىشلارنى مەنئى قىلىدىغان بىر جامائە بولسۇن [سۈرە ئال ئىمران 104 - ئايەتنىڭ بىر قىسمى].

ئىسلام ئۆمىتى بۇ مۇھىم ۋەزىپىنى ئىجرا قىلغانلىقى ئۈچۈن بارلىق ئۆمەتلەر ئارىسىدا ياخشىلىق بىلەن سۈپەتلەنگەن. ئاللاھ مۇنداق دەيدۇ: (ئى مۇھەممەد ئۆمىتى!) سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان ئاللاھقا ئىمان ئېيتىدىغان ئەڭ ياخشى ئۆمەتسىلەر. [سۈرە ئال ئىمران 110 - ئايەتنىڭ بىر قىسمى].

بۇ ئايەتتىن شۇنى مۇلاھىز قىلىشقا بولىدۇكى ياخشىلىققا بۇيرۇپ، يامانلىقتىن توسۇش، ئۇنىڭ ئاللاھقا ئىمان كەلتۈرۈشنىڭ تەلۋى ۋە مۇئەسسە بولۇشىغا قارىماي ئىماننىڭ ئالدىغا ئۆتكۈزۈلگەن. چۈنكى ئاللاھنىڭ نەزىرىدە بۇ ۋەزىپە ئىنتايىن مۇھىم ئورۇنغا ئىگە ئىدى.

دۆلەت رەئىسى شەرىئەتكە مۇخالىپ ئىش، ئىجتىمائىي زۇلۇم ۋە قول ئاستىدىكى بىرەر سىگە ھەقسىزلىق قىلىپ قىلىشى مۇمكىن. بۇ خاتالىقلار ئۇنىڭغا ياكى باشقىسىغا ئائىل بولسۇن چوقۇم ئىنكار قىلىنىشى كېرەك، قارى تۇرۇلۇشى كېرەك. كېڭەش ئەھلى ئۇنىڭغا نەسھەت قىلىپ، ياخشىلىققا بۇيرۇپ يامانلىقتىن چەكلەيدىغان كىشىلەردۇر. رەسۇلۇللاھ ئەلەيھىسسالام مۇنداق دېگەن: «دىن - نەسھەتتۇر».

- كىم ئۈچۈن؟ ئى رەسۇلۇللاھ، دېدۇق.

- ئاللاھ، ئۇنىڭ كىتابى، رەسۇلى، مۇسۇلمانلارنىڭ باشلىقلىرى ۋە مۇسۇلمانلار ئاممىسى ئۈچۈن.  
مۇسۇلمانلار سىياسىي ھاياتىنى، ئىچىدىكى خالىغان بىر كىشى قانۇنغا خىلاپ دەپ قارىغان نەرسىسىنى ئىنكار قىلىش، چەكلەش بىلەن ئۆتكۈزگەن ئىدى. بۇ ھۆكۈمراندىن پۇقراغىچە ھەر كىشىگە ئايدىڭ بىر مەسىلە ئىدى. ئۆمەر ئىبنى خەتتاب رەزىيەللاھۇ ئەنھۇنىڭ مۇنۇ سۆزى بۇ نۇقتىنى چۈشەندۈرىدۇ. «كىمكى مەندە خاتالىق كۆرسە تۈزەپ قويسۇن».

- ئەگەر سەندە خاتالىق كۆرسەڭ قىلىچىلىمىز بىلەن تۈزىتىمىز، دەيدۇ مۇسۇلمانلارنىڭ بىرى.  
- مۇھەممەد ئەلەيھىسسالامنىڭ ئۈمىتىدىن ئۆمەرنى تۈزەيدىغان كىشىلەرنى قىلغان ئاللاھقا ھەمدۇ - سانا بولسۇن دەيدۇ ئۆمەر.

بىر قېتىم بىرەيلەن كىشىلەر ئارىسىدا ئۆمەرگە مۇنداق دەيدۇ: ئاللاھتىن قورققىن ئۆمەر، بەزىلەر سېنىڭ بۇ خىل ئۇسۇل بىلەن ياخشىلىققا بۇيرۇپ، يامانلىقتىن توسىشىڭدىن زېرىكتى.  
- سۆزلىگىلى قويۇڭلار. ئەگەر ھېس قىلغانلىرىڭلارنى ئېيتىمىساڭلار سىلەردە ياخشىلىق بولمايدۇ. ئەگەر بىز ئاڭلىمىساق بىزدە ياخشىلىق بولمايدۇ، دەيدۇ ئۆمەر ئەتراپىدىكىلەرگە.

بىر قېتىم ئىبنى پۇرات خەلقنىڭ دەردىنى ئاڭلىغىلى ئولتۇرىدۇ. بىر كىشى قەرزى بارلىقىغا ئىسپات ۋە ۋەزىرنىڭ، قەرزى سەدىقات مالىدىن تۆلەپ بېرىلسۇن دەپ ئىمزا قىلىنغان بۇيرۇقنى كۆتۈرۈپ كېلىدۇ. ئىبنى پۇرات مۇنداق دەيدۇ: بىلەمسەن، سەدىقات مالى مۇئەييەن كىشىلەر ئۈچۈن، ئۇلاردىن باشقىلارغا بېرىلمەيدۇ. ئەلمۇھتەدى بىللا نىگمۇ شۇنىڭغا ئوخشاش بۇيرۇق چىقارغانلىقىنى كۆرگەن ئىدىم. قول ئاستىدىكىلەر قارشىلىق بىلدۈرۈپ مۇنداق دېگەن ئىدى: ئى ئەمىرۇلمۇمىنن؟ سېنىڭ ئۇنداق قىلىش ھوقۇقىڭ يوق. ئەگەر بىزنى بۇيرۇقىڭغا مەجبۇرلىماقچى بولساڭ، مۇسۇلمانلارنىڭ قازانلىرى ۋە فىقھشۇناسلىرىغا داۋا قىلىمىز. ئاخىرىدا ئۇلار ھەقلىق بولغان ئىدى.

دۆلەت رەئىسى ياكى مەجلىسى قارار قىلغان خالىغان خىزمەتچىنى ۋەزىپىسىدىن ئېلىش: دۆلەت رەئىسىنى كېڭەش مەجلىسى سايلىغان ۋە ئۆمەتنىڭ ۋەكىلى سۈپىتىدە رەئىس بىلەن تۇرغۇزۇلغان توختام ئاساسىدا ئۇنىڭغا بەيئەت قىلغان بولىدۇ. بۇ توختامغا ئاساسەن دۆلەت رەئىسىگە مەجبۇرىيەتلەر يۈكلىنىدۇ ۋە ھوقۇقلار بېرىلىدۇ. ئەگەر دۆلەت رەئىسى مەجبۇرىيەتلىرىنى تەلەپكە لايىق ئادا قىلمىسا كېڭەش ئەھلى ئۇنىڭغا نەسھەت قىلىدۇ. قوبۇل قىلىپ تۈزەلسە تېخى ياخشى. قوبۇل قىلماي جاھىللىقنى داۋاملاشتۇرۇپ، مەجبۇرىيەتنى ئادا قىلىشتىن چېكىنسە كېڭەش ئەھلى ئۇنى ۋەزىپىسىدىن ئالىدۇ ۋە مۇسۇلمانلارغا ئېلان قىلىدۇ.

ئۇستاز مەۋدۇدى «ئىسلامدىكى تۇرمۇش تۈزۈمى» ناملىق كىتابىدا مۇنداق دەيدۇ: «ئۇ ئۆمەتنىڭ نەزىرىدە ئىشەنچلىك، تايانغىلى بولىدىغان دەپ قارالغان مۇددەت ئىچىدە باشلىق ھېسابلىنىدۇ. ئەمما ئۆمەت ئۇ كىشىگە بولغان ئىشەنچىسىنى يوقاتقان ھامان ۋەزىپىسىدىن ئېلىنىشى كېرەك».

### ئىككىنچى بۆلۈم ئىسلام دۆلىتىنىڭ بارلىققا كېلىشى

1- دۆلەت يەر يۈزىنىڭ مەلۇم بۆلىگىدە ھايات كەچۈرۈۋاتقان ھۆكۈم يۈرگۈزگۈچى ھەيئىتى تەرىپىدىن تەشكىللەش، ئىنتىزام تۇرغۇزۇش، ئىچكى - تاشقى ئىشلىرىنى ئىدارە قىلىش، ئۇرۇش ۋە



تىنچلىق ھالەتلىرىدە مۇناسىۋەتلىك تەدبىرلەرنى بەلگىلەش ۋەزىپىلىرى ئىجرا قىلىنىدىغان چوڭ تىپتىكى ئىنسانلار ئۇيۇشمىسىدىن ئىبارەت.

بۇ ئۇقۇمدىن دۆلەتنىڭ ئۈچ ئاساسى تۈزۈلدىغانلىقى ئايدىلىشىدۇ.

(1) خەلق: ئۇ بولسىمۇ دائىملىق ھاياتىنى داۋاملاشتۇرىدىغان چوڭ تىپتىكى ئىنسانلار توپلىمىدىن ئىبارەت. خەلقىسىز دۆلەت بولمايدۇ. دېمەككى خەلق دۆلەت ئاساسلىرىنى بىرلەشمىسى، ئەڭ مۇھىمى ھېسابلىنىدۇ.

(2) زېمىن: ئۇ بولسىمۇ ئۇيۇشقان بىر توپ ئىنسانلار ياشايدىغان تۇپراقتۇر. ئۇ بىر توپ ئىنسانلار قانچىلىك تەشكىللىنىشى، ئۇيۇشى ۋە يا ئىشلىرى يولباشچىلار تەرىپىدىن ئىدارە قىلىنىشى قەتئىي نەزەر، مۇئەييەن زېمىنغا ئىگە بولماي تۇرۇپ بىر دۆلەتنى ۋۇجۇتقا كەلتۈرەلەيدۇ.

(3) ھاكىمىيەت: ئىنسانلار ئۇيۇشمىسى مۇئەييەن زېمىنغا ئىگە بولغان تەقدىردىمۇ، قانۇن، تۈزۈم تۈزۈش، بۇيرۇق، چەكلىمە چىقىرىش ئارقىلىق ئىشلىرىنى ئىدارە قىلىدىغان ھاكىمىيەتسىزمۇ مۇستەقىل سىياسىي مەۋجۇدىيەتكە ئىگە دۆلەت بارلىققا كەلمەيدۇ.

خۇلاسە قىلىپ ئېيتقاندا خەلق، زېمىن ۋە ھاكىمىيەتتىن ئىبارەت بۇ ئۈچ ئاساس تولۇقلانماي تۇرۇپ قانۇنى ۋە ئەقلى مەنتىقىگە ئۇيغۇن بىر دۆلەت ۋۇجۇتقا كەلمەيدۇ.

«ئىسلام دۆلىتى قانداق بارلىققا كەلگەن، ئاساسلىرى قانداق ھازىرلانغان؟» دېگەن بۇ سوئالنى ئەمدى ئوتتۇرىغا قويىمىز.

## ئىسلام دۆلىتىنىڭ بارلىققا كېلىشى

قۇرئان كەرىم رەسۇلۇللاھ ئەلەيھىسسالامغا ئەۋلاد تەربىيەش، ئۈمىد بەرپا قىلىش ۋە دۆلەت قۇرۇشى ئۈچۈن نازىل بولغان. پەيغەمبەر ئەلەيھىسسالام ھېچقانداق كۈچ - قۇدرەتكە ئىگە بولغان بولمىغان مەككىدىكى چىغدىلا بۇ ۋەزىپىسىنى ئېنىق بىلەتتى.

رەسۇلۇللاھ ئەلەيھىسسالام ئاللاھنىڭ ئورۇنلاشتۇرۇشى بىلەن ئىنسانلارنى ئىسلامغا چاقىرىش خىزمىتىنى ئۈچ يىل مەخپىي ئېلىپ باردى ۋە ئاز ساندىكى كىشىلەر مۇسۇلمان بولدى.

ئۇندىن كېيىن ئاللاھ دەۋىتىنى ئاشكارىلاش ۋە يېقىن ئەھلى - جەمەتنى ئاگاھلاندۇرۇشقا بۇيرۇپ مۇنداق دەيدۇ: [ساگا بۇيرۇلغانى (يەنى پەرۋەردىگارنىڭ ئەمرىنى) ئاشكارا ئوتتۇرىغا قويغىن، مۇشرىكلار (نىڭ مەسخىرەلىرىگە) پەرۋا قىلمىغىن. ] (سۈرە ھىجر 94-ئايەت) [يېقىن خىش - ئەقرباللىرىڭنى ئاگاھلاندۇرغىن] سۈرە - ئايەتنىڭ بىر قىسمى. ] (سۈرە شۇئەرا 214-ئايەت) رەسۇلۇللاھ ئاشكارا دەۋەتكە ئۆتدۇ ۋە ئەھلى - جەمەتنى ئاگاھلاندۇردى. بۇنىڭ بەدىلىگە مەسخىرە قىلىنىدۇ، يالغانچىغا چىقىرىلىدۇ، يولى توسىلىدۇ ۋە تەھدىتكە دۇچار بولىدۇ. مۇشرىكلار باشقىلارنى ئىسلامغا كىرىشتىن توسۇش ئۈچۈن يالغان - ياۋداق سۆز چۆچەك تارقىتىدۇ، تۆھمەت چاپلايدۇ. بۇنىڭ بىلەنلا قالماستىن كۈچ بىلەن قارشى تۇرىدۇ. ئەزىيەت بېرىدۇ ۋە ئازابلايدۇ. لېكىن رەسۇلۇللاھ ئەلەيھىسسالام ئىزىدىن قىلچىمۇ تەۋرەنمەيدۇ.

مانا بۇ ئۇلارنىڭ تۇتقان مەيدانى ئىدى. چۈنكى ئۇلار بۇ دەۋەتنىڭ تەبىئىتىنى بىلەتتى. ئۇ ئېلىپ كەلگەن ئىسلامنىڭ ھەقىقىتىنى چۈشىنەتتى ۋە قىلماقچى بولغان ئىشنىڭ خەتىرىنى تونۇپ يەتكەن ئىدى. يەنى رەسۇلۇللاھ قۇرەيش ياكى ئەرەبلەرنىلا ئەمەس بەلكى پۈتۈن زېمىن ئەھلىنى بۇ دىن ئەتراپىغا توپلىماقچى ئىدى.

رەسۇلۇللاھ مەككىدىكى چېغدىلا ئىسلامنى ئەمىر - پەرمانلىرىنىڭ پۈتۈن ئىنسانلارغا ئورتاق ئىكەنلىكىنى كۆرسىتىدىغان ئايەت نازىل بولغان. ئەمەلىيەتتەمۇ ھېچقانچە كۈچ - قۇدەرتكە ئىگە بولمىغان ۋاقتىدىلا بۇ ئەمىر - پەرمانلار ئەرەب يېرىم ئارىلىنىڭ سىرتىدىكى زېمىنلارغا تارالغان ئىدى. ئاللاھ مۇنداق دەيدۇ: [ئى مۇھەممەد!] ئېيتقىنكى، «ئى ئىنسانلار! مەن ھەقىقەتەن سىلەرنىڭ ھەممىڭلارغا ئاللاھ تەرىپىدىن ئەۋەتىلگەن ئەلچىمەن» [سۇرە ئەئراف 158 - ئايەتنىڭ بىر قىسمى]. ئۇنىڭ ئۆز يولىدا قان - تەر تۆكۈش، جاپا - مۇشەققەتلەرگە بەرداشلىق بېرىش ۋە پىداكارلىق كۆرسىتىش نەتىجىسىدە مەككىدە ئازلا كىشى ئىسلام دىنىغا كىردى. لېكىن ئۇلارنىڭ ھەربىرى ئىسلام دىنىغا كىرگەندە جاھىلىيەتكە ئائىت بارلىق ئەقىدە، ئۆرپ - ئادەت ۋە يېقىنلىرىدىن پاك - پاكىزە سويۇلۇپ چىقىپ، پۈتۈنلەي رەسۇلۇللاھ ئەلەيھىسسالامنىڭ يېتەكچىلىكى ئاستىغا كېرەتتى. بۇ كىشىلەردىن ئىسلام جەمئىيەت ۋە ئىسلام ئۇمىتىنىڭ يادروسى تەشكىللەنگەن. يەر يۈزىدىكى بارلىق رىشتىلەردىن ئېشىپ چۈشىدىغان ئىمان رىشتىسى ئۇلارنى بار جان بىر تەنگە ئايلاندۇرغان ئىدى. ساننىڭ ئازلىقى ئۇلارنى قورقۇتالمايتتى.

مانا بۇ تۇنجى قېتىملىق ئىسلام دۆلىتىنىڭ خەلقى ۋە رىياسەتچىلىك تۈزۈلمىسى. ئىشلىرىنى مۇستەقىل ئىدار قىلىش ۋە ھاكىمىيەتنى تولۇقلاش ئۈچۈن پەقەت جايلىشىدىغان زېمىنلا كەمچىل. رەسۇلۇللاھ ئەلەيھىسسالام مۇسۇلمانلارغا ۋەتەن، ئىسلام دەۋىتىگە بۆشۈك بولىدىغان زېمىنغا ئېرىشىش ئۈچۈن قولىدىن كېلىدىغان بارلىق ئىشلارنى قىلىدى.

رەسۇلۇللاھ ئەلەيھىسسالام ھەقىقەتەن ئېرىشمەكچى بولغان نەرسىسىگە ئېرىشتى. لېكىن ئۇ، پەقەت يۇرتلار ۋە ئىنسانلار ئەھۋالى ھەققىدە يېتەرلىك مەلۇمات ھاسىل قىلغاندىن كېيىن ئاندىن ئەمەلگە ئاشتى.

### مەككە ئىسلام دۆلىتىگە زېمىن بولۇشقا مۇۋاپىق كەلمەيتتى

رەسۇلۇللاھ ئەلەيھىسسالام ئىمان ئېيتقانلار، بولۇپمۇ ئۇلارنىڭ ئىچىدىكى بۇيرۇق ئىجرا قىلغۇچىلار ۋە مەسئۇللار بىلەن بىرگە ئۇچرىغان جاپا - مۇشەققەت، جەۋر - زۇلۇم نەتىجىسىدە، مەككىنىڭ ئىسلام دۆلىتىگە تۇنجى زېمىن بولالمايدىغانلىقىنى تونۇپ يېتىدۇ.

### رەسۇلۇللاھ ئەلەيھىسسالام ھەبەشىستاننىڭ ئەھۋالىنى ئىگەللەيدۇ

ۋەھىينىڭ بەشىنچى يىلى رەسۇلۇللاھ ئەلەيھىسسالام ھەبەشىستانغا ئۇ يەرنىڭ ئەھۋالىنى بىلىپ باقماق ئۈچۈن بىر مۇسۇلمانلار ئۆمىكى ئەۋەتىدۇ. پەرزىمچە (توغرىنى بىلگۈچى ئاللاھ) بۇ ئۆمەكنىڭ نىشانلىرىدىن بىرى - ئۇ يەرنىڭ ئىسلام دەۋىتىگە ۋەتەن بولۇپ - بولالمايدىغانلىقى ھەققىدە مەلۇمات ھاسىل قىلىش ئىدى.

مېنىڭچە (توغرىسىنى بىلگۈچى ئاللاھ) مۇسۇلمانلارنىڭ ھەبەشىستانغا ھېجرەت قىلىشىدا ئازاپتىن قېچىش، ئىسلام مەسلىسىنى ۋە قۇرەيشنىڭ ئۇنىڭغا تۇتقان مەيدانىنى چۈشەندۈرۈشتەك بىر قانچە مەقسەت بار ئىدى. ئۇلارنىڭ مۇسۇلمانلار مەسلىسىنىڭ ھەقىقەت ئىكەنلىكىگە ئومۇمنىڭ كۆز قارىشىنى قانائەتلەندۈرۈش ئۈچۈن تۇتقان بۇ يولى، بۈگۈنكى كۈندىمۇ ئوخشاشلا سىياسىي جەھەتتىن تىرىشچانلىق كۆرسىتىپ داۋالارنى ئاڭلىتىش ۋە ئومۇمنىڭ قوللىشىنى قولغان كەلتۈرۈش شەكلى بىلەن دۆلەتلەر تەرىپىدىن قوللىنىلماقتا.

ئۇندىن باشقا ئۇ يەر ئىسلام دەۋىتىگە ۋەتەن بولالايدىغان تەقدىردە ئۇ يەرنىڭ تەبىئى شارائىتى ۋە باشقا جەھەتلەردە ئەمەلى تەكشۈرۈش ئېلىپ بېرىش مەقسەت قىلىنغان ئىدى.

بۇ نۇقتىغا كېلىشكە سەۋەبچى بولىدىغان ئاساس شۇكى ئۇ يەرگە ھېجرەت قىلغانلار قۇل ياكى يوقسۇللاردەك بىچارلەر بولماستىن، ئۆز قەبىلىسى ئىچىدىكى مەرتىۋىلىك، تەسىر كۈچكە ئىگە، ئەقىل ۋە تەجرىبە ساھىبى كىشىلەر ئىدى. يەنى ئۇلارنىڭ ئارىسىدا ئوسمان ئىبنى ئافسان ۋە ئايالى روفەييە، ئەبۇ ھۇزەيفە ئىبنى ئۇتبە ۋە ئايالى، زۇبەير ئىبنى ئەۋۋام، مۇسئەب ئىبنى ئۆمەير، ئابدۇراھمان ئىبنى ئەۋپ، ئەبۇ سەلەمە ۋە ئايالى ئۇمەسەلەمە ۋە ئوسمان ئىبنى مەزۇنلار بار ئىدى. ئوسمان ئىبنى مەزۇن ئۇلارنىڭ باشلىقى ئىدى. جەننەت ئىبنى ئەبى تالىب يېتىپ بارغاندىن كېيىن ئۇلار ئۇنى مۇسۇلمانلار نامىدىن نەجاشى بىلەن سۆزلىشىشكە تاللىدى.

تەكشۈرۈش نەتىجىسىدە تۆۋەندىكىدەك سەۋەبلەر تۈپەيلىدىن ھەبەشىستان ئىسلام دەۋىتى ۋە مۇسۇلمانلارغا ۋەتەن بولالمايدىغان چىقتى.

(1) ئۇ يەردە ھۆكۈم سۈرۈۋاتقان تۈزۈم زەئىپلەشكەن پادىشاھلىق تۈزۈمى بولۇپ، نەجاشى (پادىشاھ) ئېتىقاد قىلغان نەرسىسىنى ئاشكارىلاش كۈچىگە ئىگە ئەمەس ئىدى. مەخپى مۇسۇلمان بولغان پېتى بۇ دۇنيادىن كەتكەن ئىدى. خىرىستىئان پاترىكلىرىدىن (خىرىستىئانلارنىڭ بىر تۈرى) قورقۇپ ئىسلامغا كىرگەنلىكىنى ئېلان قىلىشقا جۈرئەت قىلالىمىغان ئىدى.

پادىشاھ ئۆز ئەقىدىسىنى ئاشكارىلىيالمىغان، ھۆكۈمرانى ئۆز مەزھىبىنى ئاشكارىلاشقا جۈرئەت قىلالىمىغان زېمىن، ھۆكۈمران ۋە خەلق دېمەستىن ھەممە كىشىنىڭ پىداكار ئەسكەر بولۇپ ۋاقتى كەلسە ئۇنىڭ ئۈچۈن ئالدى كەينىگە قارىماي قۇربان بېرەلەيدىغان بولۇشنى تەلەپ قىلىدىغان ئىسلام دەۋىتىگە بۆشۈك بولالمايدۇ.

(2) پادىشاھ ئائىلىسى ئەزالىرى ئارىسىدا ھاكىمىيەت ۋە پادىشاھلىق تالىشىش كەلتۈرۈپ چىقارغان سىياسىي كۈرەش ھۆكۈم سۈرۈۋاتقان بولۇپ، يۇرت تىنچسىز ھالغا كەلگەن ئىدى. ھەتتا ئىختىلاپ، قۇراللىق كۈرەش، ئىنقىلاب دەرىجىسىگە يېتىپ، خالىغان كىشى نەجاشىغا قارشى چىقالايدىغان ھالەتكە چۈشۈپ قالغان. ئىسيان سەۋەبىدىن نۇرغۇنلىغان قان ئېقىتىلغان. شۇنىڭ ئۈچۈن ئىسلام دەۋىتى ۋە مۇسۇلمانلار بۇ يەرگە يەرلىشەلمەيتتى.

(3) خىرىستىئان پاترىكلىرىنىڭ ھەيۋىسى چوڭىيىپ يۇرت سىياسىيىتىگە تەسىر كۆرسىتەلمىگۈدەك دەرىجىگە يەتكەن. ئۇلار خوشامەتچى كىشىلەر بولۇپ پادىشاھقا يېقىن ئىدى. قۇرۇش ئۇلارنى پارا ئارقىلىق قولغا كەلتۈرەلمىگەن ۋە ئۆز تەسىرىنى كۆرسىتەلمىگەن ئىدى. ھىجرەت قىلغانلارنى قايتۇرۇش ئۈچۈن كەلگەن قۇرەيشنىڭ ئىككى ئەلچىسى پاترىكلارنىڭ قوللىشىنى تەلەپ قىلىپ سوغا - سالام تەقدىم قىلغاندىن كېيىن پادىشاھقا مۇنداق دەيدۇ:

- پادىشاھ ئالىملىرىنىڭ يۇرتىغا ئارىمىزدىن بىر نەچچە ئەقىلسىز تەنتەك سوقۇلۇپ كىرىۋالدى. ئۇلار قەۋمنىڭ دىنىدىن چىقىپ سىز ۋە بىز بىلمەيدىغان بىر دىن ئىجات قىلدى. سىزنىڭ دىنىڭىزغىمۇ كىرمەيدۇ. بىزنى ئۇلارنىڭ ئائىلە جەھەتتىكى مەرتىۋىلىك كىشىلەر قوشۇلۇپ سىزنىڭ ئۇلارنى قايتۇرۇپ بېرىشىڭىز ئۈچۈن ئەۋەتتى. ئۇلار بۇ ئەقىلسىزلاردىن تېخىمۇ يىراقنى كۆرەلىك ۋە ئەيىپلىگەن نەرسىلىرى توغرىسىدا بىلىملىك كىشىلەردۇر....

- راست ئېيتتى، ئى پادىشاھىمىز، ئۇلارنىڭ قەۋمى ئۇلاردىن تېخىمۇ دانا ۋە بىلىملىك كىشىلەردۇر. ئۇلارنى تاپشۇرۇپ بەرسىلە، يۇرتىغا ئېلىپ كەتسۇن دەيدۇ پاترىكلار.

(4) مۇسۇلمانلار ھەبەشتىستاندا 14 يىلغا يېقىن ياشىدى. سانى 83 كىشىگە يەتتى. لېكىن بىرمۇ كىشى ئۇلارنىڭ تەسىرىنى قوبۇل قىلمىدى. ھېچقانداق تارىخ كىتابى ئۇلارنىڭ بىرىنىڭمۇ ئىسلامغا كىرگەنلىكىنى تىلغا ئالمايدۇ.

### رەسۇلۇللاھ ئەلەيھىسسالام تائىغىنى ئۆزى تەكشۈرۈپ كۆردى

رەسۇلۇللاھ ئەلەيھىسسالام تائىغقا بېرىپ ئۇ يەرنىڭ خەلقىنى ئىسلامغا چاقىرىدۇ ۋە ئۇلارنىڭ ھىمايىسىنى تەلەپ قىلىدۇ. لېكىن ھېچكىم ئۇنىڭغا قۇلاق سالمايدۇ.

### رەسۇلۇللاھ ئەلەيھىسسالام ھەزرىمەۋت ۋە يەمەن ئەھلىگە كۆز تىكىدۇ

رەسۇلۇللاھ ئەلەيھىسسالام ھەج مەۋسۇملىرىدا ھەزرىمەۋت ۋە يەمەندىن كەلگەن ھاجىلار بىلەن ئۇچرىشىدۇ. لېكىن ئۇلارمۇ ئىسلامنى ھىمايىسىگە ئېلىشنى رەت قىلىدۇ.

### رەسۇلۇللاھ ئەلەيھىسسالام بۇ ئىزدىنىشلەردىن كېيىن ئىسلام دۆلىتىگە زېمىن تاپىدۇ

ئاللاھنىڭ ئىرادىسى بىلەن رەسۇلۇللاھ ئەلەيھىسسالام يەسرىبلىك (مەدىنىلىك) بىرىسى بىلەن ئۇچرىشىپ، ئۇنى ئىسلامغا چاقىرىدۇ. ئۇمۇ ئىمان ئېيتىپ، يەسرىبتە بۇ دىن بىلەن ھەرىكەت ئېلىپ بارىدۇ.

كېيىنكى يىل يەسرىب ئەھلىدىن 12 كىشى مەككىگە كېلىپ ئەقەبەدە رەسۇلۇللاھ ئەلەيھىسسالامغا جاھىلىيەتكە ئائىت بارلىق ئەقىدە، ئۆرپ - ئادەت ۋە يېقىنچىلىقتىن قول ئۈزۈشكە بەيئەت قىلىدۇ. ھاياتىدىكى پۈتۈن ئىشلاردا رەسۇلۇللاھ ئەلەيھىسسالامغا تولۇق بويسۇنىدىغانلىقىنى ئېلان قىلىدۇ. بۇ بەيئەت «بىرىنچى ئەقەبە بەيئىتى» دەپ ئاتالغان.

ئۇلار مەدىنىگە قايتىپ مۇسئەب ئىبنى ئۇمەيرنىڭ رەھبەرلىكىدە ئىسلام تارىتىش ھەرىكىتىنى باشلىدى. بىر يىل ئۆتمەستىنلا مەدىنىدىكى ھەممە ئائىلە دېگۈدەك ئىسلامغا كىردى. تارىخ كىتابلىرىدا مۇنداق قەيت قىلىنىدۇ: «مەدىنىدە بىرمۇ ئائىلە قالماي ئىسلامغا كىرگەن ئىدى».

مەدىنىدىن 73 ئەر، ئايال كىشىدىن تەركىب تاپقان بىر ئۆمەكنىڭ كېلىشى بۇنى كۈچلەندۈرىدۇ. ئۇلار ھېچكىمگە تۇيدۇرماستىن بىر - بىرلەپ ئەقەبە ئەتراپىغا يېغىلىپ رەسۇلۇللاھ ئەلەيھىسسالام بىلەن مەخپى ئۇچرىشىدۇ. بۇ قېتىم «ئىككىنچى ئەقەبە بەيئىتى» قىلىنىدۇ. ئۇنىڭ ئەينەن تېكىستى تۆۋەندىكىچە:

- ئى رەسۇلۇللاھ، ساڭا نېمىلەرگە بەيئەت قىلىمىز؟ دەيدۇ ئۇلار.

- ھەرىكەتچانلىق ۋە ھورۇنلۇق (بىر ئىشنى قىلىشنى خالايدىغان ۋە خالىمايدىغان) ۋاقتلىرىڭلاردا ئوخشاشلا بۇيرۇقنى ئاڭلاش ۋە ئىتائەت قىلىش، قىيىنچىلىق، قولايلىق زامانلىرىدا ئوخشاشلا مال سەرپ قىلىش، ياخشىلىققا بويرۇپ يامانلىقتىن توسۇش، ئاللاھ ھەققىدە ھەقىقەتنى سۆزلەش ۋە ئاللاھ ھەققىدە ھېچقانداق مالاھەتتىن قورقماستىن، مېنى ھىمايە قىلىش، سىلەرنىڭ يېنىڭلارغا كەلگەندىن كېيىن مېنى ئۆزەڭلارنى، ئاياللىرىڭلارنى ۋە بالا - چاقىلىرىڭلارنى قوغدىغانغا ئوخشاش قوغداشقا بەيئەت قىلىسىلەر، ئۇلارنىڭ بەدىلىگە جەننەت سىلەرنىڭ بولىدۇ.

ھەممەيلىن ئورۇنلىرىدىن تۇرىدۇ ۋە ئۇلارنىڭ ئەڭ كىچىكى ئەسئەد ئىبنى زۇرارە رەسۇلۇللاھ ئەلەيھىسسالامنىڭ قولىنى تۇتۇپ تۇرۇپ مۇنداق دەيدۇ:

- توختاپ تۇرۇڭلار، بىز رەسۇلۇللاھ ئەلەيھىسسالامنىڭ كاتتا ئىلىم ئىگىسى بولغانلىقى ئۈچۈن ئەمەس، پەقەت بەرھەق پەيغەمبەر ئىكەنلىكىنى بىلگەنلىكىمىز ئۈچۈنلا بەيئەت قىلماقچى بولىۋاتىمىز. بۈگۈنكى كۈندە ئۇنى مەككىدىن چىقىرىپ ھىمايىمىز ئاستىغا ئېلىش - پۈتۈن ئەرەبلەرگە قىلىنغان دۈشمەنلىك، يۇرتنىڭ كۆزى بولغانلارنىڭ ئۆلتۈرۈلۈشى بولىدۇ. قېلىپلارنىڭ چىش - تىرىقىغا ئۇچرايسىلەر. ئەگەر ئۇلارغا بەرداشلىق بېرەلەيدىغان بولساڭلار بەيئەت قىلىڭلار، ئاللاھ ئەجرىڭلارنى بېرىدۇ؛ ئەگەر بەرداشلىق بېرەلمەسلىكىڭلاردىن قورقساڭلار ئىش مۇشۇ يەردە قالسۇن. سۆزۈڭلارنى ئېيتىڭلار. بۇ ئاللاھنىڭ ئالدىدا تېخىمۇ ئۆزۈڭلارنىڭ بولىدۇ.

- بولدى قىل، ئى ئەسئەد! ئاللاھ بىلەن قەسەمكى بۇ بەيئەتتىن ھەرگىز ۋاز كەچمەيمىز ۋە باشقىلارغا تارتتۇرۇپ قويمايمىز، دەيدۇ ھەممەيلەن ۋە بەيئەت قىلىدۇ. رەسۇلۇللاھ ئەلەيھىسسالام شەرتلىرىنى ئوتتۇرىغا قويۇپ ئۇلارنىڭ ئەھدىنى ئېلىپ جەننەتتىن خۇش خەۋەر بېرىدۇ. بۇ تېكىستتىن تۆۋەندىكىلەرنى كەلتۈرۈپ چىقىرىمىز:

(1) رەسۇلۇللاھ ئەلەيھىسسالام ۋە مۇسۇلمانلار يېڭى باسقۇچ، يەنى بۇرۇن مەھرۇم قالغان كۈچ - قۇۋۋەت ئىشلىتىشى باسقۇچىغا قەدەم قويدۇ. يەنى رەسۇلۇللاھ مۇنداق دەيدۇ: «مەن سىلەرنىڭ يېنىڭلارغا كەلگەندىن كېيىن مېنى ئۆزەڭلارنى، ئاياللىرىڭلارنى ۋە بالا - چاقىلىرىڭلارنى قوغدىغانغا ئوخشاش قوغدايسىلەر» دېمەككى بۇ پەقەت كۈچ - قۇۋۋەت ئىشلىتىش بىلەنلا بولىدۇ.

(2) بۇ بەيئەت مەدەنىيەت ئەھلىنىڭ ئۈستىگە يۈكلەنگەن مەسئۇلىيەتنىڭ قانچىلىك ئېغىر ئىكەنلىكىنى، يەنى يۇرتى ئىسلام دۆلىتىنىڭ يادروسىغا ئايلانغاندىن كېيىن ئىچكى - تاشقى دۈشمەنلەر تەرىپىدىن بىر قانچە قېتىم ۋەھشى ھۇجۇملارغا ئۇچرايدىغانلىقىنى ئوتتۇرىغا قويدۇ.

(3) بۇ بەيئەت بىلەن زېمىندىن ئىبارەت دۆلەت قۇرۇشنىڭ ئۈچىنچى ئاساسى تولۇقلىنىدۇ. مۇسۇلمانلار ۋە رەسۇلۇللاھ ئەلەيھىسسالام ئارقا - ئارقىدىن مەدەنىيەت ھىجرەت قىلىپ يەرلىشىدۇ.

رەسۇلۇللاھ ئەلەيھىسسالام مەدەنىيەت دۆلەت ئىشلىرىنى تەرتىپكە سالدى ۋە رەسۇلۇللاھ مەدەنىيەت دۆلەت ئىشلىرىنى تەرتىپكە سېلىشقا باشلايدۇ ۋە ئىچكى - تاشقى سىياسىيەتنى بەلگىلەيدۇ.

رەسۇلۇللاھ مەدەنىيەت كەلگەندە ئىچكى جەھەتتە ئىجتىمائىي ھالەت ئىنتايىن چېچىلاڭغۇ ئىدى. ھەر خىل دىن ۋە پارچە پارچىغا بۆلۈنگەن قەبىلىلەر ھەر يەردە تېپىلاتتى. ئۇندىن باشقا بەزى مۇناپىقلارنى ھېسابقا ئالمىغاندا ئاساسەن مۇسۇلمانلاردىن ئۇيۇشقان ئەۋەس ۋە خەزرج قەبىلىسى بار ئىدى. ئاساسلىق بەنۇقەينۇقا، بەنۇنەزىر ۋە بەنۇ قۇرەيزەدىن تەشكىل تاپقان ۋە بەزى مۇشرىكلارنى ئۆز ئىچىگە ئالغان يەھۇدى قەبىلىلىرىمۇ ئۇ يەردە ياشىماقتا ئىدى.

رەسۇلۇللاھ ئەلەيھىسسالام مەدەنىيەت خەلقىنى تۈرلىرى بويىچە تەرتىپكە سېلىپ، مۇسۇلمانلار ۋە باشقىلار ئارىسىدىكى ئالاقىنى ئىنتىزامغا كىرگۈزۈپ، ھەر كىشىنىڭ ھوقۇق مەجبۇرىيەتلىرىنى بەلگىلەپ نىزامنامە يېزىپ تۇرغۇزدى. كىتابخان كۆرۈۋالالايدۇكى ھەممە ئىش رەسۇلۇللاھ ئەلەيھىسسالام - دۆلەت رەئىسى - تەرىپىدىن بىر تەرەپ قىلىناتتى. ئۇ ئىچكى - تاشقى ئىشلاردا قارار بەرگۈچى ۋە ھۆكۈم يۈرگۈزگۈچى ئىدى. يۈز بەرگەن بارلىق ئىختىلاپ، يۈز بەرگەن بارلىق ئىختىلاپ، يۈز بەرگەن بارلىق ئىختىلاپ، يۈز بەرگەن بارلىق ئىختىلاپ، تالاش - تارتىشلار ئۇنىڭ ھۆكۈمى بويىچە بولاتتى.

ئۇ قۇرەيشنىڭ مەدەنىيەتتىن ياكى بىرەر ئاھالىسىدىن پايدىلىنىش يولىنى پۈتۈنلەي كېسىپ تاشلىغان، مەدەنىيەت ئاھالىسىنى قۇرەيش مۇشرىكلىرىغا تايانچ بولۇشتىن قەتئىي چەكلىگەن ئىدى.

شۇنى تىلغا ئېلىشقا ئەرزىدۇكى، رەسۇلۇللاھ ئەلەيھىسسالام يەھۇدىيلارنى بىر ئۆمەت ھېسابلىماستىن، ھەر بىر قەبىلىنى باشقىسىدىن ئايرىپ تەرتىبكە كىرگۈزگەن ۋە ئۇ بويىچە مۇئامىلە قىلغان. مۇھاجىرلار، ئەۋەس ۋە خەزرجىدىن تەركىب تاپقان مۇسۇلمانلار بىر ئۆمەت، بىر تەرەپ ھېسابلانغان. رەسۇلۇللاھ ئەلەيھىسسالامنىڭ سۆيگۈسى ئەتراپىغا ئۇيۇشالماي قالماستىن ئۈچۈن باشقا ھەر بىر قەبىلە ئايرىم - ئايرىم تەرەپ ھېسابلىناتتى. ئايرىم - ئايرىم مۇئامىلە قىلىنىپ ئۆزىنىڭ ھېسابىنى ئۆزىلا بېرەتتى.

ئۇ نىزامىدا قىسقىچە مۇنداق دەپ يېزىلغان:

ناھايتى شەپقەتلىك ۋە مېھرىبان ئاللاھنىڭ ئىسمى بىلەن باشلايمەن

«بۇ ئاللاھنىڭ ئەلچىسى مۇھەممەد تەرىپىدىن تۈزۈلگەن، قۇرەيش ۋە يەسرىبىتىن بولغان مۆمىنلەر، مۇسۇلمانلار، ئۇلارغا ئەگىشىپ ئۇلار بىلەن بىرگە جىھاد قىلغانلارنىڭ نىزامىسى بولۇپ باشقىلاردىن پەرقلىق ھالدا بىرلا ئۆمەت ھېسابلىنىدۇ. مۆمىنلەر ئارىلىرىدا مۇھتاج قويمىدۇكى پىداكارلىق بىلەن مۇھتاجلىقتىن قۇتۇلدۇرۇدۇ ياكى قىيىنچىلىغىنى ئۆز ئۈستىگە ئالىدۇ... تەقۋادار مۆمىنلەر ئارىلىرىدىكى ھەددىدىن ئاشقانلار ياكى قىلچىلىك ھەقسىزلىك ياكى گۇناھ ياكى دۈشمەنلىك ياكى بۇزۇقچىلىق قىلماقچى بولغانلارنىڭ ئۈستىدە، ھەتتا بىرەرسىنىڭ بالىسى بولۇشتىن قەتئى نەزەر بىرلىكتە قول ئۇزارتىدۇ. مۆمىننىڭ ئۈستىدىن ياردەم بېرىلمەيدۇ؛ ئاللاھنىڭ ئەھدىسى بىر كى ئاجىزلارغا كۈچلۈكلەر ئۈستىدىن ياردەم بېرىدۇ. مۆمىنلەر باشقىلار بىلەن ئۆزئارا دوستتۇر.

يەھۇدىيلاردىن بىزگە ئەگەشكەنلەرگە ياردەم بېرىلىدۇ ۋە نەمۇنلىك كۆرسىتىلىدۇ. مۆمىنلەر ھەممە جەھەتتىن ئۇلاردىن ئامان بولسا، ئۇلارغا زۇلۇم قىلىنمايدۇ ۋە ئۇلارنىڭ ئۈستىدىن ھېچكىمگە ياردەم بېرىلمەيدۇ. ئاللاھ يولىدىكى ئۇرۇشقا بىر مۆمىن يەنە بىرىدىن ئاياپ قىلىنمايدۇ ھەر كىشى باراۋەر ۋە ئادالەت بىلەن ئۇرۇشقا كىرىدۇ.

مۇشرىك قۇرەيشنىڭ بىرەر ئادىمى ياكى مېلىنى ئۆز پاناھىغا ئالمايدۇ ۋە بىر مۆمىندىن ئۇلارنى ساقلاپ قالمايدۇ... بۇ نىزامىدىكىلەرنى قوبۇل قىلغان، ئاللاھ ۋە قىيامەت كۈنىگە ئىمان ئېيتقان بىر مۆمىننىڭ نىزامىغا خىلاپلىق قىلغان كىشىگە ياردەم ياكى پاناھلىق بېرىشى جائىز بولمايدۇ. كىمكى ئۇنىڭغا ياردەم ياكى پاناھلىق بېرىدىكەن قىيامەت كۈنى ئاللاھنىڭ لەنتى ۋە غەزىۋىگە ئۇچرايدۇ؛ ئۇنىڭ ھېچبىر ياخشىلىق قوبۇل قىلىنمايدۇ. بىرەر ئىش ئۈستىدە قانچىلىك ئىختىلاپلاشساڭلارمۇ ئۇ ئاللاھ ۋە مۇھەممەد تەرىپىگە قارىتىۋېلىدۇ.

يەھۇدىيلارغا مۆمىنلەر بىلەن بىرگە ئۇرۇشقا قاتناشقان مۇددەت ئىچىدە مۆمىنلەر بىلەن ئوخشاش تەمىنات بېرىلىدۇ. بەنى ئەۋۇق يەھۇدىيلرى مۆمىنلەر بىلەن بىر ئۆمەت. يەھۇدىيلارنىڭ دىنى ئۆزىگە؛ مۇسۇلمانلارنىڭ دىنى ئۆزىگە. دوستلىرى ۋە ئەگەشكۈچىلىرىمۇ ئۆزلىرىگە. زۇلۇم ۋە گۇناھ قىلغانلارنىڭ ۋابالى پەقەت ۋە ئائىلىسىگە بولىدۇ. تۈزۈمدە بەنى نەججار يەھۇدىيلرى بەنى ئەۋۇق يەھۇدىيلرى بىلەن ئوخشاش؛ بەنى ھارس يەھۇدىيلرى بەنى ئەۋۇق يەھۇدىيلرى بىلەن ئوخشاش؛ بەنى سەئد يەھۇدىيلرى بەنى ئەۋۇق بىلەن ئوخشاش؛ بەنى جەشم يەھۇدىيلرى بەنى ئەۋۇق يەھۇدىيلرى بىلەن ئوخشاش؛ بەنى ئەۋۇس يەھۇدىيلرى بەنى ئەۋۇق بىلەن ئوخشاش؛ ۋە... ۋە... يەھۇدىيلارنىڭ سىرداشلىرى يەھۇدىيلار بىلەن ئوخشاش. ئۇلارنىڭ ھېچبىرى مۇھەممەد ئەلەيھىسسالام روخسىتىسىز چىقمايدۇ... كىم ئەھدىسىنى بۇزسا ئۆزىگە ۋە ئائىلىسىگە بۇزىدۇ. پەقەت زۇلۇم قىلغانلار.. بۇ نىزامىلىرىگە ئاساسەن ياردەم زۇلۇم قىلىنغۇچى ئۈچۈندۇر... يەھۇدىيلارغا مۆمىنلەر بىلەن بىرگە ئۇرۇشقا قاتناشقان مۇددەت ئىچىدە مۆمىنلەر

بىلەن ئوخشاش تەمىنات بېرىلىدۇ... بۇ نىزامنامە ئىگىلىرىنىڭ ئارىسىدا يۈز بەرگەن بۇزغۇنچىلىققا سەۋەب بولىدىغان ۋەقە ياكى دەتالاشلار ئاللاھ ۋە ئۇنىڭ ئەلچىسى مۇھەممەد ئەلەيھىسسالام تەرىپىگە قايتۇرىلىدۇ. ئاللاھ بۇ نىزامنامىدىكىلەرنى ئەڭ ياخشى بىلگۈچىدۇر. قۇرۇش ۋە ئۇلارغا ياردەم بەرگەنلەرگە پاناھلىق بېرىلمەيدۇ. ئۇلار يەسرىبىكە كەلگەنلەرگە قارشى بىر - بىرىگە ياردەم بېرىشىدۇ. ئەگەر ئۇلار بىلەن ياخشىلىنىش ۋە ئىتتىپاقلىشىش ئۈچۈن سۈلھى تۈزۈشكە چاقىرسا سۈلھى تۈزۈشكە بولىدۇ. ئەگەر سۈلھى تۈزۈلسە مۆمىنلەردىن سۈلھىدە بەلگىلەنگەن ۋاپادارلىقنى كۆرىدۇ. پەقەت دىندا دۈشمەنلىك قىلغانلار بۇنىڭ سىرتىدا؛ ھەركىشى قىلغان ئىشىغا كۆرە جازا ھەسسىسىنى كۆرىدۇ.

ھېچبىر زالىم ۋە گۇناھكار بۇ نىزامنامىنىڭ سىرتىدا قالمايدۇ. زۇلۇم ۋە يا گۇناھ قىلغانلاردىن باشقا مەدىنەدىن چىققان ياكى مەدىنەدە قالغانلار ئامانلىق ئىچىدە. ئاللاھ ياخشىلىق قىلغانلار، ئاللاھتىن قورققانلار ۋە ئاللاھنىڭ ئەلچىسى مۇھەممەد ئەلەيھىسسالام بىلەن بىرگە.

بۇ ئۇسۇل بىلەن رەسۇلۇللاھ ئەلەيھىسسالام ئەھدىنى بۇزغان قەبىلىدىن ئايرىم ھېساب ئېلىپ ئۇلارنىڭ ئارىسىدىكى ئادالەتكە كاپالەتلىك قىلغان. بۇ يۈرۈشتە مەدىنە ئاستا - ئاستا بەنۇ قەينۇقا، ئۇندىن كېيىن بەنۇ نەزىر، ئۇندىن كېيىن بەنۇ قۇرەيزە يەھۇدىلىرىنىڭ كىرىلىرىدىن پاكلانغان.

مەسجىت ۋە تىجارى بازار قىلىش

رەسۇلۇللاھ ئەلەيھىسسالام ئىنتايىن مۇھىم ئەھمىيەتكە ئىگە مۇسۇلمانلارنىڭ تەربىيە بۆشۈكى مەسجىتتىن باشلانغان ئاممىۋى سورۇنلارنى بىنا قىلىشقا ئالاھىدە ئەھمىيەت بەردى.

مەسجىد ئىنسانلارنىڭ ئىلىم دېڭىزىدىن قېنىپ ئىچىدىغان، رەسۇلۇللاھ ئەلەيھىسسالامنىڭ تەربىيىسىدە كامالەتكە يېتىدىغان مەكتەپ، ئالى مەكتەپ ۋە ئۇنىۋېرسىتېت ئىدى. رەسۇلۇللاھ ئەلەيھىسسالامنىڭ ئىختىلاپلاشقانلار ئارىسىدا ئادالەت ۋە ھەقىقەت بىلەن ھۆكۈم چىقىرىدىغان شەرىئەت مەھكىمىسى ئىدى. ئۇ ۋە ئۇندىن كېيىنكى خەلىپىلەرنىڭ نەسەت ۋە يوليۇرۇق بېرىپ غالب قوشۇنلىرىنى يوللايدىغان مەركىزى، ھەربىي بازىسى ئىدى.

مەسجىد رەسۇلۇللاھ ئەلەيھىسسالامنىڭ ئاخبارات ۋە تەشۋىق مەركىزى، شۇنداقلا مۇسۇلمانلارنىڭ سىياسىي، ئىجتىمائىي ۋە ئىقتىسادىي مەسىلىلىرى ھەققىدە ئىزدىنىپ مۇۋاپىق ھەل قىلىش يولى تېپىش ئۈستىدە پىكىرلىشىدىغان دۆلەت مەركىزى ئىدى.

رەسۇلۇللاھ ئەلەيھىسسالام مەدىنە ئىقتىسادىنى يەھۇدىلارنىڭ قولىغا كىرگۈزۈۋالغانلىقىنى بايقايدۇ. يەنى تىجارى بازار ئۇلارنىڭ قولىدا ئىدى. مەدىنەنىڭ ئەۋزەللىكى ۋە بايلىقىدىن خالىغانچە پايدىلىناتتى. مالنىڭ ئاز - كۆپلىكىنى كونترول قىلىپ بازار باھاسىنى كۆتۈرەتتى ۋە كىشىلەرنىڭ ئېھتىياجىنى غەنىمەت بىلىپ ھەسەلەپ پايدا ئالاتتى.

رەسۇلۇللاھ ئەلەيھىسسالام ئۇلارنىڭ بۇ ھىيلە - مەكرىگە قارشى تۇرۇش ئۈچۈن مۇسۇلمانلارغا بىر تىجارى بازار يەنى تاما، ئاچكۆزلۈك ۋە قاراڭغۇ بازارلىقنى بىلمەيدىغان بىر تىجارەت قۇرۇلمىسى بىنا قىلىشنى قارار قىلىدۇ.

كىشىلەر مۇسۇلمانلارنىڭ ئېلىپ - سېتىش، تىجارىتىدىكى دۇرۇسلىقىنى كۆرگەندىن كېيىن يەھۇدىلارنىڭ بازىرىدىن يۈز ئۆردى. بۇ ئۇسۇل بىلەن رەسۇلۇللاھ ئەلەيھىسسالام مەدىنە ئىقتىسادىنىڭ نىگىزىنى قولىغا ئالدى ۋە ئىقتىسادىنى بارلىق پۇرسەتپەرەسلىك ۋە ئاچكۆزلۈكتىن خالى ئىسلامى يۆنۈلۈشتە جانلاندىردى.

ئىجتىمائىي كاپالەت

رەسۇلۇللاھ ئەلەيھىسسالام مال - مۈلكىنى تاشلاپ ئۆز دىيارىدىن ھىجرەت قىلغان مۇھاجىرلارنىڭ قىيىنچىلىقىنى مۇھاجىرلار ۋە ئەنسارلارنى ئۆزئارا قېرىنداش قىلىش ئارقىلىق ھەل قىلدى. ئۇلار ئاللاھنىڭ نېمىتى بىلەن بىر لوقما تاماقنى تەڭ يەيدىغان قېرىنداشلاردىن بولۇپ ياشىدى.

### ئىسلام قوشۇنى ۋە ھەربىي كۈچ تەشكىللەش

رەسۇلۇللاھ ئەلەيھىسسالام مەدىنىگە قەدەم باسقان كۈندىن باشلاپ يېڭى قۇرۇلغان ئىسلام دۆلىتىنى قوغداش ۋە سىرتقا دەۋەت يەتكۈزۈش ئۈچۈن ئىسلام دەۋەتچىلىرىنى ھىمايە قىلىش ۋەزىپىسىنى ئۆتەيدىغان پىشپى يېتىلگەن، كۈچ - قۇدرەتكە ئىگە ئىسلامى قوشۇن تۇرغۇزۇشقا كۆڭۈل بۆلگەن ئىدى.

رەسۇلۇللاھ ئەلەيھىسسالام بۇ قوشۇننىڭ زامانىۋى بولۇشىغا ھېرىسمەن ئىدىكى ئەربەبلەرنىڭ ئۇرۇش قىلىش تېخنىكىلىرى بىلەن قانائەتلىنىپلا قالماستىن جەرىشكە ئادەم ئەۋەتىپ تانكا (ئۆز زامانىغا لايىق تانكا) ياساش تېخنىكىسىنى ئۆگەتكەن ۋە تائىق قەلئەسىدە ئىشلەتكەندەك ئەمەلى ئۇرۇشلاردا ئىشلەتكەن.

تاشقى جەھەتتە ھەرقايسى پادىشاھ، رەئىس ۋە باشلىقلارغا ئۇلارنى ئىسلامغا دەۋەت قىلىپ ئەلچىلەرنى ئەۋەتدۇ. زۇم پادىشاھقا مەكتۇب ئەۋەتكەندە، ئۇلار تامغىسىز خەتنى ئوقۇمايدىغانلىقىنى ئېيتىدۇ. شۇنىڭ بىلەن رەسۇلۇللاھ ئەلەيھىسسالام «ئاللاھنىڭ ئەلچىسى مۇھەممەد» دېگەن سۆزنى ئۈچ قۇرغا ئۇرۇنلاشتۇرۇپ تامغا ياستىدۇ ۋە يازغان مەكتۇبلىرىدا ئىشلىتىدۇ.

قەيسەرگە مەكتۇب يوللاش بىلەن بىرگە ئەمىر ئىبنى ئۇمەييەردەمەرنى نەجاشىغا، دەھىيە ئىبنى خۇلەيبە كەلبىنى رۇمىنىڭ پادىشاھى ھېرەقلىگە، ئابدۇللا ئىبنى ھۇزايپە سەھەمنى كىسراغا، ھاتىب ئىبنى بەلئەئىنى مىسىرنىڭ ھاكىمى مۇقەۋقەسكە، شۇجا ئىبنى ۋەھەب ئەسەدىنى بەلقاننىڭ پادىشاھى ھارس ئىبنى شەمىر پەسسانغا، سۇلەيت ئىبنى ئەمىرنى يەمامەدىكى ھۇزە ئىبنى ئەلى ھەنەپىگە، ئەمىر ئىبنى ئاسنى ئۇمانغا، ئەلا ئىبنى ھەدەرەمنى بەھرەينىڭ پادىشاھى مۇنزىر ئىبنى ساۋىغا، ئەمىر ئىبنى ئۇمەييە دەمەرنى مۇسەيلەمە كەزىزىغا، ئەلچى قىلىپ مەكتۇبلىرى بىلەن ئەۋەتىدۇ.

ئۇلارنىڭ بەزىلىرى ياخشى جاۋاب قايتۇرسا بەزىلىرى قوپاللىق قىلدى. رەسۇلۇللاھ ئەلەيھىسسالام بەزىلىرى بىلەن ئۇرۇشتى. قالغانلىرى توغرا يولدىكى خەلىپىلەر دەۋرىدە مۇسۇلمانلار تەرىپىدىن مەغلۇب قىلىنىپ، يۇرتلىرى ئىسلام ھۆكۈمرانلىقى ئاستىغا ئېلىندى.

بۇ يەردە تىلغا ئېلىش مۇھىم بولغان نۇقتا شۇكى رەسۇلۇللاھ ئەلەيھىسسالام ۋاپات بولۇشتىن ئىلگىرىلا ئىسلام دۆلىتىنىڭ پۈتۈن ئاساسلىرى تولۇقلىنىپ ئەرەب يېرىم ئارىلىدا مۇستەھكەم پۈت تىرەپ تۇرالايدىغان ھالغا كەلگەن ئىدىكى، ئاز مۇددەت ئىچىدىلا ئەرەب يېرىم ئارىلىنى خەيبەر ۋە تەيما يەھۇدىلىرىدەك مەدىنىنىڭ ئىچى ۋە سىرتىدىكى پۈتۈن يەھۇدىلاردىن تازىلاش ئىشىنى تاماملىيالىدى.

ھىجرىيىنىڭ 8- يىلى مۇشربىكلارنىڭ ئەڭ مۇستەھكەم قورغىنى مەككىنى ئازات قىلدى ۋە ھىجرىيىنىڭ 9- يىلى كىرىپ - كىرمەيلا پۈتۈن ئەرەب يېرىم ئارىلى ئۇنىڭغا بويسۇنۇپ ئىسلام دۆلىتى تەۋەلىكىگە كىردى.

### دۆلەتنى ئىدارە قىلىش قۇرۇلمىسى تۇرغۇزۇش

رەسۇلۇللاھ ئەلەيھىسسالام ۋاپات بولۇشتىن بۇرۇن دۆلەتنىڭ ئىھتىياجىنى قاندۇرۇش ئۈچۈن ۋالى، قازى ۋە مالىيە خادىملىرىدىن تەركىب تاپقان بىر يۈرۈش ئىدارە قىلىش قۇرۇلمىسى تۇرغۇزدى.

تۆۋەندىكىلەر ھەر قايسى ئۆلكىگەرگە تەيىنلەنگەن بەزى مەسئۇللار:



(1) بازار ئىبنى ساسان، كىسرانىڭ ئۆلۈمىدىن كېيىن يەمەنگە ۋالى قىلىپ تەيىنلەنگەن. ئۇ يەمەنگە تەيىنلەنگەن تۇنجى ئىسلام ۋالىسى، شۇنداقلا تۇنجى مۇسۇلمان بولغان چەتئەللىك پادىشاھ.

(2) شەھەر ئىبنى بازار، دادىسى بازارنىڭ ئۆلۈمىدىن كېيىن سانئادا مەسئۇل قىلىنغان.

(3) خالىد ئىبنى ئاس، شەھەر ئىبنى بازار ئۆلتۈرۈلگەندىن كېيىن سانئادا مەسئۇل قىلىنغان.

(4) مۇھاجىر ئىبنى ئەبى ئۇمەييە مەخزۇمى، كىندە ۋە سادەپەگە ۋالى قىلىپ تەيىنلەنگەن. لېكىن ئۇ يەرگە بېرىشتىن بۇرۇن رەسۇلۇللاھ ئەلەيھىسسالام ۋاپات بولۇپ، ئەبۇبەكر تەرىپىدىن دىندىن قايتقانلارنىڭ ئۇرۇشىغا تاللانغان.

(5) زىياد ئىبنى ئۇمەييە ئەنسارى، ھەزرىمە ۋتكە ۋالى قىلىنغان.

(6) ئەبۇ مۇسا ئەشئەرى، زەبىد، ئەدل، زەمىرى ۋە ساھىلغا مەسئۇل قىلىنغان.

(7) مۇئاز ئىبنى جەبەل، جەبەرىل، خەبەرگە مەسئۇل قىلىنغان.

(8) ئەبۇ سۇفيان ساخر ئىبنى ھەرىم نەجرانغا مەسئۇل قىلىنغان.

(9) يەزىد ئىبنى ئەبى سۇفيان، تەيماغا مەسئۇل قىلىنغان.

(10) ئىتاب ئىبنى ئۇسەيد، مەككىگە مەسئۇل قىلىنغان.

(11) ئەلى ئىبنى ئەبى تالىب، يەمەننىڭ ئەخماسقا ۋالى ۋە قازى قىلىپ تەيىنلەنگەن.

(12) ئەمر ئىبنى ئاس، ئۇممانغا ۋالى قىلىنغان.

(13) ئۇدەي ئىبنى ھاتەم، تاي ۋە بەنۇ ئەسەد قەبىلىسىنىڭ مالىيە ئىشلىرىغا (زاكات توپلاش) مەسئۇل قىلىنغان.

(14) مالىك ئىبنى نۇۋەيرە يەربۇئى، بەنۇ ھەنزەلە قەبىلىسىنىڭ مالىيە ئىشلىرىغا مەسئۇل قىلىنغان. شۇنداقلا مۇئاز ئىبنى جەبەل يەمەنگە قازى قىلىپ تەيىنلەنگەن. مالىيە ئىشلىرى (زاكات توپلاش) غا مەسئۇل خادىملار ئىنتايىن كۆپ ئىدى. ئىبنى قەييىم مۇنداق دەيدۇ: «زاكات يېغىشقا مەسئۇل قىلىنغان كىشىلەر ئىنتايىن كۆپ ئىدى. چۈنكى ھەربىر قەبىلىگە بىر كىشى مەسئۇل قىلىنغان ئىدى. ئىبنى ئىسھاق، رەسۇلۇللاھ ئەلەيھىسسالام ئىسلامنىڭ قەدىمى يەتكەن ھەممە يەرگە زاكاتقا مەسئۇل خادىملارنى ئەۋەتكەن، دەپ بەزىلىرىنى تىلغا ئالىدۇ.

خىزمەتچىلەرنىڭ مائاشى

مەلۇمكى قۇرئاندا زاكات بېرىشكە تېگىشلىك دەپ سانالغان سەككىز تۈرلۈك كىشىنىڭ بىرى بولغان زاكات خادىملىرىغا دۆلەت خەزىنىسىدىن مائاش بېرىلەتتى. شۇنداقلا رەسۇلۇللاھ ئەلەيھىسسالام مەسئۇل، باشلىق ۋە قازىلارغا ئۇلارنىڭ يوقسۇل ياكى باي بولۇشىغا قارىماي مۇناسىپ ھالدا ئىش ھەققى توختىتىپ بەرگەن ئىدى.

ئەھمەد مۇنداق دەپ رىۋايەت قىلىدۇ: ئابدۇللاھ ئىبنى سەئىدى «ئۆمەر ئىبنى خەتتابنىڭ خەلىپىلىكى دەۋرىدە ئۇنىڭ يېنىغا كىرگەن ئىدىم. ئۇ ماڭا مۇنداق دېدى» دەيدۇ.

– سەنمۇ مۇسۇلمانلارنىڭ خىزمىتىگە مەسئۇل ئەمەسمىدىڭ، ئىش ھەققى بەرسەم ئېلىشنى خالىمىدىڭ.

- ھەئە، شۇنداق.

- نېمە ئۈچۈن؟

- تېخىمۇ پاراسەتلىك، تېخىمۇ ئىخلاسمەن قۇل بولسام ئۆزۈمنى ياخشىلىق ئىچىدە ھېس قىلىمەن. ئىش ھەققىم مۇسۇلمانلارنىڭ مېلىغا قوشقان ھەسسەم بولسۇن.

- ئۇنداق قىلمىغىن. رەسۇلۇللاھ ماڭمۇ ئىش ھەققى بېرەتتى. مەنمۇ سەندەك قىلماقچى بولۇپ «مەندىنمۇ يوقسۇل كىشىگە بەرگىن» دېگەن ئىدىم. بىر قېتىم ئىش ھەققى بەرگەندە يەنە «مەندىنمۇ يوقسۇل كىشىگە بەرگىن» دېسەم، «سەن ئېلىپ مۇھتاجلارغا ياردەم قىل، سەدىقە قىل» دېگەن ئىدى. سەن تەلەپ قىلمىغان، ئېلىشنى خالىمىغان ھالەتتە كەلگەن بۇ پۇلنى ئال، ساڭا تەئەللۇق بولمىغان نەرسىنىڭ ئارقىسىدىن قوغلىما.

رەسۇلۇللاھ ئىتاب ئىبنى ئۇسەيدنى مەككىگە مەسئۇل قىلىپ تەيىنلىگەندىن كېيىن ئۇنىڭ كۈنلىكىگە ئىككى دېرھەمدىن ئىش ھەققى توختىتىپ بەرگەن ئىدى. ئۇ مەككە ئەھلىگە بۇ ئىش ھەققىنىڭ ئۇنىڭغا يېتىدىغانلىقىنى، ئۇلاردىن بىر نەرسە كۈتمەيدىغانلىقىنى ئېلان قىلىپ مۇنداق دەيدۇ: «خىزمەتچىم كەيسان كېيىدۈرۈپ قويغان ئىككى تون بىلەن رەسۇلۇللاھ تاپشۇرغان ۋەزىپىنى جايدا ئىجرا قىلالايمەن. ھېچكىم ئىتاب بىزدىن بىر نەرسە ئېلىۋالدى دېمىسۇن، رەسۇلۇللاھ ھەركۈنى ئىككى دېرھەم ئىش ھەققى بەلگىلەپ بەردى. كۈنىگە ئىككى دېرھەم توغۇزالمىغان قوساقنى ئاللاھ ئاچ قويسۇن».

رەسۇلۇللاھدىن كېيىنكى خەلىپىلەر دەۋرىدىن باشلىق، مەسئۇل ۋە قازىلار يېتەرلىك رىزىق بىلەن تەمىنلەنەتتى.

ئۆمەر ئىبنى خەتتاب رەزىيەللاھۇ ئەنھۇ شامدا ۋەزىپە ئۆتەۋاتقان مۇئاز ئىبنى جەبەل ۋە ئەبۇ ئوبەيدە ئامىر ئىبنى جەرراھقا مۇنداق دەپ مەكتۇب يازدۇ: «سىلەردىن بۇرۇن ئۆتكەن ياخشى كىشىلەرگە قاراڭلار، قازى قىلىپ ئىشلەتكەنلەرنى يېتەرلىك رىزىق بىلەن تەمىنلەيتتى. ئۇلارغا ئاللاھنىڭ مېلىنى كەڭ قويۇپ بېرىڭلار.

ئۆمەر ئىبنى خەتتاب رەزىيەللاھۇ ئەنھۇ زەيد ئىبنى سابىتنى مەھكىمىگە مەسئۇل قىلىپ تەيىنلىگەن ئىدى. ئۇنىڭغا ۋە قازى شۇرەيھكە ھەر ئايدا يۈز دېرھەم، ئەلى ئىبنى ئەبى تالبىقا 500 دېرھەم ئىش ھەققى بېرەتتى. كۈفەگە ئەممار، ئوسمان ئىبنى ھەنىف ۋە ئىبنى مەسئۇدلارنى ئەۋەتكەن بولۇپ، ئۇلارنىڭ كۈندىلىك ئىش ھەققى بىر قوي ئىدى. يېرىمىنى ئەممار، يېرىمىنى ئىبنى مەسئۇد ئالاتتى. ئىبنى مەسئۇد ئۇلارنىڭ قازىسى ۋە ئوقۇتقۇچىسى ئىدى.

رەسۇلۇللاھ ئەلەيھىسسالام مەسئۇل خىزمەتچىلىرىگە يېتەرلىك ئىش ھەققى بەلگىلەپ بەرگەندىن كېيىن، ئۇلارنىڭ قول ئاستىدىكىلىرىدىن ھەدىيە قوبۇل قىلىشنى مەنئى قىلغان ئىدى. قوبۇل قىلىنغان ھەدىيە خىيانەت، ھارام ھېسابلىناتتى. رەسۇلۇللاھ ئەلەيھىسسالام مۇنداق دېگەن: «باشلىقلارنىڭ ھەدىيەلىرى خىيانەتتۇر.»

ئەبۇھۇمەيد سائىدى رىۋايەت قىلىپ مۇنداق دەيدۇ: «رەسۇلۇللاھ ئەلەيھىسسالام ئەزدىلىك ئىبنى لەتبىيە دېگەن كىشىنى زاكات توپلاشقا ئەۋەتدۇ. ئۇ قايتىپ كەلگەندە مۇنداق دەيدۇ: «بۇ سىلەرنىڭ، بۇ ماڭا ھەدىيە قىلىندى» رەسۇلۇللاھ ئەلەيھىسسالام ئورنىدىن تۇرۇپ ئاللاھقا ھەمدۇ - سانا ئېيتىپ بولغاندىن كېيىن مۇنداق دەيدۇ: «بىز خىزمەتكە ئەۋەتسەك قايتىپ كەلگەندە بۇ سىلەرنىڭ، ماڭا ھەدىيە قىلىندى دېگەن كىشىنىڭ ئىش قانداق بولىدۇ؟ قاراپ باقسۇنكى، ئەگەر ئانىسىنىڭ ئۆيىدە ئولتۇرسا ھەدىيە كېلەمدىكەن يوقمۇ؟ جېنىم ئىلكىدە بولغان زات بىلەن قەسەمكى، بىز بىر ئىشقا ئەۋەتسەك بىر نەرسە ئالغان كىشى شەكسىزكى قىيامەت كۈنى ئەگەر ئۇ توۋلاۋاتقان تۈگە، ياكى مۆڭرە ئاتقان كالا، ياكى يۈگۈرەۋاتقان قوي بولسىمۇ ئۇنى ئۆز پېتىچە بوپىغا ئېلىپ كۆتۈرۈپ كېلىدۇ» ئۇندىن كېيىن قولنى

قولتۇغى كۆرۈنگىچە كۆتۈرۈپ: «ئى ئاللاھ يەتكۈزدۈممۇ؟ دەپ ئۈچ قېتىم تەكرارلايدۇ» (بۇخارى ۋە مۇسلىم رىۋايەت قىلغان)

بۇ يەردە نىلغا ئېلىپ ئۆتۈشكە ئەرزىيدۇكى باشلىقلارنىڭ باشلىقلاردىن ھەدىيە قوبۇل قىلىشى ئۇنىڭغا ئىگە بولۇشنىڭ قانۇنلۇق يولى ھېسابلانمايدۇ. ھەدىيەلەر دۆلەت خەزىنىسىگە تاپشۇرۇلىدۇ ياكى ئىگىسىگە قايتۇرۇلىدۇ. ئەبۇ ھۈرەيرە ئۆمەر ئىبنى خەتتابنىڭ تاپشۇرغان ۋە ۋەزىپىسىنى ئادا قىلغىلى چىقىپ، ھەدىيە كۆتۈرۈپ كېلىدۇ.

- بۇنى قەيەردىن ئالدىڭ؟ دەپ سورايدۇ ئۆمەر.

- ھەدىيەلەر ئارقا - ئارقىدىن كېلىۋەردى.

- ئۆيۈڭدە ئولتۇرۇپ قارايباق، ھەدىيە كېلەمدىكەن، يوقمۇ؟ دەپ ئۇ ھەدىيەلەرنى دۆلەت خەزىنىسىگە تاپشۇرىدۇ ئۆمەر.

باشلىق تاللاشنىڭ پىرىنسىپلىرى

ئىسلام باشلىق، مەسئۇل ۋە قازىلارنى تاللاشتا مۇئەييەن پىرىنسىپلارغا ئاساسلىنىدۇ. ئىسلام مۇسۇلمانلارغا ئائىت خالىغان بىر ۋەزىپىگە تەيىنلىنىدىغان كىشىدە ئىلمى ۋە ئەمەلى جەھەتتىكى يېتەرلىك سالاھىيەتنىڭ تېپىلىشىنى شەرت قىلغىنىغا ئوخشاش، بۇ مۇھىم مەنەسەبلەرگىمۇ يېتەرلىك ئىلمى ۋە ئەمەلىي سالاھىيەتنى شەرت قىلىدۇ. ئاللاھ مۇنداق دەيدۇ: [ئۇلارنىڭ (يەنى ئاياللارنىڭ) بىرى ئىپتىتى: «ئى ئاتا، ئۇنى سەن ئىشلەتكەن، بۇ سەن ئىشلەتكەنلەرنىڭ ئەڭ ياخشىسىدۇر، كۈچلۈك، ئىشەنچلىكتۇر»] سۈرە قەسەس 26-ئايەت.

ئىسلام باشلىقلىقنى تەلەپ قىلىشنى مەنى قىلىدۇ. يەنى باشلىقلىق ياكى مەسئۇلىيەت تەلەپ قىلغان كىشىگە بېرىلمەيدۇ.

ئىسلام ئەگەشكۈچىلىرىنى ھوقۇقىدىن پايدىلىنىپ بىرەرسىنى مەسئۇللۇق ياكى باشلىقلىققا تەيىنلەشتىن چەكلەيدۇ. بەلكى ئۇنداق قىلىش ئاللاھ ۋە ئۇنىڭ ئەلچىسى ۋە پۈتۈن مۇسۇلمانلارغا قىلىنغان خىيانەت ھېسابلىنىدۇ.

تەبرانى ئىبنى ئابباس رەزىيەللاھۇ ئەنھۇدىن مۇنداق رىۋايەت قىلىدۇ: «رەسۇلۇللاھ ئەلەيھىسسالام كىمكى مۇسۇلمانلارنىڭ ئىشىغا مەسئۇل بولۇپ، ئۇلارنىڭ ئىچىدە ۋەزىپىگە تەيىنلىنىشكە تېخىمۇ مۇناسىپ، ئاللاھنىڭ كىتابى ۋە رەسۇلۇللاھنىڭ سۈننىتى ھەققىدە تېخىمۇ كۆپ بىلىمگە ئىگە كىشىلەرنىڭ بارلىقىنى بىلىپ تۇرۇپ، باشقا بىرسىنى ئۇلارنىڭ ئۈستىدىن ۋەزىپىگە تەيىنلەيدىكەن، ئاللاھنىڭ ئەلچىسى ۋە مۇسۇلمانلار جامائىتىگە خىيانەت قىلغان بولىدۇ» دېگەن.

رەسۇلۇللاھ ئەلەيھىسسالام باشلىقلىق، مەسئۇللۇق ياكى مەھكىمە ئىشلىرىغا ئوخشاش قايسى بىر ۋەزىپىگە ئادەم تەيىنلىمەكچى بولسا، مۇناسىۋەتلىك پىرىنسىپلار چىقىش نۇقتىسى قىلاتتى. ئەگەر شەرتى توشسا تەيىنلەيتتى، شەرتى توشمىسا ئۆزى تەلەپتە ۋە ئۇنىڭ گەرچە ئۆز كىشىلىرىنىڭ پىشۋاسى بولسىمۇ مەزكۇر ۋەزىپىگە تەيىنلىنىش سالاھىيىتىنىڭ يوقلىقىنى ئۇچۇق ئىپتىتاتتى.

مانا بۇ رەسۇلۇللاھ ئەلەيھىسسالام ئىشلىتىشنى رەت قىلغان ئەبۇزەر غەفارى رەزىيەللاھۇ ئەنھۇ. ئۇ رەسۇلۇللاھقا مۇنداق دەيدۇ:

- ئى رەسۇلۇللاھ! مېنى بىر خىزمەتكە سالمامسەن؟

- ئى ئەبۇزەر! سەن ئاجىز، مەسئۇلىيەت ئامانەتتۇر. ئۇ شەكسىزكى ھەققىنى تولۇق تاپشۇرمىغان، تەلەپكە لايىق ئادا قىلمىغان كىشى ئۈچۈن قىيامەت كۈنى قاتتىق پۇشايمان ۋە نادامەت بولىدۇ، دەيدۇ

رەسۇلۇللاھ ئۇنىڭ مۇرىسىگە ئۇرۇپ، ئۇ ئەبۇ زەر ھەققىدە «ئاسمان زېمىن ئەبۇ زەر دىنمۇ راستچىل سۆزلۈك ئىنسان بالىسىنى كۆرۈپ باقمىدى» دېگىنىگە قارىماي ئۇنىڭغا ۋەزىپە تاپشۇرمىغان ئىدى. مۇسلىم باشقا بىر رىۋايىتىدە مۇنداق دەيدۇ: «ئى ئەبۇ زەر! مېنىڭچە سەن ئاجىز، ئۆزۈمگە ياخشى كۆرگەن نەرسىنى ساڭمۇ ياخشى كۆرمەن. ئىككى كىشىگىمۇ ھەرگىز باشلىق بولغۇچى بولما ۋە ھەرگىز يىتىمنىڭ مېلىغا مەسئۇل بولما». ئىمان ۋە ۋەۋى مۇنداق دەيدۇ: «بۇ ھەدىس بولۇپمۇ ئىقتىدارسىز، ۋەزىپىنىڭ ھۆددىسىدىن چىقالمايدىغان كىشىلەر ئۈچۈن، باشلىقلىققا يېقىن كەلمەسلىك ھەققىدە ئەڭ ياخشى ئاساس ۋە نەسىھەت».

دېمەك خۇلاسى شۇكى رەسۇلۇللاھ ئەلەيھىسسالام ئىنسانلارنى ئىسلامغا چاقىردى ۋە مەلۇم ساندىكى كىشىلەر ئىمان ئېيتىپ ئىسلام دۆلىتى خەلقىنىڭ يادروسى، ئاساسىي بولۇش شەرىپىگە ئېرىشتى. ئۇندىن كېيىن رەسۇلۇللاھ ئەلەيھىسسالام مۇسۇلمانلار جامائىتىنىڭ مۇقىم بىر يەرگە يەرلىشىشى ۋە ئەركىن ھەرىكەت قىلىشى ئۈچۈن دۆلىتىگە زېمىن ئىزدەشكە باشلىدى. يۇرت ۋە ئىنسانلارنىڭ ئەھۋالى ھەققىدە يېتەرلىك ئىزدىنىش، كەڭ دائىرلىك تەكشۈرۈش ۋە ئىنچىكە تەتقىقات ئېلىپ بېرىش نەتىجىسىدە يەنى بىر يەردە ھىجرەت قىلىش پۇرسىتىگە مۇيەسسەر بولدى.

رەسۇلۇللاھ ئەلەيھىسسالامنىڭ مەدىنىگە قەدەم بېسىشى بىلەن خەلق، زېمىن ۋە ھاكىمىيەتتىن ئىبارەت ئۈچ شەرت تولۇقلىنىپ ئىسلام دۆلىتى رەسمى قۇرۇلدى. رەسۇلۇللاھ ئەلەيھىسسالام دۆلەت ئىشلىرىنى تەرتىپكە سېلىپ، ئىچكى - تاشقى سىياسىيەتنى بەلگىلىدى.

مەدىنە خەلقىنى تۈرلىرى ۋە دىنلىرىنىڭ ئوخشاشماسلىقىغا قاراپ ئىنتىزامغا كىرگۈزۈپ ھەر قايسىسىنىڭ ھوقۇق ۋە مەجبۇرىيەتلىرىنى بەلگىلىدى. ئۇندىن كېيىن ھەربىي كۈچ تەشكىللەشكە ئۆتۈپ، ئىسلام قوشۇنىنى ئۆز زامانىسىنىڭ مەسىلىلىرىگە لايىقىدا مۇئامىلە قىلالايدىغان، مەشىق ۋە قۇرال - ياراق جەھەتتە ئۆز زامانىسىغا ماسلىشالايدىغان دەرىجىدە تەرەققى قىلدۇردى. ئاممىۋى سورۇن ۋە تەربىيە مەيدانلىرىنى بىنا قىلدى.

بۇنىڭ بىلەن رەسۇلۇللاھ ئەلەيھىسسالام ۋاپات بولۇشتىن بۇرۇن شەرىئەت قۇرۇلمىسى تائامۇلاشتى ۋە ئاللاھنىڭ: [سىلەر شۇنداق بىر كۈندىن (يەنى قىيامەت كۈنىدىن) قورقۇڭلاركى، ئۇ كۈندە سىلەر ئاللاھنىڭ دەرگاھىغا قايتۇرۇلسىلەر، ئاندىن ھەر كىشى قىلغان (ياخشى - يامان) ئەمەلىنىڭ نەتىجىسىنى تولۇق كۆرىدۇ] (سۈرە بەقەرە 281-ئايەتنىڭ بىر قىسمى) دېگەن سۆزى بىلەن تاماملاندى.

ئاللاھ رەسۇلۇللاھنى ئۆز دەرگاھىغا ئېلىپ كەتمەستىن بۇرۇنلا ئىسلام دۆلىتىنىڭ مالىيە مەنبەسى، ئىقتىسادىنى جانلاندۇرۇش يوللىرى، ئىجتىمائىي تۈزۈمى ۋە ھەر خىل ئېھتىياجىنى قاندۇرىدىغان، ئاساسىي قانۇنغا مۇناسىب ئىدارە قۇرۇلمىسى جەھەتلەردە تولۇق كاپالەتتى ئاستىغا ئېلىپ، مۇستەھكەم ئاساسقا ئىگە قىلدى. باشلىق، مەسئۇل ۋە قازىلارنى سايلاش پىرىنسىپلىرىنى يېقىنلىق ئۈستىگە ئەمەس، ئىلمى ۋە كەسپى سالاھىيەت ئۈستىگە قۇرۇلغان ئىدى.

## ئۈچىنچى بۆلۈم

ئىسلام دۆلىتىگە رىياسەتچىلىك قىلىش  
1- دۆلەت رەئىس تۇرغۇزۇشنىڭ ھۆكۈمى

قۇرئان كەرىم رەسۇلۇللاھ ئەلەيھىسسالامنىڭ پاك سۈننىتى، مۇپەسسىرلەر ۋە ئالىملارنىڭ قۇرئان كەرىم ھەققىدە ئېيتقانلىرى، سۈننەتنىڭ شەرھىلىرى ۋە فىقھشۇناسلاردىن قالغان بۈيۈك مىراس بايلىغىمىزنى ئوقۇغان كىشى بىلدۈكى، بۇ دىن ئىنسانىيەت ھاياتىنىڭ ھەممە تەرىپىنى ئۆز ئىچىگە ئالغان ئەھكام ۋە ئىنساننىڭ رەببى، ئۆزى، ئائىلىسى ۋە باشقىلار بىلەن بولغان ئالاقىسىنى ئىنتىزامغا كىرگۈزىدىغان تۈزۈملەر بىلەن تولغان.

بۇ ئەھكاملار رەسۇلۇللاھقا ئەمەلى ھاياتتا تەتبىقلاش، ئىشلىرىنى تەرتىپكە سېلىش، قەلبىنى خاتىرجەملىككە ئېرىشتۈرۈش ۋە ئىككى ئالەمنىڭ بەخت - سائادىتىنى قولغا كەلتۈرۈش ئۈچۈن نازىل بولغان.

ئەمەلى ھاياتتا چوقۇم تەتبىقلىنىشى كېرەك بولغان بۇ ئەھكاملار تەتبىق قىلغۇچى، ئىجرا قىلغۇچى ۋە نازارەت قىلغۇچىغا مۇھتاج. ئۇنىڭدىن ھاسىل بولغان نەتىجە ۋە مەسىلىلەر بىر تەرەپ قىلىنىشقا مۇھتاج. دېمەككى تەتبىق قىلىش ئەمەلىيىتى ھاكىمىيەتكە مۇھتاج.

ھاكىمىيەتنىڭ ئىختىلاپلاشقاندا ھۆكۈم چىقىرىدىغان ۋە ئىجرا قىلىش، ھېساب ئېلىش قۇرۇلمىسىغا رىياسەتچىلىك قىلىدىغان ئومۇمى يول باشچىسى بولماي تۇرۇپ ۋۇجۇتقا كېلىشى قېيىنغا توختايدۇ.

ھۆرمەتلىك ئالىملىرىمىز - ئاللاھ بىز ۋە پۈتۈن مۇسۇلمانلاردىن ئۇلارغا ياخشىلىق ئاتا قىلسۇن - دۆلەت رەئىسى تۇرغۇزۇشنىڭ ھۆكۈمى ھەققىدە ئىزدىنىپ، ئاخىرىدا ئۇنىڭ ۋاجىب ئىكەنلىكىگە بىرلىككە كەلدى. ئىسلام ئومۇمى ئەمەلى ھاياتىدا بۇ ۋاجىبىنى ئادا قىلىشقا سەل قارىماسلىقى كېرەك. ئۇنى ئىجرا قىلماسلىق گۇناھ قىلىش بولىدۇ. قايسى بىر زامان، قايسى بىر ئەسىر ھاياتى باشلىقسىز ياكى دۆلىتى رەئىسىز قالدىكەن، پۈتۈن ئومۇمەت بارلىق كۈچ - قۇدرىتىنى ئىشلىتىپ ئومۇمى باشلىق تۇرغۇزۇش ۋە بەيئەت قىلىش.

بۇ ھۆكۈم قۇرئان كەرىم، رەسۇلۇللاھنىڭ سۈننىتى، توغرا يولدىكى خەلىپىلەرنىڭ تۇتقان يولى، مۇسۇلمانلارنىڭ بىرلىككە كېلىشى ۋە ئەقلى جەھەتتىن مۇقەررەلەشتۈرۈلگەن.

بىرىنچى: قۇرئان كەرىمدىن دەلىللەر

ئالىملار دۆلەتكە رەئىس تۇرغۇزۇشنىڭ ۋاجىبلىقىغا بۇ ئايەتلەرنى دەلىل قىلىدۇ:

[ئى مۆمىنلەر! ئاللاھقا، پەيغەمبەرگە ۋە ئۆزىڭلاردىن بولغان ئىش ئۈستىدىكىلەرگە ئىتائەت قىلىڭلار] سۈرە نىسا 59-ئايەتنىڭ بىر قىسمى.

بۇ ئايەتنىڭ دەلىل بولۇش نۇقتىسى شۇكى، ئاللاھ مۇسۇلمانلارغا ئۆزلىرىدىن بولغان مەسئۇل، باشلىقلارغا ئىتائەت قىلىشنى ۋاجىب قىلىدۇ. دېمەككى ئۇلارغا ئىتائەت قىلىش پەقەت دۆلەتكە رەئىس ياكى ئومۇمى باشلىق تۇرغۇزۇش بىلەنلا رېئاللىقا ئايلىنىدۇ. تەبىئىكى ئۇ قول ئاستىدىن ياردەمچىلەرنى تاللاپ يۇرت ۋە مۇسۇلمانلارنىڭ ئىشلىرىنى ئىدارەت قىلىدۇ.

ئۇستاز مۇھەممەد يۈسۈپ مۇسا «ئىسلامدىكى ھاكىمىيەت تۈزۈمى» ناملىق كىتابىدا مۇنداق دەيدۇ: «قۇرئان كەرىم ۋە ھەدىس بىزگە ئامانەتلەرنى ئىگىسىگە تاپشۇرىدىغان، مۇسۇلمانلارنىڭ دىنى ۋە دۇنياۋى ئىشلىرىغا قارايدىغان ھۆكۈمران ۋە باشلىقلىرىمىزغا ئىتائەت قىلىشنى پەرز قىلدى. ئۇنداقتا ئومۇمەتكە بىرىنچى باشلىق تۇرغۇزۇش ئويۇشۇشى بىلەن دۆلەتنى ئىدارە قىلىشقا كاپالەتلىك قىلىش ئۈستىمىزدىكى ۋاجىبلارنىڭ بىرى. بولمىسا مەۋجۇت بولمىغان باشلىققا ئىتائەت قىلىشتىن ئىبارەت سەپسەتنى سۆزلىگەن بولىمىز. يەنى ئۇ ئەقىل ياكى ساغلام مەنتىقىگە ھەرگىز ئۇيغۇن كەلمەيدۇ».

(2) ئاللاھ يەنە مۇنداق دەيدۇ: [بىز ھەقىقەتەن پەيغەمبەرلىرىمىزنى روشەن مۆجىزىلەر بىلەن ئەۋەتتۇق ۋە ئۇلار بىلەن بىللە، ئىنسانلار ئادالەتنى بەرپا قىلسۇن دەپ، كىتابنى، قانۇننى چۈشۈردۇق. تۆمۈرنى ياراتتۇق، (تۆمۈردىن ئۇرۇش قوراللىرى ياسىلىدىغانلىقى ئۈچۈن) تۆمۈر كۈچ - قۇۋۋەتنى ئۆز ئىچىگە ئالغان، تۆمۈردە ئىنسانلار ئۈچۈن نۇرغۇن مەنپەئەتلەر بار، ئاللاھ ئاللاھنى كۆرمەي تۇرۇپ (قوراللارنى ئىشلىتىپ) ئاللاھقا ۋە پەيغەمبەرلىرىگە ياردەم بەرگەنلەرنى بىلىش (مەلۇم قىلىش) ئۈچۈن (تۆمۈرنى ياراتتى)، ئاللاھ ھەقىقەتەن كۈچلۈكتۇر، غالىبتۇر.] سۈرە ھەدىد 25-ئايەت.

رەسۇلۇللاھ ۋە ئۇنىڭدىن كېيىنكى ئەگەشكۈچىلىرىنىڭ ۋەزىپىسىنى كىشىلەر ئارىسىدا ئادالەت بەرپا قىلىش بولۇپ، پەقەت بىر ئومۇمىي باشلىقنىڭ رىياسەتچىلىكى ئاستىدا ئەمەلىيەتكە ئاشىدۇ. ئىسلام پىشۋاسى تەقىيۇددىن ئەھمەد ئىبنى ئابدۇلھەلىم ئىبنى تەيمىيە بۇ ئايەتنى شەرھىلەپ مۇنداق دەيدۇ: «شۇنىڭ ئۈچۈن رەسۇلۇللاھ ئۇمۇمىي ئىشلىرىغا مەسئۇل كىشىلەرنى تەيىنلەشكە، ئاللاھنىڭ ئىتائىتىدىن چىقىمىغان ھالدا ئۇلارغا ئىتائەت قىلىشقا، مەسئۇللارنى ئامانەتلەرنى ئىگىسىگە قايتۇرۇش، كىشىلەر ئارىسىدا ئادىللىق بىلەن ھۆكۈم يۈرگۈزۈشكە بويرۇيدۇ».

ئىككىنچى: رەسۇلۇللاھ ئەلەيھىسسالامنىڭ سۈننىتىدىن دەلىللەر

ئالىملار رەسۇلۇللاھ ئەلەيھىسسالامنىڭ تۆۋەندىكى ھەدىسلىرىنى ئومۇمىي باشلىق تۇرغۇزۇشنىڭ دەلىللىرى قىلىدۇ:

(1) ئىمام ئەبۇ داۋۇد مۇنداق دەپ رىۋايەت قىلىدۇ: ئەبۇسەئىد خۇدەرى رەزىيەللاھۇ ئەنھۇ پەيغەمبەر ئەلەيھىسسالام مۇنداق دېگەن دەيدۇ: «ئەگەر ئۈچ كىشى سەپەردە بولسا بىرىنى باشلىق قىلسۇن» نافىئى ئەبۇسەئىد مەگە: «سەن باشلىقىمىز» دەيدۇ.

(2) ئىمام ئەھمەد ئابدۇللاھ ئىبنى ئەمر ئىبنى ئاستىن رەسۇلۇللاھنىڭ مۇنداق دېگەنلىكىنى رىۋايەت قىلىدۇ: «چۆلدە بولغان ئۈچ كىشىنىڭ بىرىنى ئۆزلىرىگە باشلىق قىلماسلىقى جائىز بولمايدۇ».

ئەبۇسەئىد خۇدەرى رەزىيەللاھۇ ئەنھۇ رىۋايەت قىلغان ھەدىستە بىرىنى باشلىق قىلسۇن دەپ بۇيرۇق شەكىلدە ئېيتىلىدۇ. دېمەك ئۇ ۋاجىب جۈملىسىدىن سانىلىدۇ.

بۇ ئىككى ھەدىس سەپەردىكى ئۈچ كىشىگە ئوخشاش ئاز كىشىلەرگىم ئارىلىرىدا باشلىق تۇرغۇزۇشنىڭ ۋاجىب ئىكەنلىكىنى تەكىتلەيدۇ. دېمەككى بۇ ۋاجىب، مۇقىم مەۋجۇد بولمىغاندا داۋاملاشتۇرۇلغان بۈيۈك گورۇھ، بولۇپمۇ نەچچە يۈز مىڭ، نەچچە يۈز مىليون كىشىدىن ئويۇشقان بۈيۈك ئىسلامى گەۋدە ھەققىدە تېخىمۇ كەسكىن ۋە تەكىتلىك بولىدۇ.

ئابدۇللاھ ئىبنى ئەمر ئىبنى ئاس رىۋايەت قىلغان ھەدىس ئۈچ كىشىنىڭ باشلىقىسىز سەپەر قىلىشنى مەنئى قىلغان يەردە ئەلۋەتتە پۈتۈن بىر ئۈمىمەتنىڭ باشلىقىسىز ياشىشنى مەنئى قىلىدۇ.

ئىمام ئىبنى تەيمىيە مۇنداق دەيدۇ: «چوقۇم بىلىش كىشى مۇسۇلمانلارنىڭ ئىشىغا مەسئۇل بولۇش ئىسلام دىنىنىڭ ئەڭ بۈيۈك ۋاجىبلىرىنىڭ بىرى، بەلكى دىن ئۇنىڭسىز پۈت تىرەپ تۇرمايدۇ. ئادەم بالىسىنىڭ مەنپەئىتى پەقەت ئۆز ئارا توپلىنىپ بىر - بىرىنىڭ ھاجىتىنى راۋا قىلىش بىلەنلا كاپالەتكە ئىگە بولۇپ كەلدى. جەمئىيەت چوقۇم باشلىقتىن ئايرىلماسلىقى كېرەك. شۇنىڭ ئۈچۈن رەسۇلۇللاھ «ئۈچ كىشى سەپەرگە چىقسا بىرىنى باشلىق قىلسۇن» دەپ سەپەرگە دۇچ كەلگەن كىچىك گورۇپپىنى تىلغا ئېلىش ئارقىلىق، بارلىق جامائەت، گورۇھ، ئويۇشلارنىڭ ئۆزلىرىگە باشلىق تۇرغۇزۇشنى ۋاجىب قىلىدۇ.

(3) رەسۇلۇللاھ ئەلەيھىسسالام مۇنداق دەيدۇ: «بەيئەت قىلماي ئۆلگەن ئادەم جاھىلىيەت ئۆلۈمىدە ئۆلگەن بولىدۇ» بۇ ھەدىس مەجبۇرىيەت ئىگىسى بولغان بارلىق مۇسۇلمانلارنىڭ بىر يولباشچىغا بەيئەت قىلىشنىڭ ۋاجىب ئىكەنلىكىنى بايان قىلىدۇ. ئەكىسى تەقدىردە مۇسۇلمانلار گۇناھكار بولىدۇ. ئۆلگەنلىرى جاھىلىيەت ئۆلۈمىدە ئۆلگەن بولىدۇ. يەنى بەيئەت قىلىش ۋاجىبىنىڭ ئادا بولۇشى ۋە گۇناھتىن قۇتۇلۇش باشلىق تۇرغۇزۇشنى تەلەپ قىلىدۇ.

(4) رەسۇلۇللاھ ئەلەيھىسسالام مۇنداق دەيدۇ: «شۈبھىسىزكى قىيامەت كۈنى ئاللاھقا ئەڭ سۆيۈملۈك، ماقامدا ئەڭ يېقىن كىشى - ئادىل باشلىق؛ ئاللاھقا ئەڭ ئۆچ كۆرۈلىدىغان، ماقامدا ئەڭ يىراق كىشى - زالىم باشلىقتۇر».

بىزگە مەلۇمكى ئاللاھ كىشىلەر ئارىسىدا ئادالەت بەرپا قىلىشنى ۋاجىب ۋە زۇلۇمنى ھارام قىلدى. ئىسلام ئۇمىتى ئاللاھنىڭ ۋاجىب قىلغان نەرسىسىنى ئادا قىلىشقا ۋە چەكلىگەن نەرسىسىدىن قول تۇتۇشقا بۇيرۇلغان. بۇ ئادىل باشلىق تۇرغۇزۇشنى شەرت قىلىدۇ. بۇنىڭدىن ئادىل باشلىق تۇرغۇزۇشنىڭ ۋاجىب، ئەكسىچە زالىم باشلىق تۇرغۇزۇشنىڭ ھارام ئىكەنلىكى مەلۇم بولىدۇ.

ئۈچىنچى: ئىسلام ئالىملىرىنىڭ بىرلىككە كېلىشى بارلىق ساھابىلار - ئۇلارغا ئاللاھنىڭ رىزاسى بولسۇن - باش رىياسەتچى تۇرغۇزۇشنىڭ ۋاجىب ئىكەنلىكىگە بىرلىككە كەلگەن. تۆۋەندە بىر گۇرۇپ ئالىم نەقىل قىلغان بۇ ئورتاق ھۆكۈم توغرىسىدىكى سۆزلىرىنى دىققىتىڭىزگە سۈنمىز:

(1) ئىمام ئەبۇلھەسەن ئەلى ئىبنى مۇھەممەد ئىبنى ھەبىب ماۋەردى (شاپىئى مەزھىبىدىن، ھىجرىيىنىڭ 450- يىلى ۋاپات بولغان) مۇنداق دەيدۇ:

رىياسەتچىلىك دىننى قوغدايدىغان ۋە دۇنيانىڭ سىياسىيىتىنى يۈرگۈزىدىغان پەيغەمبەرلىك خەلىپىلىكىدە ئاللاھتە ئورۇن تۇتىدۇ. ئۇنى تۇرغۇزۇش ئۆزىنى بارلاردىن باشقا ئىسلام ئۇمىتىدىكى ھەركىشىگە پۈتۈن ئالىملارنىڭ بىرلىككە كېلىشى بىلەن ۋاجىب ھېسابلىنىدۇ. ئالىملار ئۇ ئەقلى جەھەتتىن ۋاجىب قىلىنغانمۇ ياكى قانۇنى جەھەتتىنمۇ دېگەن نۇقتىدا ئىختىلاپلىشىدۇ. بەزىلەر ئەقلى جەھەتتىن دېسە يەنە بەزىلەر قانۇنى جەھەتتىن ۋاجىب قىلىنغان. چۈنكى خەلىپە قانۇنى ئىشلارنى ئىجرا قىلىدۇ. ئەگەر ئەقلى جەھەتتىن ۋاجىب قىلىنغان بولسا ئىدى، ئۇنىڭ بىلەن ئاللاھقا قۇلچىلىق قىلىشتىن ئىبارەت مەقسەت ھاسىل بولمايتتى. دېمەككى ئەقىل ئۇنىڭ ۋاجىب قىلغۇچىسى ئەمەس. ئەقىل پەقەت ئۆزىنى ئەقىللىق ساناۋاتقان ھەر كىشىنى زۇلۇم ۋە ھەقسىزلىقتىن ئۇزاقلىشىش ۋە ئەقلى بىلەن تەپەككۈر قىلىپ ئادالەت، ئىنساپ ۋە مەرھەمەتچىلىك پىرىنسىپى بىلەن ئىش كۆرۈشكە يېتەكلەيدۇ. لېكىن شەرىئەت قانۇنى دىندا ئىشلارنى مەسئۇللىرىغا تاپشۇرۇشنى بۇيرۇيدۇ. ئاللاھ مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزۈڭلاردىن بولغان ئىش ئۈستىدىكىلەرگە ئىتائەت قىلىڭلار] (سۈرە نىسا 59-ئايەتنىڭ بىر قىسمى) دەيدۇ. شۇڭا ئارىمىزدىكى رىياسەتچىلىك قىلىشقا تەيىنلەنگەن ئىش مەسئۇللىرىغا ئىتائەت قىلىش ۋاجىب بولىدۇ.

(2) ئەبۇ مۇھەممەد ئەلى ئىبنى سەئىد ئىبنى ھەزم تاھىرى ئەندۇلۇسى (ھىجرىيىنىڭ 456- يىلى ۋاپات بولغان) مۇنداق دەيدۇ: بارلىق سۈننى مەزھىبىدىكىلەر، مۇرجىئەلەر، شىئىلەر ۋە خاۋارىجىلار باش رىياسەتچى تۇرغۇزۇشنىڭ ۋاجىب ئىكەنلىكىدە ئىتتىپاققا كەلگەن. ئىسلام ئۇمىتىگە ئاللاھنىڭ رەسۇلۇللاھ ئەلەيھىسسالام ئارقىلىق نازىل قىلغان شەرىئەت ئەھكاملىرى بويىچە سىياسەت يۈرگۈزگەن ئادىل رىياسەتچىگە بويسۇنۇش ۋاجىب. پەقەت خاۋارىجىلاردىن بولغان نەجدات يولىدىكىلەرلا مۇنداق

دەيدۇ: «باش رىياسەتچى تۇرغۇزۇش ۋاجىب ئەمەس. پەقەت كىشىلەر ئۆزئارا بىر - بىرىنىڭ ھەققىنى ئادا قىلىشىغا كۇپايە» بۇگۈنكى كۈندە بۇ يولدىكىلەردىن ھېچكىم قالمىدى. يەمامەدە ياشىغان نەجدە ئىبنى ئۇمەير ھەنەپىگە مەنسۇپ كىشىلەر ئىدى.

يۇقىرىدا بايان قىلغان قۇرئان ئايىتى، سۈننەت ۋە ئىسلام ئالىملىرىنىڭ سۆزلىرى بۇ خىل كۆز قاراشنىڭ خاتا ئىكەنلىكىنى ئىسپاتلاشقا يېتەرلىك. تۆۋەندىكى ئايەت ئۇلارنىڭ جۈملىسىدىن. ئاللاھ مۇنداق دەيدۇ: [ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار] سۈرە نىسا 59-ئايەتنىڭ بىر قىسمى.

(3) ئەبۇبەئلا مۇھەممەد ئىبنى ھۈسەين ئىبنى پەرىرا ھەنبەلى (ھىجرىنىڭ 458-يىلى ۋاپات بولغان) مۇنداق دەيدۇ: «باش رىياسەتچى تۇرغۇزۇش ۋاجىب». مۇھەممەد ئىبنى ئەۋق ئىبنى سۇفيان ھەمىنىڭ رىۋايىتىدە ئەھمەد رەزىيەللاھۇ ئەنھۇ مۇنداق دەيدۇ: «كىشىلەرنىڭ ئىشىغا رىياسەتچىلىك قىلىدىغان بىرىنىڭ بولماسلىقى گۇمراھلىقتۇر».

ساھابىلار سەقىپەدە ئىختىلاپلىشىپ قالدۇ. ئەنسارلار بىزدىن بىر باشلىق ۋە سىلەردىن بىر باشلىق بولىدۇ، دەيدۇ. ئۇلارنى ئەبۇبەكر ۋە ئۆمەر رەزىيەللاھۇ ئەنھۇ بېسىقتۇرىدۇ. بۇ ھەقتە ئەرەبلەر پەقەت ئىزى ئۆچمەيدىغان بۇ كىشىگە ئەگىشىش ئۈچۈنلا دىنغا كىرگەن ۋە ئۇنىڭدىن ھەدىسلەر رىۋايەت قىلغان ئىدى. ئەگەر باش رىياسەتچى تىكلەش ۋاجىب بولمىغان بولسا ئىدى، ھەققىدە مۇنازىرە ۋە تالاش - تارتىشلار بولمىغان بولاتتى، دېيىلىدۇ. بىرەيلەن مۇنداق دەيدۇ: «رىياسەتچىلىكنىڭ قۇرەيش ياكى باشقىسىدا بولۇشى ۋاجىب ئەمەس»

ئۇنىڭ ۋاجىب بولۇشى ئەقىلگە ئاساسەن ئەمەس بەلكى بۇيرۇققا ئاساسەن بولىدۇ. بىر ئىنى پەرز ۋە يا جائز قىلىش، ياكى ھالال ۋە يا ھارام قىلىش ئەقىلى تونۇمايدۇ.

رىياسەتچىلىكنىڭ قۇرەيش ياكى باشقىسىدا بولۇشى ۋاجىب ئەمەس. دېگەن بۇ جۈملە شۇنى مەقسەت قىلىدۇكى ساھابىلار ھەممىسى باش رىياسەتچى تۇرغۇزۇشنىڭ ۋاجىب ئىكەنلىكىدە بىرلىككە كەلگەن. مۇنازىرە پەقەت تۇرغۇزۇلۇشى بىلەن ۋاجىب ئادا بولىدىغان رىياسەتچىنى تاللاش ئۈستىدە ئېلىپ بېرىلغان، يەنى تۇرغۇزۇشنىڭ ھۆكۈمى ئۈستىدە ئەمەس بەلكى ئۇنىڭ كىم بولۇشى ھەققىدە ئېلىپ بېرىلغان.

#### (4) ئىبنى خەلدۇن مۇنداق دەيدۇ:

باش رىياسەتچى تۇرغۇزۇشنىڭ ۋاجىبلىقى بارلىق ساھابىلار ۋە تابىئىنلار (ساھابىلار بىلەن ھەمسۆھبەت بولغان مۇسۇلمانلار) تەرىپىدىن بىرلىككە كەلگەن شەرىئەت ھۆكۈمى. چۈنكى رەسۇلۇللاھ ئەلەيھىسسالامنىڭ ساھابىلىرى ئۇنىڭ ۋاپاتىدىن كېيىنلا ئەبۇبەكر رەزىيەللاھۇ ئەنھۇغا بەيئەت قىلىشقا ۋە ئىشلىرىنىڭ رىياسەتچىلىكىنى ئۇنىڭغا تاپشۇرۇشقا ئالدىرىغان ئىدى. ئۇلاردىن كېيىنكى دەۋرلەردىمۇ مۇسۇلمانلار تەشكىلچانلىغىنى ئەينى يۈرۈشتە داۋام قىلدۇردى. يەنى باش رىياسەتچى تۇرغۇزۇش ھەممە بىرلىككە كەلگەن ھۆكۈم بولۇپ مۇقەررەلەشتى.

(5) بۈيۈك ئالىم ئىبراھىم بەيجۇرى (ھىجرىنىڭ 1276-يىلى ۋاپات بولغان) مۇنداق دەيدۇ: پۈتۈن ساھابىلار باش رىياسەتچى تىكلەشنىڭ ۋاجىب ئىكەنلىكىگە بىرلىككە كەلگەن. رەسۇلۇللاھ ئەلەيھىسسالام بۇ دۇنيادىن ئايرىلغاندىن كېيىن ئۇلارنىڭ بىرىنچى بولۇپ تۇتۇشقان ئىشى رەسۇلۇللاھ ئەلەيھىسسالامنىڭ دەپنە قىلىنىشى بولماستىن ئۆزلىرىگە رىياسەتچى تۇرغۇزۇش بولغان ئىدى. دەرۋەقە رەسۇلۇللاھ ئەلەيھىسسالام دۈشەنبە كۈنى زاۋال ۋاقتىدا ۋاپات تاپقان بولۇپ، ئۇ كۈنى ۋە سەيشەنبە



كېچىسى قونۇرۇلدى ۋە چارشەنبە كېچىسىنىڭ ئاخىرقى سائىتىدە دەپنە قىلىندى. ئەبۇبەكرى رەزىيەللاھۇ ئەنھۇ كۆپچىلىككە مۇنداق دېدى: «مۇسۇلمانلارنىڭ ئىشىغا چوقۇم بىرى مەسئۇل بولۇشى كېرەك. ئاللاھ سىلەرگە رەھىم قىلسۇن، ئويلاپ كۆرۈپ كۆز قارشىڭلارنى ئوتتۇرىغا قويۇڭلار». مەسجىت «راست ئېيتتىڭ، راست ئېيتتىڭ» دېگەن سادالارغا تولدى. ھېچكىممۇ بىزنىڭ رىياسەتچىگە ئېھتىياجىمىز يوق دېمىگەن ئىدى.

تۆتىنچى: ئەقلى جەھەتتىن

بىزگە مەلۇمكى ئىنسانلار توپلىشىپ ياشاش تەبىئىتىگە ئىگە بولۇپ، بىر - بىرىدىن ئايرىلىپ ياشاش ئىقتىدارىغا ئىگە ئەمەس. ئىنسان ھاياتىنىڭ رەتكە چۈشۈشى، مەنپەئەتنىڭ كاپالەتكە ئىگە بولۇشى ئىنسانلارنى بىرلىكتە ياشاشقا مەجبۇرلايدۇ. كىشىلەرنىڭ ئۆزئارا ئارلىشىپ ياشىشى نەتىجىسىدە مەنپەئەت جەھەتتە قارىمۇ - قارشىلىق يۈز بېرىپ ئىختىلاپلىشىش ۋە تالاش - تارتىشلار كېلىپ چىقىشى مۇمكىن. شۇنىڭ ئۈچۈن كىشىلەر ھاياتتا دەردىنى ئاڭلىتىدىغان ۋە ھۆكۈمنى قوبۇل قىلىدىغان بىر رىياسەتچىنىڭ بولۇشى مۇتلەق ئېھتىياجتۇر. دېمەككى كىشىلەرنىڭ ھوقۇقىنى توغداش، ئىنسانىيەت ھاياتىنىڭ نورمال داۋام قىلىشىنى كاپالەتكە ئىگە قىلىش ئۈچۈن ئەقلىمۇ شەرىئەتكە ئوخشاشلا رىياسەتچى تۇرغۇزۇشنى زۆرۈر قىلىدۇ.

ئىمام ئىبنى تەيمىيە مۇنداق دەيدۇ: ئادەم بالىسىنىڭ دۇنيا ۋە ئاخىرەتتىكى مەنپەئىتى پەقەت توپلىنىش ۋە ئۆزئارا ياردەملىشىش بىلەنلا ئىشقا ئاشىدۇ. ئارىلىرىدا پايدىنى قولغا كەلتۈرۈش ۋە زىياندىن ساقلىنىش ئۈچۈن، ئۆزئارا ياردەملىشىش ۋە قوللاش مۇناسىۋىتى بەرپا قىلىنىدۇ. شۇنىڭ ئۈچۈن ئىنسانلار توپلىشىپ ياشاش تەبىئىتىگە ئىگە دېيىلىدۇ. توپلانغاندىن كېيىن چوقۇم مەنپەئەتنى قولغا كەلتۈرىدىغان ۋە زىياندىن، يوقىتىشتىن ساقلىنىدىغان ئىشلارنى قىلىش كېرەك. بۇنىڭ بىلەن يەتمەكچى بولغان نىشاننىڭ تەلۋىگە ئۇيغۇنلىشىش، ساقلاماقچى بولغان زىياننىڭ چەكلىمىلىرىدىن ئۆزاقلىشىش مەقسىتىگە يەتكىلى بولىدۇ.

ئىنسانلار چوقۇم بۇيرۇق ۋە چەكلىمىسىنى قوبۇل قىلىدىغان بىر كىشىنىڭ ئىتائىتى ئاستىغا ئۇيۇشۇ كېرەك. ئىلاھى كىتاب ياكى بىرەر دىن ئەھلىدىن بولمىغانلار پادىشاھلىرىنىڭ پەقەتلا دۇنيا مەنپەئىتى ئۈچۈن بەزىدە توغرا، بەزىدە خاتا قىلغان بۇيرۇقلىرىغا ئىتائەت قىلىشىدۇ.

ئاخىرىدا دەيمىزكى ئاللاھ نۇرغۇنلىغان ئىشلارنى پەرز ۋە ۋاجىب قىلدى؛ قىساس ئېلىشقا ئوخشاش جازا قانۇنىنى تۇرغۇزدى؛ ياخشىلىققا بۇيرۇپ، يامانلىقتىن توسۇش، كىشىلەر ئارىسىدا ئادالەت بەرپا قىلىش، دۈشمەنگە قارشى جىھاد قىلىش سىياسىيىتى، مەۋجۇدىيەتنى قوغداش، چىگرىنى ھىمايە قىلىش، زۇلۇم قىلىنغۇچىغا ياردەم بېرىش، جازالارنى ئىجرا ۋە توپلىنىش، ئۇيۇشۇش، ھېيت - بايرام قىلىشقا ئوخشاش ئىشلارنى قىلىشقا بۇيرىدى.

بۇ ۋاجىبلارنىڭ ھەممىسى پەقەت كۈچ ۋە رىياسەتچىلىك بىلەنلا ئادا قىلىنىدۇ. شەرىئەت قائىدىسىدىن مەلۇمكى ۋاجىبنى ئادا قىلىشقا ۋاستە بولىدىغان ئىش ئوخشاشلا ۋاجىبتۇر. دېمەككى ۋاجىبلارنى ئادا قىلىش ئۈچۈن رىياسەتچى تۇرغۇزۇش ۋاجىب.

ئىبنى تەيمىيە مۇنداق دەيدۇ: «دىنىمىزنىڭ بۇيرۇقىنى ئىجرا قىلىش ۋە ئاللاھقا يېقىنلىشىش ئۈچۈن رىياسەتچى تۇرغۇزۇش ۋاجىبنى ئادا قىلىشىمىز كېرەك. ئۇنىڭغا ۋە ئەلچىسى مۇھەممەد ئەلەيھىسسالامغا ئىتائەت قىلىش ئۇنىڭغا يېقىنلىشىشنىڭ ئەي ياخشى يولى».

2- ئىسلام دۆلىتىدە رەئىس بىردىن كۆپ بولامدۇ؟

ئالدىنقى ماۋزۇدا باش رىياسەتچى ياكى ئىسلام دەۋلىتىگە رەئىس تۇرغۇزۇشنىڭ قۇرئان، ھەدىس، ئالىملارنىڭ بىرلىككە كېلىشى ۋە ئەقىل تەرىپىدىن ئىسپاتلانغان كەسكىن ھۆكۈم ئىكەنلىكى مۇقەررەرلەشتى. ئىسلام ئۇمىتىنىڭ ئۆزىگە رىياسەتچى تۇرغۇزۇشى شەرىئەتنىڭ تەلۋىدۇر.

ئۇندىن باشقا ئۈستىدە ئىزدىنىش ئېلىپ بېرىشقا تېگىشلىك ئىنتايىن مۇھىم ئەھمىيەتكە ئىگە بىر مەسىلە شۇكى ئىسلام، ئىسلام ئۇمىتىگە بىرلا دۆلەت بولۇپ بىرلا رەئىسكە ئىتائەت قىلىش بۇيرۇمدۇ ياكى تارىختىكى ۋە يابۇگۈنكىدەك بىر نەچچە مۇستەقىل دۆلەتلەرگە يۆلۈنۈپ ئايرىم رەئىس ۋە ئايرىم سىياسەت بىلەن ياشاشقا رۇخسەت قىلامدۇ؟

ئالىملىرىمىز ۋە فىقھىشۇناسلىرىمىز بۇ مەسىلە ھەققىدە ئىزدىنىش ئېلىپ بارغان بولۇپ، كۆپ سانلىقى شەرىئەتكە ئۇيغۇن، ئەقلى مەنتىقىگە ئىگە، ئادەمنى قانائەتلەندۈرىدىغان ۋە كۆڭۈلنى خاتىرجەم قىلىدىغان پىكىر بىرلىكى ھاسىل قىلغان.

بۇ مەسىلە ھەققىدىكى ئالىملارنىڭ كۆز قارىشىغا نەزەر سالىدىغان بولساق، ئۇلارنىڭ ئىككىگە بۆلۈنگەنلىكىنى كۆرىمىز:

بىرىنچى خىل كۆز قاراشتىكىلەر:

بۇلار مۇتلەق كۆپ سانلىق ئالىملار بولۇپ، مۇسۇلمانلارغا بىرلا ۋاقىتتا ئىككى رەئىس تۇرغۇزۇلمايدۇ؛ دەپ قارايدۇ.

تۆۋەندىكى دىققىتىڭىزگە بۇ ھەقتە ئېيتىلغان سۆزلەرنىڭ بەزىلىرىنى سۇنىمىز:

(1) قازى ئەبۇبەكر باقلانى (ھىجرىيىنىڭ 403 يىلى ۋاپات بولغان) مۇنداق دەيدۇ: «ئوخشىمىغان يۇرتلاردىكى كېڭەش ئىگىلىرى ئايرىم - ئايرىم بىر نەچچە رىياسەتچىگە بەيئەت قىلسا قانداق قارايسىلەر؟ كۆپ سورالسا، جاۋاب بېرىمىزكى بۇ خىل ھالەتتە ئەھدە ۋە بەيئەتلەر بىكار قىلىنىدۇ ۋە مەسىلە يېڭىدىن ئىزدىنىپ بىر تەرەپ قىلىشقا تاپشۇرۇلىدۇ. بەيئەت قىلىنىش ۋە ئەھدە ئېلىشقا ھەقىقەت دەپ قارالغان كىشىنىڭ رىياسەتچىلىكى كۈچكە ئىگە قىلىنىپ، باشقىلىرى ۋەزىپىسىدىن ئېلىپ تاشلىنىدۇ. قارشىلىق كۆرسەتكەنلەر ئاللاھقا ئاسى بولغان ھېسابلىنىدۇ ۋە ئۇلارغا قارشى ئۇرۇش ئېلان قىلىنىدۇ».

(2) ئىمام ئەبۇمەنسۇر ئابدۇلقاھىرى ئىبنى تاھىر بەغدادى (شاپىئى مەزھىبىدىن، ھىجرىيىنىڭ 429 - يىلى ۋاپات بولغان) مۇنداق دەيدۇ: «بىرلا ۋاقىتتا ئىتائەت قىلىنىشى ۋاجىب بولغان ئىككى باشلىق بولمايدۇ. پەقەت بىرلا باشلىق تۇرغۇزۇلۇپ، قالغانلىرى ئۇنىڭ ئىتائىتى ئاستىغا كىرگۈزۈلىدۇ. شەرىئەتتە ئېتىۋارغا ئېلىنمايدىغان سەۋەبلەر بىلەن قارشىلىق كۆرسەتكەنلەر ئىسيانكارلار، گۇناھكارلار ۋە ھەددىدىن ئاشقۇچىلاردىن بولىدۇ».

(3) ماۋەردى (ھىجرىيىنىڭ 450 - يىلى ۋاپات بولغان) مۇنداق دەيدۇ: «ئىككى يۇرتتا تۇرغۇزۇلغان ئىككى باشلىقنىڭ رىياسەتچىلىكلىرى كۈچكە ئىگە قىلىنمايدۇ. چۈنكى ئاز سانلىق كىشىلەر جائىز بولىدۇ دەپ قارىغان بولسىمۇ ئومۇمى جەھەتتىن ئېيتقاندا بىرلا ۋاقىتتا ئىككى باشلىق تۇرغۇزۇش مەنئى قىلىنىدۇ».

فىقھىشۇناسلار كىمنىڭ ھەقىقەت رىياسەتچى بولىدىغانلىقى ئۈستىدە ئىختىلاپ قىلىشىدۇ. بەزىلەر رىياسەتچى ۋاپات بولغان يۇرت تەرىپىدىن تۇرغۇزۇلغان كىشىنىڭ رىياسەتچىلىكى ھەقىقەت بولىدۇ، دەيدۇ.

بەزىلەر ھەربىر يۇرت ئەھلى تىنچلىقنى ساقلاپ قىلىش، يۆلۈنۈش، گۇمراھلىق ۋە كۆز ئالدىدا تۇرۇۋاتقان زىياندىن ساقلىنىش ئۈچۈن رىياسەتچىلىكنى قارشى تەرەپتىكى ياكى خالىغان بىر قېرىندىشىغا ئۆتۈنۈپ بېرىشى كېرەك، دەيدۇ.

باشقىلار تالاش - تارتىش ۋە دۈشمەنلىشىشنىڭ ئالدىنى ئېلىش ئۈچۈن جەڭ تاشلاش ئارقىلىق بەلگىلەش كېرەك، دەيدۇ.

توغرا دەپ قارايدىغىنىمىز ۋە فىقھشۇناسلار بىرلىككە كەلگەن نۇقتا بولسا، رىياسەتچىلىك ئەڭ بۇرۇن بەيئەت قىلىنغان ۋە ئەھدە بىرىلگەن كىشىگە ھەقلىق بولىدۇ. كىمنىڭ ئەڭ بۇرۇن بەيئەت قىلىنغانلىقى مۇئەييەنلەشسە ئۇنىڭ رىياسەتچىلىكى كۈچكە ئىگە بولىدۇ. كېيىن قالغانلارنىڭ ئۇنىڭغا ئىشلىرىنى تاپشۇرۇشى ۋە بەيئەت قىلىشى ۋاجىب بولىدۇ.

(4) ئىبنى ھەزم (ھىجرىيىنىڭ 456- يىلى ۋاپات بولغان) مۇنداق دەيدۇ: «ئۇندىن كېيىن ئىسمى تىلغا ئېلىنغان بىر تۇتاش رىياسەتچىلىك قىلىشنى پەرز دەيدىغان ئالىملار ئىسلام دۇنياسىدا بىرلا ۋاقىتتا ئىككى باشلىقنىڭ مەۋجۇت بولۇپ تۇرۇشى جائىز ئەمەس، يەنى بۈگۈنكى كۈنىمىزدە بىرلا باشلىق مۇھەممەد ئىبنى كىرام ئەسەجىستاننىڭ رىياسەتچىلىكىگە كۈچكە ئىگە».

(5) ئەبۇبەئىلا مۇنداق دەيدۇ: «ئىككى يۇرتتا ئوخشاش ھالەتتە رىياسەتچىلىك ئىككى كىشىگە تاپشۇرۇلمايدۇ. ئەگەر ئىككى كىشى رىياسەتچىلىككە تۇرغۇزۇلۇپ، ئىككىسىدە مۇناسىۋەتلىك شەرتلەر تېپىلسا قاراپ بېقىلىدۇ. ئەگەر ئىككىسى بىرلا بەيئەت بىلەن تۇرغۇزۇلغان بولسا ئۇ بەيئەت ئىناۋەتسىز بولىدۇ. ئەگەر ئىككىسى ئايرىم - ئايرىم بەيئەت بىلەن تۇرغۇزۇلغان تەقدىردە، كىمنىڭ بۇرۇن بەيئەت قىلىنغانلىقى ئېنىقلانسا، ئۇنىڭ كۈچكە ئىگە بولىدۇ. كېيىنكىنىڭ ئىناۋەتسىز. كىمنىڭ بۇرۇن بەيئەت قىلىنغانلىقى ئېنىقلانمىسا تۆۋەندىكى ئىككى خىل ئۇسۇل بويىچە بىر تەرەپ قىلىنىدۇ:

ئا: ئۇلارنىڭ بەيئەتتى ئىناۋەتسىز بولىدۇ.

ب: ئىككى توي ئىگىسى ئوقۇشماستىن ھىمايىسى ئاستىدىكى قىز ياكى ئوغۇلنى ئايرىم - ئايرىم ئىككى كىشى بىلەن ئۆيلەشكە پۈتۈشكەن ھالەتتە، كىمنىڭ بۇرۇن پۈتۈشكەنلىكى بىلىنمىسە ئىككى خىل ئۇسۇل بويىچە ھەل قىلىنغان ئاساسەن بۇ يەردە ئوخشاشلا چەك تاشلىنىدۇ.

(6) ئىككى ھەرەمنىڭ ئىمامى جۇۋەينى (شاپىئى مەزھىبىدىن، ھىجرىيىنىڭ 478- يىلى ۋاپات بولغان) مۇنداق دەيدۇ: «دۇنيانىڭ ئىككى تەرەپىدە رىياسەتچىلىككە ئىككى كىشىنىڭ تەيىنلىنىشى مەنئى قىلىنىدۇ».

ئىككىنچى خىل كۆز قاراشتىكىلەر:

ئۇلار كەرامىيەلەردىن بولغان مۇھەممەد ئىبنى كىرام سەجىستانى ۋە شىئەلەردىن بولغان سالىھىيەدەك ئاز ساندىكى كىشىلەردۇر. ئۇلار بىرلا ۋاقىتتا مۇسۇلمانلارنىڭ ئۆزلىرىگە بىردىن كۆپ رىياسەتچى تۇرغۇزۇشنى جائىز، دەپ قارايدۇ.

ئىمام ئەبۇمۇھەممەد ئىبنى ھەزم «الفيل» ناملىق كىتابىدا، شەھرىستانى «الملك و النجل» ناملىق كىتابىدا ۋە بەغدادى «اپول الدين» ناملىق كىتابىدا بۇ سۆزنى ئۇلارغا مەنسۇب قىلىدۇ.

شەھرىستانى مۇنداق دەيدۇ: «كەرامىيەلەر سۈننى مەزھىبىدىكىلەرگە ئوخشاشلا رىياسەتچىلىكنىڭ تۇرغۇزۇلۇشى قۇرئان ئايىتى ۋە تەيىنلىنىش بىلەن ئەمەس، ئۆممەتنىڭ بىرلىككە كېلىشى بىلەن مۇقەررەلەشتۈرۈلگەن ھۆكۈم، دەپ قارايدۇ. ئەمما ئىككى يۇرتتا باشلىق بەيئەت قىلىنسا بولىدۇ، دېگەنلىكى كۆز قارىشىنىڭ ئوخشىمايدىغان تەرىپى. ئۇلارنىڭ بۇنىڭدىن مەقسىتى بىر نەچچە

ساھابىنىڭ بىرلىككە كېلىشى بىلەن شامدا مۇئاۋىيەنىڭ، مەدىنە ۋە ئىراقتا ئەلنىڭ رىياسەتچىلىكىنى كۈچكە ئىگە قىلىش ئىدى.

يۇقىرىدا بايان قىلىنغانلاردىن تۆۋەندىكىلەر ئايدىڭلىشىدۇ:

مۇتلەق كۆپ ساندىكى ئالىملار ئىسلام دۇنياسىدا بىرلا ۋاقىتتا بىردىن كۆپ باش رىياسەتچىنىڭ مەيدانغا كېلىشى مەنىسى قىلىنىدۇ، دەپ قارايدۇ. بىز بۇ قاراشتىكى كىشىلەرگە «چەكلىگۈچىلەر» دەپ ئىسىم بېرىمىز. ماۋەردى «الاجكام السطانية» ناملىق كىتابىدا بايان قىلغاندەك بىرلا ۋاقىتتا بىر نەچچە رىياسەتچىنىڭ ئوتتۇرىغا چىقىشى جائىز دەپ قارىغان ئاز ساندىكى كىشىلەرگە «يول قويغۇچىلار» دەپ ئىسىم بېرىمىز.

چەكلىگۈچىلەر ۋە يول قويغۇچىلارنىڭ دەلىللىرىنى تۆۋەندىكىچە بايان قىلىمىز:  
ئا: چەكلىگۈچىلەرنىڭ دەلىللىرى  
قۇرئاندىن:

ئاللاھ مۇنداق دەيدۇ: [روھىن دەلىللەر كەلگەندىن كېيىن ئايرىلىپ كېتىشكەن ۋە ئىختىلاپ قىلىشقان كىشىلەر (يەنى يەھۇدىيلار ۋە ناسارالار) دەك بولماڭلار] (سۈرە ئال ئىمران 105-ئايەتنىڭ بىر قىسمى) [ئىختىلاپ قىلىشماڭلار، بولمىسا، (دۈشمەن بىلەن ئۇچرىشىشتىن) قورقۇپ قالسىلەر، كۈچ - قۇۋۋىتىڭلار كېتىپ قالدۇ] سۈرە ئەنقال 46-ئايەتنىڭ بىر قىسمى.

ئىبنى ھەزم بۇ ئىككى ئايەت توغرىسىدا مۇنداق دەيدۇ: «ئاللاھ بۆلۈنۈش ۋە ئىختىلاپلىشىشنى ھارام قىلدى. ئەگەر ئىككى باشلىق مەيدانغا چىقسا ھارام قىلىنغان بۆلۈنۈش ھاسىل بولىدۇ. ئىختىلاپلىشىش يۈز بېرىپ ئاللاھقا ئاسىلىق قىلىش كېلىپ چىقىدۇ. يەنى بىزگە ھارام قىلىنغان ئىشنى قىلغان بولىمىز».

تارىخى پاكىت شۇنى ئىسپاتلايدۇكى ئىسلام دۇنياسى بىر نەچچە دۆلەت ۋە ئۆلكىلەرگە بۆلۈنگەن دەۋرلىرىدە تارىختىكى ئەڭ بەختسىز، ئەڭ يامان چاغلىرىنى باشتىن كەچۈرگەن ئىدى. تارىخى بىزگە ئەندۈلۈستىكى ئۈمەۋىلەر دۆلىتى بىلەن شەرقتىكى ئابباسىيلار دۆلىتى ئارىسىدىكى بىر - بىرىگە بولغان ئاداۋەت، ھەسەتخورلۇق، ئۆچمەنلىك ۋە دۈشمەنلىكتىن ئىبارەت ئەپسۇسلاندۇرۇرلىق مۇناسىۋەتتىن خەۋەر بېرىدۇ.

ب: رەسۇلۇللاھنىڭ سۈننىتىدىن:

ئۇلار رەسۇلۇللاھنىڭ «ئەگەر ئىككى خەلىپىگە بەيئەت قىلىنسا ئىككىنچىسى ئۆلتۈرۈڭلار» دېگەن سۆزىنى دەلىل قىلىدۇ.

بۇ ھەدىس كەسكىن ھالدا ئىسلام ئۈمىتىگە بىردىن كۆپ رىياسەتچىنىڭ تۇرغۇزۇلۇشىنى ھارام قىلىپ، ئىككىنچى خەلىپىگە قارشى ئۇرۇش ئېلان قىلىش، قارشى كەلسە ئۆلتۈرۈش، پۈتۈن ئۈمىتنىڭ بىرلىك - ئىتتىپاقىنى مۇستەھكەم قوغداش ئىختىلاپ ۋە بۆلۈنۈشكە قارشى كۈرەش قىلىشنى ۋاجىب قىلىدۇ.

رەسۇلۇللاھ ئۈمىتىنى گۇمراھلىقتىن ھەزەر ئەيلەتكەن بۇ ھەدىستە، بىردىن كۆپ رىياسەتچىنىڭ مەۋجۇت بولۇشىنى گۇمراھلىق ھېسابلاپ، ئىككىنچى قېتىم قىلىنغان بەيئەتنىڭ كۈچكە ئىگە قىلىنماسلىغىنى بۇيرۇيدۇ.

ئىمام مۇسلىم ئەبۇ ھۇرەيرە رەزىيەللاھۇ ئەنھۇدىن رەسۇلۇللاھنىڭ مۇنداق دېگەنلىكىنى رىئايەت قىلىدۇ: «بەنۇئىسرائىلگە پەيغەمبەرلەر رىياسەتچىلىك قىلاتتى. بىر پەيغەمبەر كەتكەندىن كېيىن يەنە بىرى ئىزنى باساتتى. مەندىن كېيىن پەيغەمبەر كەلمەيدۇ؛ خەلىپىلەر بولىدۇ ۋە كۆپىيدۇ. - بىزنى نېمىگە بۇيرۇيسەن؟ دەپ سورىشىدۇ.

- ئەڭ ئاۋال تۇنجى بەيئەت قىلىنغان كىشىنىڭ بەيئەتنى كۈچكە ئىگە قىلىڭلار ۋە ھەققىنى ئادا قىلىڭلار، دەيدۇ رەسۇلۇللاھ ئەلەيھىسسالام» ئىسلام ئالىملىرىنىڭ بىرلىككە كېلىشى. ئۇلار يەنە ئىسلام ئالىملىرىنىڭ ئورتاق كۆز قارىشىنى ئىسپات قىلىدۇ. ساھابىلار (ئۇلارغا ئاللاھنىڭ رىزاسى بولسۇن) ئىسلام دۇنياسىدا بىرلا ۋاقىتتا بىردىن كۆپ رىياسەتچىنىڭ تۇرغۇزۇلۇشىنىڭ جائىز بولمايدىغانلىقىغا بىرلىككە كەلگەن ئىدى.

قازى ئابدۇلجبار مۇنداق دەيدۇ: «بىر دەۋردە باشلىقنىڭ پەقەت بىرلا بولىدىغانلىقى ۋە مۇناسىۋەتلىك مەسىلىلەر تەپسىلىي بايان قىلىندى. پەقەت بىر كىشىنىڭ رىياسەتچىلىكىلا كۈچكە ئىگە بولۇپ، رىياسەتچى مەۋجۇت بولغان شارائىتتا باشقا ھېچقانداق كىشىنىڭ رىياسەتچىلىكىنى ئېتىۋارغا ئېلىنمايدىغانلىقى ساھابىلار ۋە ئۇلاردىن كېيىنكى ئىسلام ئەھلىنىڭ بىرلىككە كەلگەن ئىدىيىسى. ساھابىلارنىڭ ئەمەلىيىتىمۇ بۇ نۇقتىنى ئىسپاتلايدۇكى ئۇلار بىر باشلىق ۋاپات بولغاندا ئورنىغا باشقا بىرنى تۇرغۇزۇشقا ئالدىرىشاتتى. باشلىقسىز قىلىش خەۋپى تۇغۇلغاندا بۇ مەسىلىنى كۆز ئالدىغا قويۇشاتتى. ئىشەنچلىك بىر باشلىق تۇرغۇزغاندىن كېيىن خاتىرجەملىشىتتى. بۇ ھۆكۈم چوقۇم تەتبىقلىنىشى كېرەك».

ئۇلار ئەقلى جەھەتتىن: ئەگەر ئىسلام دۇنياسىدا ئىككى باشلىق بولۇشقا رۇخسەت قىلىنسا ئەلۋەتتە ئۈچ - تۆت ياكى بىر نەچچە باشلىقنىڭ بولۇشىغا رۇخسەت قىلىنىدۇ. چەكلەنسە چەكلىگۈچى دەلىللىرى ھۆكۈم يۈرگۈزگەن بولىدۇ. شۇبھىسىز بۇ ھېچكىم ئىنكار قىلمايدىغان خاتالىق. ئەگەر ئۇنداق بولىدىغان بولسا ئىش ھەر يىلى بىر باشلىق، ھەر بىر شەھەر، يىزا ياكى ھەر ئائىلىدە بىردىن باشلىق ياكى خەلىپە مەيدانغا كېلىش دەرىجىسىگە بېرىپ يېتىدۇ. بۇ قىيىنچىلىق گۇمراھلىق، دىن ۋە دۇنيانىڭ ھالاك بولۇشىدۇ. بۇنى ساغلام مەنتىقىسى ھەرگىزمۇ قوبۇل قىلمايدۇ، دەيدۇز

ب: يول قويغۇچىلارنىڭ دەلىللىرى.

ئۇلار تۆۋەندىكىلەرنى دەلىل قىلىدۇ:

(1) ھەبىب ئىبنى مۇنزىرنىڭ سەقىدىكى بەنى سەئىدەدە ئەبۇبەكر ۋە ئۆمەر ۋە ئەبۇ ئۇبەيدەنىڭ يېنىدا ئېيتقان «بىزدىن بىر باشلىق، سىلەردىن بىر باشلىق، دېگەن سۆزى».

(2) ئەلى ئىبنى تالىب رەزىيەللاھۇ ئەنھۇ ۋە مۇئاۋىيە ئىبنى ئەبى سۇفيان رەزىيەللاھۇ ئەنھۇنىڭ شامدا بىرلا ۋاقىتتا مۇسۇلمانلارغا باشلىق بولۇپ تۇرۇشى.

(3) يەنە بىرلا ۋاقىتتا ھەسەن ئىبنى ئەلى رەزىيەللاھۇ ئەنھۇ ۋە مۇئاۋىيەنىڭ خەلىپە بولۇپ تۇرۇشى. مۇسۇلمانلارنىڭ بىر قىسمى ھەسەن ئىبنى ئەلىگە ۋە بىر قىسمى مۇئاۋىيەگە بەيئەت قىلغان ئىدى. ھەسەن ئىبنى ئەلى رەزىيەللاھۇ ئەنھۇنىڭ خەلىپىلىكى بىر يىل ئەتراپىدا ھۆكۈم سۈرگەن ئىدى.

(4) ئابباس ۋە ئەبۇ سۇفياننىڭ ئەلى رەزىيەللاھۇ ئەنھۇغا ئېيتقان «قولۇڭنى بەر، ساڭا بەيئەت قىلىمىز» دېگەن سۆزى.

بۇ سۆزلەرنى رەت قىلىنىشى:

يول قويغۇچىلار ئوتتۇرىغا قويغان بۇ دەلىللەرنى مۇلاھىز قىلىدىغان بولساق ھېچقايسىسىنىڭ ئىسپات قىلىشقا ئەرزىمەيدىغانلىقىنى بايقايمىز. ئۇلار تارىخى ۋە قەلەر ۋە سۆزلەر بولۇپ، ئاللاھنىڭ كىتابى ۋە رەسۇلۇللاھنىڭ سۈننىتى تەرىپىدىن ھېچقانداق قانۇنى ئاساسقا ئىگە ئەمەس.

ھەبىباب ئىبنى مۇنزىرنىڭ سەقىدە ئېيتقان سۆزى پەقەت تەكلىپتىنلا ئىبارە بولۇپ، بىردەك رەت قىلىنغان ۋە ئەبۇبەكر رەزىيەللاھۇ ئەنھۇنىڭ رەسۇلۇللاھدىن رىئايەت قىلغان: «رىياسەتچىلەر قۇرەيشتىن بولىدۇ» دېگەن سۆزىگە ئاساسەن ئۇنىڭغا بەيئەت قىلىنغان.

ئەبۇبەكر رەزىيەللاھۇ ئەنھۇ رىياسەتچىلىكنىڭ تەقسىم قىلىنىشىنىڭ ئىختىلاپ ۋە بۆلۈنۈشكە ئېلىپ بارىدىغانلىقىنى كۆرسەتكەن ئىدى.

ھەبىبابنىڭ «بىزدىن بىر باشلىق، سىلەردىن بىر باشلىق» دېگەن سۆزىنى باشقا بىر مەنىدە ئېيتقانلىقىنى كۈچلۈك ئىشەنچ بىلەن قىياس قىلىشقا بولىدۇكى رىياسەتچىلىكنى مۇھاجىرلار ۋە ئەنسارلار نۆۋەت بىلەن ئېلىپ بېرىش، يەنى بىر قېتىم ئەنسارلاردىن، بىر قېتىم مۇھاجىرلاردىن بولغان كىشى رىياسەتچىلىك ۋەزىپىسى ئۆتەش.

ئەلى ئىبنى ئەبى تالىب ۋە مۇئاۋىيە رەزىيەللاھۇ ئەنھۇلارنىڭ بىرلا ۋاقىتتا خەلىپە بولۇپ تۇرۇش ۋە قەسنى تۆۋەندىكىدەك مۇلاھىزە قىلىمىز.

(1) ھەقىقەت ئىگىسى بولغان خەلىپە ئەلى ئىبنى ئەبى تالىب رەزىيەللاھۇ ئەنھۇ ئىدى. يەنى رەسۇلۇللاھ ئەمىر ئىبنى ياسىرنىڭ زالىم گورۇھ تەرىپىدىن ئۆلتۈرىلىدىغانلىقىدىن خەۋەر بەرگەن ئىدى. ئۇ ئەلى رەزىيەللاھۇ ئەنھۇنىڭ ئەگەشكۈچىلىرىدىن بولۇپ، مۇئاۋىيە رەزىيەللاھۇ ئەنھۇنىڭ تەرىپىدىن ئۆلتۈرۈلدى.

(2) ئوسمان ئىبنى ئەففان رەزىيەللاھۇ ئەنھۇ شېھىت قىلىنغاندىن كېيىن مۇسۇلمانلار ئۇنىڭغا بەيئەت قىلغان ئىدى. دېمەككى ئۇ ئاۋال بەيئەت قىلىنغان خەلىپە ئىدى. ھەدىسنىڭ ھۆكۈمىگە ئاساسەن ئۇنىڭدىن كېيىن ئوتتۇرىغا چىققان خەلىپە ئېتىۋارغا ئېلىنمايتتى. مۇسۇلمانلار ھەممىسى ئاۋال تۇرغۇزۇلغان خەلىپىگە بەيئەت قىلىش ۋە ئىتائەت قىلىشقا بۇيرۇلغان ئىدى.

شۇنىڭ ئۈچۈن ئەلى ئىبنى ئەبى تالىب رەزىيەللاھۇ ئەنھۇ ھەقىقەت ئىگىسى. مۇئاۋىيە خاتا ئىزدىنىش نەتىجىسىدە ئۇنىڭ بىلەن قارشىلاشقان. سەھۋەنلىك بىلەن ئۆتكۈزۈلگەن خاتالىق نەزەرگە ئېلىنمايدۇ.

(3) ئەلى ئىبنى ئەبى تالىب ۋە مۇئاۋىيە بىر - بىرىگە بويسۇنمىدى. ھەر ئىككىسى ئۆزىنى ھەقىقەت دەپ قارايتتى.

ئوخشاش ئۇسۇل بىلەن ھەسەن ۋە مۇئاۋىيەنىڭ بىرلا ۋاقىتتا ھۆكۈمرانلىققا چىقىشى رەت قىلىنىدۇ. ئۇلارمۇ ھەر ئىككىسى ئۆزىنى ھەقىقەت دەپ قارايتتى. ئاخىرى ھەسەننىڭ ئوتتۇرىدىن چېكىنىشى بىلەن شەرق ۋە غەربتىكى پۈتۈن ئىسلام ئۈمىتى بىر خەلىپە ئەتراپىغا توپلىنىپ بىر پۈتۈنلىكى ھاسىل قىلىندى. ئۇ يىل «توپلىنىش يىلى» دەپ ئاتالدى. شەرىئەت ھاكىمىيىتىنىڭ بىر رىياسەتچىنىڭ رەھبەرلىكى ئاستىدا قايتا مۇستەھكەملىنىشى بىلەن رەسۇلۇللاھنىڭ پەيغەمبەرلىكى يەنە بىر قېتىم ئىسپاتلاندى. ئۇ بىر قېتىم ئۆمىلەۋاتقان سەبى ھەسەن ئىبنى ئەلىنى كۆرۈپ «بۇ ئوغلۇم - سەرداردۇر. ئاللاھ ئۇنىڭ بىلەن مۇسۇلمانلاردىن بولغان ئىككى گۇرۇھنىڭ ئارىسىنى ياخشىلىشى مۇمكىن» دېگەن ئىدى. (بۇخارى رىئايەت قىلغان)

بۇ يەردە شۇنمۇ ئېيتىپ ئۆتۈش لازىمكى ئەندۇلۇستا ئۈمەۋىلەر دۆلىتى ۋە شەرقتە ئابباسىيلار دۆلىتىنىڭ مەۋجۇت بولۇپ تۇرۇشى رىياسەتچىنىڭ بىردىن كۆپ بولۇشىنىڭ يول قويۇلغانلىقىغا ئىسپات بولالمايدۇ. ھېچقاچان بىرەر تارىخى ۋە قە قۇرئان، ھەدىسقا ئۇيغۇن كەلمىگەن ھالەتتە قانۇنى ئاساس قىلىنمايدۇ.

ئابباس ۋە ئەبۇسۇفياننىڭ ئەلگە ئېيتقان «قولۇڭنى بەر، ساڭا بەيئەت قىلىمىز» دېگەن سۆزى راست بولغان تەقدىردىمۇ ئىسپات بولالمايدۇ. چۈنكى ئۇلارغا نىسبەتەن رىياسەتچىلىك ئىشى تېخى مۇقىملاشمىغان ئىدى. مۇسۇلمانلارنىڭ ئاۋال بەيئەت قىلغىنىغا ئوخشاشلا ئەلىمۇ، ئەبۇبەكرگە بەيئەت قىلغان.

بۇ يەردە شۇنى دېيەلەيمىزكى ئىسلام بىرلىك دىنى بولۇپ ھەممە جەھەتتىكى بىرلىك، ئىتتىپاقلىقنى ئۆز ئىچىگە ئالىدۇ؛ بۆلۈنۈش چېچىلىشىنى مەنئى قىلىدۇ. ئۇ پۈتۈن ئىنسانىيەتنى پاك ئاللاھتىن ئىبارەت بىرلا ئىلاھقا قۇلچىلىق قىلىشقا چاقىرىپ، ئۇنىڭغا بويسۇنۇش. ئىتائەت قىلىش ۋە تەسلىم بولۇشقا بۇيرۇيدۇ. مۇسۇلمانلارغا قەيەردە بولۇشىدىن قەتئى نەزەر بىرلا قىبلە - كەبىگە يۈزلىنىش، ئىمان، ئەقەدە ۋە دىن رىشتىسى ئاستىدا بىر ئۈممەت بولۇپ ئۇيۇشۇش، شۇنداقلا بىرلا ھۆكۈمەت، بىرلا رىياسەتچى، بىرلا قانۇن ئاساسىغا قۇرۇلغان دۆلەت قۇرۇشنى ۋاجىب قىلىدۇ.

ئوخشىمىغان ھۆكۈمەت ۋە باشقىلارنىڭ مەيدانغا كېلىشى قەتئى چەكلىنىدۇ. بۆلۈنۈش ۋە ئىختىلاپلىشىشنى چەكلەيدىغان ئايەت ۋە ھەدىسلارنىڭ ئومۇمى ھۆكۈمى ئىسلام دۆلىتىنىڭ قانچىلىك كېڭەيگەن بولۇشىدىن قەتئى نەزەر بىرلا ۋاقىتتا بىردىن ئارتۇق باشلىق تۇرغۇزۇشنى يولغا قويمايدۇ. بەلكى بىرلا ۋاقىتتا ئوتتۇرىغا چىققان ئىككى باشلىقنىڭ كېيىنكىسى ئۆلتۈرۈشكە بۇيرۇيدۇ.

ئىسلام ئۈممىتىنىڭ بىرلىك - ئىتتىپاقىنى قوغداش، دۇنيانىڭ تۆت تەرىپىگە تارالغان دۈشمەنلەرنىڭ ئالدىدا كۈچ قۇدرىتىنى كاپالەتكە ئىگە قىلىش، تارىخ ۋە بۈگۈنكى كۈنىمىزدە بۆلۈنۈش سەۋەبىدىن كېلىپ چىققان تىراكىدىيە، خورلۇق، قۇللۇق، مەھكۇملۇق، ھەتتا مەسجىد ئەقسانى قايتۇرۇۋېلىشقا كۈچى يەتمەيدىغان دەرىجىگە كېلىپ قالغان بىچارە ھالىتىدىن ساقلاش ئۈچۈن، مەنەسەب ۋە رىياسەتچىلىك قانائەتسىزلىكى ئوتتۇرىغا چىقارغان ئۆچمەنلىك، ھەسەتخورلۇق ۋە بۆلۈنۈشنىڭ خەتىرىنى ھەر زامان ئەسكەرتىدۇ.

### 3- ئىسلام دۆلىتىنىڭ رەئىسنىڭ ئاتىلىشلىرى

ئىسلام ھاكىمىيىتى ۋە ھۆكۈمرانلىرى تارىخىدا ئىسلام دۆلىتى رەئىسلىرى تۆۋەندىكىدەك ئۈچ خىل ئىسىم بىلەن ئاتالغان:

#### (1) خەلىپە

خەلىپە ئەرەبچە سۆز بولۇپ «ئىزباسار» دېگەن مەنىنى بىلدۈرىدۇ. تۇنجى قېتىم دىنى قوغداش ۋە ئۇنىڭ بىلەن دۇنيانى ئىدارە قىلىش ۋەزىپىسىنى ئۆز ئۈستىگە ئېلىپ، رەسۇلۇللاھ ئەلەيھىسسالامنىڭ ئىزباسارى بولغان ئەبۇبەكر رەزىيەللاھۇ ئەنھۇغا خەلىپە نامى بېرىلگەن. ئۇ بۇ ئىسىمنى قوبۇل قىلىپ «ئاللاھنىڭ خەلىپىسى» دېيىشىنى چەكلىگەن ئىدى. كۆپ سانلىق فىقھشۇناسلار ۋە ئالىملار بىرەر ئىنسانغا «ئاللاھنىڭ خەلىپىسى» دەپ نام بېرىشنىڭ جائىز بولمايدىغانلىقىنى ۋە بۇنى دېگۈچىنىڭ گۇناھكار بولىدىغانلىقىنى ئوتتۇرىغا قويىدۇ. چۈنكى ئىزباسارلىق بىرى ئۆلگەندىن كېيىن ئاندىن مەيدانغا چىقىدۇ. ئاللاھ بولسا مەڭگۈ ھايات، يوقالمايدۇ. ھېچكىم ئاللاھنىڭ ئىزباسارى بولالمايدۇ.

ئۆمەر ئىبنى ئابدۇلئەزىز بىر قېتىم بۇ ئىسىم بىلەن چاقىرىلغاندا رەت قىلىدۇ. ئىبنى ئابدۇلئەزىز مۇنداق رىئايەت قىلىدۇ: بىر كىشى ئۆمەر ئىبنى ئابدۇلئەزىزنى «ئى ئاللاھنىڭ خەلىپىسى» دەپ چاقىرىدۇ. ئۇ بولدى قىل، مەن تۇغۇلغاندا ئاتا - ئانىم ئىسىم قويغان ئىدى. ئەگەر «ئى ئۆمەر» دەپ چاقىرىغان بولساڭ جاۋاب بېرەتتىم، چوڭ بولغاندىن كېيىن ئۆزۈمگە ئەبۇھەفس لەقىمىنى قويدۇم. ئەگەر «ئى ئەبۇھەفس» دەپ چاقىرىغان بولساڭ جاۋاب بېرەتتىم. ئىشىلىرىڭلارغا مەسئۇل قىلىنغاندىن كېيىن «ئەبۇھەفس» دېدىڭلار، ئەگەر «ئەبۇھەفس» دېگەن بولساڭ جاۋاب بېرەتتىم، ئەمما مەن «ئاللاھنىڭ خەلىپىسى» ئەمەس، دەيدۇ.

## (2) ئەبۇھەفسنىڭ باشلىقى دېمەكتۇر

تۇنجى قېتىم بۇ ئىسىم بىلەن چاقىرىلغان كىشى ئۆمەر ئىبنى خەتتاب رەزىيەللاھۇ ئەنھۇ. مۇسۇلمانلاردىن بىرى ئۇنى بۇ ئىسىم بىلەن چاقىرىدۇ ۋە مۇسۇلمانلار بۇ ئىسىمنى ياخشى كۆرۈپ قوللىنىشقا باشلايدۇ. بۇ ئىسىمنى تۇنجى قېتىم ئىشلەتكەن كىشى ئابدۇللاھ ئىبنى جەھش ياكى ئەمر ئىبنى ئاس ياكى مۇغىيرە ئىبنى شۇئبە دەپ قارىلىدۇ. ياكى ئازات قىلىنغان يەرلەردىن خەۋەرجى كېلىپ مەدىنىدە «ئەبۇھەفس» دەپ ئۆمەرنى ئىزدەشكە باشلايدۇ. ساھابىلار بۇنى ياخشى كۆرۈپ قېلىپ «ئاللاھ بىلەن قەسەمكى ئىسىمنى توغرا چاقىرىدىڭ، ئۇ ھەقىقەتەنمۇ مۇمىنلەرنىڭ باشلىقى» دېيىشىدۇ. شۇنىڭ بىلەن بۇ ئىسىم كىشىلەر ئارىسىدا ئومۇملىشىدۇ ۋە تارىخ بويىچە خەلىپىلەرگە خاس ئىس بولۇپ داۋاملىشىدۇ.

ئىبنى خەلدۇن مۇنداق دەيدۇ: مۇسۇلمانلارنىڭ خەلىپىنىڭ ئاتىلىشىنى خىلمۇ - خىللاشتۇرۇش ۋە ئۇنىڭغا ئورۇنسۇر نەرسىلەرنى يۈكلىشى بىلەن ئارىلىشىپ كېتىدىغان ۋە ئالاھىدىلىكىنى يوقىتىدىغان ھالەتلەر كېلىپ چىقتى.

بۇ ھەقىقەتەن ئورۇنلۇق پىكىر ئىدى. ئۆمەر ئىبنى خەتتاب رەزىيەللاھۇ ئەنھۇمۇ بۇ نۇقتىنى تونۇپ يېتىپ، بىرەيلەن ئۇنى «ئى رەسۇلۇللاھنى ئىز باسارى» دەپ چاقىرىغاندا، بۇ بەك ئۇزۇن كېتىدىغان. ھەر قېتىم يېڭى خەلىپە تىكلەنگەندە «ئى رەسۇلۇللاھنىڭ ئىز باسارنىڭ ئىز باسارنىڭ ئىز باسارى...» دېيىش كېرەكمۇ. سىلەر مۇمىنلەر، مەن باشلىقىڭلار، شۇنىڭ ئۈچۈن مېنى «مۇمىنلەرنىڭ باشلىقى يەنى ئەبۇھەفس» دېگەن ئىدى.

بۇ يەردە شۇنىمۇ ئېيتىپ ئۆتۈشكە ئەرزىيدۇكى ئەبۇھەفسنىڭ ئاتالغۇسىنىڭ ئوتتۇرىغا چىقىشى بىلەن خەلىپە ئاتالغۇسى كېرەكسىز قىلىنغان ئىدى. بەلكى ھەرئىككىلىسى ئەبۇھەفسنىڭ ئۆمەر رەزىيەللاھۇ ئەنھۇنىڭ خەلىپىلىكى ۋە كېيىنكى دەۋرلەردىمۇ ئورتاق قوللىنىلدى. مۇمىنلەرنىڭ باشلىقى دېگەن بۇ ئىسىم باشلىق سايلاش ئىشىنىڭ، ھەقىقىي ئىگىسى مۇمىنلەرگە تاپشۇرۇلغانلىقىدىن دېرەك بېرىدۇ.

## (3) ئىمام: (رىياسەتچى، يولباشچى ۋە يا باشلىق دېگەنگە ئوخشاش مەنىلەرنى بىلدۈرىدۇ)

ئىسلام دۆلىتى رىياسەتچىسى مۇسۇلمانلارغا ناماز ئوقۇش، ئىشلىرىنى ئىدارە قىلىش ۋە مەنپەئەتنى قوغداش جەھەتلەردە رىياسەتچىلىك قىلىدىغانلىقى، ئۇلارنىڭ ناماز ئوقۇغۇچىلار ئىمامغا ئەگەشكەندە كىيىمىنىڭ ئىزىدىن مېڭىپ، ئۇنىڭغا ئىتائەت قىلىدىغانلىقى ئۈچۈن بۇ ئىسىم بىلەن ئاتالغان.

ئىبنى خەلدۇن مۇنداق دەيدۇ: ئىمام ئاتالغۇسى ئەگىشىش ۋە ئىقتىدا قىلىش جەھەتلەردە ناماز ئىمامغا ئوخشىتىپ قويۇلغان. شۇنىڭ ئۈچۈن دۆلەت رىياسەتچىلىكى ناماز، ھەج، ھېيت - بايراملار ۋە



يېغىشلارغا قىلىنغان «كىچىك ئىمامەتچىلىك» تىن پەرقلەندۈرۈلۈپ «بۈيۈك ئىمامەتچىلىك» (بۈيۈك رىياسەتچىلىك) دەپ ئاتىلىدۇ.

ئىبنى ھەزم مۇنداق دەيدۇ: ئىمامەتچىلىك ئىزاھلانغان شەرت ئاستىدا فىقھشۇناس، ئالىم ياكى بىرەر مەسجىدنىڭ ئىمامىغا قارىتا مۇئەييەنلىشى مۇمكىن. مەسىلەن: دىن ئىمامى، پالانى قەبىلىنىڭ ئىمامى... ۋە لېكىن ئىسلام ئەھلىنىڭ ئىشلىرىغا مەسئۇل بولمىغان باشقا بىر كىشى بۇ ئىسىم بىلەن ئاتالمايدۇ. پەقەت شىئەلەرنىڭ ئۇقۇمىدا ئىمامەتچىلىك باشقىچە مەناغا ئىگە. ئىبنى خەلدۇن بۇ ھەقتە مۇنداق دەيدۇ: شىئەلەر ئەلى رەزىيەللاھۇ ئەنھۇنى خەلىپىلىكىنىڭ باشقىچە ئاتىلىشى بولغان ئىمامەتچىلىك بىلەن سۈپەتلەش، شۇنداقلا مەزھىبىگە ئاساسەن رەسۇلۇللاھ ئەلەيھىسسالامدىن كېيىن نامازغا ئىمامەتچىلىك قىلىشقا ئۇنىڭ ئەبۇبەكردىن تېخىمۇ ھەقىقىي ئىكەنلىكىنى ئېلان قىلىش ئۈچۈن، ئىمام ئاتالغۇسىنى ئۇنىڭغا خاس قىلىدۇ. پەقەت ئۇلارنىڭ مەزھىبى ۋە بىدئەتلىرى ئۇلارغا ئىمام ئاتالغۇسىنى ئۇ ۋە ئۇنىڭدىن كېيىنكى خەلىپىلىك مەنسىۋىگە ئولتۇرغان ئۆز كىشىلىرى ئۈچۈنلا خاس قىلىشنى بۇيرۇيتتى. ئۇلار بىلەن تىل بىرىكتۈرۈپ، ئۇلارنى رازى قىلغانلارنى بۇ ئىسىم بىلەن ئاتايتتى. ئەمما دۆلەت باشقىلارنىڭ قولغا ئۆتۈشى ھامان بەنى ئابباس شىئەلىرى قىلغاندەك خەلىپىنىڭ ئىسمىنى ئەمىرۇلمۆمىننىغا ئۆزگەرتتى. ئۇلار بۇ يۈرۈشتە رىياسەتچىلىرىنى ئىبراھىمغا كەلگىچە «ئىمام» ئاتالغۇسى بىلەن ئاتىدى ۋە ئۇنىڭ ئۈچۈن ئۇرۇش قىلىشقا چىقتى. ئاخىرىدا ئۇنىڭدىن كېيىنكى خەلىپە سەپپايھ «ئەمىرۇلمۆمىننىن» دېگەن نام بىلەن ئاتالدى.

شۇنى ئىزاھلاپ ئۆتۈش كېرەككى شىئەلەر رەسۇلۇللاھ ئەلەيھىسسالامنىڭ ئەۋلادلىرىدىن ئۆزلىرى رازى بولغان كىشىلەرگە بەيئەت قىلىشقا بەنى ئابباس ۋە تىل بىرىكتۈرگەن ئىدى. ئالدىنغانلىقى ئاشكارىلانغاندىن كېيىن ئەبۇ ئابدۇللاھ ساپپايھنىڭ بەيئەتكە قوشۇلمىدى ۋە كېيىنكى دەۋرلەردە ئابباسىيلار دۆلىتىگە بىر نەچچە قېتىم ئىسيان قوزغىدى.

بىلىشىمىز كېرەككى قۇرئان ئايەتلىرىدىكى خەلىپىلىك، ئىمامەتچىلىك، مۆمىنلەرنىڭ رىياسەتچىلىكى ۋە پادىشاھلىق ئومۇمى جەھەتتىن ئېلىپ ئېيتقاندا پەقەتلا رىياسەتچىلىك قىلىش مەقسىتىدە ئېيتىلغان. ئەكسىچە ئۇلاردىن بىرەر مۇئەييەن ھاكىمىيەت تۈزۈمى مەقسەت قىلىنمايدۇ. داۋۇد ئەلەيھىسسالام قۇرئاندا خەلىپە ۋە پادىشاھ دەپ ئاتالغان. ئاللاھ مۇنداق دەيدۇ: [ئى داۋۇد! سېنى بىز ھەقىقەتەن يەر يۈزىدە خەلىپە قىلدۇق] (سۈرە ساد 26-ئايەتنىڭ بىر قىسمى) [داۋۇد جالۇتنى ئۆلتۈردى. ئاللاھ داۋۇدقا سەلتەنەتنى بەردى] (سۈرە بەقەرە 251-ئايەتنىڭ بىر قىسمى) ئىبراھىم ئەلەيھىسسالام بىر يەردە ئىمام دەپ ئاتالغان ۋە ھىدايەت تاپقان ئەۋلادلىرىنىڭ ئىماملاردىن بولىدىغانلىقىغا ۋەدە بېرىلگەن. ئاللاھ مۇنداق دەيدۇ: [ئاللاھ (ئۇنىڭغا): «سېنى چوقۇم كىشىلەرگە (دىندا) پېشۋا قىلىمەن» دېدى، ئىبراھىم: «مېنىڭ بىر قىسىم ئەۋلادىمنىمۇ پېشۋا قىلساڭ» دېدى. ئاللاھ: «مېنىڭ (پېشۋا قىلىش) ئەھدەمگە زالىملار (يەنى كاپىرلار) ئېرىشەلمەيدۇ» دېدى]. (سۈرە بەقەرە 124-ئايەتنىڭ بىر قىسمى) يەنە باشقا يەردە ئەۋلادلىرىنى سەلتەنەت ئىگىلىرى سۈپىتىدە زىكر قىلىدۇ. يەنى [بىز ھەقىقەتەن ئىبراھىم ئەۋلادىغا كىتاب، ھېكمەت بەردۇق ۋە ئۇلارغا بۈيۈك پادىشاھلىق بەردۇق]. (سۈرە نىسا 54-ئايەتنىڭ بىر قىسمى) بەنى ئىسرائىل پىرىئەۋننىڭ زۇلمى ۋە قۇل قىلىشىغا ئۇچرىغاندىن كېيىن ئىماملاردىن بولۇشى ۋەدە قىلىنىدۇ. [بىز (مىسىر) زېمىنىدا بوزەك قىلىنغانلارغا مەرھەمەت قىلىشنى ئىرادە قىلىمىز، ئۇلارنى يولباشچىلاردىن قىلىشنى، ئۇلارنى پىرىئەۋن ۋە ئۇنىڭ قەۋمىنىڭ (مۈلكىگە) ۋارىس قىلىشنى ئىرادە قىلىمىز] (سۈرە قەسەس 5-ئايەت) ئۇلار پىرىئەۋننىڭ

زۇلمىدىن قۇتۇلغاندىن كېيىن مۇستەقىل دۆلەت قۇرىدۇ ۋە مۇسۇلمان ئەلەيھىسسالام ئاللاھنىڭ ئۇلارغا بولغان مەرھەمىتىنى ئەسلىتىپ مۇنداق دەيدۇ: «ئى قەۋمىم! ئاللاھنىڭ سىلەرگە بەرگەن نېمىتىنى ياد قىلىڭلار، ئاللاھ ئۆز ۋاقتىدا ئىچكىڭلاردا (سىلەرنى توغرا دىنغا يېتەكلەيدىغان) نۇرغۇن پەيغەمبەرلەرنى بارلىققا كەلتۈردى. سىلەردىن پادىشاھلار قىلدى (يەنى ئۆزەڭلارنى ئۆزەڭلارغا خوجا قىلدى).» [سۈرە مائىدە 20-ئايەتنىڭ بىر قىسمى].

شۇنىڭ ئۈچۈن خەلىپىلىك، پادىشاھلىق ۋە ئىمامەتچىلىكلەر ئوخشاش مەنىلەرگە ئىگە بولۇپ، پەقەتلا دۆلەتنىڭ ئالى رىياسەتچىلىكى ئۈچۈن ئېيتىلىدۇ. ئىسلام ئۇنىڭ باشقا ھەر قانداق مەنىدە ئېيتىلىشىغا يول قويمىدۇ.

#### 4- ئىسلام دۆلىتى رەئىسىدە بولۇشقا تېگىشلىك شەرتلەر

ئىسلام دۆلىتىگە رىياسەتچىلىك قىلىش، ئىنتايىن نازۇك ۋەزىپىكى پۈتۈن ئىسلام ئۈمىتىگە مۇناسىۋەتلىك بۈيۈك نەتىجىلەرنى قولغا كەلتۈرۈش مەجبۇرىيىتىنى ئۆز ئىچىگە ئالىدۇ. رەئىسنىڭ تەپەككۈر قىلىش جەھەتتىكى ئاجىزلىقى ۋە ئىرادە جەھەتتىكى چىدامسىزلىقى ياكى ئۇ جەھەتتىكى ئۆتكۈزۈلگى، جاسارتى ۋە چىداملىقلىقى ئۈمىدەتتە بىۋاسىتە ئۆز ئەكسىنى تاپىدۇ. ئۈمىدەتنىڭ بۇ دۇنيادىكى غالبىيىتى ياكى مەغلۇبىيىتى كۆپ ھاللاردا ئۇنىڭ غالبىيىتى ياكى مەغلۇبىيىتى بىلەن مۇناسىۋەتلىك بولىدۇ.

بۇ نازۇك ۋەزىپىنى ئادەتتىكى بىر كىشى ئەمەس، مۇئەييەن شەرت ۋە سۈپەتلەرگە ئۇيغۇن كىشىلەرلا ئۆز ئۈستىگە ئالالايدۇ.

ئىسلام ئالىملىرى ئىسلام دۆلىتى رەئىسلىكىگە تەيىنلىنىدىغان كىشىدە تۆۋەندىكىدەك شەرتلەرنى بولۇشىنى تەلەپ قىلىدۇ:

#### (1) مۇسۇلمان بولۇش

ئىسلام دۆلىتى رەئىسى چوقۇم مۇسۇلمان بولۇشى كېرەك. كاپىر بۇ نازۇك ۋەزىپىگە قەتئىي يېقىن كەلتۈرۈلمەيدۇ. قۇرئان مۇسۇلمانلارنى مۇسۇلمان باشلىقىغا ئىتائەت قىلىشقا بۇيرۇپ مۇنداق دەيدۇ: [ئى مۆمىنلەر! ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار] سۈرە نىسا 59-ئايەتنىڭ بىر قىسمى.

ئالىملار مۇنداق دەيدۇ: ئىش ئۈستىدىكى ئىتائەت قىلىنىدىغان كىشىلەرنىڭ بىرىنچىسى ئومۇمى باشلىق. ئالدىنقى قىسىملاردا ئالىملارنىڭ بۇ ئايەتنى رەئىسنىڭ ئىسلام ئۈمىتىدىن تۇرغۇزۇلۇشىنىڭ، شۇنداقلا ئاللاھقا ئىتائەت قىلغان، ئىسلام شەرىئىتىنى ئىجرا قىلغان ۋە گۇناھ ئىشلارغا بۇيرۇمىغان شەرت ئاستىدا مۇسۇلمانلار تەرىپىدىن ئىتائەت قىلىنىشىنىڭ ۋاجىب ئىكەنلىكىگە دەلىل قىلغانلىقىنى كۆرۈپ ئۆتكەن ئىدۇق.

ئاللاھ مۇسۇلمانلارغا كاپىرلارنىڭ ھۆكۈمرانلىق قىلىشىنى قەتئىي ھارام قىلىپ مۇنداق دەيدۇ: [ئاللاھ كاپىرلارغا ھەرگىز مۆمىنلەرگە قارشى يول بەرمەيدۇ.] سۈرە نىسا 14-ئايەتنىڭ بىر قىسمى.

شەكسىزكى دۆلەت رىياسەتچىلىكىدىن ئىبارەت ئەڭ بۈيۈك ۋەزىپە كاپىرلارغا مۇسۇلمانلارغا قارشى يول قىلىپ بېرىلمەيدۇ. ئاللاھ تۆۋەندىكى سۆزدە مۇسۇلمانلارنىڭ ھېچبىر ئىشىنى مۇسۇلمان بولمىغانلارنىڭ مەسئۇللىقىغا تاپشۇرما سىلىقىنى بۇيرۇپ مۇنداق دەيدۇ: [مۆمىنلەر مۆمىنلەرنى قويۇپ كاپىرلارنى دوست تۇتمىسۇن، كىمكى شۇنداق قىلىدىكەن، ئۇ ئاللاھنىڭ دوستلۇقىغا ئېرىشەلمەيدۇ] (سۈرە ئال ئىمران 28-ئايەتنىڭ بىر قىسمى) ئىسلام مۇسۇلمانلارنىڭ كاپىرلارنى دوست تۇتۇشىنى

چەكلىگەن يەردە ئەلۋەتتە ئۆزلىرىگە ھۆكۈمران قىلىۋېلىشىنى چەكلەيدۇ. چۈنكى ھۆكۈمرانلىق - ئىگىدارچىلىق قىلىش ۋە يېقىنلىقتۇر. كاپىرلار مۇسۇلمانلارغا دوست بولالمايدۇ. ئاللاھ مۇنداق دەيدۇ: [كاپىرلار (ياردەمدە ۋە مېھرىبانلىق) بىر- بىرىگە ئىگىدۇر، ئەگەر بۇ ھۆكۈمگە ئەمەل قىلمىساڭلار، يەر يۈزىدە پىتىنە ۋە چوڭ قالايمىقانچىلىق تۇغۇلىدۇ.] سۈرە ئەنفال 73-ئايەت.

ئىسلام دۆلىتى رەئىسى نامازدا مۇسۇلمانلارغا ئىمام بولىدۇ. ئەمما كاپىرنىڭ ئىمام بولۇشى ۋە ناماز ئوقۇشىدىن سۆز ئېچىلمايدۇ.

رەسۇلۇللاھ ئەلەيھىسسالام ۋاپات بولغىچە مەدىنەدە مۇسۇلمانلارنىڭ نامىزىنى باشلاپ ئوقۇيتتى. ئۇنىڭدىن كېيىن ئەبۇبەكر، ئۆمەر ئىبنى خەتتاب، ئوسمان ۋە ئەلى رەزىيەللاھۇ ئەنھۇلار نۆۋەت بىلەن ئۇنىڭ ئىزىنى باستى. ئۆمەر رەزىيەللاھۇ ئەنھۇ بامدات نامىزىدا شېھىت قىلىندى. ئەلى رەزىيەللاھۇ ئەنھۇ بامدات نامىزىغا كېتىۋاتقاندا ئابدۇراھمان ئىبنى مۇلجەم دېگەن بەدىبەخت تەرىپىدىن شېھىت قىلىنغان ئىدى.

چۈنكى خەلىپە ۋە مۇسۇلمانلار ئارىسىدا تۈزۈلگەن ئەھدە خەلىپىنىڭ ئۆزى ۋە قول ئاستىدىكىلەرگە ئىسلام شەرىئىتىنى تەتبىقلاش، ئۆمەتنىڭ مەنپەئىتىنى كاپالەتكە ئىگە قىلىش، ئىسلامنىڭ ئەسلى ماھىيىتى ۋە مەۋجۇد بولۇشىنى قوغداپ ئىسلام تارقىتىشتەك مەجبۇرىيەتلىرىنى بەلگىلەيدۇ. كاپىرلارنىڭ بۇلارنى رىئالىققا ئايلاندۇرۇش ئىقتىدارى ۋە بۇنىڭغا تۈرتكە بولىدىغان ۋىجدانى كۈچى بولمايدۇ.

ئۇستاز مۇھەممەد ئەسەد «ئىسلامدىكى ھاكىمىيەت مەنپەئەتى» ناملىق كىتابىدا مۇنداق دەيدۇ: دۆلەت رىياسەتچىلىكىنى پەقەتلا بۇ شەرىئەت ۋە ئاللاھ تەرىپىدىن كەلگەن ئىلاھى مەنپەئەتكە ئىشىنىدىغان كىشىگە، يەنى مۇسۇلمانغا تاپشۇرۇش مۇمكىن. ئىسلام دۆلىتىنىڭ ئەجەللىك ۋەزىپىلىرىنى مۇبارەك ئىسلام تەلىماتلىرىغا چىن دىلىدىن باش ئىگىدىغان ئىخلاسەن كىشىلەرگە تاپشۇرماي تۇرۇپ ئۇنى ھەقىقىي مەنپەئەتكە ئىگە قىلىش مۇمكىن بولمايدۇ.

گۇناھكار مۇسۇلماننىڭ ئىمامەتچىلىك قىلىش جائىز بولمىغان يەردە ئەلۋەتتە كاپىرنى ئىسلام دۆلىتى رىياسەتچىلىكىگە تەيىنلەشكە بولمايدۇ.

## (2) بالاغەتكە يەتكەن بولۇش

بىزگە مەلۇم بولغىنىدەك بالاغەتكە يېتىش مەجبۇرىيەتكە بۇيرۇلۇشنىڭ شەرتى. بالاغەتكە يەتمىگەن ئۆسمۈر شەرىئەت ھۆكۈمى ئالدىدا مەجبۇرىيەت ئىگىسى ئەمەس. شۇنىڭدەك دۆلەتتىكى ھەر بىر يېتەرسىزلىگىدىن ئاللاھنىڭ ئالدىدا مەسئۇلىيەتكە تارتىلىدىغان رىياسەتچىلىك ۋەزىپىسىنى ئۇنىڭغا تاپشۇرۇشقا بولمايدۇ. ئۆمەر ئىبنى خەتتاب رەزىيەللاھۇ ئەنھۇ بۇ مەسئۇلىيەتنىڭ نازۇكلىغىنى كۆرسىتىپ مۇنداق دەيدۇ: «ئەگەر ئىراق زېمىنىدا بىر خېچىر يېقىلىپ چۈشسە ئاللاھنىڭ ئالدىدا نېمە ئۈچۈن ئۇنىڭغا يولنى تۈزلەپ بەرمىگەنلىكىدىن مەسئۇلىيەتكە تارتىلمىغان» ئۆسمۈر ئۆزىگە ئۆزى مەسئۇل بولالمىغان يەردە ھەرگىزمۇ ئىسلام دۆلىتى ۋە چوڭلار، ئەقىل ئىگىلىرىنىڭ مەسئۇللىغىنى ئۆز ئۈستىگە ئالالمايدۇ.

## (3) ئەقىللىق بولۇش

ئەقىللىق مەجبۇرىيەتكە بۇيرۇلۇشنىڭ شەرتى: شۇنىڭ ئۈچۈن شارائىتنىڭ رىياسەتچىلىكى قوبۇل قىلىنمايدۇ. ئاللاھ مەھرۇم قويغان نەرسىسىگە ماس ھالدا ئۇنىڭ ئالدىدىكى مەجبۇرىيەتنى ئەمەلدىن قالدۇرىدۇ. ئاتا - ئانىسىدىن قالغان مال - مۈلكىنى نورمال ئىشلىتىش ئىقتىدارىغا ئىگە بولمىغان كىشىگە

ھەرگىزمۇ پۈتۈن مۇسۇلمانلارنىڭ مال - مۈلكى، ئىپپەت - نۇمۇسى، ھاياتى، ئۇرۇش قىلىش ۋە توختام تۈزۈش ھوقۇقلىرى تاپشۇرۇلمايدۇ.

ئىبنى ھەزم مۇنداق دەيدۇ: «رەئىس كىشىلەرنىڭ نامىزنى باشلاپ ئوقۇش، زاكاتلىرىنى توپلاپ ئورنىغا ئىشلىتىش، شەرىئەت ئەھكاملىرىنى ئىجرا قىلىش ۋە دۈشمەنلىرىگە قارشى جىھاد قىلىش قاتارلىق ۋەزىپىلەرنى ئۆتەش ئۈچۈن تۇرغۇزىلىدۇ. بۇلار ھەممىسى ئەھدە بولۇپ، بالاغەتكە يەتمىگەن ئەقلى جايىدا بولمىغان كىشىگە بۇ خۇسۇستىن خىتاب قىلىنمايدۇ».

ھالبۇكى دۆلەت رەئىسنىڭ ئەقلى جايىدا بولۇشىلا ئەمەس بەلكى ئەقىل - پاراسەت جەھەتتە ئۆمەتنىڭ مەسىلىلىرى ئۈستىدە ئىزدىنىش ئېلىپ بارالايدىغان ۋە مۇناسىب ھەل قىلىش يولى تاپالايدىغان دەرىجىدە ئۆتكۈرلۈككە ئىگە بولۇشى تەلەپ قىلىنىدۇ.

#### (4) ھۆر بولۇش

قۇل، ۋاقتلىق قۇل ۋە توختاملىق خىزمەتكارلار دۆلەت رەئىسى بولۇش سالاھىيىتىگە ئىگە ئەمەس. چۈنكى ئۇلار خۇجايىنلىرىنىڭ ئالدىدا مەجبۇرىيەت ئۆتەۋاتقان بولۇپ ئۆزى ۋە ئۆمەتكە مۇناسىۋەتلىك ئىشلاردا خالىغانچە پائالىيەت ئېلىپ بېرىش ئەركىنلىكىگە ئىگە ئەمەس.

#### (5) ئەر كىشى بولۇش

پۈتۈن ئۆمەت ئالىملىرى رەسۇلۇللاھنىڭ: «ئىشىغا ئايال كىشىنى مەسئۇل قىلغان مىللەت مۇۋەپپىقىيەت قازىنالمىدۇ». دېگەن ھەدىسى ۋە ئاللاھنىڭ [ئەرلەر ئاياللارنىڭ ھامىلىرىدۇر] (سۈرە 34-ئايەتنىڭ بىر قىسمى) دېگەن ئايىتىگە ئاساسەن ئايال كىشىگە ئىسلام دۆلىتى رىياسەتچىلىكى ۋەزىپىسىنىڭ تاپشۇرۇلمايدىغانلىقىغا بىرلىككە كېلىدۇ. بۇ ئايەتتە تىلغا ئېلىنغان ئوخشاش ئەرلەر ئاياللاردىن بۈيۈك ۋەزىپىلەرنى ئۆز ئۈستىگە ئېلىشتا تېخىمۇ سالاھىيەتلىك ۋە تېخىمۇ كۆپ ئىمكانىيەتلەرگە ئىگە بولغانلىقى ئۈچۈن ئەرلەر ئاياللارغا يېتەكچى بولىدۇ. ئاياللار دۆلەت رەئىسلىكىگە تەيىنلەنمەيدۇ.

بۇ ئايەت ئائىلىنىڭ ھىمايە قىلىنىشى ھەققىدە نازىل بولغان، لېكىن سەۋەبىنىڭ خۇسۇسىيلىقى ئايەت ھۆكۈمىنى ئومۇمىيلىقتىن چەكلىمەيدۇ. ئايەتتىكى ئومۇمىي ھۆكۈم ئوخشاشلا كۈچكە ئىگە. ئاياللارنىڭ ئىقتىدارى بىر نەچچىلا كىشىدىن تەركىب تاپقان بىر ئائىلىنى ئىدارە قىلىشقا يېتەرلىك بولمىغان يەردە، بىر پۈتۈن مۇسۇلمانلارنىڭ ئىشلىرىنى ئىدارە قىلىشقا تېخىمۇ ئاجىز كېلىشى تەبىئىي. رەئىس دۆلەت ئىشلىرىنى باشقۇرۇش بىلەن بىرگە مۇسۇلمانلارغا نامازدا ئىمام بولىدۇ. شەرىئەت ھۆكۈمىگە ئاساسلانغاندا ئاياللار ئەرلەرگە ئىمام قىلىنمايدۇ. ئايال كىشىنىڭ ئىمامەتچىلىكى ۋە ئۇنىڭ بىلەن ئوقۇلغان ناماز خاتا ھېسابلىنىدۇ ۋە قوبۇل قىلىنمايدۇ.

ئەرلەر ئاياللارغا قارىغاندا تېخىمۇ ئۆتكۈر ئەقىللىق، توغرا پىكىرلىك، مۇستەھكەم ئىرادىلىك، كەسكىن قارارلىق بولىدۇ. ئەكسىچە ئاياللارنىڭ تەبىئىي ھېسسىياتچانلىق بىلەن تولغان بولۇپ، قايغۇ، خوشاللىق ۋە غەزەپ ئۇلاردا دەرھال ئەكس تەسىرىنى كۆرسىتەلەيدۇ.

#### (6) دۇرۇستلۇق

بىلىشىمىز كېرەككى بۇ يەردىكى دۇرۇستلۇقتىن ئىسلام دۆلىتى رەئىسلىكىگە نامزات بولىدىغان كىشىنىڭ سۆز - ھەرىكىتى ۋە پائالىيىتىنىڭ ئەيىب - نۇقسان ۋە خاتالىقتىن خالى بولۇپ كامالەت دەرىجىسىگە يەتكەن بولۇشى مەقسەت قىلىنمايدۇ. بۇ سۈپەتلەر پەقەت ئاللاھنىڭ مەرھىمىتىگە مۇيەسسەر بولۇپ گۇناھ - مەسىيەتتىن قوغدىلغان پەيغەمبەرلەردىلا (ئۇلارغا ئاللاھنىڭ سالامى بولسۇن) تېپىلىدۇ.

جەئەرى مەزھىبىدىكى 12 ئىمام شەئەلىرى ئىمام سۈپەت، ئىلىم ۋە پاكلىق جەھەتتە پەيغەمبەرگە ئوخشاش بولۇپ، بارلىق گۇناھ ۋە خاتالىقتىن پاك، دەپ قارايدۇ. مۇھەممەد رىزا مۇزەففەرى (ئىراق، نەجەف فىقھى ئىنستىتۇتىنىڭ مۇدىرى) «ئىماملەرنىڭ ئەقىدىسى» ناملىق كىتابىدا مۇنداق دەيدۇ: «بىز، ئىمام، پەيغەمبەرگە ئوخشاشلا تۇغۇلغاندىن ئۆلگەنگە قەدەر قەستەن ياكى سەھۋەنلىكتىن كېلىپ چىقىدىغان بارلىق رەزىللىكتىن ۋە بۇزۇقچىلىقتىن، شۇنداقلا خاتالىق ۋە ئۈنۈشتىن پاك بولۇش كېرەك دەپ ئېتىقاد قىلىمىز. چۈنكى ئىمانلار شەرىئەتنىڭ قوغدىغۇچىلىرى ۋە ھىمايىچىلىرى، ئۇلارنىڭ ئەھۋالى پەيغەمبەرنىڭكىگىلا ئوخشايدۇ. بىزدىن پەيغەمبەرلەرنىڭ گۇناھ - مەسىيەتتىن مەسۇم ئىكەنلىكىگە ئىشىنىشنى تەلەپ قىلغان دەلىل ئوخشاشلا ئىماملارنىڭمۇ ئەينى ھالەتتە ئىكەنلىكىگە ئىشىنىشنى تەلەپ قىلىدۇ. رەسۇلۇللاھ ئەلەيھىسسالامغا ئائىت دەلىللەرگە ئاساسەن ئېتىقاد قىلىمىزكى ئىمام پەيغەمبەرگە ئوخشاشلا شىجائەت، سېخىلىق، پاكلىق، دۇرۇستلۇق، ئەقىل، پاراسەت، ھېمكەت ۋە ئەخلاقىتىن ئىبارەت كىشىلىك سۈپەتلەردە تاكامۇللاشقان بولۇپ كىشىلەرنىڭ ئەڭ ياخشى بولۇشى كېرەك.

ئىلاھى ئەھكاملار بارلىق مەرىپەت ۋە مەلۇماتلارنى رەسۇلۇللاھ ئەلەيھىسسالام ياكى ئالدىنقى ئىمامنىڭ ۋاستىسى بىلەن قوبۇل قىلىپ، ئىلىمنى ھاسىل قىلىدۇ. تەسادۇپى قىيىن مەسىلىنى شۈبھىسىزكى ئاللاھنىڭ ئۇلارغا بېغىشلىغان مۇقەددەس قۇدرەتنىڭ ئىلھامى بىلەن ھەقىقىي ماھىيىتىگە قەدەر خاتالىشىمىغان ھالدا بىلەلەيدۇ. گەرچە ئۇلارنىڭ ئىلمى كۆپىيىش ۋە تاكامۇللىشىشچانلىقىغا ئىگە بولسىمۇ ھېچقانداق ئەقلى دەلىل ياكى ئۈگىتىلىشكە مۇھتاج بولمايدۇ. رەسۇلۇللاھ ئەلەيھىسسالاممۇ: «ئى رەببىم! ئىلىمىمنى زىيادە قىلغىن» دېگەن ئىدى.

ئىمامنىڭ «مۇقەددەس قۇۋۋەت» تىن ئىبارەت ئىلھاملىنىش كۈچى تولۇق كامالەت دەرىجىسىگە يەتكەن بولىدۇ. ئىمام ھەر ۋاقىت ھەر شارائىتتا مۇقەددەس روھى ساپلىقى بىلەن مەلۇمات قوبۇل قىلىشقا تەييار تۇرىدۇ. بىرەر نەرسىگە ئۇچرىغان ھامان دەرھال كۆڭۈل ئىكرانىدا بىلمەكچى بولغانلىرى ئوپ - ئوچۇق روشەنلىشىدۇ».

بىز دەيمىزكى بۇلار پەقەتلا قۇرۇق سەپسەتە بولۇپ قۇرئان كەرىم ۋە مۇبارەك ھەدىس شەرىپلەردە ھېچقانداق ئاساسى يوق. مەسۇملۇق پەقەت پەيغەمبەرلەرنىڭلا خۇسۇسىيىتى. ھەر كىشى خالىغىنىنى داۋا قىلالايدۇ، ئەمما داۋا قىلغان نەرسىنىڭ ھەممىسىنى ئىسپاتلىيالمىدۇ. ئىنسانلاردا داۋا قىلغان نەرسىسى بېرىلىدىغان بولسا شۈبھىسىزكى بەزىلەرنىڭ چېنى ۋە مال - مۈلكى خەتەرگە ئۇچرىغان بولاتتى. شۇنىڭ ئۈچۈن شەرىئەت داۋا قىلغۇچىنىڭ ئىسپات كۆرسىتىشىنى تەلەپ قىلىدۇ.

ئىراننىڭ سابىق رەھبىرى خۇمەينى سۆزلىرىدە ئىمامنىڭ مەسۇملىغىنى بەلكى شەئە ئىماملىرىنىڭ پەرىشتە ۋە پەيغەمبەرلەردىنمۇ ئۈستۈن تۇرىدىغانلىقىنى ئوچۇق ئوتتۇرىغا قويدۇ؛ ئۇلار ئاللاھقا يېقىن پەرىشتە ياكى پەيغەمبەرمۇ يېتەلمەيدىغان مەرتىۋىگە ئىگە، دەپ قارايدۇ. ئۇ «ئىسلامى ھۆكۈمەت» ناملىق كىتابىدا مۇنداق دەيدۇ:

«ئىمام مەدھىيلىنىدىغان مەرتىۋە، ئالى دەرىجە ۋە سەلتەنەتكە، پۈتۈن كائىنات زەرىچىلىرى باش ئىگىدىغان خەلىپىلىككە ئىگە. مەزھىبىمىز ۋە رەسۇلۇللاھ ئەلەيھىسسالام، ئىماملارنىڭ ھەدىس ۋە رىۋايەتلىرى ئىماملىرىمىزنىڭ ئاللاھقا يېقىن پەرىشتە ياكى پەيغەمبەرمۇ يېتەلمەيدىغان مەرتىۋىگە ئىگە ئىكەنلىكىگە ئىشىنىشىمىزگە بۇيرۇيدۇ. ئۇلار بۇ دۇنيادىن بۇرۇن ئاللاھنىڭ ئەرىشىنى قورشاپ تۇرغان نۇر ئىدى. ئاللاھ ئۇلارغا ئۆزىدىن باشقا ھېچكىم بىلمەيدىغان مەرتىۋىلەرنى ئاتا قىلغان ئىدى. ئۇلاردىن

«ئاللاھ بىلەن ئارىمىزدا ئاللاھقا يېقىن پەرىشتىلەر ياكى پەيغەمبەر مۇبىنە مۇناسىۋەتلەر بولىدۇ» دېگەندەك رىۋايەتلەر قالغان».

تۆۋەندە بەغدادنىڭ ئىمامىنىڭ گۇناھ، خاتالىقتىن پاكلىغى ئېتىقادىدىكىلەرگە قىلغان رەتلەرنى قىسقىچە بايان قىلىمىز:

(1) ئەگەر ھەسەن ئىبنى ئەلى رەزىيەللاھۇ ئەنھۇ خاتالىقتىن پاك ئىماملاردىن بولسا مۇئاۋىيە ئىبنى ئەبى سۇفيان رەزىيەللاھۇ ئەنھۇغا قىلغان بەيئىتىگە نېمە دەيسىلەر؟ ئەگەر ئۇنىڭغا قىلغان بەيئىتى توغرا بولسا مۇئاۋىيەنىڭ خەلىپىلىكى قوبۇل قىلىنغان بولىدۇ. ئەگەر خاتا بولسا ھەسەن رەزىيەللاھۇ ئەنھۇ خاتالاشقان بولىدۇ.

(2) 12 ئىمام مەزھىبىدىكىلەر ئىمامنى مەسۇم دېگەندىن كېيىن، ئۇنىڭ خەۋپ ئاستىدا ئۆزىنىڭ ئىماملىقىنى ئىنكار قىلىشى، يەنى مەن ئىمام ئەمەس، دېيىشى جائىز بولىدۇ، دەپ قارايدۇ. ھالبۇكى بۇ ئۇنىڭ ئۇلار رۇخسەت قىلغان يالغانچىلىغى. ئەگەر «مەن ئىمام ئەمەس» دېگەن سۆزنى راست دەپ قارىسا، ئۇنىڭ «مەن ئىمام» دېگەن سۆزىنىڭ يالغان ئىكەنلىكىنى ئىنكار قىلمايدۇ.

(3) ئەگەر ئىمامنىڭ پۈتۈن گۇناھ ۋە خاتالىقتىن مەسۇم بولۇشى شەرت قىلىنسا ئۇنىڭدىن كېيىنكى ئىز باسار ۋە ياردەمچىلىرىنىڭ مەسۇم بولۇشى شەرت قىلىنىدۇ. ئەگەر ھەربىر كىشى مەسۇم بولۇپ توغرا يولدا ماگالسا ئىمامغا ئېھتىياجى قالمىدۇ.

ئەمما ئادەتتىكى مۇسۇلمان كىچىك گۇناھلارنى قىلىشى مۇمكىن. بۇ ئۇنىڭ دۇرۇستلىقىنى ۋە مۇسۇلماندارچىلىقىنى يوققا چىقارمايدۇ. ئۇنىڭدىن پەقەت ئۆتكۈزگەن خاتالىغى ئۈچۈن ئاللاھتىن مەغپىرەت تەلەپ قىلىش، خاتالىقتىن قول ئۈزۈش ۋە ئۇ يولغا ئىككىنچى قەدەم باسقۇچ ئۈچۈن مۇستەھكەم ئىرادە تىكلەش تەلەپ قىلىنىدۇ. رەسۇلۇللاھ مۇنداق دەيدۇ: «بارلىغىم ئىللىكىدە بولغان زات بىلەن قەسەمكى، ئەگەر گۇناھ قىلمايدىغان بولساڭلار ئاللاھ سىلەرنى ئېلىپ كېتىپ، باشقا بىر گۇناھ قىلىدىغان خەلقنى كەلتۈرەتتى. ئۇلار ئاللاھتىن مەغپىرەت تەلەپ قىلاتتى. ئاللاھ مۇسۇلمان ئۇلارنى مەغپىرەت قىلاتتى».

دۇرۇستلۇقتىن بۇ خەتەرلىك ۋەزىپىگە تەيىنلىنىدىغان كىشىنىڭ ئىسلامدىكى پەرز ۋە ئاساسلارنى ئادا قىلغان، بۈيۈك گۇناھلاردىن ساقلانغان، كىچىك گۇناھ قىلىشنى ئادەت قىلىۋالمىغان، سادىق، راست سۆزلۈك، ئامانەتدار، شەكىلۋازلىقتىن يىراق، ھىسسىياتقا بېرىلمەيدىغان، دىن ۋە دۇنيا ئىشلىرىدا دانالىق بىلەن ئىش كۆرىدىغان، مەسىيەت بىلەن كۆزگە چېقىلىقمىغان ۋە ئادالەتسىزلىك قىلمايدىغان بولۇشى مەقسەت قىلىنىدۇ. شۇنىڭ ئۈچۈن پاسىق رەئىسلىككە تەيىنلەنمەيدۇ. ئۇنىڭ دىندىكى پەرۋاسىزلىغى، ھەقسىزلىقتىن ۋىجدانى ئازابلانماسلىقى مەزكۇر ۋەزىپىگە تەيىنلىنىش سالاھىيىتىنى يوققا چىقىرىدۇ.

خەلىپە يامانلىققا ۋە قانۇننى بۇزغانلارغا قارشى كۈرەش قىلىش ۋە پاسىقلارنى ئەدەپلەشكە بۇيرۇلغان يەردە، ئۇ ئىش ئەھلىدىن بولغان كىشى قانداقمۇ بۇ ۋەزىپىنى ئۆز ئۈستىگە ئالسۇن. قانداقمۇ باشقىلارغا دىنىنى ئۈگىتەلسۇن؟

ئىبنى خەلدۇن مۇنداق دەيدۇ: «دۇرۇستلۇق دىنى ۋەزىپە بولغانلىقى ئۈچۈن ئۇنىڭ ھەممە تەرىپى نەزەرگە ئېلىنىدۇ. بىر كىشىنىڭ دۇرۇستلۇقى شەرتىنى قوبۇل قىلىش ئالاھىدە ئەھمىيەتكە ئىگە بولسا ئۇنىڭ چەكلەنگەن كىچىك ئىشلارنى قىلىشىدىن ئىبارەت پاسىقلىقىغا قارالمايدىغانلىقىدا ئىختىلاپ يوق»

بەغدادى مۇنداق دەيدۇ: «بۇ ۋەزىپىگە تەيىنلىنىدىغان كىشىدە ئەڭ ئاز بولغاندا گۇۋاھچىلىقىنى مۇناسىۋەتلىك شەرتلەرگە ئۇيغۇن ھالدا تولۇق قوبۇل قىلدۇرالايدىغان دۇرۇستلۇق خىسلىتىلىرى تېپىلىشى كېرەك».

### (7) سالاھىيەت

سالاھىيەت، ئۆمىتىنىڭ مەنپەئەتى ئۈچۈن پىداكارلىق قىلىش، باتۇر ۋە شىجائەتلىك بولۇش، قوشۇن تەشكىللەپ دۆلەتنى مۇداپىئە قىلىش، خەلققە رىياسەتچىلىك قىلىپ دۆلەت ئىشلىرىنى ئىدارە قىلىش، مەنپەئەتتىكى كاپالەتلىك قىلىپ زىياندىن ساقلىنىش جەھەتلەردە ئالاھىدە نەتىجە كۆرسىتەلەيدىغان ئۆتكۈر پىكىر، سىياسىي پاراسەت، سەزگۈرلۈك ئىگىسى بولۇش ۋە ئەتراپىدىكى كىشىلەردىن ئوبدان پايدىلىنىش ئۈچۈن ئۇلارنىڭ ئەخلاقى ۋە قابىلىيىتى جەھەتتە يېتەرلىك مەلۇمات ھاسىل قىلىش قاتارلىق تەرەپلەرنى ئۆز ئىچىگە ئالىدۇ.

ئىبنى خەلدۇن مۇنداق دەيدۇ: «رەئىسلىككە تەيىنلىنىدىغان كىشى جازا قانۇنىنى تەتبىقلاش ۋە ئۇرۇشقا كىرىشتە جاسارىتىنى نامايەت قىلالايدىغان، مۇھىتىنى توغرا تونۇپ پاراسەت بىلەن ئىش كۆرەلەيدىغان، قول ئاستىدىكىلەرنى ھەرىكەتلەندۈرەلەيدىغان، دىنىنى ھىمايە قىلىش، دۈشمەنگە قارشى جىھاد قىلىش، قانۇن ھۆكۈملىرىنى ئىجرا قىلىش ۋە ئىسلام مەنپەئەتىنى ئىشقا ئاشۇرۇش قاتارلىق ۋەزىپىلەرنى تەلەپكە لايىق ئورۇنلاش ئۈچۈن سىياسەتكە پىششىق، مۇناسىۋەتلىشىشكە ماھىر بولۇشى كېرەك».

باقىلانى «ئاسانلاشتۇرۇش» ناملىق كىتابىدا مۇنداق دەيدۇ: «كەسكىنلىك، روھى تەمكىنلىك، دادىللىق ۋە مەنئى ئىقتىدار، جازا يۈرگۈزۈشتە تەمتىرمەسلىك ۋە يا يېنىكلىك قىلماسلىق ۋە ھېسسىياتىنى كونترول قىلىش جەھەتلەردە ئىپادىلىنىدۇ. ئەگەر ۋەزىپە ئىگىسى بۇ خىسلىتلەر بىلەن سۈپەتلەنمىسە مۇناسىۋەتلىك جازالارنى يۈرگۈزۈش ۋە ھەقىقەتنى نامايەن قىلىشقا بۇيرۇيدىغان مەسئۇلىيىتى ئالدىدا يېتەرسىزلىك سادىر قىلىدۇ؛ خىزمىتىدىكى مۇۋەپپىقىيەتسىزلىكى ئەسلى نىشانغا بىۋاسىتە تەسىر كۆرسىتىدۇ.

ئۇنىڭ ئۇرۇش قىلىش، قوشۇن يېتىشتۈرۈش، چىگرا مۇداپىئەسى، دۆلەت مۇستەھكەملىكىنى ھىمايە قىلىش ۋە ئۇلارغا مۇناسىۋەتلىك ئىشلار ھەققىدە بىلىم ئىگىسى بولۇشى تەلەپ قىلىنىدۇ. چۈنكى بۇ جەھەتتىكى بىلىمسىزلىك دۆلەتنىڭ باشقىلار ئالدىدىكى ھەيۋىسىنى چۈشۈرىدۇ، ئۆمىتىنىڭ خورلۇققا قىلىشىغا بىۋاسىتە سەۋەب بولىدۇ. ئىسلام دۈشمەنلىرى مۇسۇلمانلارغا كۆز تىكىشكە جۈرئەت قىلىپ ھۇجۇم قىلىشقا ئۇرۇنىدۇ. شۇڭا بۇ ۋەزىپىنى پەقەت تىلغا ئېلىنغان خىسلىتلەرنىڭ ساھىبى باھادىر سەركەردىلەرلا ئۆز ئۈستىگە ئالالايدۇ.

### (8) ئىلىم

ئالىملار دۆلەت رەئىسنىڭ ئىلىم ئىگىسى بولۇشىنى شەرت قىلىدۇ. ئەمما ئىلىمدىن نېمىنىڭ مەقسەت قىلىنىدىغانلىقى يەنىلا ئىختىلاپ نۇقتىسى.

بەزىلەر ئىلىمدىن ئىزدىنىپ شەرىئەت ھۆكۈمى ئېلىش (ئىجتىھاد قىلىش) ئىقتىدارى كۆزدە تۇتىلىدۇ. يەنى ئىلىمدە مۇستەقىل ئىزدىنىپ ھۆكۈم ئېلىش سەۋىيىسىگە يەتمىگەن كىشى خەلىپە بولالمايدۇ، دەپ قارايدۇ. ئەبۇلھەسەن ئەلمائۇەدى (شاپىئى مەزھىبىدىن)، ئەبۇيەئلا (ھەنبەلى مەزھىبىدىن)، ئىبنى خەلدۇن، ئەبۇمەنسۇر ئابدۇلقاھىر بەغدادى، ئىيىچى ۋە كوردىستانىيلار بۇ خىل كۆز قاراشتىكى كىشىلەردۇر.

ئۇلارنىڭ بۇ نۇقتىدىكى ئاساسى شۇكى رەئىس ئالدىغا كەلگەن مەسىلىلەر ئۈستىدىن ھۆكۈم چىقىرىدۇ. بولۇپمۇ بىرەرسى باشلىغى ياكى قازىسى بىلەن ئىختىلاپلىشىپ قالغاندا پەقەت ئۇنىڭ ئىزدىنىش دەرىجىسىگە يەتكەن ئالىم بولۇشىلا ئۇنى مۇئەييەن ھۆكۈمگە ئېلىپ بارالايدۇ.

دۆلەت رەئىسى ئىزدىنىش ئىقتىدارىغا ئىگە بولۇش شەرتى بىلەن قازىلارنى تاللاپ ۋەزىپىسىگە تەيىنلەيدۇ. ئەلۋەتتە ئىزدىنىش ئىقتىدارىغا ئىگە بولۇشتىن ئىبارەت بۇ شەرت ئۇلارنىڭ يېتەكچىسى بولغان كىشىدە تېپىلىشى كېرەك يېتەكچى بولغان كىشىنىڭ ئۇلارنىڭ ئارىسىدا يۈز بەرگەن ئىختىلاپ ئۈستىدىن ھۆكۈم چىقىرىلىشى، توغرا - خاتانى ئايرىيالىشى ئۈچۈن ئىلىم جەھەتتە ئۇلاردىن ئۈستۈنلۈككە ئىگە بولۇشى، ئەڭ ئاز بولغاندا ئۇلار بىلەن ئوخشاش بولۇشى شەرت قىلىنىدۇ.

ئىزدەنگۈچى ئالىم شەرىئەت ئەھكاملىرى ھەققىدە يېتەرلىك بىلىمگە ئىگە كىشى بولۇپ، مەرىپىتى تۆۋەندىكىدەك تۆت ئاساس بويىچە ئۆلچىنىدۇ:

ئا: ئاللاھنىڭ كىتابى ۋە ئۇنىڭ تەپسىرى ھەققىدە تولۇق مەرىپەتكە ئىگە بولۇش.

ب: رەسۇلۇللاھ ئەلەيھىسسالام سۆزى ۋە ئىش ھەرىكىتىگە ئوخشاش سۈننىتى ۋە سۈننەت ئىلمى ھەققىدە تولۇق مەرىپەتكە ئىگە بولۇش.

پ: ئىسلامنىڭ باشلىنىش دەۋرىدىكى ئالىملارنىڭ سۆزلىرى، بىرلىككە كەلگەن ھۆكۈملىرى ۋە ئىختىلاپ قىلىشقان مەسىلىلىرى ھەققىدە يېتەرلىك مەلۇماتقا ئىگە بولۇش.

ت: ھۆكۈمى بايان قىلىنمىغان تارماق مەسىلىلەر ئۈستىدىن مۇئەييەن ئاساسقا ئىگە ھۆكۈم چىقىرىش ۋە ئۇنىڭغا بىرلىككە كېلىش ئۈچۈن كېرەكلىك بولغان قىياس ھەققىدە يېتەرلىك مەرىپەتكە ئىگە بولۇش.

يەنە بەزىلەر ھەر خىل شارائىت سەۋەبىدىن رەئىسنىڭ ئىلمى قابىلىيىتىنىڭ ئىزدىنىش دەرىجىسىدە بولۇشى شەرت قىلىنمايدۇ، دەپ قارايدۇ. بولۇپمۇ ئىسلام مەيدانىغا كېلىپ بىر نەچچە ئەسىردىن كېيىن كىشىلەرنىڭ دىنغا بولغان مەسئۇلىيەت تۇيغۇسى زەئىبلەشكە باشلىدى. نۇرغۇنلىغان كىشىلەر سىياسەت ۋە ئۈمىدەتنىڭ ئومۇمى ئىشلىرىنى ئىدارە قىلىش بىلەن مەشغۇل بولۇپ، ئىلىم ئۆگىنىش ۋە ئىلىمدا ئىزدىنىش دەرىجىسىگە يېتىشكە كۆڭۈل بۆلمەسلىكتەك ھالەت شەكىللەندى. بۇنىڭ نەتىجىسىدە مۇسۇلمانلار ئەسىرلەر بويى ئىزدىنىش دەرىجىسىگە يەتكەن ئالىملىرىدىن ئايرىلىپ قېلىپ، ئىلگىرىكىلەرنى تەقلىدى قىلىشقا مەجبۇر بولدى.

شۇنىڭ ئۈچۈن كېيىنكى دەۋرلەردىكى ئالىملار مۇسۇلمانلارنىڭ ھوقۇقىنى مۇھاپىزەت قىلىش، شەرىئەت ئەھكاملىرىنىڭ ھاكىمىيەت سەھنىسىدىن يوقىتىلىشى بىلەن كېلىپ چىقىدىغان ھاياتتىكى داۋالغۇش ۋە گۈمراھلىقتەك بۈيۈك ھالاكەتتىن ساقلىنىش ئۈچۈن ئىلىمدە ئىزدىنىش دەرىجىسىگە يەتمىگەن كىشىلەرنىڭمۇ رەئىس بولالايدىغانلىقى پەتۋاسىنى بېرىدۇ. رەئىس مۇناسىپ ھالدا ئۆزىدىن ئىلىملىك كىشىلەرگە تايىنىپ خىزمىتىنى داۋاملاشتۇرالايدۇ.

شەھرىستانى مۇنداق دەيدۇ: «سۈننى مەزھىبىدىن بىر تۈركۈم ئالىملار بۇ خىل كۆز قاراشقا مايىل بولۇپ، ئىلىمدە ئىزدىنىش دەرىجىسىگە يەتمىگەن ياكى ئىزدىنىش ئورۇنلىرى ھەققىدە يۇقىرى مەلۇماتقا ئىگە بولمىغان كىشىلەرنىڭمۇ، ئەتراپىدا ھالال - ھارام ئۈستىدە پەتۋا بېرەلەيدىغان، شەرىئەت ئەھكاملىرى مۇتەخەسسسلەردىن بولغان ئىزدىنىش سەۋىيىسىدىكى ئالىملارنىڭ بولۇشى شەرتى ئاستىدا دۆلەت رەئىسى بولالايدىغانلىقىنى ئوتتۇرىغا قويىدۇ.

(9) رىياسەتچىلىكنى ئۆزلىكىدىن تەلەپ قىلمىغان بولۇش



ئىسلام مۇخلىسلىرىنى رىياسەتچىلىك تەلەپ قىلىشتىن توسايدۇ. چۈنكى ئۇ ئۆزىنى ئۆزى پاكلاش جۈملىسىدىن بولۇپ مەزكۇر ئورۇندا تەرغىب قىلىنمايدۇ. ئاللاھ مۇنداق دەيدۇ: [سىلەر ئۆزەڭلارنى پاك ھېسابلىماڭلار] (سۈرە نەجم 32-ئايەتنىڭ بىر قىسمى) ۋە رەسۇلۇللاھ مۇنداق دەيدۇ: «ئاللاھ بىلەن قەسەمكى بىز بۇ ۋەزىپىنى تاپشۇرمايمىز» ئۇ يەنە ئابدۇراھمان ئىبنى سەمرەگە مۇنداق دەيدۇ: «ئى ئابدۇراھمان! رىياسەتچىلىكنى تەلەپ قىلمىغىن، رىياسەتچىلىك ئەگەر ساڭا تەلەپ قىلىنىش يۈزىدىن بېرىلسە ئىش ساڭا قالغان بولىدۇ. ئەگەر تەلەپ قىلىنماستىن بېرىلسە ئۇنىڭغا كۈچ چىقارغان بولسەن».

ئومۇمەن ئىسلام دىنىدا رىياسەتچىلىكنى تەلەپ قىلىش چەكلىنىدۇ. نۇرغۇنلىغان ئايەت ۋە ھەدىسلەر ئۇنىڭ مەنىنى قىلىنغانلىقىنى، ھېچ بولمىغاندا تەرغىب قىلىنمايدىغانلىقىنى تەكىتلەيدۇ.

(10) ئىسلام دۆلىتى تەۋەلىكىدە ياشاش

دۆلەت رەئىسى چوقۇم ئىسلام دۆلىتى تەۋەلىكىدە يۇرت ئەھلى بىلەن بىر جان، بىر تەن بولۇپ ياشاۋاتقان بولۇشى كېرەك. شۇنىڭ ئۈچۈن ئىسلام دۈشمەنلىرى ياكى كاپىرلارنىڭ يۇرتىدا ياشاۋاتقان مۇسۇلمان، قانچىلىك گۈزەل ئەخلاق ياكى مەدھىيلىنىدىغان خىسلەت ئىگىسى بولۇشتىن قەتئىي نەزەر بۇ مەنەسەبكە تەيىنلەنمەيدۇ.

ھەربىر مۇسۇلماننىڭ ئىسلام دىيارىغا كۆچىشى پەرز. چۈنكى ئۇنىڭ بىلەن مۇسۇلمانلارنىڭ بىرلىكى پۈتۈنلىنىدۇ ۋە غالبىيىتى كاپالەتكە ئىگە بولىدۇ.

ئاللاھ مۇنداق دەيدۇ: [ئىمان ئېيتقانلار، (ئاللاھنى ۋە ئاللاھنىڭ پەيغەمبىرىنى سۆيۈش يۈزىدىن يۇرتىنى تاشلاپ) ھىجرەت قىلغان، پۇل - مالىسى ۋە جانلىرى بىلەن ئاللاھ يولىدا جەھاد قىلغانلار (يەنى مۇھاجىرلار)، (يۇرتىدا مۇھاجىرلارغا) جاي بەرگەنلەر ۋە ياردەم كۆرسەتكەنلەر (يەنى ئەنسارلار) - ئەنە شۇلار ئەلۋەتتە بىر - بىرىگە ئىگىدۇر (يەنى بىر - بىرىگە ياردەمچىدۇر، بىر - بىرىگە مۇراسخوردۇر). ئىمان ئېيتقان ئەمما (مەدىنىگە) ھىجرەت قىلمىغانلار بىلەن سىلەرنىڭ ئوتتۇراڭلاردا تاكى ئۇلار ھىجرەت قىلغانغا قەدەر ئۆز ئارا ئىگە بولۇش (يەنى ياردەملىشىش، مۇراسخور بولۇش) بولمايدۇ] سۈرە ئەنفال 72-ئايەتنىڭ بىر قىسمى.

بۇ ئايەت مەدىنە مۇنەۋۋەردە ياشاۋاتقان مۇھاجىر ۋە ئەنسارلاردىن ئىبارەت بولغان مۇسۇلمانلارنىڭ ماددى ۋە مەنىۋى جەھەتتىن بىر گەۋدە بولۇپ ئۆزئارا ئىگىدارچىلىق قىلىش مۇناسىۋىتىنى بەرپا قىلىشى، شۇنداقلا ئىسلام دىيارىغا ھىجرەت قىلماي كاپىرلار بىلەن بىرگە ياشاۋاتقان مۇسۇلمانلارغا ئىگىدارچىلىق قىلىنماستىن، دوستلۇق ئىزھار قىلىنماستىن ئۆزئارا ئىگىدارچىلىق قىلىش، دوستلۇق ئىزھار قىلىنماستىن ئۆزئارا ئىگىدارچىلىق قىلىش، بەلكى تەۋەلىكىدە ياشاۋاتقان دۆلەت بىلەن مۇسۇلمانلار ئارىسىدا كېلىشىم تۈزۈلگەن شارائىت ئاستىدا كېرەكلىك ياردەمنىڭمۇ بېرىلمەيدىغانلىقىنى ئېنىق ئوتتۇرىغا قويىدۇ.

ئىسلام دىيارىنى تاشلاپ كاپىرلار بىلەن ياشاۋاتقان مۇسۇلمانلارغا ئىزھار قىلىنغان ئەڭ بۈيۈك دوستلۇق ۋە ئىگىدارچىلىق - ئۇلارنىڭ ئارىسىدىن بىرىنى دۆلەت رەئىسلىكىگە تەيىنلەش، ئۇنىڭغا دۆلەت ئىشلىرى ۋە ئىچكى - تاشقى سىياسىيىتىنىڭ يادرۇلۇق ھوقۇقىنى تاپشۇرۇش، تەبىئىكى ۋە كېڭەش ئەھلىدىن ئۇزاق ھالدا مۇسۇلمانلارنىڭ ئىمكانىيەتلىرى ۋە ئەھلى شارائىتىغا ئاساسلىنىپ ئۆزىنىڭ نۆۋەتتىكى رولىنى جارى قىلدۇرالمىدۇ.

مەرھۇم ئۇستاز ئەبۇلئەلا مەۋدۇدى يۇقىرىدا تىلغا ئېلىنغان ئايەتكە ئاساسەن كېڭەش مەجلىسى ئەزالىقىغا بۇ شەرتنى قويۇپ مۇنداق دېگەن ئىدى:

«ئەگەر مەزكۇر كىشى كاپىرلارنىڭ دۆلەت تەۋەلىكىدىن ئايرىلمىسا، يەنى ئىسلام دىيارىغا ھىجرەت قىلىپ يەرلەشمىسە، گەرچە ئىمان ئېيتقان بولسىمۇ ئىسلام دىيارى ئەھلى ھېسابلانمايدۇ.... ئىسلام ئۆزى دىيارىدا ياشاۋاتقان مۇسۇلمانلارغا دۆلەتكە رەئىس سايلاش، رەئىس قانۇن رەھبەرلىكىدىكى دۆلەت سىياسىيىتىنى يۈرگۈزىدىغان مەركىزى ئورگانلاردا ۋەزىپە ئىجرا قىلىش ھوقۇقلىرىنى تاپشۇرىدۇ».

بۇ سۆزنىڭ ئاخىرقى قىسمىدىن باش ۋەزىپىلەرنىڭ پەقەت ئىسلام دىيارىدا ياشاۋاتقان مۇسۇلمانلارغا خاس قىلىنغانلىقىنى چۈشىنىشكە بولىمىز. ئەلۋەتتە ئۇلارنىڭ ئەڭ مۇھىمى - دۆلەت رىياسەتچىلىكى.

دۆلەت رەئىسىدە بولۇشقا تېگىشلىك مۇسۇلمانلار بىلەن ۋەتەنداش بولۇش شەرتى كېڭەش ئەھلىدىكىگە قارىغاندا تېخىمۇ چوڭ ئەھمىيەتكە ئىگە. چۈنكى دۆلەت رەئىسىنىڭ ۋەزىپىسى خالىغان بىر كېڭەش ئەزاسىنىڭكىدىن تېخىمۇ خەتەرلىك ۋە ئېغىر.

### (11) جىسمانى جەھەتتىكى ساغلاملىق

بۇنىڭدىن كۆر، قولاق، ئېغىز، پۇت قولغا ئوخشاش خىزمەتكە بىۋاسىتە تەسىر كۆرسىتىدىغان ئەزالارنىڭ سالامەت بولۇشى كۆزدە تۇتۇلىدۇ. مەسىلەن: پۇت - قولىنىڭ يوق بولۇشى ئىنساننى ھەرىكەتتىن چەكلەپلا قالماستىن، باشقىلار ئالدىدىكى ھەيۋىسىنى ئاجىزلاشتۇرىدۇ.

ئىبنى خەلدۇن مۇنداق دەيدۇ: «ۋەزىپە ئىگىسى جىسمىنىڭ ساراڭلىق، كورلۇق، گاسلىق، گاجىلىق ۋە پۇت - قولىنى ياكى قولاقسىز بولۇشىغا ئوخشاش نۇقسانلاردىن ساغلام بولۇشى، ئۇلارنىڭ نورمال پائالىيەت ئېلىپ بېرىشقا بىۋاسىتە تەسىر كۆرسىتىدىغان ياكى ئىنساننىڭ تاشقى كۆرۈنۈشىنى قەيەملەشتۈرىدىغانلىقى ئۈچۈن شەرت قىلىنىدۇ. ئەزالارنىڭ مۇكەممەل بولماسلىقى ئىگىسىنى رىياسەتچىلىك قىلىشتىن چەكلەيدۇ. بۇ ئىككى خىل بولىدۇ. بىرى ئىنساننى بارلىق ئىمكانىيەتلىرىدىن ئايرىپ پائالىيەت ئېلىپ بېرىشتىن پۈتۈنلەي مەھرۇم قويۇش بولۇپ، بۇنىڭغا سەۋەبى بولىدىغان بىرلەمچى ئەزالارنىڭ ۋەزىپە ئۆتەش مۇمكىن بولمايدۇ. يەنە بىرى ئەتراپىدىكىلەرنىڭ ئىشىنىڭ جان تومۇرىنى قولغا كىرگۈزۈپ، ئۇنىڭ ئالدىنى توسۇپ قويۇشى».

ئەبۇ مۇھەممەد ئىبنى ھەزم بۇنىڭغا قارشى كۆز قاراشتا بولۇپ دۆلەت رەئىسىنىڭ جىسمانى سالامەتلىكىنى شەرت قىلمايدۇ. ئۇ رەئىس بولىدىغان كىشىنىڭ ئەقلى جايدا بولسىلا گاسلىق، كورلۇق، قېرىلىق ياكى پۇت - قولىنىڭ بولماسلىقى تەسىر كۆرسەتمەيدۇ، دەپ قارايدۇ.

شۇنىسى ھەقىقەتكى ئىبنى ھەزم بۇ نۇقتىدا چېكىدىن ئاشۇرۇۋەتكەن.

ئىنسانلار ئاڭلاش ۋە كۆرۈشكە ئوخشاش سەزگۈلىرىگە تايىنىپ ئەشئىيالارنى بىلەلەيدۇ؛ قول، پۇتقا تايىنىپ ھەرىكەت قىلالايدۇ، پائالىيەت ئېلىپ بارالايدۇ. بىر كىشىنىڭ پۇت - قولى كېسىلسە ئەتراپىدىكىلەرنىڭ ئالدىدا ھېچقانداق ھەيۋىسى ۋە تەسىرى كۈچى قالمايدۇ. ئۇنىڭغا يەنە كورلۇق، گاسلىق ۋە قېرىلىق قوشۇلسا قانداق بولماقچى.

### (12) قۇرەيش نەسەبلىك بولۇش

خەلىپىنىڭ نەسەبى قۇرەيشلىك، يەنى فەھر ئىبنى مالىك ياكى نەزەر ئىبنى كەنانەگە ئۇلاشقان بولۇشىدىن ئىبارەت. بۇ شەرت تارىختىن بۇيان ئىختىلاپ تېمىسى بولۇپ كەلدى. ئالىملار بۇ نۇقتىدا ئىككىگە بۆلۈنىدۇ:

ئا - خەلىپە قۇرەيشلىك بولۇشى كېرەك دەيدىغانلار

بۇلار كۆپ سانلىق سۈننى مەزھىبىدىكىلەر، شىئىلەر ۋە بەزى مۇتەزىلەلەر بولۇپ، رەسۇلۇللاھنىڭ «خەلىپە قۇرەيشتىن بولىدۇ» دېگەنگە ئوخشاش ھەدىسلىرىنى دەلىل قىلىدۇ.

ئىبنى ھەجەر بۇ ھەدىسنى 40 ساھابىنىڭ رىۋايىتى بىلەن توپلىغان. ئۇلار يەنە ماۋدەردى، نەۋەۋى، ئىيجى، ئىبنى خەلدۇن ۋە تەپتەزەندەك ئالىملار نەقىل قىلغان ساھابىلارنىڭ بۇ نۇقتىدىكى بىرلىكىنى دەلىل قىلىدۇ.

ب: خەلىپىنىڭ قۇرەيشلىك بولۇشى شەرت ئەمەس دەيدىغانلار بۇلار خاۋارىجلار، بەزى مۇتەزىلەلەر، ئەبۇبەكر باقىلانغا ئوخشاش ئەشئەرىيلەر بولۇپ تۆۋەندىكىلەرنى دەلىل قىلىدۇ:

(1) «بېشى قۇرۇق ئۈزۈمگە ئوخشايدىغان ھەبەشسىتانلىق قارا قۇل مەسئۇل قىلىنسىمۇ بۇيرۇقىغا قولاق سېلىڭلار ۋە ئىتائەت قىلىڭلار» دېگەن رەسۇلۇللاھنىڭ ھەدىسى قۇرەيشلىك ياكى ۋە قۇرەيشلىك بولمىغان بارلىق باشلىقلارغا ئىتائەت قىلىشنى ۋاجىب قىلىدۇ.

(2) ئۆمەر رەزىيەللاھۇ ئەنھۇنىڭ تۆۋەندىكى سۆزى: «ئەگەر ئەبۇھۇزەيفەنىڭ خىزمەتكارى سالم ھايات بولغان بولسا، شەكسىزكى ئۇنى رىياسەتچىلىككە تەيىنلىگەن بولاتتىم.»؛ يەنە «ئەگەر ۋاقتىم كەلگەندە ئەبۇئوبەيدە ھايات بولسا، چوقۇم ئۇنى خەلىپىلىككە تەيىنلەيتتىم. ئاللاھ نېمە ئۈچۈن ئۇنى مۇھەممەدنىڭ ئۆمىتىگە خەلىپە قىلىدىكەن؟ دەپ سورىسا، رەسۇلۇللاھنىڭ: «ھەر بىر پەيغەمبەرنىڭ بىردىن ئىشەنچلىك كىشىسى بولىدۇ. مېنىڭكى ئەبۇئوبەيدە ئامىر ئىبنى جەرراھ» دېگەنلىكىنى ئاڭلىغان ئىدىم، دېگەن بولاتتىم.» ئەتراپىدىكىلەر دېيىشىدۇ.... ئۇ يەنە سۆزىنى داۋاملاشتۇرۇپ: «ئەگەر ئەجەل ۋاقتىم كېلىپ، ئەبۇئوبەيدە ۋاپات بولۇپ كەتكەن بولسا مۇئاۋىن ئىبنى جەبەلنى خەلىپىلىككە تەيىنلىگەن بولاتتىم....» بۇ سۆزلەرنىڭ دەلىل بولۇش نۇقتىسى ئۆمەر رەزىيەللاھۇ ئەنھۇنىڭ قۇرەيش نەسەبىدىن بولمىغان سالم، ئەبۇئوبەيدە ۋە مۇئاۋىن ئىبنى جەبەل ئەنسارىلارنى خەلىپە تىكلىمەكچى بولغانلىقىدا. ئىككىنچى كۆز قاراش ھەققىدە بىر نەچچە مۇلاھىزە:

ئا - رەسۇلۇللاھ ئەلەيھىسسالامنىڭ «بېشى قۇرۇق ئۈزۈمگە ئوخشايدىغان ھەبەشسىتانلىق قارا قۇل مەسئۇل قىلىنسىمۇ بۇيرۇقىغا قولاق سېلىڭلار ۋە ئىتائەت قىلىڭلار» دېگەن ھەدىسى پەقەت خۇسۇسى رىياسەتچىلىك ھەققىدە ئېيتىلغان بولۇپ، ئۇنىڭدىن ئومۇمى رىياسەتچىلىك مەقسەت قىلىنمايدۇ. ھەتتا ئومۇمى رىياسەتچىلىك مەقسەت قىلىنغان تەقدىردىمۇ، مۇسۇلمانلارغا ئىتائەت قىلىشنىڭ ئەھمىيىتىنى قونۇتۇش ئۈچۈن مۇبالىغە بىلەن ئېيتىلغان. چۈنكى بايان قىلىپ ئۆتكىنىمىزدەك قۇلنىڭ بۈيۈك رىياسەتچىلىك ۋەزىپىسىنى ئۆز ئۈستىگە ئېلىش سالاھىيىتى بولمايدۇ.

قەستەلانى بۇ ھەدىسنىڭ شەرھىدە مۇنداق دەيدۇ: «ھەبەشسىتانلىق قۇل باش رىياسەتچىلىككە ئەمەس، ئۇنىڭ قول ئاستىدىكى مەلۇم ۋەزىپىگە تەيىنلەنەلەيدۇ. چۈنكى خەلىپىلەر قۇرەيشتىن بولىدۇ. قۇلنىڭ باش رىياسەتچىلىكى بولسا ئوخشىتىش، پەرەز قىلىش ياكى ئىتائەت قىلىشقا بولغان بۇيرۇق ۋە قارشىلىشىشقا بولغان چەكلىمەنى مۇبالىغە قىلىش يۈزىسىدىن ئېيتىلغان.»

ب: ئۆمەر رەزىيەللاھۇ ئەنھۇنىڭ «ئەگەر ئەبۇھۇزەيفەنىڭ خىزمەتكارى سالم ھايات بولغان بولسا شەكسىزكى ئۇنى رىياسەتچىلىككە تەيىنلىگەن بولاتتىم» دېگەن سۆزى دەلىل بولالمايدۇ. چۈنكى ساھابىلارنىڭ تۇتقان يولى دەلىل قىلىنمايدۇ. بولۇپمۇ رەسۇلۇللاھنىڭ سۆزى بىلەن توقۇنۇشقاندا ئۇنىڭ دەلىل بولالمايدىغانلىقى تېخىمۇ مۇقەررەرلىشىدۇ.

پ: ئۆمەر رەزىيەللاھۇ ئەنھۇنىڭ ئىككىنچى سۆزىمۇ رەسۇلۇللاھنىڭ سۆزى بىلەن توقۇنۇشقانلىقى ئۈچۈن دەلىل قىلىنمايدۇ. ئۇنىڭ ئۈستىگە بۇ رىئايەتنىڭ يېتىپ كېلىش يولى ئۈزۈلۈپ قالغانلىقى ئۈچۈن تولۇق ئىشەنچلىك دەپ قارالمايدۇ.

قۇرەيش نەسەبىدىن بولۇش شەرتىگە نىسبەتەن ئىبنى خەلدۇننىڭ كۆز قارىشى بۇ يەردە شۇنى ئىلگىرى سۈرىمىزكى بەزىلەر گۇمان قىلغاندەك ئىبنى خەلدۇن قۇرەيش نەسەبىدىن بولۇش شەرتىنى رەت قىلمىغان ئىدى. بەلكى ئۇ كۆز قاراشتىكىلەر بىلەن مۇنازىرلىشىپ ئۇلارنىڭ خاتا كۆز قاراشتا ئىكەنلىكىنى ئىسپاتلىغان، مەزكۇر شەرتنىڭ كۈچكە ئىگە ئىكەنلىكىنى ھەدىسلەر بىلەن دەلىللىگەن ئىدى. ئۇ پەقەت خەلىپىلىك ئەسلىدە قۇرەيشتە ئىدى، مۇتەئەسسىپلىك ئەۋجىگە چىقىشى بىلەن باشقىلارغا يۆتكەلگەن دەپ قارىغان ئىدى.

بۇ ھەقتىكى بىز توغرا دەپ قارىغان كۆز قاراش باشتا دە ئۆتكىنىمىزدەك قۇرەيش نەسەبىدىن بولۇش شەرتى ھەدىس ۋە ئالىملارنىڭ بىرلىككە كېلىشىدىن ئىبارەت ئىككى خىل يول بىلەن ئىسپاتلانغان شەرتتە ھۆكۈمى. ئۇ ھەقتە «خەلىپىلەر قۇرەيشتىن بولىدۇ» دېگەندەك توغرا ھەدىسلەر رىئايەت قىلىنغان. شۇنداقلا رەسۇلۇللاھنىڭ ۋاپاتىدىن كېيىن ساھابىلار بەنى سائىدەدە بىردەك ئىتتىپاققا كەلگەن.

ھەدىسنىڭ توغرىلىقى ئىسپاتلانغاندىن كېيىن چوقۇم ئەمەل قىلىش كېرەك. شۇنىڭ ئۈچۈن قۇرەيشلىك بولۇشتىن ئىبارەت بۇ شەرتنى ئىسلام، ھۆرلۈك، ئەزەل، بالاغەت، ئەقىل، ئىلىم، دۇرۇستلۇق ۋە سالامەتلىكتىن ئىبارەت شەرتلەر بىلەن ئوخشاش تېپىلغان ئىككى نامزاتنى پەرقلىنىدۇرۇش ئاساسى قىلىشقا بولىدۇ. بۇ شەرتلەر تولۇق تېپىلغان بىر گورۇھ كىشىنىڭ ئىچىدە، قۇرەيشلىك بولغىنى رەئىسلىككە سايلىنىدۇ. شۇنىسى مۇھىمكى دۆلەت رەئىسلىكىگە كۆرسىتىلگەن قۇرەيشلىك نامزات چوقۇم مۇناسىۋەتلىك شەرتلەرنى تولۇق ھازىرلىشى كېرەك. ئەكسى تەقدىردە ئۇنىڭ بۇ ۋەزىپىگە ئولتۇرۇش سالاھىيىتى بولمايدۇ. رەئىسلىك ۋەزىپىسىگە شەرتى تولۇق توشقان قۇرەيشلىك بولمىغان بىرى تەيىنلىنىدۇ. پەقەت پاك ئاللاھ ئەڭ توغرىنى بىلگۈچىدۇر.

ئاخىرىدا ئەسكەرتىپ ئۆتۈشكە ئەرزىيدۇكى دۆلەت رەئىسى ھازىرلاشقا تېگىشلىك بۇ شەرتلەر ئومۇمى مەنپەئەت تەقەززا قىلغان يېڭى شەرتلەرنىڭ ئوتتۇرىغا چىقىشىغا توسالغۇ بولمايدۇ. مەسىلەن: ھايات شارائىتىنىڭ تەقەززا سىغاسىغا ئاساسەن مۇئەييەن ياش، مۇئەييەن ئىلمى دەرىجە ياكى ئۇنىۋانغا ئوخشاش باشقا شەرتلەرنى ماقۇللاشقا بولىدۇ.

5- دۆلەت رەئىسنىڭ مەجبۇرىيەت ۋە ھەقلىرى  
ئىسلامنىڭ مەجبۇرىيەتنى ھەقنىڭ ئالدىدا قوبۇش قاندىسى بويىچە ئاۋال دۆلەت رەئىسنىڭ ئادا قىلىشقا تېگىشلىك مەجبۇرىيەتلىرىنى ئۇندىن كېيىن بەھرىمەن بولىدىغان ھەقلىرىنى بايان قىلىمىز. شۇنى مۇقەررەركى دۆلەت رەئىسنى مەجبۇرىيەتلىرىنى ئادا قىلغاندىن كېيىن، ھەقلىرىگە ئىگە بولالايدۇ.

دۆلەت رەئىسنىڭ مەجبۇرىيەتلىرىنى قىسقىچە ئىسلام شەرتىنى ئەمەلىيەتكە تەتبىقلاش، مۇسۇلمانلارنىڭ ئىچكى - تاشقى ئىشلىرىنى باشقۇرۇش، كىشىلەر ئارىسىدا ئادالەت بەرپا قىلىش ۋە مۇسۇلمانلاردىن ئىقتىدارلىق كىشىلەرنى تاللاپ مۇناسىپ ۋەزىپىگە تەيىنلەشتەك بىر قانچە نۇقتىغا يېغىنچاقلاشقا بولىدۇ.

ئاز بولمىغان فىقھىشۇنلاسلار سىياسىي قانۇن كىتابلىرىدا دۆلەت رەئىسىنىڭ مەجبۇرىيەتلىرىنى ئەتراپلىق بايان قىلىشقا كۆڭۈل بۆلدى. بۇ ساھەدە ئەڭ كۆپ تەر ئاققۇزغان كىشى قازىلارنىڭ پىشۋاسى ئەبۇلھەسەن ئەلى ئىبنى مۇھەممەد ئىبنى ھەبىب ماۋەردى بولۇپ، دۆلەت رەئىسىنىڭ مەجبۇرىيەتلىرىنى تۆۋەندىكىدەك ئون نۇقتىغا يېغىنچاقلايدۇ:

(1) ئىسلامنى مۇقەررەلەشكەن ئەسلى ئاساسى ۋە ئىسلامنىڭ باش دەۋرىدىكى ئالىملىرىنىڭ بىرلىكىگە كەلگەن چۈشەنچىسى بويىچە ساقلاش، چۈشەندۈرۈش، نەسبەت قىلىش، جازا يۈرگۈزۈش، لازىم بولغاندا كۈچ ئىشلىتىشكە ئوخشاش ھوقۇق ۋاستىلىرىدىن مۇۋاپىق پايدىلىنىپ دىننى يېڭىلىق ۋە خاتالىقتىن، ئۆمىمەتنى ئازغۇنلۇقتىن قوغداش.

(2) ئادالەتنىڭ ئومۇملىشىشى، زۇلۇمنىڭ يوقىلىشى ۋە مەزلۇمنىڭ كۈچلىنىشى ئۈچۈن ئىختىلاپلاشقانلار ئارىسىدا شەرىئەت ھۆكۈمىنى ئىجرا قىلىش.

(3) مۇسۇلمانلارنىڭ خەۋپسىز، پاراۋان تۇرمۇش كەچۈرۈش ئۈچۈن ھاكىمىيەتنى قوغداش، تىنچلىققا كاپالەتلىك قىلىش.

(4) ئاللاھنىڭ چەكلىمىلىرى دەپسەندە قىلىنماسلىق ۋە ئىنسان ھوقۇقلىرى كاپالەتكە ئىگە قىلىنىش ئۈچۈن جازا قانۇنىنى يۈرگۈزۈش.

(5) ئىسلام دۈشمەنلىرىنىڭ قان تۆكۈش پۇرسىتىگە ئىگە بولۇۋالماستىكى ئۈچۈن قۇدرەتلىك قوشۇن بىلەن چىگرىنى مۇداپىئە قىلىش.

(6) ئاللاھنىڭ دىننى بارلىق دىنلاردىن ئۈستۈن قىلىش ئۈچۈن ئىسلام دۈشمەنلىرىگە ئىسلامغا كىرىش ياكى ئىسلام ھۆكۈمرانلىقى ئاستىغا كىرىش چاقىرىغى بېرىش، قوبۇل قىلمىسا جىھاد ئېلان قىلىش.

(7) شەرىئەت بەلگىلىگەن بويىچە زاكات ۋە غەنمەتلەرنى توپلاش.

(8) دۆلەت خەزىنىسى بايلىغىنى بەلگىلىگەن يەرلەرگە ۋاقتىدا مۇۋاپىق ئىشلىتىش.

(9) ۋەزىپىنىڭ تەلەپكە لايىق ئورۇنلىشىشى ۋە مال - مۈلۈكنىڭ خىيانەت قىلىنماسلىقى ئۈچۈن سادىق، ئەقىل - پاراسەتلىك كىشىلەرنى ۋەزىپىگە تەيىنلەش.

(10) ئىسلام ئومۇمىيىتىنى مۇھاپىزەت قىلىش ۋە باشقۇرۇشتا تېخىمۇ مۇۋەپپىقىيەتلىك بولۇش ئۈچۈن، ئىشلارغا بىۋاسىتە ئۆزى رىياسەتچىلىك قىلىش، ئەھۋال ئىگەللەش، شەخسى ئىشى ياكى ئىبادىتى بىلەن بولۇپ، ۋەزىپە تاپشۇرۇشقا تايىنىۋالماستىكى. ياكى سادىق ياكى ئەقىل - پاراسەتلىك كىشىمۇ مەسئۇلىيەتسىزلىك قىلىشى مۇمكىن. ئاللاھ مۇنداق دەيدۇ: [ئى داۋۇد! سېنى بىز ھەقىقەتەن يەر يۈزىدە خەلىپە قىلدۇق، كىشىلەرنىڭ ئارىسىدا ئادىللىق بىلەن ھۆكۈم چىقارغىن، نەپسى خاھىشقا ئەگەشمىگىنكى، ئۇ سېنى ئاللاھنىڭ يولىدىن ئازدۇردۇ] سۈرە ساد 26-ئايەتنىڭ بىر قىسمى.

ئاللاھ رىياسەتچىلەرنى پەقەت ۋەزىپە تاپشۇرۇشقا ئەمەس، ئىشقا بىۋاسىتە قول تىقىشىمۇ ئوخشاش بۇيرۇيدۇ. ئۇنىڭغا سەۋەب كۆرسەتكەنلەر ئازغۇنلۇق بىلەن سۈپەتلىنىدۇ. بۇ بارلىق مەسئۇللارنىڭ دىنى ۋە سىياسىي ھوقۇقى. رەسۇلۇللاھ مۇنداق دەيدۇ: «ھەممىڭلار مەسئۇلىيەت ئىگىسى، ھەممىڭلار قول ئاستىڭلاردىكىلەرگە مەسئۇل»

«القدر الفريد للملك السيد» ناملىق كىتابنىڭ مۇئەللىپى دۆلەت رەئىسىنىڭ يەنە بىر مەجبۇرىيىتىنى ئوتتۇرىغا قويىدۇ. يەنى شەرىئەت ۋە ئۇنىڭغا ئەگىشىشكە مەھكەم يېتىشىش، ئۇنىڭ ئەمەلى

ھاياتتا ھۆكۈم سۈرۈپ سۈرمەسلىكى ئىشنىڭ ئاساسى بولۇش، ئۇنىڭ ئەھكاملىرىنى يۈرگۈزۈۋاتقانلارغا يېقىندىن غەمخورلۇق قىلىش، قىيىنچىلىقلىرىنى ھەل قىلىش.

ئىبنى خەلدۇن دۆلەت رەئىسنىڭ ۋەزىپىلىرىگە پەقەت شەرىئەت ئەھكاملىرى ئاساسىدىن ئەمەس، گۈللىنىش، يۈكسىلىش ۋە ئىنسانىيەت مەۋجۇدىيىتىنىڭ تەقەززاسى بەلگىلىگەن ۋەزىپىلەرنى قوشىدۇ. يەنە ئۇستاز مۇھەممەد يۈسۈف مۇسا، ماۋەردى ئوتتۇرىغا قويغان مەجبۇرىيەتلەردىن باشقا ئىلىم ئومۇملاشتۇرۇش ۋە ھەر بىر كىشىنى پاراۋان تۇرمۇشقا ئىگە قىلىش ئۈچۈن كۈرەش قىلىشتىن ئىبارەت ئىككى ۋەزىپەنى ئوتتۇرىغا قويدۇ.

«ئىسلامدىكى ھاكىمىيەت تۈزۈمى» ناملىق كىتابتا مۇنداق دېيىلىدۇ: بۇ مەجبۇرىيەتلەرنىڭ ئۈستىگە قوشۇش ئېھتىياجى تۇغۇلغان ھەربىر مەجبۇرىيەت چوقۇم ئىسلام روھىغا ئۇيغۇن ۋە ئىسلامنىڭ باش دەۋرىدىكى خەلىپىلەر يولغا قويغان ئىش بولۇشى كېرەك.

ئىلىم ئومۇملاشتۇرۇش ۋە ئۈممەتنى تەرەققى قىلدۇرۇشقا ۋاستە بولىدىغان بارلىق ئىلىم پەن ۋە دىن بىلىملىرىنى ئىگەللەش، پاراۋان تۇرمۇش بەرپا قىلىش بۇ خىلدىكى مەجبۇرىيەتلەر جۈملىسىگە كىرىدۇ. تۇرمۇش پاراۋانلىغى ئىسلام تەرغىب قىلىدىغان، شۇنداقلا بۈگۈنكى كۈندە يولغا قويۇلۇۋاتقان ئىجتىمائى كاپالەت بىلەن ئەمەلگە ئاشىدۇ. مەلۇم بولغىنىدەك توغرا يولدىكى خەلىپىلەر تارىخىدا بۇنىڭغا ئائىت مىساللار كۆپ تېپىلىدۇ.

مۇناسىب ئىش بېرىش بىلەن پاراۋان تۇرمۇش بەرپا قىلىش ئۇسۇلى ئەنەس ئىبنى مالىك رەزىيەللاھۇ ئەنھۇ رىۋايەت قىلغان تۆۋەندىكى ھەدىستىن ئېلىنغان: رەسۇلۇللاھ ئەلەيھىسسالامنىڭ ئالدىغا بىر كىشى يوقسۇللىقتىن شىكايەت قىلىپ كېلىدۇ. «كېتىپ ئىزلىپ باق، بىرەر نەرسە تاپالامسەن؟» دەيدۇ ئۇنىڭغا رەسۇلۇللاھ ئەلەيھىسسالام. ئۇ بىر توقام ۋە بىر پىيالە كۆتۈرۈپ كېلىدۇ. رەسۇلۇللاھ ئەلەيھىسسالام «بۇلارنى مەندىن كىم بىر دېرھەمگە ئالىدۇ؟» دەيدۇ. «مەن، ئى رەسۇلۇللاھ» دەيدۇ تەكرار «مەن ئىككى دېرھەمگە ئالاي» دەيدۇ يەنە بىرەيلەن. رەسۇلۇللاھ ئەلەيھىسسالام ئۇلارنى ئۇ كىشىگە ساتىدۇ ۋە ئۇ كىشىگە «بىر دېرھەمگە پالتا، بىر دېرھەمگە يېمەكلىك ئال» دەيدۇ. ئۇ دېيىلگەندەك قىلىپ كەلگەندە، «بۇ ۋادىغا كىرىپ ئوتۇن بولامدۇ بىر نەرسىلەر بىلەن ھاجىتىڭنى راۋا قىل. 15 كۈنگىچە ئالدىمغا كەلمە» دەيدۇ. باشقا بىر رىۋايەتتە رەسۇلۇللاھ ئەلەيھىسسالام ئۇنىڭغا بىر پالتا ۋە ياغاچ تۇتقۇزىدۇ، دېيىلىدۇ. 1- دۆلەت رەئىسنىڭ ھەقلىرى

ئەگەر دۆلەت رەئىسى يۇقىرىدا ئېيتىپ ئۆتكەن مەجبۇرىيەتلەرنى ئادا قىلسا تۆۋەندىكىدەك ھەقلەرگە ئېرىشىدۇ:

(1) بۇيرۇق چۈشۈرۈش ۋە ئىتائەت قىلىنىش ھەققى: مۇسۇلمانلار گۇناھ دائىرىسىگە كىرمىگەن شەرت ئاستىدا دۆلەت رەئىسنىڭ بۇيرۇقىغا ئىتائەت قىلىشى ۋە قانۇن - تۈزۈمگە بويسۇنۇشى كېرەك. رەسۇلۇللاھ مۇنداق دەيدۇ: «مۇسۇلمان كىشى خالىغان ۋە خالىمىغان شارئىتتا بۇيرۇقنى ئاڭلاش ۋە ئىتائەت قىلىشى كېرەك. پەقەت گۇناھ - مەسىھتەكە بۇيرۇلسا قولاق سېلىنمايدۇ ۋە ئىتائەت قىلىنمايدۇ». ئۇ يەنە مۇنداق دەيدۇ: «ئاللاھقا قىلىنغان گۇناھ ئۈستىدە ئىتائەت قىلىنمايدۇ. ئىتائەت پەقەت توغرا ئىشلاردا بولىدۇ».

بۇ ھەقتە ئالدىنقى بابلاردا يېتەرلىك توختالغان ئىدۇق. تەپسىلى مەلۇمات ئۈچۈن ئۇ سەھىپىلەرگە قايتالايمىز.

(2) دۆلەت رەئىسنىڭ دۆلەت خەزىنىسىدىكى ھەققى

دۆلەت رەئىسنىڭ كېچە - كۈندۈزى دۆلەت ئىشلىرىنى ئىدارە قىلىش، مۇسۇلمانلارنىڭ مەنپەئىتى ھەققىدە باش قاتۇرۇش ۋە تەر ئاققۇزۇش بىلەن ئۆتكەنلىكى ئۈچۈن، ئائىلە تۇرمۇش ئېھتىياجىنى ئۆز يېنىدىن قاندۇرۇش ئىمكانىيىتى بولمايدۇ. شۇنىڭ ئۈچۈن ئىسلام ئائىلە تۇرمۇشىنى دۆلەت خەزىنىسى تەرەپىدىن كاپالەتكە ئىگە قىلىدۇ.

ئىبنى سەئىد ئانا ئىبنى سائىبتىن مۇنداق دەپ رىۋايەت قىلىدۇ: ئەبۇبەكر رەزىيەللاھۇ ئەنھۇ خەلىپىلىككە ئولتۇرغاندىن كېيىن كىيىم - كىچەك، رەخت تىجارىتى قىلىش ئۈچۈن بازارغا قاتنايدىغان بولۇۋالدى. بىر كۈنى ئۆمەر ئىبنى خەتتاب ۋە ئەبۇئوبەيدە ئىبنى جەرراھ رەزىيەللاھۇ ئەنھۇلار ئۇنى كۆرۈپ «قەيەرگە؟ ئى خەلىپە!» دەپ سورىدى.

- بازارغا.

- مۇسۇلمانلارنىڭ مەسئۇللۇقىنى ئۆز ئۈستىگە ئالغان تۇرساڭ، يەنە نېمە ئىش قىلماقچى بولۇۋاتىسەن؟

- ئائىلەمنى قانداق باقىلمەن؟

- بىز بىلەن كەل، ساڭا ئىش ھەققى توختىتىپ بېرىلى، دەيدۇ ئۇ ئىككىسى ۋە كۈنلۈك ئىش ھەققى ئۈچۈن يېرىم قوي بەلگىلەپ بېرىدۇ.

ئىبنى سەئىد ئائىشە رەزىيەللاھۇ ئەنھادىن رىۋايەت قىلىپ مۇنداق دەيدۇ: ئەبۇبەكر رەزىيەللاھۇ ئەنھۇ خەلىپىلىككە ئولتۇرغاندىن كېيىن «مېنىڭ كەسپىك بىلەن ئائىلەمنى باقالايدىغانلىغىمنى ھەممە كىشى بىلىدۇ. ھازىر مۇسۇلمانلارنىڭ ئىشى بىلەن مەشغۇل بولۇۋاتمەن ئېھتىياجىمنى مۇسۇلمانلارنىڭ خەزىنىسىدىن قامدايمەن. ئەبۇبەكرنىڭ ئائىلىسى بۇ تەمىنات بىلەن ھايات كەچۈرىدۇ» دەيدۇ.

ئەبۇبەكر رەزىيەللاھۇ ئەنھۇ بەلگىلەپ بەرگەن مائاشنىڭ تۇرمۇشىغا يەتمەيدىغانلىقىنى ھىس قىلىپ مۇسۇلمانلاردىن تەلەپ قىلىش بىلەن 500 دىرھەمگە ئۆستۈرگەندۇ.

ئەبۇبەكر رەزىيەللاھۇ ئەنھۇدىن كېيىنكى خەلىپە ۋەزىپىسىگە ئولتۇرغاندىن كېيىن مەلۇم مۇددەتكىچە دۆلەت خەزىنىسىدىن ھېچنېمە ئالمايدۇ. كېيىن مۇھتاجلىقنىڭ مەجبۇرلىشى ئاستىدا ساھابىلار بىلەن كېڭىشىپ «مۇھتاجلىق مېنى مەجبۇر قىلىۋاتىدۇ. قانداق قىلسام توغرا بولىدۇ؟» دەيدۇ.

- ھەققىنى ئال ۋە ئائىلەڭنى باق، دەيدۇ ئوسمان ئىبنى ئەففان رەزىيەللاھۇ ئەنھۇ.

- سەن قانداق قارايسەن؟ دەيدۇ ئۇ ئەلى رەزىيەللاھۇ ئەنھۇغا.

- مۇھتاجلىقتىن قۇتۇلغىن.

ئۆمەر رەزىيەللاھۇ ئەنھۇ ئۇلارنىڭ دېگىنى بويىچە قىلىدۇ. ھەر كۈنى ئۇنىڭغا ئىككى دىرھەم تەمىنات بېرىلەتتى. بىر قېتىم 180 دىرھەم تەمىنات ئالغانلىقى ھېساۋىنى كۆرۈپ، بىز ھەقىقەتەن ئىسراپچىلىق قىلىپتۇق» دەيدۇ.

بەزى مۇسۇلمانلار «ئەمرۇلمۆمىننىننىڭ ئاللاھنىڭ مال ياكى دۆلەت خەزىنىسىدىن نېمە ئېلىش ھەققى بار؟» دەپ سورىشىدۇ. ئۆمەر رەزىيەللاھۇ ئەنھۇ بۇ سۆزنى ئاڭلاپ مۇنداق دەيدۇ: «نېمە ئېلىشقا ھەقلىق ئىكەنلىكىنى سىلەرگە ئېيتىپ بېرىمەن. قىش ۋە يازدا ھەج قىلىش ۋە سىرتتا نورمال خىزمەت قىلىش ئۈچۈن ئىككى قۇر كىيىم، مەن ۋە ئائىلەم ئۈچۈن ئوتتۇراھال تۇرمۇش سەۋىيەسىدىكى بىر قۇرەيشلىكنىڭ كۈندىلىك ئۇزۇقلۇقى. ئۇندىن باشقا مەن مۇسۇلمانلار ئىچىدىكى ئاددى بىر كىشى، ئۇلار نېمە كۆرسە مەنمۇ شۇنى كۆرىمەن».

بۇنىڭغا ئاساسەن شۇنى ئەسكەرتىپ ئۆتىمىزكى دۆلەت رەئىسىنىڭ دۆلەت خەزىنىسىدىن ئېھتىياجىنى قاندۇرالايدىغان دەرىجىدە مائاش ئېلىش ھەققىنىڭ بارلىقى ھەرگىزمۇ مۇسۇلمانلارنىڭ مال - مۈلكىنى ھېسابسىز، خالغانچە خالغان يەرگە بۇزۇپ چاچالايدىغانلىقى، ئىسراپ قىلالايدىغانلىقىدىن دېرەك بەرمەيدۇ.

مەرھۇم ئۇستاز ئابدۇلقادىر ئەۋدە دۆلەت رەئىسى شەخسى ۋە ئائىلە ئېھتىياجىنى قاندۇرالىغىدەك ئىقتىسادى قۇۋۋەتكە ئىگە بولسا، پەقەتلا دۆلەتتىكى ئاددى بىر كىشى بىلەن ئوخشاش مىقداردا مائاش ئالالايدۇ. ئىقتىسادى ئېھتىياجى قامدىلىغان شارائىت ئاستىدا دۆلەت خەزىنىسىدىن كېرەكلىك نىسبەتتە تەمىنات ئالسا بولىدۇ. ئەسلى ئىقتىسادى بار بولسا ئوتتۇرىھال تۇرمۇش سەۋىيىسىدىكى بىر كىشىنىڭ ئېھتىياجىنى قاندۇرالىغۇچىلىك مىقداردا تەمىنات ئالسا بولىدۇ، دەپ قارايدۇ. ئۇ بۇ سۆزىگە ئەلى ئىبنى ئەبى تالىب رەزىيەللاھۇ ئەنھۇ ۋە ئۆمەر ئىبنى ئابدۇلئەزىزنىڭ ئىقتىساتقا ئېھتىياجى بولمىغانلىقى ئۈچۈن خەلىپىلىك دەۋرىلىرىدە دۆلەت خەزىنىسىدىن ئىش ھەققى ئالمىغانلىقىنى دەلىل قىلىدۇ.

ئەمما بىزنىڭ توغرا دەپ قارايدىغىنىمىز، دۆلەت رەئىسىنىڭ قانچىلىك باي بولۇشىغا قارىماي دۆلەت خەزىنىسىدىن ئىش ھەققى ئېلىشىدۇ. چۈنكى ئۇ ئۆزىنىڭ شەخسى ئىشلىرىدىن پۈتۈنلەي ئاجراپ دۆلەت ئىشلىرىغا باغلىنىدۇ. دۆلەت رەئىسىنىڭ باي ياكى نامرات بولۇشىغا قارىماي دۆلەتتىكى خالغان بىر خىزمەتچىگە ئوخشاش مۇناسىب ئىش ھەققى ئېلىشى تەبىئى ھەققىدۇر.

ئەلى ئىبنى ئەبى تالىب رەزىيەللاھۇ ئەنھۇ ۋە ئۆمەر ئىبنى ئابدۇلئەزىزنىڭ دۆلەت خەزىنىسىدىن ئىش ھەققى ئالماسلىقى ئۇنىڭ چەكلىنىشى ئەمەس، بەلكى ئۆزى ھەقىقىي دۆلەتكە ئۆتۈنۈپ بەرگەنلىكىنى كۆرسىتىدۇ. ئۇلار ئىش ھەققى ئالغان بولسا ئۆز ھەققىنى ئالغان بولاتتى. ئەبۇبەكر ۋە ئۆمەر ئىبنى خەتتاب رەزىيەللاھۇ ئەنھۇلار پۇل - مال ئىگىسى بولۇپ تۇرۇپ ئۆزىگە تېگىشلىك بولغان ئىش ھەققىنى ئالغان ئىدى.

ئەبۇبەكر رەزىيەللاھۇ ئەنھۇ بۇ دۇنيا ۋېدالىشىۋاتقان پەيتىلىرىدە دۆلەت خەزىنىسىدىن ئىش ھەققى ھېسابىدا ئالغان بارلىق پۇل - ماللارنى قايتۇرۇشنى ۋەسىيەت قىلىپ مۇنداق دېگەن ئىدى: «مۇسۇلمانلارنىڭ پۇل - مېلىدىن ئالغان بارلىق نەرسىلەرنى قايتۇرۇپ بېرىڭلار. مەن بۇ بايلىقنىڭ ھېچنېمىسىگە تەگمىگەن ئىدىم. پالانى يەردىكى زېمىنلار مۇسۇلمانلارغا تەئەللۇق» ئۆمەر ئۇنىڭدىن كېيىن ۋەسىيەتنى دېگىنى بويىچە ئىجرا قىلىدۇ. ئۇ دائىم «ئۆزىدىن كېيىن ھېچكىمگە دېگۈچىلىك بېرەر ئېغىز گەپ قالدۇرۇشنى خالىمىغان ئەبۇبەكرگە ئاللاھ رەھمەت ئەيلىسۇن» دەيتتى. ئۇ ئۇلارنىڭ تىجارەت ۋە كەسپتىن ئايرىلىپ خەلىپىلىك بىلەن مەشغۇل بولغانلىقىنىڭ بەدىلىگە ئېرىشكەن ھەقىقىي ئىدى.

رەسۇلۇللاھ ئىسلام دۆلىتى تەرىپىدىن ھەرقانداق بىر ۋەزىپىگە تەيىنلەنگەن كىشىنىڭ مائاش ئېلىش ھەققىنى بەلگىلىگەن ۋە ئۇنى ئېلىشقا رىغبەتلەندۈرگەن ئىدى. بۇ ھەقتە ئىمام ئەھمەد تۆۋەندىكى ھەدىسنى رىۋايەت قىلىدۇ: ئابدۇللاھ ئىبنى سەئىدى ئۆمەر ئىبنى خەتتابنىڭ خەلىپىلىكى دەۋرىدە ئۇنىڭ يېنىغا كىرگەن ئىدىم، ئۇ ماڭا مۇنداق دېدى، دەيدۇ:

— مەنمۇ مۇسۇلمانلارنىڭ خىزمىتىگە مەسئۇل ئەمەسمىدىن، ئىش ھەققى بەرسەم ئېلىشنى خالىمىدىم.

- ھەئە، شۇنداق.



- نېمە ئۈچۈن؟

- تېخىمۇ پاراسەتلىك، تېخىمۇ ئىخلاسمەن قۇل بولسام ئۆزەمنى ياخشىلىق ئىچىدە ھېس قىلىمەن. ئىش ھەققىم مۇسۇلمانلارنىڭ مېلىغا قوشقان ھەسسەم بولسۇن.

- ئۇنداق قىلىمىغىن. رەسۇلۇللاھ ماڭمۇ ئىش ھەققى بېرەتتى. مەنمۇ سەندەك قىلماقچى بولۇپ «مەندىنمۇ يوقسۇل بىرسىگە بەرگىن» دېگەن ئىدىم. بىر قېتىم ئىش ھەققى بەرگەندە يەنە «مەندىنمۇ يوقسۇل بىرسىگە بەرگىن» دېسەم، «سەن تەلەپ قىلمىغان، ئېلىشنى خالىمىغان ھالەتتە كەلگەن بۇ پۇلنى ئال، ساڭا تەئەللۇق بولمىغان نەرسىنىڭ ئارقىسىدىن قوغلىما» دېگەن ئىدى.

(3) خەلقنىڭ ياردىمىگە ۋە قوللىشىغا ئېرىشىش ھەققى

مۇسۇلمانلار رەئىسىگە ياردەم بېرىشى، ئۇنى قوللىشى، ئەزىيەت، قارشىلىق ۋە بىرەر كىشى ياكى گورۇھ تەرىپىدىن قانۇنسىز ئىسيانغا ئۇچراغان ئۇنىڭ ياخشى تايانچى بولۇشى كېرەك. قانۇنلۇق رەئىسىگە قىلىنغان ئىسياننىڭ ئاقىۋىتى جازالاندۇرۇش بولۇپ، ئاللاھ مۇسۇلمانلارنىڭ ئۇنىڭ ئەتراپىغا ئۇيۇشۇپ ئىسيانچىلارغا قارشى ئۇرۇش قىلىش ۋە كېرەكلىك بولغان كەسكىن جازانى ئىجرا قىلىشقا بويرۇپ مۇنداق دەيدۇ: [ئاللاھ ۋە ئۇنىڭ رەسۇلى بىلەن ئۇرۇش قىلىدىغانلارنىڭ، يەر يۈزىدە بۇزغۇنچىلىق قىلىدىغانلارنىڭ جازاسى شۇكى، ئۇلار ئۆلتۈرۈلۈشى ياكى دارغا ئېسىلىشى ياكى ئوڭ قوللىرى ۋە سول پۇتلىرى كېسىلىشى ياكى سۈرگۈن قىلىنىشى كېرەك]. سۈرە مائىدە 33-ئايەتنىڭ بىر قىسمى.

ئىمام ئىبنى تەيمىيە مۇنداق دەيدۇ: «خەلىپە ياكى دۆلەت رەئىسى مۇسۇلمانلارنى ئىسيانكارلار، قاراچىلارغا قارشى ئۇرۇشقا ياكى ئۇلارنىڭ ئۈستىدىن بىرەر جازانى ئىجرا قىلىشقا چاقىرسا، ھەممىسىنىڭ بىرلىكتە ئۇلارنى بويسۇندۇرغانغا قەدەر ئۇرۇش قىلىشى پۈتۈن ئالىملار بىرلىكىگە كەلگەن ۋاجىبتۇر».

(4) نەسەھەت تەلەپ قىلىش ھەققى

مۇسۇلمانلارنىڭ رەئىسى ياكى خەلىپىسىگە نەسەھەت قىلىش، يول كۆرسىتىش، ئاگاھلاندۇرۇش ۋە ياخشىلىققا بۇيرۇپ يامانلىقتىن توسۇش مەجبۇرىيەتلىرى، شۇنداقلا دۆلەت رەئىسىنىڭ ئۇلارنىڭ نەسەھىتىگە ئېرىشىش ھەققى بولىدۇ. رەسۇلۇللاھ ئېيتقاندەك دىن نەسەھەت دېمەكتۇر. رەسۇلۇللاھدىن مۇنداق بىر ھەدىس رىۋايەت قىلىنىدۇ: «نەسەھەت دېمەكتۇر».

- كىم ئۈچۈن؟ دەپ سورىدۇق.

- ئاللاھ، ئۇنىڭ كىتابى، ئۇنىڭ ئەلچىسى، مۇسۇلمانلارنىڭ باشلىقلىرى ۋە مۇسۇلمانلار ئاممىسى

ئۈچۈن، دېدى ئۇ» (مۇسلىم رىۋايەت قىلغان)

مۇسۇلمانلارنىڭ باشلىقلىرىغا بولغان نەسەھىتى ئۇلارغا ياخشىلىق تەقدىم قىلىش. ئۇلارنى توغرا يولغا باشلاش، يامانلىقتىن توسۇش چۈشەندۈرۈش ۋە ئاگاھلاندۇرۇشتىن ئىبارەت. ئىسلامى چۈشەنچىدىكى نەسەھەت، نەسەھەت قىلىنغۇچىغا ياخشىلىق تەقدىم قىلىش ئۇمۇمىنى بېرىدۇ.

بۇ سەۋەبتىن ئىسلام مۇسۇلمانلارغا ياخشىلىققا بۇيرۇپ يامانلىقتىن توسۇشنى ۋاجىب قىلغان ئاللاھ [(ئى مۇھەممەد ئۇمىتى!)] سىلەر ئىنسانلار مەنپەئىتى ئۈچۈن ئوتتۇرىغا چىقىرىلغان ياخشىلىققا بۇيرۇپ يامانلىقتىن توسىدىغان ئاللاھقا ئىمان ئېيتىدىغان ئەڭ ياخشى ئۇمىتسىلەر. (سۈرە ئال ئىمران 110-ئايەتنىڭ بىر قىسمى) دەپ ئېيتقاندەك ئىسلام ئۇمىتى پەقەت بۇ ۋەزىپىنى ئادا قىلغاندىلا ئاندىن ئىنسانلار مەنپەئىتى ئۈچۈن ئوتتۇرىغا چىقىرىلغان ئەڭ ياخشى ئۇمىت بولالايدۇ.

مۇسۇلمانلار رەئىستىن پۇقراغا قەدەر بۇ ۋاجىبىنى ياخشى تونىغان بولۇپ، رەئىس پۇقرالاردىن نەسىھەت سورايتتى. خاتالىق كۆرۈلسە تۈزۈتۈپ قويۇشنى تەلەپ قىلاتتى. ئوخشاشلا مۇسۇلمانلارمۇ شەرىئەتكە مۇخالپ بىر ئىش كۆرگەندە مەسئۇلىيەتچانلىق بىلەن مەجبۇرىيەتنى ئادا قىلاتتى.

ئاخىرىدا شۇنى ئەسكەرتىپ ئۆتۈشكە ئەرزىيدۇكى يۇقىرىدا بايان قىلىنغان مەجبۇرىيەت ۋە ھەقلەر، ئىچكى - تاشقى دۇنياسىنى ئاللاھقا بولغان سادىقلىق بىلەن بىزىگەن، مەجبۇرىيەتلىرىنى ئاللاھنىڭ ساۋابىنى ئۈمىت قىلىپ، ئازاۋىدىن قورقۇپ، تېخىمۇ توغرىسى ئۇنىڭغا بولغان تېۋىش ئىستىكى بىلەن ئورۇنلايدىغان ئادىل، تەقۋادار، پاك بىر خەلىپە ۋۇجۇتقا كەلمىگەن شارائىت ئاستىدا ئەمەلى ھاياتتا ھېچقانداق ئەسەرگە ئىگە بولالمايدۇ. قەغەز ئۈستىدىكى سىياھ پېتىچىلا قالدۇ خالاس. ئادالەت كۆپ ھاللاردا قانۇندا بەلگىلەنگەنلىكى ئۈچۈن ئەمەس ھۆكۈم يۈرگۈزگۈچىنىڭ ئادىللىقى بىلەن ئەمەلىيەتكە ئاشىدۇ. ئادىل قانۇن زالىم. ھۆكۈمراننىڭ قولىدا بۇرمىلىنىپ ئىجرا قىلىنىشى، زۇلۇم ۋاستىسى بولۇپ قېلىشى مۇمكىن؛ ئەكسىچە زالىم قانۇن ئادىل ھۆكۈمراننىڭ قولىدا ئادالەت ۋاستىسى بولۇپ قېلىشى مۇمكىن.

## 6- دۆلەت رەئىسى تۇرغۇزۇش

دۆلەت رەئىسىنى قانداق بارلىققا كەلتۈرۈش ماۋزۇسىدا ئىزدەنگۈچى ئىسلام مۇتەپەككۈرلىرىنىڭ بۇ ھەقتە ئىككى خىل كۆز قاراشقا ئىگە ئىكەنلىكىنى بايقايدۇ:

بىرىنچى: خەلىپە سايلام ئېلىپ بېرىش بىلەن ئەمەس ئالدىنقىلارنىڭ بەلگىلىشى بىلەن بارلىققا كېلىدۇ.

ئىككىنچى: خەلىپىلىك ئۈممەتنىڭ ئىختىيارىدا قالدۇرۇلغان بولۇپ، بىرەر شەخس تەرىپىدىن بەلگىلەنمەيدۇ.

بىرىنچى خىل كۆز قاراشتىكىلەرنىڭ دەلىللىرى:

ئۇلار شىئە مەزھىبىدىن بولغان 12 ئىمامچىلار ۋە جارىدىلەر، ئابباسىيلاردىن بولغان راۋىندىلەر بولۇپ، خەلىپىلىك ئىسلام دىنى ئاساسلىرىنىڭ بىرى، رەسۇلۇللاھ ئۇنى بەلگىلىمەسلىكى ياكى مۇسۇلمانلار ئاممىسىنىڭ تاللىشىغا تاپشۇرۇشى جائىز بولمايدۇ.

شۇنىڭ ئۈچۈن رەسۇلۇللاھ (ئۇلارنىڭ كۆز قارىشى بويىچە) ئەلى رەزىيەللاھۇ ئەنھۇ، ئۇ ئوغۇللىرى ھەسەن ۋە ھۈسەيىنلەرنى، ئۇلارمۇ كېيىنكىلىرىنى خەلىپىلىككە بەلگىلىگەن، دەپ قارايدۇ.

ئۇلارنىڭ دەلىللىرى ئىككى قىسىمغا بۆلۈنىدۇ:

بىرىنچى قىسىم:

(1) ئاللاھ [خىش - ئەقربالرىڭنى ئاگاھلاندۇرغىن] (سۈرە ھىجر) دېگەن ئايەتنى چۈشەندۈرگەندىن كېيىن، رەسۇلۇللاھ تاغلىرى ئەبۇتالىب، ھەمزە، ئابباس ۋە ئابۇلەھبەلەرنى يېغىپ مۇنداق دەيدۇ: «ئى بەنۇ ئابدۇلمۇتەللىپ! ئاللاھ بىلەن قەسەمكى بىزمۇ ئەرەب ئەۋلادى مىللىتىگە مەن سىلەرگە ئېلىپ كەلگەندىنمۇ، يەنى دۇنيا ۋە ئاخىرەتنىڭ ياخشىلىقىدىنمۇ ئەۋزەل بىر نەرسە ئېلىپ كەلمىدى. ئاللاھ سىلەرنى ئۇنىڭغا دەۋەت قىلىشىمنى بۇيرىدى. بۇ ئىش ئۈستىدە قېرىندىشىم، ۋارىسىم ۋە ئىز باسارىم (خەلىپە) بولۇش بەدىلىگە كىم مېنى قانات ئاستىغا ئالىدۇ؟ ھەممەيلەن ئۇنىڭدىن يۈز ئۆرۈيدۇ. پەقەت ئۇلارنىڭ ئەڭ كىچىكى ئەلى رەزىيەللاھۇ ئەنھۇلا ئورنىدىن تۇرۇپ «مەن ياردەمچىڭ بولىمەن، ئى ئاللاھنىڭ ئەلچىسى!» دەيدۇ. رەسۇلۇللاھ ئۇنىڭ بويىدىن تۇتۇپ تۇرۇپ: «بۇ ئاراڭلاردىكى

قېرىندىشىم، ۋارىسىم ۋە ئىز باسارىم ئۇنىڭغا قولاق سېلىڭلار ۋە بويسۇنۇڭلار» دەيدۇ. ئەتراپىدىكىلەر كۈلۈشۈپ ئەبۇ تالبىقا «سېنى ئوغلۇڭغا قولاق سېلىشقا ۋە بويسۇنۇشقا بۇيرۇۋاتىدۇ» دېيىشكە باشلايدۇ. (2) رەسۇلۇللاھقا مەنسۇب قىلىنغان «سەن مەندىن كېيىن ئۇمىتىمنىڭ ئىختىلاپ قىلىشقان نەرسىلىرىنى بايان قىلسەن» دېگەن سۆزىنى دەلىل قىلىشىدۇ.

«المراجات في الفقه الشيعي» ناملىق كىتابنىڭ مۇئەللىپى بۇ ھەدىسنى دەلىل قىلىپ مۇنداق دەيدۇ: «بۇ ۋە ئۇنىڭ تىپىدىكى ھەدىسلەر ئۈستىدە تەپەككۈر قىلغان كىشى ئاللاھنىڭ ئەلگە رەسۇلۇللاھقا ئوخشاش پەيغەمبەرلىك مەرتىۋىسىنى بېغىشلىغانلىقىنى بىلەلەيدۇ. ئاللاھ رەسۇلۇللاھقا مۇنداق دەيدۇ: [(ئى مۇھەممەد!) بىز كىتابىنى (يەنى قۇرئاننى) پەقەت سېنىڭ كىشىلەرگە ئۇلار (دىنىدىكى) دەتلاش قىلىشقان نەرسىلەرنى بايان قىلىپ بېرىشنىڭ ئۈچۈن، ئىمان ئېيتىدىغان قەۋمگە ھىدايەت ۋە رەھمەت بولسۇن ئۈچۈنلا نازىل قىلدۇق. (سۈرە نەھل 64-ئايەت) شۇنداقلا رەسۇلۇللاھ ئەلگە مۇنداق دەيدۇ: «سەن مەندىن كېيىن ئۇمىتىمنىڭ ئىختىلاپ قىلىشقان نەرسىلىرىنى بايان قىلسەن»، «ئەلى رەببىمنىڭ ئالدىدا مەن بىلەن ئوخشاش مەرتىۋىگە ئىگە».

(3) تۆۋەندىكى سۆزى رەسۇلۇللاھقا مەنسۇب قىلىدۇ: «ئاللاھ زېمىن ئەھلىگە نەزەر تاشلاپ مېنى پەيغەمبەرلىككە تاللىدى. ئىككىنچى قېتىمدا ئەلنى يولباشچىلىققا تاللىدى ۋە ئۇنى قېرىندىشىم، دوستۇم، ۋارىسىم، ئىزباسارىم ۋە ۋەزىرىم دەپ بىلىشىمگە بۇيرىدى».

(4) مەزكۇر مۇئەللىپ مۇھەممەد ئىبنى ھەممەد ۋە مەسلەمە ئىبرىشنىڭ رىۋايىتى بىلەن يەنە تۆۋەندىكى سۆزى رەسۇلۇللاھقا مەنسۇب قىلىدۇ: «ھەربىر پەيغەمبەرنىڭ ۋارىسى ۋە ۋەسىيەتچىسى بولىدۇ. مېنىڭكى ئەلى ئىبنى ئەبى تالبى».

ئىككىنچى قىسىم:

(1) مۇسۇلمانلار خەببەر قەلئەسىنى بۆسۈپ ئۆتۈشكە قىيىنچىلىققا يولۇققاندا رەسۇلۇللاھ: «ئاللاھ ھەرگىزمۇ مۇۋەپپىقىيەتسىزلىككە ئۇچراتمايدىغان، ئاللاھ ۋە ئۇنىڭ ئەلچىسىنى ياخشى كۆرىدىغان، ئاللاھ ۋە ئۇنىڭ ئەلچىسىمۇ ئۇنى ياخشى كۆرىدىغان بىر كىشىنى چىقىرىمەن. بۇ ۋەزىپىگە ئېرىشمەك شەرەپتۇر. ئەلى قەيەردە؟ دەپ سۆزىنى داۋاملاشتۇرىدۇ. ئەلى كېلىدۇ. ئۇنىڭ كۆزى ئاغرىقتىن كۆرمەس بولۇپ قالاي دېگەن ئىدى. رەسۇلۇللاھ ئۇنىڭ كۆزىگە پۈۋلەيدۇ ۋە ئەلەمنى ئۈچ قېتىم لەپىلدەتكەندىن كېيىن ئۇنىڭغا تۇتقۇزىدۇ.

(2) رەسۇلۇللاھ ئەلەيھىسسالام بۈيۈك ھەج كۈنى ئۇنى ئەبۇبەكرىنىڭ باش رىياسەتچىلىكىدە تەۋبە سۈرىسىنى باشقىلارغا ئاڭلىتىش ئۈچۈن ئەۋەتىدۇ.

(3) رەسۇلۇللاھ كىيىمنى ئەلى، فاتىمە، ھەسەن ۋە ھۈسەيىننىڭ ئۈستىگە قويۇپ تۇرۇپ: «ئاللاھ سىلەردىن گۇناھنى ساقىت قىلىشنى ۋە سىلەرنى تامامەن پاك قىلىشنى خالايدۇ» دەيدۇ.

(4) رەسۇلۇللاھ مەدىنىگە ھىجرەت قىلماقچى بولغاندا ئۇنى ئورنىدا ياتقۇزغان ئىدى.

(5) رەسۇلۇللاھ تەبۇككا ماڭغاندا ئەلى ئىبنى ئەبى تالبىنى مەدىنىگە مەسئۇل قىلىپ قالدۇرغان ئىدى. ئۇ رەسۇلۇللاھ بىلەن بىرگە چىقىشنى تەلەپ قىلىپ: «سەن بىلەن بىرگە چىقىمەن» دەيدۇ. «ياق» دەيدۇ رەسۇلۇللاھ. ئەلى رەزىيەللاھۇ ئەنھۇ ياش تۆكىدۇ. «پەقەت مەندىن كېيىن پەيغەمبەر كەلمەيدۇ. سەن گەرچە پەيغەمبەر بولمىساڭمۇ مەن بىلەن، ھارۇننىڭ مۇساغا نىسبەتەن ئېرىشكەن مەرتىۋىسى بىلەن ئوخشاش مەرتىۋىدە بولۇشقا رازى بولمامسەن؟» دەيدۇ رەسۇلۇللاھ ئۇنىڭغا.

(6) رەسۇلۇللاھ مۇنداق دەيدۇ: «ئەللىمۇ ماڭا ئوخشاشلا مېنى يولباشچىسى دەپ بىلگەن كىشىلەرنىڭ يولباشچىسىدۇر»  
بۇ دەلىللەر ئۈستىدە مۇنازىرە:  
بىرىنچى قىسىمدىكى دەلىللەر ئۈستىدە ئەستايىدىل ئىزدىنىدىغان بولساق تۆۋەندىكىلەر ئايان بولىدۇ.

بىرىنچى دەلىلدە مۇئەللىپنىڭ مەزكۇر ھەدىسنىڭ ئەبۇلپىدا ئىبنى كەسىر تەرىپىدىن رىۋايەت قىلىنغانلىقى ھەققىدە سۆزىنى ئۇچرىتىمىز. دەرۋەقە ئىبنى كەسىر قارى ۋە ئىشەنچلىك بولغانلىقى ئۈچۈن كىتابخاننىڭ ئەقلىگە بۇ ھەدىسنىڭ توغرىلىقىدىن ئىبارەت بىر ئۇقۇم كېلىشى مۇمكىن. ئەمما ئىبنى كەسىر «البدايە ۋە النهايە» ناملىق كىتابىدا مەزكۇر ھەدىستىن كېيىنلا ئۇنىڭ ئەلى ئىبنى مەدەنى، «ھەدىس ئۇيدۇرغۇچى» دېگەن نام بىلەن تىلغا ئالغانلىقىنى ۋە بەزىلەر ئىشەنچسىز دەپ قارىغان شىيئە مەزھىبىلىك يالغانچى ئابدۇلغەففار ئىبنى قاسىم ئەبۇمەرىيەم تەرىپىدىن رىۋايەت قىلىنغانلىقىنى ئوتتۇرىغا قويدۇ.

شۇنىڭ ئۈچۈن بۇ ئۇيدۇرما، خاتا ھەدىس بولۇپ، دەلىل بولالمايدۇ.  
ئىبنى كەسىر ئۇندىن كېيىن ئىمام ئەھمەد ۋە ئىبنى ئۇبەيى ھاتەمنىڭ بۇ ھەقتە ھەدىس رىۋايەت قىلغانلىقىنى تىلغا ئالدى. تۆۋەندىكىسى ئىبنى ئۇبەيى ھاتەمنىڭ رىۋايىتى.

«كىم قەرزىمنى تۆلەش بەدىلىگە ئائىلە ئەھلىمدى ئىزباسارىم بولىدۇ؟» دەيدۇ رەسۇلۇللاھ. ئەلى «ئابباس ۋە باشقىلار قولىدىكى پۇل تالانىڭ ئازىيىپ كېتىشىدىن قورقۇپ جاۋاب بەرمىدى. مەن ئابباسنىڭ سۆزچىسى ئىدىم. مەنم جىم تۇردۇم. رەسۇلۇللاھ سۆزىنى يەنە بىر قېتىم تەكرارلىدى. ئابباس يەنىلا زۇۋان سۈرمىدى. بۇ ئەھۋالنى كۆرگەندىن كېيىن «مەن، ئى رەسۇلۇللاھ» دېدىم. «سەن» دېدى ئۇ. ئۇ كۈنى كۆزۈم ئاغرىغان، قوسىغىم چوڭايغان ۋە پۇتلىرىم ئىنچىكە ئۇلارنىڭ كۆرۈمىسى ئىدىم» دەيدۇ.

ئىمام ئەھمەد «المسند» ناملىق كىتابىدا ئابدۇللاھ ئەسەدىدىن ئەلنىڭ مۇنداق دېگەنلىكىنى رىۋايەت قىلىدۇ: «خىش ئەقربالرىڭنى ئاگاھلاندۇرغىن». دېگەن ئايەت نازىل بولغاندىن كېيىن رەسۇلۇللاھ ئەلەيھىسسالام ئەھلى - جەمەتنى يېغىپ مېھمان قىلىدۇ. (ئۇ كۈنى 30 كىشى توپلانغان ئىدى) ۋە ئۇلارغا «كىم قەرز ۋە توختاملىرىغا كاپالەتلىك قىلىش بەدىلىگە جەننەتتىكى ھەمراھىم ۋە ئائىلە - ئەھلىمدىكى ئىزباسارىم بولىدۇ؟» دەيدۇ. بىرەيلەن «ئى رەسۇلۇللاھ، سەن بۇنى قىلالايدىغان كىشىنى ياخشى بىلىسەن» دەيدۇ. ئۇ بۇ سوئالنى ئائىلە - ئەھلىگە يەنە بىر قېتىم تاشلايدۇ. «مەن» دەيدۇ ئەلى ئۇنىڭغا.

بۇنىڭدىن مەزكۇر مۇئەللىپ دەلىل قىلغان «بۇ ئاراڭلاردىكى قېرىندىشىم، ۋارىسىم ۋە ئىزباسارىم، ئۇنىڭغا قولاق سېلىڭلار ۋە بويسۇنۇڭلار» دېگەن سۆز بىلەن ئىمام ئەھمەد ۋە ئىبنى ئۇبەيى ھاتەم رىۋايەت قىلغان «كىم قەرزىمنى تۆلەش بەدىلىگە ئائىلە ئەھلىمدىكى ئىزباسارىم بولىدۇ؟» دېگەن ھەدىسنىڭ ئارىسىدا ئىنتايىن چوڭ پەرقنىڭ بارلىغىنى مۇلاھىزە قىلغىلى بولىدۇ.

بۇ ھەدىس رەسۇلۇللاھنىڭ ئەلى رەزىيەللاھۇ ئەنھۇنى خەلىپىسى قىلىپ قالدۇرغانلىقىنى ئەمەس بەلكى ئاللاھنىڭ دەۋىتى بىلەن قىلىنغان كۈرەش نەتىجىسىدە ئۆلتۈرۈلۈپ، ئۈستىدىكى قەرزىنى ئادا قىلالماسلىق خەۋىپىگە دۇچ كەلگەندە، قەرزى ئەھلىگە مەسئۇل بولىدىغان كىشى تېپىش ئۈچۈن ئۇ سۆزىنى سۆزلىگەنلىكىنى ئىپادىلەيدۇ. ئىمام ئىبنى كەسىر مۇنداق دەيدۇ: «رەسۇلۇللاھ» نىڭ بۇ

ھەدىستە دېمەكچى بولغىنى شۇكى، ئەگەر بۇ دۇنيادىن كېتىپ قالسام كىم قەرزىمنى ئادا قىلىپ ئائىلە ئەھلىمدىكى ئىز باسارم بولىدۇ. يەنى ئۇ خۇددى ئەلچىلىك ۋەزىپىسىنى ئورۇنلاشقا ئاتلانسا ئۆلتۈرۈش خەۋىپىنىڭ بارلىقى، شۇنىڭ ئۈچۈن ئۆزىدىن كېيىن ئائىلىسى ۋە قەرزىگە مەسئۇل كىشىنىڭ بولۇشىنى زۆرۈر ئىكەنلىكىدە ھېسسىياتتا ئىدى».

باقىلانى مۇنداق دەيدۇ: رەسۇلۇللاھ «قېرىندىشىم» دېگەن سۆزنى ئۇنىڭ ئورنىنى كۆتۈرۈش ئۈچۈن ئېيتقان. بۇ ھەدىس ئۇنىڭ پەزىلىتى، يۈكسەك ئورنى ۋە ئىشەنچلىكلىكىنى بايان قىلىدۇكى، ھەرگىزمۇ ئۇنىڭ خەلىپىلىكىنى بەلگىلىمەيدۇ. يەنى قەرزىنى ئادا قىلىش ھەرگىزمۇ ئۇنىڭدىن كېيىنكى خەلىپىلىككە ئېلىپ بارمايدۇ.

ئىمام ئەھمەدنىڭ ئابدۇللاھ ئىبنى سەبئىتىن ئىشەنچلىك سىلىسلە بىلەن نەقىل قىلغان تۆۋەندىكى رىۋايىتى بۇ نۇقتىنى كۈچلەندۈرىدۇ. «ئەلى رەزىيەللاھۇ ئەنھۇ بىزگە خىتاب قىلىپ مۇنداق دېگەن ئىدى: «ئورۇقنى يوقىتىپ بار قىلغان، ئىنساننى ياراتقان ئاللاھ بىلەن قەسەمكى بۇ بۇنىڭ سەۋەبىدىن قانغا بويلىدۇ». كىشىلەر دېدىكى «ئۇنىڭ كىم ئىكەنلىكىنى بىزگە بىلدۈرگىن، ئۇنىڭ نەسلىنى قۇرۇتۇۋەتەيلى» ئەلى «سىلەرگە ئاللاھ ئۈچۈن دەۋاتىمەن، مېنى ئۆلتۈرمىگەن بىرىنى ئۆلتۈرمەكچى بولۇۋاتامسىلەر؟» دېدى ئۇلارغا. ئۇلار «ئەگەر (ئۆلتۈرىلىدىغانلىقىنى) بىلسەڭ ئۇ ھالدا ئورنۇڭغا بىرىنى ئاتىغىن» دېدى. ئۇ: «ياق، سىلەرگە پەقەت رەسۇلۇللاھ قالدۇرۇپ كەتكەن نەرسىنىلا قالدۇرىمەن» دېدى.

بۇ ھەدىس رەسۇلۇللاھنىڭ ئۆزىدىن كېيىن ئەلى ياكى ئەبۇبەكر رەزىيەللاھۇ ئەنھۇ بولسۇن ھېچكىمنى خەلىپىلىككە تەيىنلىمىگەنلىكىنى، شۇنداقلا ئەلى ئىبنى ئەبى تالىب رەزىيەللاھۇ ئەنھۇنىڭمۇ ھېچكىمنى ئىزباسار قىلمىغانلىقىنى ئوچۇق ئوتتۇرىغا قويدۇ.

«سەن مەندىن كېيىن ئۈمىتىمنىڭ ئىختىلاپ قىلىشقان نەرسىلىرىنى بايان قىلسەن» دېگەن ھەدىسقا كەلسەك، ئەلنىڭ باشقا مۇسۇلمانلاردىن پەرقلىق ھالدا بىرەر ۋەزىپىگە ۋەسىيەت قىلىنمىغانلىقى ھەدىس كىتابلىرىدا ئىسپاتلانغان. ئابدۇللاھ ئىبنى ئىمام ئەھمەد ھەسەندىن، ئۇ ئەلى ئىبنى ئەبى تالىب رەزىيەللاھۇ ئەنھۇدىن مۇنداق رىۋايەت قىلىدۇ: «شەكسىزكى ماڭا بولغان مۇھەببىتى مېنى مەندە بولمىغان سۈپەتلەر بىلەن ماختاشقا، ئۆچمەنلىكى ماڭا بۆھتان چاپلاشقا ئېلىپ بارىدىغان ئىككى خىل كىشى ھالاك بولىدۇ. شۈبھىسىزكى مەن پەيغەمبەر ئەمەس، ماڭا ۋەھىي قىلىنمايدۇ. لېكىن قۇدرىتىمنىڭ يېتىشىچە ئاللاھنىڭ كىتابى ۋە رەسۇلۇللاھنىڭ سۈننىتى بويىچە ماڭمەن. ئاللاھقا ئىتائەت قىلغان ھالدا قىلىنغان بۇيرۇقىمغا خالىغان ياكى خالىمىغان بولۇشىڭلارغا قارىماي بويىسۇنۇشۇڭلار كېرەك». ئۈچىنچى ھەدىس ھەدى كىتابلىرىدا ئەمەس، شۇنىڭ كىتابلىرىدا رىۋايەت قىلىش سىلىسلىسىز ئوتتۇرىغا قويۇلغان. ئالتە ھەدىس كىتابىدا بۇنىڭغا زىت ھەدىسلەر رىۋايەت قىلىنغان. ئىمام ئەھمەد ئەبۇ ھەسساندىن مۇنداق دەپ رىۋايەت قىلىدۇ: ئەلى بۇيرۇق چۈشۈرەتتى ۋە ئىجرا قىلىناتتى. قول ئاستىدىكىلەر: پالانى - پالانى ئىشلارنى قىلدۇق دەپ كېلەتتى. ئۇ: ئاللاھ ۋە ئۇنىڭ ئەلچىسى راست ئېيتىدۇ. بەزىلەر «بۇ سۆزۈڭ كىشىلەر ئارىسىدا تارالدى. بۇ رەسۇلۇللاھ ساڭغا خاس قىلغان ئىشىمۇ؟ دەپ سورايدۇ. ئەلى رەزىيەللاھۇ ئەنھۇ، رەسۇلۇللاھ ماڭا ھېچنېمىنى خاس قىلمىغان» دەيدۇ.

يەنە ئىشەنچلىك يوللار بىلەن قەيس ئىبنى ئوبادەدىن مۇنداق دەپ رىۋايەت قىلىنىدۇ: ئەلنىڭ بىرەر مەنزىرە كۆرگەندىن، تۆپىگە چىققاندا ياكى ۋادىغا چۈشكەندە «ئاللاھنى پاكلايمەن. ئاللاھ ۋە ئۇنىڭ ئەلچىسى راست ئېيتىدۇ» دېگەنلىكىنى ئاڭلايتتۇق. بەنى يەشكۇردىن بىرەيلەنگە «بىزنى

ئەمىرۇلمۆمىننىڭ يېنىغا ئېلىپ بارغىن. «ئاللاھ ۋە ئۇنىڭ ئەلچىسى راست ئېيتىدۇ» دېگەن سۆزى ھەققىدە سوراپ باقايلى، دېدىم ۋە ئۇنىڭ ئالدىغا بېرىپ «ئى ئەمىرۇلمۆمىن، بىرەر مەنزىرە كۆرگەندە، تۆپىگە چىققاندا ياكى ۋادىغا چۈشكەندە «ئاللاھنى پاكلايمەن، ئاللاھ ۋە ئۇنىڭ ئەلچىسى راست ئېيتىدۇ» دېگەنلىكىڭنى كۆردۈك. ئۇ ھەقتە رەسۇلۇللاھ ساڭا بىر نەرسە بەلگىلىگەنمىدى؟ دەپ سورىدۇك. جاۋاب بېرىشنى خالىمىدى. بىز ئۇنىڭغا يېپىشىۋالغاندىن كېيىن «ئاللاھ بىلەن قەسەمكى رەسۇلۇللاھ ماڭا باشقىلاردىن پەرقلىق ھېچنېمىنى بەلگىلىمىگەن» دە جاۋاب بەردى.

يەنە ئىمام ئەھمەد ۋە ئۇ تۇپەيلىدىن مۇنداق دەپ رىۋايەت قىلىدۇ: ئەلى «رەسۇلۇللاھ سىلەرگە ئالاھىدە بىر ئىش تاپشۇرغانمۇ؟» دەپ سورالغاندا «رەسۇلۇللاھ بىزگە پۈتۈن مۇسۇلمانلارغا ئومۇمى بولمىغان ھېچقانداق بىر ئىشنى تاپشۇرمىغان». دەپ جاۋاب بەرگەن.

تۆتىنچى ھەدىسقا كەلسەك ئۇنىڭ رىۋايەت قىلغۇچىسى مۇھەممەد ئىبنى ھەمىد رازى ۋە سەلەمە ئىبرىش ئىشەنچسىز دەپ قارالغان. بولۇپمۇ مۇھەممەد نۇرغۇنلىغان كىشىلەر تەرىپىدىن يالغانچى دەپ تونۇلغان.

بۇ ھەدىس ھەققىدە ئەزەھەبى «ئىشەنچسىز»، يەنقۇب ئىبنى شەيبە «نۇرغۇنلىغان خاتالىق بار»، بۇخارى «قاراپ بېقىش كېرەك»، ئەبۇزەر «يالغان» دېگەندەك باھالارنى بەرگەن. پەزىلۇك رازى «مەندىن مۇھەممەد ئىبنى ھەمىدنىڭ ئەللىك مىڭ ھەدىسى بار، لېكىن ئۇلاردىن بىر ھەرپىمۇ رىۋايەت قىلمايمەن» دەيدۇ.

ئەلى ئىبنى مېھران «ئۇنىڭ يالغانچىلىقىغا شاھىدە بولمەن» دەيدۇ. سالھ ئىبنى جەزىرە «مۇھەممەد ئىبنى ھەمىدە ئېيتقان ھەر بىر ئىشتىن شۈبھىلىنەتتۇق. ئاللاھنىڭ بۇيرۇقلىرى ھەققىدە سۆز قىلىشتا ئۇنىڭدىنمۇ چۈرئەتلىك بىرسىنى كۆرمىدىم. ئۇ ھەدىسلەرنى خالىغانچە ئۆرۈپ - چۆرىلەيتتى» دەيدۇ.

ئىبنى خەرراش «مۇھەممەد ئىبنى ھەمىدنىڭ ھەدىس ئوغۇرلايدىغانلىقىنى كۆپ ئاڭلىغان ئىدىم. ئۇنىڭ ھەقىقەتەن يالغانچى ئىكەنلىكىنى بىلەتتىم» دەيدۇ. ئىمام نەسائى «ئىشەنچسىز» دەيدۇ.

سالھ ئىبنى جەزىرە «يالغان ئېيتىشقا ئۇنىڭدىنمۇ ئۇستا بىرنى كۆرمىدىم» دەيدۇ. ئەبۇ ئەلى نىسابورى ئىبنى خۇزەيمەگە مۇنداق دەيدۇ:

- مۇھەممەد ئىبنى ھەمىدنىڭ رىۋايىتىنى ئالساڭچۇ! ئەھمەد ئىبنى ھەنبەل ئۇنى ماختىغان ئىدى. - ئۇ ئۇنى بىلمەيدۇ. ئەگەر ئۇنى بىز بىلگەندەك بىلسە ئىدى ھەرگىز ماختىمىغان بولاتتى، دەيدۇ ئۇ. ئەبۇ مۇھەممەد ئەسسال پەزىلۇك رازىنىڭ «مۇھەممەد ئىبنى ھەمىدنىڭ يېنىغا كىرسەك ئۇ رىۋايەت سىلىلىرىنى تېكىستلەرگە قوراشتۇرۇۋاتقان ئىكەن» دېگەنلىكىنى ئاڭلىغان ئىدىم، دەيدۇ.

مەزكۇر ھەدىسنىڭ مۇھەممەد ئىبنى ھەمىد تەرىپىدىن رىۋايەت قىلىنىشىلا ئۇنىڭ قوبۇل قىلىنمايدىغانلىقىغا يېتىپ ئاشىدۇ.

سەلەمە نۇرغۇنلىغان ھەدىس تەكشۈرگۈچى ئالىملار تەرىپىدىن ئىشەنچسىز دەپ قارالغان. ئۇنىڭ ھەققىدە ئىبنى راھۋەي «ئىشەنچسىز» بۇخارى «خاتالىقلار بار»، نەسائى «ئىشەنچسىز»، ئىبنى سەدىنى «رەيىدىن چىقماي تۇرۇپلا سەلەمەنىڭ ھەدىسلىرىنى تاشلىۋەتتۇق» دېگەندەك ئىزاھاتلارنى بەرگەن.

ئەبۇھاتەم «ئۇنىڭ ھەدىس دەلىل قىلىنمايدۇ» ئەبۇ زەر «رەببى ئەھلى ناچار كۆز قارىشى ۋە ھەقىقىيلىكى تۈپەيلىدىن ئۇنى بەك ياخشى كۆرۈپ كەتمەيتتى» دەيدۇ.

ئاخىرىدا شۇ خولاسىغا كېلىمىزكى، شىئىلەرنىڭ بىرىنچى قىسمىدا ئوتتۇرىغا قويغان ھەدىسلىرى ئەلى رەزىيەللاھۇ ئەنھۇنىڭ ئاللاھ تەرىپىدىن بەلگىلەنگەن خەلىپە ئىكەنلىكىگە دەلىل بولالمايدۇ.

ئالدىنقى قۇرلاردا بايان قىلغان ئەلى رەزىيەللاھۇ ئەنھۇغا ئۇلار تەرىپىدىن مەنسۇپ قىلىنغان ئالاھىدىلىكنىڭ خاس قىلىنمىغانلىقى، ئۇنىڭغا بولغان چېكىدىن ئاشقان مۇھەببىتى تۈپەيلىدىن ئۇنى مەۋجۇت بولمىغان سۈپەتلەر بىلەن تەرىپلەش، ئۇنىڭ شەرئەت ئەھكاملىرى ۋە قانۇن ئالدىدا باشقىلار بىلەن ئوخشاش مۇئامىلە قىلىنىدىغان نورمال بىر ئىنسان بولۇشىغا قارىماي ئۇنى پەيغەمبەرلىك دەرىجىسىگە كۆتۈرۈشنىڭ مەنىسى قىلىنغانلىقىنى ئوچۇق بايان قىلىدىغان توغرا ھەدىسلەر يۇقىرىقى خۇلاسەنىڭ توغرىلىقىنى باشقا بىر تەرەپتىن ئىسپاتلايدۇ.

ئىككىنچى قىسىمدىكى دەلىللەر توغرا ۋە ئىشەنچلىك. ئەمما ئۇلار رەسۇلۇللاھ ئەلى رەزىيەللاھۇ ئەنھۇنى خەلىپىلىككە بەلگىلىگەنلىكىگە دەلىل بولالمايدۇ.

رەسۇلۇللاھنىڭ خەبەر دە ئۇنىڭغا بايراقنى تۇتقۇزۇشى ۋە ئۇنىڭ ئاللاھ مەرھىمىتى بىلەن مۇۋەپپەقىيەتكە ئېرىشىشى، ئۇنى ھەج ۋاقتىدا تەۋبە سۈرىسىنى يەتكۈزۈشكە ئەۋەتتى، ئۇ، فاتىمە، ھەسەن ۋە ھۈسەيىنلەرنىڭ ئۈستىگە كىيىمنى قويۇپ، ئۇلارنى پاكلاش مەزمۇنىدىكى ئايەتنى ئوقۇشى ھىجرەت كېچىسىدە ئورنىدا ياتقۇزۇشى ۋە تەبۇك ئۇرۇشىدا مەدىنىگە مەسئۇل قىلىشى پەقەتلا ئۇنىڭ خىسەت ۋە ئالاھىدە ئورۇن ئىكەنلىكىنى ئىپادىلەيدۇ.

بەزى ساھابىلارغا باشقىلاردا بولغان ئالاھىدىلىك ۋە ئىسىل خىسەتلەر مۇجەسسەملەشكەندەك ئەلنىڭ ئىسلامدىكى ئورنىنى ھېچبىر مۇسۇلمان ئىنكار قىلمايدۇ. بەلكى مۇسۇلمانلار ئۇنىڭغا بولغان مۇھەببىتى بىلەن ئاللاھقا يېقىنلىشىدۇ.

مەسىلەن: ئەبۇبەكر رەزىيەللاھۇ ئەنھۇنى رەسۇلۇللاھ ھىجرەتتىكى سەپەردىشى ۋە تاغ ئۆڭگۈرىدىكى ھەمراھى قىلىپ تاللايدۇ. ئاللاھ ئۇ ئىككىسى ھەققىدە «ئەگەر سىلەر ئاللاھنىڭ پەيغەمبىرىگە ياردەم قىلمىساڭلار (ئاللاھ ياردەم قىلىدۇ)، ئاللاھ ھەقىقەتەن ئۇنىڭغا ياردەم قىلغان ئىدى. ئۆز ۋاقتىدا كاپىرلار ئۇنى (مەككىدىن) ھەيدەپ چىقارغان ئىدى. ئۇنىڭغا پەقەت بىر كىشى (يەنى ئەبۇبەكرى سىددىق) ھەمرا ئىدى. ئەينى زاماندا ئۇ ئىككىسى غاردا ئىدى. (رەسۇلۇللا) ھەمراھىغا: «غەم قىلمىغىن، ئاللاھ ھەقىقەتەن بىز بىلەن بىللە» دەيتتى [سۈرە تەۋبە 40-ئايەتنىڭ بىر قىسمى] دېگەندىن ئىبارەت قىيامەتكىچە تىللاردا تەكرارلىنىدىغان قۇرئان ئايىتى نازىل قىلىدۇ. رەسۇلۇللاھ مەدىنىدىكى مەسجىدنىڭ بارلىق ئىشىكلىرىنى توسۇپتىشكە بۇيرۇق قىلىپ پەقەت ئۇنىڭكىنىلا قالدۇرىدۇ. ئۇنى بۈيۈك ھەج كۈنى ھاجىلارغا باشلىق قىلىپ ئەۋەتىدۇ. رەسۇلۇللاھ بۇ دۇنيا بىلەن ۋىدالاشماي تۇرۇپلا ئۇنى نامازدا ئىمام بولۇشقا تەيىنلەيدۇ. ئىمام مۇسلىم رەسۇلۇللاھنىڭ مەنبەرىگە چىقىپ مۇنداق دېگەنلىكىنى رىۋايەت قىلىدۇ: «ئەگەر زېمىن ئەھلىدىن دوست تۇتىدىغان بولسام ئەبۇبەكرنى دوست تۇتقان بولاتتىم. مەسجىتتىكى ئەبۇبەكرنىڭ ئىشىكىدىن باشقا ھەممە ئىشىكلەرنى توسۇپتۇرسۇن. ئۇ ئاللاھنىڭ ئەلچىسىگە ئەڭ يېقىن كىشىلەرنىڭ بىرى».

رەسۇلۇللاھنىڭ ئەلى رەزىيەللاھۇ ئەنھۇغا «پەقەت مەندىن كېيىن پەيغەمبەر كەلمەيدۇ. سەن گەرچە پەيغەمبەر بولمىساڭمۇ مەن بىلەن، ھارۇننىڭ مۇساغا نىسبەتەن ئېرىشكەن مەرتىۋىسى بىلەن ئوخشاش مەرتىۋىدە» دېگەن سۆزى ئۇنى ئۆزىدىن كېيىن خەلىپىلىككە بەلگىلىگەنلىكىنى ئەمەس، بەلكى ئۇ

تەبۇك ئۈچۈن يولغا چىققاندىن كېيىن ئائىلىسىگە ۋە مەدىنىگە مەسئۇل قىلىنغانلىقىنى ئىپادىلەيدۇ. رەسۇلۇللاھ ئۇنى ئائىلىسى ۋە مەدىنىگە مەسئۇل قىلغاندىن كېيىن مەدىنىدىكى مۇناپىقلار رەسۇلۇللاھ ئۇنىڭدىن يۈز ئۆردى، ئۇنى قىيىن ئەھۋالدا قويدى، دەپ پىتتە تارقىتىپ تىنچسىزلىق پەيدا قىلىدۇ. ئەلى رەزىيەللاھۇ ئەنھۇ رەسۇلۇللاھنىڭ ئارقىسىدىن كېلىپ «ئى رەسۇلۇللاھ! مېنى ئارامسىزلىق ئارىسىدا قويۇپ كېتەمسەن؟» دەيدۇ. رەسۇلۇللاھ ئۇنىڭغا «مۇسا ھارۇننى بەنى ئىسرائىلدا ئۈچ كۆرۈپ تاشلاپ كەتمىگىنىگە ئوخشاش مەنمۇ سېنى مەدىنىدە ئۈچ كۆرگەنلىكىم ئۈچۈن تاشلاپ كەتمەيۋاتىمەن» دېگەن مەنىدە يۇقىرىدىكى سۆزنى ئېيتىدۇ.

باقىلانى مۇنداق دەيدۇ: ھارۇننىڭ مۇسا ئارقىدىن قېرىندىشى، پەيغەمبەرلىكتىكى شېرىكى ۋە ئاللاھنىڭ سۆزىنى ئاڭلىغىلى ماڭغانى، كېيىنكى ئىزباسارى بولۇشتەك مەرتىۋىلىرى رەسۇلۇللاھنىڭ مەزكۇر مەنىنى مەقسەت قىلغانلىقىنى بىلىشىمىزگە تۈرتكە بولىدۇ.

مۇسا ئەلەيھىسسالام ھارۇننى ھەرگىزمۇ ئۆزىدىن كېيىنكى ئىزباسارى قىلىپ تەيىنلىمىگەن ئىدى. چۈنكى ھارۇن ئەلەيھىسسالام مۇسۇلمان ئەلەيھىسسالامدىن بۇرۇن ۋاپات بولغان. ئىدى. مۇسا ئەلەيھىسسالامدىن كېيىن يۇشە ئىبنى نۇن ئۇنىڭ ئىزىنى باسقان ئىدى. شۇنىڭ ئۈچۈن رەسۇلۇللاھنىڭ «سەن مەن بىلەن، ھارۇننىڭ مۇساغا نىسبەتەن ئېرىشكەن مەرتىۋىسى بىلەن ئوخشاش مەرتىۋىدە» دېگەن سۆزى ھەرگىزمۇ «سەن قان قېرىندىشىم، مەندىن كېيىن ئىزباسارىم بولسەن» دېگەن مەنىنى ئىپادىلەيدۇ. چۈنكى بۇ خىل مۇناسىۋەت ھارۇن بىلەن مۇسا ئارىسىدا مەۋجۇت بولمىغان ئىدى. بۇنىڭدىن يۇقىرىقى چۈشەنچىنىڭ توغرىلىقى ئىسپاتلىنىدۇ.

ئىزاھلاپ ئۆتۈشكە ئەرزىيدۇكى «مەندىن كېيىن پەيغەمبەر كەلمەيدۇ» دېمەك ۋاپاتىمىدىن كېيىن ئەمەس، پەيغەمبەرلىكىدىن كېيىن باشقا پەيغەمبەر كەلمەيدۇ، دېگەنلىكتۇر.

ئاخىرقى «ئەلىمۇ ماڭا ئوخشاشلا مېنى يولباشچىسى دەپ بىلگەن كىشىلەرنىڭ يولباشچىسىدۇر» دېگەن ھەدىس ئىمام ئەھمەد ۋە ئوغلى ئابدۇللاھ تەرەپىدىن ئىشەنچلىك يوللار بىلەن رىۋايەت قىلىنغان. شۇنىڭدەك توغرا بولۇش تەلۋىگە ئۇيغۇن. لېكىن شۇنىسى مۇھىمكى ئۇ رەسۇلۇللاھ ئەلەيھىسسالامنىڭ ئەلى رەزىيەللاھۇ ئەنھۇنى ئۆزىدىن كېيىنكى خەلىپىلىككە شىئەلەرنىڭ دېگىنىدەك بەلگىلىگەنلىكىگە دەلىل بولامدۇ - يوق؟

ئەرەب تىلىدىكى بىر سۆزنىڭ بىر نەچچە خىل ئوخشىمىغان مەنىسى بولۇشتەك ئالاھىدىلىك «يولباشچى» سۆزىنى ئەسلى تېكىستىنىڭ پەقەت سۆز مەنىسىگە ئاساسلىنىپلا ھىمايىچى، مەسئۇل، مەدەتكار، ئۇرۇق - تۇققان، ئىتتىپاقداش، ئازات قىلغۇچى، ياردەم بەرگۈچى، دوست، ياخشى كۆرۈلگۈچى دېگەندەك سۆزلەرگە ئۆزگەرتىشىمىزگە يول قويدۇ.

شۇنىڭ ئۈچۈن بۇ ھەدىستىن مۇنداق ئىككى خىل چۈشەنچە مەقسەت قىلىنىدۇ، دېيىشكە بولىدۇ. بىرىنچىسى: ئەلىمۇ مېنى دىننىڭ ھىمايىچىسى دەپ بىلگەن كىشىلەرنىڭ ئوخشاشلا ئىچكى - تاشقى دۇنياسى بىردەك پۈتۈن ۋۇجۇدى بىلەن خىزمەت قىلىدىغان ھىمايىچىسى بولىدۇ، يەنى ئۇ بارلىغى بىلەن ئىسلامنى ھىمايە قىلىدۇ. بۇ ھەدىس كۆرۈنۈشتە ئىسلام ۋە مۇسۇلمانلارنى ھىمايە قىلىۋاتقان ھەر كىشىدە تېپىلىۋەرمەيدىغان ئىچكى - تاشقى دۇنياسى بىر بولۇشتەك ئىسىل خىسەت، ساپ قەلب ۋە ئۈستۈن مەرتىۋىنىڭ ئەلى رەزىيەللاھۇ ئەنھۇدا ئۆز ئەكسىنى تاپقانلىقىنى ئىپادىلەيدۇ.

ئىككىنچىسى: ئەلىمۇ مەندەك مېنى ياخشى كۆرگەن كىشىلەر تەرىپىدىن ئىچكى - تاشقى دۇنياسى ئوخشاشلا ياخشى كۆرىلىدىغان، دوست تۇتىدىغان كىشى. يەنى مېنى ياخشى كۆرگەندەكلا ئۇنى بارلىغى



بىلەن ياخشى كۆرۈش، دوست تۇتۇش ۋاجىب. ئەكسىچە مۇسۇلمانلىقى بىلىنگەن ھەر كىشى بۇ ئۇسۇلدا ياخشى كۆرۈلمەيدۇ. پەقەت بىزگە تونۇلغان تاشقى دۇنياسىلا ياخشى كۆرۈلىدۇ. دوست تۇتۇلىدۇ ۋە ئۇنىڭغا ئاساسەن مۇئامىلە قىلىنىدۇ. ئىچكى دۇنياسى ئاللاھقا تاپشۇرىلىدۇ.

ئەگەر خەلىپىنىڭ رەسۇلۇللاھ تەرەپىدىن بەلگىلىنىشى كېرەك بولسا ئىدى، رەسۇلۇللاھ ھېچكىم ئىختىلاپ قىلىشمايدىغان دەرىجىدە روشەن بايان قىلغان بولاتتى. چۈنكى خەلىپىلىك - بىر يولباشچى ئەتراپىدا ئۇيۇل تاش بولۇش ھەربىر مۇسۇلماننىڭ ھاياتىدا قىبە ۋە يانامازنىڭ رەكئەت سانىنى بىلىشكە ئوخشاش مۇھىم ئورۇن تۇتىدۇ. ئەگەر بۇ ھەقتە قەتئىي ھۆكۈم ياكى بۇيرۇق قىلىنغان بولسا مۇسۇلمانلار تەرەپىدىن كۆپ خىل يوللار بىلەن توغرىلىقغا قىل سىغمايدىغان ھالەتتە بىزگە ئۇلاشقان بولاتتى. «خەلىپە قەتئىي بەلگىلىنىشى كېرەك». دېگەننى داۋا قىلغۇچىلاردىن قارشى پىكىردىكىلەرنىڭ سانىنىڭ كۆپ بولۇشى ۋە بۇ ھەقتە كۆپ خىل يوللار بىلەن بىرەر ئىشەنچلىك ھۆكۈمنىڭ رىۋايەت قىلىنماسلىقى چۈشەنچىمىزنىڭ توغرىلىقىنى يەنە بىر قېتىم ئىسپاتلايدۇ. بۇ ھەقتە رەۋافىزىلار بىرلا يول بىلەن رىۋايەت قىلىنغان ھەدىسلىرىنى دەلىل قىلىدۇ. لېكىن ئۇ ھەدىسلەر توغرىلىق، شەرتلىرىگە ئۇيغۇن ئەمەس ۋە رىۋايەت قىلغۇچىلىرى ئىشەنچسىز. شۇنداقىمۇ ئۇلارنىڭ ھېچقايسىسى چۈشەنچىلىرىگە يانبايق بولالمايدۇ.

جۈۋەينى ئۇلارغا قارشى مۇنداق دەيدۇ: قولۇڭلاردا ئېنىق ھۆكۈم بارمۇ ياكى ئەقىللىڭلارغا تايىنىپ ئىش كۆرۈۋاتامسىلەر؟ ئەقىل بىلەن ئۇ ھۆكۈمگە كېلىشىنىڭ يولى قايسى؟ ئەقىل مۇئەييەن شەخسنىڭ خەلىپە بولۇشىغا ئېنىق ھۆكۈم بېرەلمەيدۇ. ئەگەر ئەقىلدىن ھەدىسكە قايتسا دەيمىزكى ھەدىس ياكى كۆپ خىل يولدىن ياكى بىرلا يولدىن رىۋايەت قىلىنىدۇ. قولۇڭلاردا كۆپ خىل يولدىن رىۋايەت قىلىنغان ھەدىس يوق. بىرلا يولدىن رىۋايەت قىلىنغان ھەدىسلەر كۆز قارىشىڭلارغا ئاساس بولالمايدۇ. 12 ئىمام مەزھىبىدىكىلەر بىرلا يولدىن رىۋايەت قىلىنغان ھەدىسلەردىن ئېنىق ھۆكۈم ئېلىش ئەمەس، ئۇنىڭغا ئەمەل قىلىشنى چەكلىگەن تۇرسا، قانداقمۇ «خەلىپىنىڭ قەتئىي بەلگىلىنىشى» نى داۋا قىلالايسىلەر؟

ئىبنى ھەزم مۇنداق دەيدۇ: رەسۇلۇللاھ ۋاپات بولغاندىن كېيىن ھېچبىر ساھابى ئۇنىڭ خەلىپىنىڭ كىم بولۇشى ھەققىدە قەتئىي ھۆكۈم بەرگەنلىكىنى رىۋايەت قىلمىغان. ئارىلىرىدا يەر - يەرلەردە ئىسلام ئۈگىتىۋاتقانلار بولغان ساھابىلارنىڭ رەسۇلۇللاھنىڭ سۆزىنى ئاڭلىماي قىلىشى ئەقىلغا سىغمايدۇ. ئەلى رەزىيەللاھۇ ئەنھۇمۇ خەلىپىلىكىنى ئىلگىرى - كېيىن ئەسلا داۋا قىلمىغان، باشقىلارمۇ ئۇنىڭ رەسۇلۇللاھ تەرەپىدىن قەتئىي بەلگىلەنگە خەلىپە ئىكەنلىكىنى ئۇنىڭغا تاڭمىغان ئىدى.

مەلۇمكى ئەلى ئىبنى ئەبى تالب رەزىيەللاھۇ ئەنھۇمۇ ئەبۇبەكر رەزىيەللاھۇ ئەنھۇمنىڭ خەلىپىلىكىگە بەيئەت قىلغان ئىدى. ئۇنىڭ رەسۇلۇللاھ تەرەپىدىن خەلىپىلىكىگە بەلگىلەنگەنلىكىگە ئائىت ھەدىسنى بىلىپ تۇرۇپ، ئەبۇبەكرگە بەيئەت قىلىشى، ئۇنىڭدىن كېيىن ئۆمەر رەزىيەللاھۇ ئەنھۇمۇ خەلىپىلىكىگە ئولتۇرغاندا ئۆزىنىڭ تېخىمۇ ھەقىق ئىكەنلىكىنى ئوتتۇرىغا قويىغانلىقى ۋە ئۆمەر رەزىيەللاھۇ ئەنھۇمۇ شېھىت قىلغاندىن كېيىنكى خەلىپە سايلاش كېڭىشىگە قاتنىشىشى ئەقىلغا ئۇيغۇن كەلمەيدۇ. ئۈنچە ئىزدىنىپ باشقىسىنى سايلاش ئورنىغا ئۆزىنىڭ خەلىپە ئىكەنلىكىنى ئېلان قىلىشلا كۇپايە قىلاتتى.

ئەلى ئىبنى ئەبى تالب رەزىيەللاھۇ ئەنھۇمۇ ئەبۇبەكر ئۆلۈمىدىن قورقمايدىغان باتۇر، شىجائەت ئىگىسىنىڭ رەسۇلۇللاھدىن ئاڭلىغان ھەدىسنى قورقۇنۇپ يۈزىدىن يوشۇرۇشىنى تەسەۋۋۇر قىلىش مۇمكىن ئەمەس.

خەلىپە سايلاش ئۈچۈن سەقىپەگە توپلانغان ساھابىلاردىن ھېچكىم بىرەر ھەدىس ياكى سۆز بىلەن ئەلى رەزىيەللاھۇ ئەنھۇنىڭ خەلىپە بولۇشقا ھەقلىق ئىكەنلىكىنى تىلغا ئالمىغان ئىدى. پۈتۈن مۇھاجىر ۋە ئەنسارلارنىڭ خەلىپىلىك ھەققىدىكى بىر ھەدىسنى ئىنكار قىلىشقا بىرلىككە كېلىشى ئەقىلغا ئۇيغۇنمۇ؟!

ئىمام ئەھمەد رىۋايەت قىلغان توغرا ھەدىسلەر شۇ ھەقىقەتنى ئوتتۇرىغا قويدۇكى. ئەلى رەزىيەللاھۇ ئەنھۇ ئۆزىنىڭ رەسۇلۇللاھ تەرەپىدىن خەلىپىلىككە بەلگىلەنمىگەنلىكىنى، مۇسۇلمانلاردىن پەرقلىق بىرەر خىسلەتكە ئىگە قىلىنمىغانلىقىنى ۋە رەسۇلۇللاھدىن قالسا ئەڭ ئەۋزەل كىشىنىڭ ئەبۇبەكر، ئۇندىن قالسا ئۆمەر دەپ قارايدىغانلىقىنى ئوچۇق ئېلان قىلغان.

رەسۇلۇللاھ بۇ دۇنيادىن ئايرىلىش ئالدىدا تۇرۇۋاتقاندا ئابباس ئىبنى ئابدۇلمۇتەللىپ رەزىيەللاھۇ ئەنھۇ ئەلى رەزىيەللاھۇ ئەنھۇدىن كىمنىڭ خەلىپە بولىدىغانلىقىنى سوراپ بېقىشنى تەلەپ قىلدۇ. ئەگەر خەلىپىلىك ئۇلارغا مەنسۇپ بولسا ئىدى، ئۇلار بىلگەن ۋە باشقىلارغا يەتكۈزگەن بولاتتى؛ باشقىلارغا مەنسۇپ بولسا ئىدى. ئۇ ھەقتە ۋەسىيەت قىلىنغان بولاتتى. ئاللاھ ئەلى رەزىيەللاھۇ ئەنھۇنىڭ يۈزىنى يورۇق قىلىشۇنكى ئۇ پەقەت سوئال سوراشنىمۇ رەت قىلغان ئىدى.

ئىمام ئەھمەد كەئب ئىبنى مالىكتىن ئىبنى ئابباسنىڭ مۇنداق دېگەنلىكىنى رىۋايەت قىلدۇ: رەسۇلۇللاھ ئاخىرىقى قېتىم ئاغرىپ يېتىپ قالغاندا ئەلى رەزىيەللاھۇ ئەنھۇ ئۇنىڭ يېنىدىن چىقىدۇ. ھەممەيلەن ئۇنىڭدىن «ئى ئەبۇلھەسەن، رەسۇلۇللاھنىڭ ئەھۋالى قانداق؟» دەپ سورىشىدۇ. «ئاللاھقا ھەمدۇلار بولسۇنكى ياخشىلىنىپ قالدى» دەيدۇ ئۇ.

ئابباس ئىبنى ئابدۇلمۇتەللىپ ئۇنىڭ قولىنى تۇتۇپ تۇرۇپ «ھىس قىلىمىدىڭمۇ؟ رەسۇلۇللاھ بۇ قېتىم بىز بىلەن ۋېدالىشىدىغاندەك تۇرىدۇ. مەن بەنى ئابدۇلمۇتەللىپنىڭ ۋاپات بولۇش ئالدىدىكى يۈزلىرىنى تونۇيمەن. بىزنى ئۇنىڭ ئالدىغا ئېلىپ بارغىن. خەلىپىلىكنىڭ كىمدە بولىدىغانلىقىنى سورىۋالايلى، بىزدە بولسا بىلدۈرىدۇ؛ باشقىلاردا بولسا بىزگە ۋەسىيەت قىلىدۇ» دەيدۇ. ئەلى رەزىيەللاھۇ ئەنھۇ «رەسۇلۇللاھ رىياسەتچىلىك ھەققىدە سوئال سوراشنى مەنئى قىلغان. ئاللاھ بىلەن قەسەمكى ئۇنى ھەرگىزمۇ سورىمايمەن» دەيدۇ.

بۇ سەۋەبتىن بەزى ھەدىسشۇناسلارنىڭ مەزكۇر ماۋزۇدا ئىلمى تەتقىقات ئېلىپ بېرىش نەتىجىسىدە ئەلى رەزىيەللاھۇ ئەنھۇنىڭ خەلىپىلىكىنى بەلگىلەيدىغان ئېنىق ھۆكۈمنىڭ يوقلىقىدىن ئىبارەت خۇلاسەگە ئېرىشىشى بىلەن بىرلا ۋاقىتتا، ئۇنى باشقىلارنىڭ ئالدىدا قويۇپ، خەلىپىلىك مەنسۇپىگە ئولتۇرغۇزۇشنىڭ يۇقىرى دەرىجىدە ھېرىسمەنلىك كۆرسەتكەن ئىشى ئىكەنلىكىنى كۆرىمىز.

ئارىپ تامىر مۇنداق دەيدۇ: «مۇھەممەد ئەلەيھىسسالامنىڭ پەيغەمبەرلىكى، ئۇ ئېلىپ كەلگەن مەرھەمەتلىك دىن ئىسلام، ئەلى ئىبنى ئەبى تالىب رەزىيەللاھۇ ئەنھۇنىڭ رەسۇلۇللاھنىڭ ۋاپاتىدىن كېيىنكى باش رىياسەتچى - خەلىپە بولۇش ھەققى ۋە سالاھىيىتىگە بولغان كۈچلۈك قايىللىغىم ۋە ئىمانىم بىلەن دەيمەنكى بۇ ماۋزۇدىكى مۇنازىرەم ھۆرلۈك ۋە روشەنلىككە مەركەزلەشكەن. ئۇ پەيغەمبەرلىككە بولغان ئىمانىم ۋە ئەلنىڭ خەلىپىلىككە بولغان ئېتىقادىمنى ئاجىزلاشتۇرمايدۇ. «رەسۇلۇللاھ تەرەپىدىن خەلىپىلىك ۋەسىيەت قىلىنغان» دېگەن كۆز قاراشتىكى بارلىق شىئە گورۇھلىرى ۋە بەزى سۈننى مەزھىبىدىكىلەرگە قارشى قىلچىلىك خەۋپ ياكى ۋەھىمە ھېس قىلماستىن ئوچۇق ئېلان قىلىمەنكى، رەسۇلۇللاھ ئەلى رەزىيەللاھۇ ئەنھۇنىڭ خەلىپىلىكىنى ۋەسىيەت قىلمىغان ئىدى».

بەزى سۈننى مەزھىبىدىكىلەرنىڭ كۆز قارىشى

ھەسەن بەسىرى، ئىبنى ھەزم ۋە ئىمام ئەھمەدكە ئوخشاش بەزى سۈننى مەزھىبىدىكى ئالىملار ئەبۇبەكر رەزىيەللاھۇ ئەنھۇنىڭ خەلىپىلىكى رەسۇلۇللاھ تەرەپىدىن بەلگىلەنگەن دەپ قارايدۇ ۋە تۆۋەندىكىلەرنى دەلىل قىلىدۇ:

(1) بۇخارىنىڭ جۇبەير ئىبنى مۇتئەمدىن رىۋايەت قىلغان تۆۋەندىكى ھەدىسى: بىر ئايال رەسۇلۇللاھنىڭ ئالدىغا مەسىلە سوراپ كېلىدۇ. رەسۇلۇللاھ ئۇنى بىلمىگەن نەرسىلەرنى سوراپ تۇرۇشقا بۇيرۇيدۇ. ئۇ رەسۇلۇللاھنىڭ ۋاپاتىنى كۆزدە تۇتقاندەك «كېلىپ سىلنى تاپالمىسامچۇ؟ دەپ سورايدۇ؟» «مېنى تاپالمىسىڭىز ئەبۇبەكرنىڭ يېنىغا كېلىڭ» دەيدۇ رەسۇلۇللاھ ئۇنىڭغا.

(2) رەسۇلۇللاھنىڭ «مەندىن كېيىن ئەبۇبەكر ۋە ئۆمەرگە ئەگىشىڭلار» دېگەن سۆزى.

(3) ئائىشە رەزىيەللاھۇ ئەنھۇدىن مۇنداق رىۋايەت قىلىندۇ: رەسۇلۇللاھ ئاغرىپ قالغان كۈنى يېنىمغا كىرىپ «ماڭا دادىڭىز ۋە ئاڭىڭىزنى چاقىرىپ بېرىڭ. ئەبۇبەكرگە ۋەسىيەت يېزىپ بېرى» دېگەن ۋە ئۇندىن كېيىن «ئاللاھ ۋە مۇسۇلمانلار پەقەت ئەبۇبەكرنىلا قوبۇل قىلىدۇ» دېگەن ئىدى.

(4) رەسۇلۇللاھنىڭ «ئەبۇبەكرنى چاقىرىڭلار، مۇسۇلمانلارغا ئىمام بولۇپ ناماز ئوقۇسۇن» دېگەن

سۆزى.

(5) رەسۇلۇللاھنىڭ: «ئەگەر زېمىن ئەھلىدىن دوست تۇتىدىغان بولسام ئەبۇبەكرنى دوست

تۇتقان بولاتتىم. مەسجىتتىكى ئەبۇبەكرنىڭ ئىشىكىدىن باشقا ھەممە ئىشىكلەر توسۇۋېتىلسۇن» دېگەن سۆزى.

بۇ ھەدىسلەرنى ئىنچىكىلىك بىلەن مۇلاھىزە قىلغان كىشى ئۇلارنىڭ ئەبۇبەكرنىڭ خەلىپىلىكىنىڭ رەسۇلۇللاھ تەرەپىدىن قەتئىي بەلگىلەنگەنلىكىنى ئەمەس، بەلكى ئۇنىڭ ئىسلامدىكى مەرتىۋىسى، رەسۇلۇللاھقا يېقىنلىقىنى ئىپادىلەش بىلەن بىرگە خۇددى مۇسۇلمانلارنى دىننى ھىمايە قىلىپ دۇنيانى باشقۇرىدىغان خەلىپىلىك ۋەزىپىسىنى ئۇنىڭغا تاپشۇرۇشقا تەشەببۇس قىلغاندەك ئۇنىڭ خەلىپە بولۇش سالاھىيىتىنى ھازىرلايدىغان گۈزەل خىسلەتلەرنى ئالاھىدە كۆزگە چېلىقتۇرغانلىقىنى بايقايدۇ.

ئىككىنچى خىل كۆز قاراشتىكىلەرنىڭ دەلىلى:

بۇلار مۇتلەق كۆپ سانلىق سۈننەتلەر، مۇتئەزىلەلەر، خاۋارىجلار، بەزى شىئەلەر ۋە بىر گورۇ ھەدىس ئەھلىلىرى بولۇپ، خەلىپىلىكنىڭ مۇئەييەن شەخىستە بولۇشى ۋە ۋەسىيەت قىلىش ياكى باشقا ئۇسۇللار بىلەن ئەۋلادتىن ئەۋلادقا مەراسىم يولى ئارقىلىق كۆچۈشى ھەققىدە ئېنىق ھۆكۈم يوق. ئەكسىچە ئاللاھنىڭ [ئىشتا ئۇلار بىلەن كېڭەشكىن] (سۈرە ئال ئىمران) دېگەن بۇيرۇقىغا ئاساسەن ئىسلام كېڭەش پىرىنسىپى ئىجرا قىلىنغان خۇسۇستى خەلىپە ياكى رەئىس سايلاش ھوقۇقىنى مۇسۇلمانلار ئاممىسىغا تاپشۇرغان؛ دەپ قارايدۇ.

ئۇلار خەلىپىلىك پەقەت قەتئىي بەلگىلىنىش ياكى سايلىنىش ئارقىلىق مەيدانغا كېلىدۇ. ئېنىق بەلگىلىنىشنىڭ ئۇسۇلىنى كۈچكە ئىگە قىلىدىغان ئىشەنچلىك، توغرا ھەدىسنىڭ رىۋايەت قىلىنىشى ئارقىلىق ئىككىنچى خىل ئۇسۇل - سايلىنىشنىڭ كۈچكە ئىگە ئىكەنلىكىنى ئىسپاتلايدۇ، دېگەن ئاساسقا تايىنىدۇ.

كۆپ سانلىق ئىسلام ئالىملىرى خەلىپىنىڭ سايلام ئارقىلىق بارلىققا كېلىدىغانلىقىدىن ئىبارەت پىرىنسىپقا بىرلىككە كەلگەن. ئىسلام تارىخىدا خەلىپەلەر سايلام ئارقىلىق تەيىنلەنگەندە ھېچبىر تونۇلغان ئالىم ئېتىراز بىلدۈرمىگەن.

7- دۆلەت رەئىسىنى سايلاشنىڭ ئۇسۇللىرى

ئالدىنقى قىسىمدا دۆلەت رەئىسنىڭ مۇسۇلمانلار ئاممىسى ئىچىدىن سايلىنىدىغانلىقى ۋە سايلاش ھوقۇقىنىڭ مۇسۇلمانلار ئاممىسىغا مەنسۇپ ئىكەنلىكىدىن ئىبارەت خۇلاسىنى مۇئەييەنلەشتۈرگەن ئىدۇق. ئەمدى دۆلەت رەئىسنى سايلاشنىڭ ئۇسۇللىرى ئۈستىدە ئىزدىنىمىز.

ئەڭ ئاۋال شۇنى دەيمىزكى ئىسلامدا دۆلەت رەئىسى سايلاشنىڭ چوقۇم تەتبىقلاش كېرەك بولغان مۇئەييەن ئۇسۇلى يوق. پەقەت كېڭەش ۋە ئادالەت پىرىنسىپى بويىچە كېرەكلىك شەرتلەر تېپىلغان ھامان سايلاشنىڭ ئۇسۇل ياكى يوللىرى مۇھىم ئورۇن تۇتمايدۇ.

بىزنىڭچە سايلاش ئۇسۇلى تۇراقلىق بولمايدۇ. مەلۇم ئەسىر ۋە دەۋرگە مۇۋاپىق كەلگەن ئۇسۇل باشقا بىر زامانغا مۇۋاپىق كەلمەسلىكى مۇمكىن. ئەمەلىي ھايات ۋە شارائىت ئۆز دەۋرىگە خاس سايلاش ئۇسۇلىنى تەلەپ قىلىشى مۇمكىن.

بۇرۇنقى ئالىملارنىڭ كىتابلىرى بىزگە دۆلەت رەئىسى سايلىمىنىڭ ئىككى باسقۇچ بويىچە ئېلىپ بېرىلىدىغانلىقىنى ئۆگىتىدۇ.

بىرىنچى باسقۇچ - نامزات كۆرسىتىش باسقۇچى بولۇپ، خۇسۇسىيەت دەپ ئاتالغان. بۇ باسقۇچتا كېڭەش ئەھلى نامزات تۇرغۇزۇپ مۇسۇلمانلار ئاممىسىنىڭ رايىغا سۇندۇ.

ئىككىنچى باسقۇچ - ئومۇمىي بەيئەت باسقۇچى بولۇپ پۈتۈن مۇسۇلمانلار ئاممىسىنىڭ نامزات ھەققىدىكى كاز قارىشىنى ئېلىشتىن ئىبارەت. بۇ باسقۇچتا رەئىس بولىدىغان كىشى كەلگۈسى پىلانلىرىنى نۇتۇق ئارقىلىق ئاممىغا ئاڭلىتىدۇ.

بۇ رەئىس نامزاتىنىڭ سالاھىيىتى ئۈستىدىن ھۆكۈم چىقىرىلىدىغان ھەل قىلغۇچ باسقۇچ. ئەگەر مۇسۇلمانلار بۇنىڭغا بەيئەت قىلسا رەئىسلىكى كۈچكە ئىگە بولۇپ ۋەزىپىگە ئولتۇرىدۇ. ئەكسىچە بولغاندا كېڭەش ئەھلىنىڭ كۆرسىتىشى بىلەن بارلىققا كەلگەن باشقا بىر نامزات مۇسۇلمانلارنىڭ ئاۋازىغا سۇنىلىدۇ.

ئەبۇبەكر رەزىيەللاھۇ ئەنھۇنىڭ خەلىپىلىكى سەفەپىدىكى مۇھاجىر ۋە ئەنسارلارنىڭ خۇسۇسىيەت بەيئىتىدىن كېيىن كۆپ سانلىق مۇسۇلمانلارنىڭ قوشۇلۇشى ۋە ئومۇمىي بەيئىتىدىن كېيىن بارلىققا كەلگەن. ئوخشاشلا ئۆمەر ئىبنى خەتتاب، ئوسمان ئىبنى ئەففان ۋە ئەلى ئىبنى ئەبى تالىب رەزىيەللاھۇ ئەنھۇلارنىڭ خەلىپىلىكىمۇ مۇسۇلمانلار ئاممىسىنىڭ بەيئىتى بىلەن كۈچكە ئىگە قىلىنغان.

ئىسلام پىشۋاسى ئىمام ئىبنى تەيمىيە مۇنداق دەيدۇ: «سۈننى مەزھىبىدىكى خەلىپىلىك (رىياسەتچىلىك) پەقەت ھاكىمىيەت ئىگىسى - مۇسۇلمانلارنىڭ ماقۇللىشى بىلەنلا كۈچكە بولىدۇ. ھېچكىم ئىتائىتى بىلەن خەلىپىلىكنى سەلتەنەتكە ئىگە قىلىدىغان مۇسۇلمانلارنىڭ ئاۋازىغا خەلىپە بولالمايدۇ. خەلىپىلىك قۇدرەت ۋە سەلتەنەت قازىنىشى مەقسەت قىلىدۇ. قۇدرەت ۋە سەلتەنەت مۇسۇلمانلار ئاممىسىنىڭ بىردەك بەيئەت قىلىشى بىلەنلا قولغا كېلىدۇ».

شۇنىڭ ئۈچۈن ھەدىس ئالىملىرى «مەسئۇلىيەت ۋەزىپىسىنى تەلەپ قىلىنغان تەرزىدە ئورۇنلاش قۇدرىتى ۋە سەلتەنەتكە ئىگە بولغان كىشى، گۇناھ - مەسئەتكە يېقىنلاشمىغان شەرت ئاستىدا ئىتائەت قىلىنىشى بۇيرۇلغان مەسئۇللارنىڭ جۈملىسىدىن دۇر. خەلىپىلىك (رىياسەتچىلىك) ھاكىمىيەت ۋە سەلتەنەت دېمەكتۇر. ئۇ پەقەت بىر - ئىككى كىشىنىڭ ئەمەس، بەلكى كۆپ سانلىق ئاممىنىڭ بىرلىككە كېلىشى ۋە قوشۇلۇشى بىلەن رىئالىققا ئايلىنىدۇ» دەيدۇ.

ئىمام ئەھمەد مۇنداق دەيدۇ: خەلىپە مۇسۇلمانلارنىڭ بىرلىككە كېلىشى ۋە ماقۇللىشى بىلەن دۆلەتنىڭ رىياسەتچىلىك ۋەزىپىسىنى ئۆز ئۈستىگە ئالغان كىشىدۇر. رەسۇلۇللاھنىڭ «بىر يولباشچىغا

ئەگەشمەي ئۆلگەن كىشى جاھىلىيەت ئۆلۈمىدە ئۆلگەن بولىدۇ» دېگەن ھەدىسىنىڭ مەنىسى ھەققىدە سورالغاندا «يولباشچىنىڭ كىملىكىنى بىلەمسىلەر؟ يولباشچى پۈتۈن مۇسۇلمانلارنىڭ بىرلىكىگە كېلىشى بىلەن تەيىنلەنگەن كىشىدۇر» دەپ جاۋاب بەرگەن ئىدى.

ئەبۇبەكر رەزىيەللاھۇ ئەنھۇ كۈچ - قۇدرەت ۋە ھاكىمىيەت ئىگىلىرىنىڭ بەيئەت قىلىشى بىلەن خەلىپىلىككە ئولتۇرغان. ئەگەر ئۆمەر ئىبنى خەتتاب ۋە ئۇنىڭ ئەتراپىدىكى بىر گورۇھ كىشىلەرلا بەيئەت قىلىپ، قالغان ساھابىلار بەيئەت قىلىشتىن باش تارتقان بولسا ئۇنىڭ خەلىپىلىكى كۈچكە ئىگە بولىغان بولاتتى. ھالبۇكى ئۇنىڭ خەلىپىلىكى كۈچ - قۇدرەت ۋە سەلتەنەت ئىگىسى بولغان كۆپ سانلىق ساھابىلارنىڭ بەيئەت قىلىشى بىلەن بارلىققا كەلگەن. سەئىد ئىبنى ئۇبادەنىڭ قوشۇماسلىغى تەسىر كۆرسەتمىگەن. چۈنكى ئۆمەر مەنپەئەتتىگە كاپالەتلىك قىلىدىغان قۇدرەت ۋە سەلتەنەتتىن ئىبارەت خەلىپىلىكنىڭ ئەسلى مەقسىتى كۆپ سانلىقنىڭ قوللىشى بىلەن ھاسىل قىلىنغاندىن كېيىن بىرەر كىشىنىڭ قوشۇماسلىغى نەزەرگە ئېلىنمىغان.

تەسىر كۈچ ياكى شەۋكەت ئىگىسى بولمىغان بىر نەچچە كىشىنىڭ قوللاش - قوللىماسلىقىغا ئاساسەن خەلىپىلىك ئۈستىدىن قارار بېرىش خاتالىقتۇر.

ئەبۇبەكر رەزىيەللاھۇ ئەنھۇ مۇھاجىر ۋە ئەنسارلاردىن ئىبارەت ئىسلامغا كۈچ - قۇدرەت، شان - شاۋكەت تىكلىگەن، مۇشرىكلارنى بويۇندۇرغان، ئەرەب يېرىم ئارىلىنى ئىسلام ھۆكۈمرانلىغى ئاستىغا ئالغان رەسۇلۇللاھنىڭ پىدائىلىرى تەرەپىدىن بەيئەت قىلىنغان.

شۇنىڭدەك ئۆمەر ئىبنى خەتتاب، ئوسمان ئىبنى ئەففان ۋە ئەلى ئىبنى ئەبى تالىب رەزىيەللاھۇ ئەنھۇمۇ مۇسۇلمانلار ئاممىسىنىڭ ئومۇمەن بەيئەت قىلىشى ۋە ئىتائەت قىلىشى بىلەن خەلىپىلىككە ئولتۇرغان. ئەگەر كۆپ سانلىق مۇسۇلمانلارنىڭ بەيئەت قىلىشىدىن ئىبارەت بۇ ھەل قىلغۇچ شەرت ھازىرلانمىغان بولسا ئىدى ئۇلارمۇ ھەرگىز خەلىپە بولمىغان بولاتتى.

ئىمام ئەھمەد ھەمدان ئىبنى ئەلىدىن رىۋايەت قىلىپ مۇنداق دەيدۇ: ئوسمان رەزىيەللاھۇ ئەنھۇنىڭ بەيئەتتە كەسكىن بەيئەت بولمىغان ئىدىكى پۈتۈن قۇۋۋەت ۋە نوپۇز ئىگىلىرى ئۇنىڭ ئەتراپىغا ئويۇشقان ئىدى. ئەگەر ئابدۇراھمان ئىبنى ئەۋفلا بەيئەت قىلىپ پىشقەدەم ساھابىلار بەيئەت قىلمىغان بولسا ئىدى ئۇ مۇسۇلمان خەلىپە بولالمىغان بولاتتى.

نامزات كۆرسىتىشنىڭ شەكىللىرى

ئىلگىرىكى ئالىملارنىڭ تەلىماتىغا ئاساسلانغاندا دۆلەت رەئىسى نامزاتنى كۆرسىتىشنىڭ تۆۋەندىكىدەك بىر نەچچە خىل شەكلى بولىدۇ. (1) ۋەزىپە ئۈستىدىكى خەلىپە ۋاپات بولۇشتىن ئىلگىرى ئۆزىدىن كېيىنكى خەلىپىلىككە نامزات كۆرسىتىدۇ. بۇ ئىزباسار تۇرغۇزۇش دەپ ئاتىلىدۇ.

ئەبۇبەكر رەزىيەللاھۇ ئەنھۇ پۈتۈن مۇسۇلمانلار بىلەن كېڭىشىش ۋە كۆپ سانلىقنىڭ ماقۇللىغىنى ئېلىش ئارقىلىق ئۆمەر ئىبنى خەتتاب رەزىيەللاھۇ ئەنھۇنى ئىزباسار قىلىپ تۇرغۇزغان ئىدى. ئۇ كۆپچىلىكتىن «مەندىن كېيىن كىمنىڭ خەلىپە بولۇشىنى خالايسىلەر؟» دەپ سورىغان ئىدى.

بۇ يەردە شۇنى تەكىتلەيمىزكى سابىق خەلىپىنىڭ ۋەسىيىتى پەقەت نامزات كۆرسىتىشتىنلا ئىبارەت ئەمما ئاخىرقى قارار ئىگىسى، ھەقىقىي ھوقۇقلۇق تەرەپ يەنىلا مۇسۇلمانلار ئاممىسىدۇر. كىمنىڭ خەلىپە بولۇشىنى ئۇلارنىڭ ئىرادىسى ۋە ئەركىنلىكى بەلگىلەيدۇ.

ئەبۇبەكر رەزىيەللاھۇ ئەنھۇنىڭ «مەندىن كېيىن كىمنىڭ خەلىپە بولۇشىنى خالايسىلەر؟» دەپ سورىشى بۇ نوقتىغا دالالەت قىلىدۇ. بۇنىڭدىن ئۆمەر ئىبنى خەتتاب رەزىيەللاھۇ ئەنھۇنىڭ خەلىپە بولۇشىنى ئاممىنىڭ رازىلىقى ۋە ماقۇللىشىغا باغلىغانلىقىنى كۆرىمىز. ئەبۇبەكر رەزىيەللاھۇ ئەنھۇنىڭ «خەلىپىلىك (رىياسەتچىلىك) ۋە سىيەت بىلەن ئەمەس، مۇسۇلمانلارنىڭ بەيئىتى بىلەن كۈچكە ئىگە بولىدۇ». دەپ ھەقىقەتەن توغرا ئېيتقان.

زەيدە ئىبنى ئابدۇلئەزىز ئىبنى فەييەز مۇنداق دەيدۇ: «ئۆمەر رەزىيەللاھۇ ئەنھۇ ئەبۇبەكر رەزىيەللاھۇ ئەنھۇ تەرەپىدىن خەلىپىلىككە كۆرسىتىلگەن ۋە پۈتۈن مۇسۇلمانلارنىڭ بەيئەت قىلىشى بىلەن كۈچ - قۇدرەت ۋە سەلتەنەت ھاسىل قىلىنغاندىن كېيىن خەلىپىلىككە رەسمى ئولتۇرغان».

(2) كېڭەش ئەھلىدىن بىر كىشى خەلىپە نامزاتى كۆرسىتىدۇ. بۇ ھېچكىمنىڭ تىل بىرىكتۈردى دېگەن باھانە بىلەن پىتنە - پاسات، قالايمىغانچىلىق ۋە داۋالغۇش پەيدا قىلىشىغا پۇرسەت بەرمەسلىك ئۈچۈن بىر بىر گورۇپ كېڭەش ئەزالىرى ئالدىدا ئېلىپ بېرىلىدۇ. ئىمام ئەبۇلھەسەن ئەشئەرى، ئەبۇبەكر باقىلانى ۋە ئىككى ھەرەمنىڭ ئىمامى جۇۋەينىلەر بۇ كۆز قاراشتىكى كىشىلەردۇر.

ئۇلار تۆۋەندىكى دەلىللەرگە ئاساسلىنىدۇ:

ئا: بۇ ئۇسۇلنى چەكلەيدىغان ئېنىق قائىدىنىڭ بولماسلىقى.

ب: ئابباس ئىبنى ئابدۇلمۇتەللىپنىڭ ئەلى رەزىيەللاھۇ ئەنھۇغا «قولۇڭنى بەر، ساڭا بەيئەت قىلىمەن. رەسۇلۇللاھنىڭ تاغىسىنىڭ تاغىسىنىڭ ئوغلىغا بەيئەت قىلىشىغا ھېچكىم قارشى چىقمايدۇ» دېيىشتى.

پ: نامزات كۆرسىتىش بىر كىشى ئۈستىدىن چىقىرىلغان ھۆكۈم بىر كىشى چىقارغان ھۆكۈم مۇسۇلمانلارنىڭ قاراپ چىقىشىغا سۇنۇلسا بولىدۇ.

(3) كېڭەش ئەھلىدىن ئىككى كىشىنىڭ نامزات كۆرسىتىشى. سۈلەيمەن ئىبنى جۇرەيرە ئەزەزەيدى، بەزى مۇتەزىلەلەر ۋە بىر قىسىم كۇفە ئالىملىرى بۇ كۆز قاراشتىكى كىشىلەردۇر.

ئۇلار بۇ كۆز قاراشلىرىدا نىكاھقا قىلغان قىياسغا ئاساسلىنىدۇ. بىلگىنىمىزدەك رەسۇلۇللاھ «نىكاھ پەقەت قىز - يىگىتنىڭ ئىگىلىرى ۋە ئىككى دۇرۇست شاھىد بىلەنلا كۈچكە ئىگە بولىدۇ» دېگەن.

(4) كېڭەش ئەھلىدىن بولغان ئۈچ كىشى تەرەپىدىن نامزات كۆرسىتىلىدۇ. چۈنكى ئۈچ كىشى جامائەت (كۆپچىلىك) ئۇيۇشتۇرايدۇ.

(5) كېڭەش ئەھلىدىن بولغان تۆت كىشى تەرەپىدىن نامزات كۆرسىتىلىدۇ. چۈنكى گۇۋاھچىلىققا ئەڭ كۆپ بولغاندا تۆت كىشى تەلەپ قىلىنىدۇ. ئۇلارنىڭ كۆز قارىشىدا نامزات كۆرسىتىش خۇددى گۇۋاھچىلىق بولۇپ، زىنا جىنايىتىنى ئىسپاتلاش ئۈچۈن تەلەپ قىلىنىدىغان تۆت شاھىد ئۆلچەم قىلىنغان.

(6) كېڭەش ئەھلىدىن بەش كىشىنىڭ نامزات كۆرسىتىشى.

فقھشۇناسلارنىڭ كۆپ سانلىقى ۋە بەسرىلىك ئالىملار بۇ كۆز قاراشتا بولۇپ تۆۋەندىكىلەرنى دەلىل قىلىدۇ.

ئا: ئەبۇبەكر رەزىيەللاھۇ ئەنھۇنىڭ خەلىپىلىكى ئاۋال ئەبۇئەبۇبەيدە ئامىر ئىبنى جەرراھ، ئۆمەر ئىبنى خەتتاب، ئەسەد ئىبنى ھۇزەير، بەشر ئىبنى سەئد ۋە ئەبۇ ھۇزەيفەنىڭ خىزمەتكار سالىم رەزىيەللاھۇ

ئەنھۇلارنىڭ خۇسۇسى بەيئەت قىلىشى، كېيىن مۇسۇلمانلارنىڭ ئومۇمى بەيئەت قىلىشى بىلەن كۈچكە ئىگە بولغان.

ب: ئۆمەر رەزىيەللاھۇ ئەنھۇ كېڭەشنى ئالتە كىشىدىن تەشكىللىگەن بولۇپ، بەش كىشى بىرىنى باشقۇرۇشى ئاستىدا پائالىيەت ئېلىپ باراتتى.

(7) جۈمە نامىزىدا تەلەپ قىلىنىدىغان ئەڭ ئاز جامائەت سانى 40 قا قىلىنغان قىياسقا ئاساسەن كېڭەش ئەھلىدىن بولغان 40 كىشىنىڭ نامزات كۆرسىتىشى.

(8) خەلىپە ئادەتتە تۇرىدىغان يۇرت ياكى شەھەر (ئىسلام دۆلىتى پايتهختى) دىكى بارلىق كېڭەش ئەھلىلىرى ئورتاق نامزات كۆرسىتىدۇ. مۇئەييەن سان ئۆلچىمى بولمايدۇ.

قىلانسى ۋە ئۇنىڭغا ئەگەشكەن شاپىئى مەزھىبىدىكىلەر بۇ كۆز قاراشتىكى كىشىلەردۇر. ئىمام نەۋەۋى ۋە رەمەلىينىڭ «ئالىملار، يولباشچىلار ۋە نوپۇزلۇق كىشىلەردىن ئۇيۇشقان كېڭەش

ئەھلىنىڭ بەيئەتنى ئېتىۋارغا ئېلىنىدۇ، چۈنكى باشقىلار ئۇلارغا ئەگىشىدۇ. ئۇلارنىڭ بىر يەرگە كېلىشى بىلەن ھەممە ئىش رېتىغا چۈشىدۇ ۋە بەيئەت ئاسانلىشىدۇ» دېگەن كۆز قارىشى.

(9) ئومۇمى جەھەتتىن قانائەت ھاسىل قىلىش ۋە خەلىپىلىككە بىردەك بويسۇنۇش مەقسىتىگە يېتىش ئۈچۈن پۈتۈن دۆلەتكە ۋەكىللىك قىلىدىغان بارلىق كېڭەش ئەھلى بىرلىككە كەلگەن ھالدا نامزات كۆرسىتىش.

بۇ ئىمام ئەھمەدنىڭ ئىسھاق ئىبنى ئىبراھىمدىن رىۋايەت قىلغان «يولباشچى پۈتۈن مۇسۇلمانلارنىڭ بىرلىككە كېلىشى بىلەن تەيىنلەنگەن كىشىدۇر» دېگەن سۆزىدىن ئېلىنغان.

بۇ كۆز قاراشلار ئۈستىدىكى مۇلاھىزىلەر:

بۇ كۆز قاراشلار ئۈستىدىكى مۇلاھىزىلىرىمىزنى باشلاش ۋە قايىل قىلارلىق بىر خۇلاسگە كېلىشتىن بۇرۇن ئىزاھلاپ ئۆتىشىمىزگە ئەرزىيدۇكى، بۇ ئىزدىنىشكە ئاساسلىنىدىغان مەسىلە. ھەر بىر كۆز قاراش ئۈستىدە مۇلاھىزە يۈرگۈزگەندە ئۇنىڭ ئىسلامنىڭ تۈپ قائىدە - قانۇن ئاساسلىرىغا قانچىلىك ئۇيغۇن ئىكەنلىكىگە ئالاھىدە نەزەر تاشلىشىمىز كېرەك. چۈنكى ئىسلامنىڭ تۈپ قائىدە - قانۇنلىرى ئۆممەتنىڭ مەنپەئىتى بىلەن بىۋاسىتە مۇناسىۋەتلىك.

كېڭەش ئەھلىدىن بولغان بىر، ئىككى، ئۈچ ياكى تۆت كىشىنىڭ خەلىپە نامزاتى كۆرسىتىشى بىزنىڭچە، كېڭەش ۋە ئادالەتتىن ئۇزاق خاتا كۆز قاراشتۇر. بىلگىنىمىزدەك ئاللاھ [ئۇلار بىلەن ئىشتا كېڭەشكەن] (سۈرە ئال ئىمران 159-ئايەتنىڭ بىر قىسمى) دېگەن ئايىتى ئارقىلىق كېڭەشنى ۋاجىب قىلغان. ئۇنى [ئىشلىرىنى مەسلىھەت بىلەن قارار قىلىدىغانلارغا] (سۈرە شۇرا 38-ئايەتنىڭ بىر قىسمى) دېگەن ئايىتى ئارقىلىق مۇسۇلمانلار جامائىتىنىڭ لازىملىق سۈپەتلىرىدىن قىلغان. كېڭەش ئەھلىدىن بولغان بىر نەچچە كىشىنىڭ باشقىلارنى ئارلاشتۇرماستىن دۆلەت رەئىسلىكىگە نامزات كۆرسىتىشى ئىسلامنىڭ كېڭەش، ئادالەت ۋە باراۋەرلىك پىرىنسىپلىرىغا ئوچۇقتىن ئوچۇق خىلاپلىق قىلغانلىق. ئۇ ئۆممەتنىڭ ۋەكىللىرى ۋە ئىلىم ئىگىلىرىنى كېڭەش مەجلىسىدىكى ھوقۇقلىرىنى ئىشلىتىشتىن مەھرۇم قويدۇ. شۇنداقلا دىكتاتور ۋە ئىستىبداتلىققا يول ئېچىپ باشقۇرغۇچى ۋە ئامما ئارىسىدىكى ئىشەنچى بەربات قىلىدۇ.

بۇ ئۇسۇلنى ئىچىدە ئىسلام ۋە مۇسۇلمانلارغا زەھەر ساقلاپ كېلىۋاتقان بەزى كىشىلەر مەقسىتىگە يېتىشنىڭ پۇرسىتى قىلىۋېلىشى مۇمكىن.

ئۆمەر ئىبنى خەتتاب رەزىيەللاھۇ ئەنھۇ بىرەيلەننىڭ «ئەگەر ئۆمەر ئىبنى خەتتاب ئۆلسە پالانغا بەيئەت قىلمەن» دېەن سۆزى قوللىنىشقا يەتكەندە بىر ياكى ئاز ساندىكى كىشىلەر تەرەپىدىن نامزات كۆرسىتىلىشىنىڭ خەتىرىنى تونۇپ يېتىپ، بۇ خىل ئۇسۇلنى چەكلىگەن. ھەتتا ئۇنى ئالداھچىلىق، دەپ قاراپ، ئۇ يولغا ئەگەشكەنلەر ئەدەبلىنىشى ۋە جازالاندۇرۇلۇشى كېرەك دېگەن. ئىمام ئەھمەد مۇنداق دەپ رىۋايەت قىلىدۇ: بىر كىشى ئۆمەر ئىبنى خەتتابنىڭ يېنىغا «پالانى ئەگەر ئۆمەر ئىبنى خەتتاب ئۆلسە پالانغا بەيئەت قىلمەن» دېدى دېگەن خەۋەرنى ئېلىپ كېلىدۇ. ئۆمەر رەزىيەللاھۇ ئەنھۇ «ئىنشائاللاھ، بۇ ئاخشام مۇسۇلمانلارنى ھەقىقىي ھەقىقىي بۇلۇپلاشقا ئۇرۇنۇۋاتقان ئۇ كىشىلەردىن ئاگاھلاندۇرۇمەن» دەيدۇ ۋە مۇسۇلمانلارغا خىتاپ قىلىپ: «ئاراڭلاردا بىرەيلەننىڭ ئۆمەر ئۆلسە پالانغا بەيئەت قىلمەن دېگەنلىكىنى ئاڭلىدىم. ھېچكىم ئەبۇبەكرنىڭ بەيئىتى توغرا بولمىغان دەپ خاتالاشمىسۇن. ئۇ راستىنلا ھەق خەلىپە ئىدى. ئاللاھ ئۇنى يامانلىقتىن ساقلىغان ئىدى. بۈگۈن ئاراڭلاردا ئەبۇبەكرىچىلىك ئاللاھقا جان پىدا قىلالايدىغان ھېچكىم يوق..... مۇسۇلمانلار بىلەن كېڭەشمەستىن قىلىنغان بەيئەت بەيئەت ھېسابلانمايدۇ. بەيئەت قىلغۇچى ۋە بەيئەت قىلىنغۇچى ھالەت ئۈستىدە بولىدۇ» دەيدۇ.

نامزات كۆرسىتىشنىڭ كېڭەش ئەھلىدىن بولغان بىر نەچچە كىشىگە خاس قىلىنىشى مۇسۇلمانلار ئىچىدىكى سالاھىيەت ئىگىلىرىنىڭ بايقىلىشى ۋە تاللىنىشىغا توسالغۇ بولىدۇ. مەلۇمكى كۆپچىلىكنىڭ كۆز قارىشى بىر ياكى بىر نەچچە شەخسنىڭكىدىن تېخىمۇ توغرا ۋە ئەتراپلىق بولىدۇ. بۇ كۆز قاراش تىنچ ۋە ساغلام جەمئىيەتنى داۋالغۇش ۋە پىئەت پائىدە بىلەن ئايىغى تىتىرىگەن جەمئىيەتكە ئايلاندۇرۇشقا سەۋەبچى بولىدۇ. شۇنداقلا يامان نىيەتتىكى كىشىلەرنىڭ دۈشمەنلىك قىلىۋېلىشىغا مۇنبەت تۇپراق ھازىرلاپ بېرىشى مۇمكىن.

شۇنىڭ ئۈچۈن كېڭەش ۋە ئادالەت پىرىنسىپىغا ئۇيغۇن بۈگۈنكى كۈنگە ئەڭ ماس كېلىدىغان ئۇسۇل - ئىسلام دۆلىتىدىكى پۈتۈن كېڭەش مەجلىسى ئەزالىرىنىڭ خەلىپە ۋاپات بولغان، ۋەزىپىسىدىن ئېلىنغان ياكى سالاھىيىتىنى يوقاتقان ھامان بىر يەرگە كېلىپ كۆپ سانلىقنىڭ كۆز قارىشى بويىچە ئەڭ سالاھىيەتلىك كىشىنى نامزات كۆرسىتىشى ۋە ئۇنى مۇسۇلمانلار ئاممىسىنىڭ ماقۇللىشىغا سۈنۈشىدىن ئىبارەت.

بۇ ئۇسۇل ھەقىقىي سالاھىيەت ئىگىلىرىنى ئوتتۇرىغا چىقىرىشنىڭ ئەڭ ياخشى ۋاسىتىسى بولۇپ، مۇسۇلمانلار ئارىسىدىكى باراۋەرلىكنى ئىشقا ئاشۇرىدۇ ۋە ئۇلارنىڭ ئۆز - ئۆزىگە بولغان ئىشەنچىسىنى كۈچەيتىدۇ.

ئىبنى ھەزم بۇ كۆز قارىشىمىزغا دۆلەت تەۋەلىكىدىكى بارلىق كېڭەش ئەزالىرىنىڭ ئورتاق بىر يەرگە كېلىپ نامزات كۆرسىتىشى مۇمكىن بولمايدىغان ئىش. ئاللاھ ھېچكىمنى كۈچى يەتمەيدىغان ئىشقا بۇيرۇمايدۇ. شۇنداقلا بۇ ئۇسۇل مۇسۇلمانلارنىڭ مەنپەئىتىگە كاپالەتلىك قىلىش ئەمەس، زىيان سېلىش رولىنى ئوينىمايدۇ. ئىسلام دۆلىتىنىڭ كېڭىيىشى مۇسۇلمانلارنىڭ ئۆزئارا قويۇق مۇناسىۋەتتە بولۇپ پىشقەدەملەر بىلەن تونۇشۇش، پىكىر ئالماشتۇرۇشنى قىيىنلاشتۇرىدۇ، دېگەندەك چۈشەنچىلىرى بىلەن ئېتىراز بىلدۈرىدۇ. ئۇ مۇنداق دەيدۇ: «مۇسۇلمانلار كېڭەش مەجلىسى ئەزالىرىنىڭ يۈزىدىن بىرنى بىر يەرگە توپلاشتىن بۇرۇن دۆلەت مۇقىملىقى ئاللىبۇرۇن قالايمىقانلاشقان بولىدۇ».

ئەبۇبەكر باقىلانمۇ مۇشۇ كۆز قاراشتا بولۇپ، پۈتۈن كېڭەش مەجلىسى ئەزالىرىنىڭ بىر يەرگە توپلىنىشىنىڭ مۇمكىن بولمايدىغانلىقىنى ئېيتىدۇ. ئەبۇبەكر رەزىيەللاھۇ ئەنھۇنىڭ خەلىپىلىكى پۈتۈن كېڭەش ئەھلىنىڭ بىرلىككە كېلىشى بىلەن مەيدانغا كەلمىگەن. ئەكسىچە ئۆمەر رەزىيەللاھۇ ئەنھۇ



نامزات كۆرسىتىش ۋەزىپىسىنى كېڭەش ئەھلى بولۇش سالاھىيىتىگە ئىگە باشقا كىشىلەرنىڭ بولۇشىغا قارىماي پەقەت ئالتە كىشىگىلا تاپشۇرغان، دەيدۇ.

ئىبنى ھەزم ۋە ئەبۇبەكر باقىلاننىڭ كۆز قارىشى ئۆزى دەۋرىنىڭ ھايات شارائىتىغا ئاساسلانغاندا ھەقىقەتەن توغرا ئىدى. تەرەققى قىلمىغان ئالاقىلىشىش ۋە قاتناش قۇرالى بىلەن قىسقا زاماندا بىر يەرگە كېلىپ مۇھىم قارارلارنى ئېلىش مۇمكىن ئەمەس ئىدى. لېكىن بۇ چۈشەنچە ھەرزامان ھەر ماكانغا ئۇيغۇن كەلمەيدۇ.

ئەگەر ئۇلار قاتناش ۋە ئالاقىلىشىش قۇرالى بۈگۈنكىدەك تەرەققى قىلغان زاماندا ياشىغان بولسا ئىدى ئەلۋەتتە كۆز قاراشلىرىنى ئۆزگەرتكەن بولاتتى. بۈگۈن ئۇ قىيىنچىلىق قالمىدى. كېڭەش ئەزالىرى ھەرزامان بىر يەردە خىزمەت قىلالايدۇ.

ئەبۇبەكر رەزىيەللاھۇ ئەنھۇنىڭ پەقەت ئالتە كىشى تەرىپىدىنلا نامزات كۆرسىتىلگىلىكىگە كەلسەك، بۇ قىسىمنىڭ بېشىدىلا ئىزاھلاپ ئۆتكىنىمىزدەك نامزات كۆرسىتىش مەسىلىسى ئىزدىنىشكە ئاساسلىنىدىغان مەسلە بولۇپ، ئۇنىڭ ھەققىدە قەتئىي بۇيرۇق ياكى ھۆكۈم قەيت قىلىنمىغان. بىلگىنىمىزدەك ئىزدىنىشكە ئاساسلىنىدىغان ھۆكۈملەرنىڭ زامان ۋە ماكانغا قاراپ ئۆزگىرىشى مۇقەررەر. ساھابىلار ئەۋلادلارنىڭ ئەڭ ياخشىسى، ئۇلارنىڭ دەۋرى دەۋرلەرنىڭ ئەڭ ياخشىسى. ئەمما 14 ئەسىر كېيىن كەلگەن ئەۋلادلار دىنغا بولغان سادىقلىق، تەقۋالىق ۋە سالاھىيەت جەھەتتە ئۇلاردىن ئاسمان زېمىن پەرقلىنىدۇ.

ئۆمەر رەزىيەللاھۇ ئەنھۇنىڭ نامزات كۆرسىتىش ۋەزىپىسىنى پەقەت ئالتە كىشىگىلا تاپشۇرۇشى ئۆز كۆز قارىشى بولۇپ، پۈتۈن مۇسۇلمانلارنىڭ ئىجرا قىلىشى كېرەك بولغان ھۆكۈم ئەمەس. چۈنكى كېيىنكى دەۋردە ئوسمان ۋە ئەلى رەزىيەللاھۇ ئەنھۇنىڭ ئوخشىمىغان ئۇسۇللارنى قوللانغان.

ئۆمەر رەزىيەللاھۇ ئەنھۇنىڭ ئۇ يولنى تۇتقانلىقى مۇسۇلمانلارنىڭ باشقا بىر يول تۇتۇشىنى چەكلىمەيدۇ. ئەبۇبەكر باقىلانى ئۆزىمۇ ئۆمەر رەزىيەللاھۇ ئەنھۇنىڭ قىلغىنىغا خىلاپ ھالدا نامزاتنىڭ بىر كىشى تەرىپىدىن كۆرسىتىلدىغانلىقىنى ئېيتقان. ئۆمەر رەزىيەللاھۇ ئەنھۇ نامزاتنىڭ بىر كىشى تەرىپىدىن كۆرسىتىلىشىنى قوبۇل قىلمايلا قالماستىن، ئۇنى ئالدامچىلىق، كۆز بۇيامچىلىق دەپ قاراپ مەنئى قىلغان ئىدى.

ئاخىرىدا شۇ خۇلاسگە كېلىمىزكى خەلىپە نامزاتى كۆرسىتىش ۋە تەيىنلەشنىڭ ھەقىقى ئىگىسى - مۇسۇلمانلار ئاممىسى. نامزات كۆرسىتىش ۋە تەيىنلەشنىڭ شەكلى ھەر خىل بولىدۇ. يەنى ئۇ مۇسۇلمانلار ئاممىسىنىڭ بىۋاسىتە قول تىقىشى بىلەن تاماملىنىشىمۇ مۇمكىن؛ ئېلىم ئىگىلىرى، دانىشمەنلەر ۋە پىشقەدەملەردىن ئۇيۇشقان ۋەكىللىرى، يەنى كېڭەش مەجلىسى ئەزالىرى تەرىپىدىن ۋاكالىتەن ئېلىپ بېرىلىشىمۇ مۇمكىن؛ ئەبۇبەكر رەزىيەللاھۇ ئەنھۇ قىلغاندەك سابىق خەلىپىنىڭ كېڭەش مەجلىسىنىڭ ماقۇللىغى ئاستىدا يولباشلىشى بىلەن ئېلىپ بېرىلىشىمۇ مۇمكىن؛ ياكى كەلگۈسى شەرت - شارائىتنىڭ تەلۋى بويىچە ئادالەت، كېڭەش ئاساسىدا مۇسۇلمانلار ئاممىسىنىڭ قاتنىشىشى بىلەن باشقا شەكىللەردە ئېلىپ بېرىلىشىمۇ مۇمكىن.

توغرا يولدىكى خەلىپىلەرنىڭ سايلىنىش ئۇسۇلىغا قارايدىغان بولساق ساھابىلارنىڭ نەزىرىدىكى خەلىپە تەيىنلەش شەكىللىرىنى ئايدىڭلاشتۇرۇۋالالايمىز. (1) ئەبۇبەكر رەزىيەللاھۇ ئەنھۇنىڭ سايلىنىش ئۇسۇلى

رەسۇلۇللاھ ۋاپات بولغاندىن كېيىن ئەنسارلار سەقىيەبەنى سەئدەدە توپلىنىپ ئارىلىرىدىن خەلىپە سايلاش ھەققىدە مەسلىھەتلىشىدۇ. ئۇلارنىڭ كۆزى سەئد ئىبنى ئوبادە رەزىيەللاھۇ ئەنھۇغا تىكىلگەن ئىدى.

ئەبۇبەكر، ئۆمەر ۋە ئەبۇئوبەيدە ئۇ خەۋەرنى ئاڭلاپ دەرھال ئۇلارنىڭ يېنىغا بارىدۇ. ئەنسارلار «بىزدىن بىر باشلىق ۋە سىلەردىن بىر باشلىق بولىدۇ» دەيدۇ. ئۆمەر رەزىيەللاھۇ ئەنھۇ گەپ قىلىشقا تەمىشلىدۇ. ئەمما ئەبۇبەكرنىڭ توسۇشى بىلەن زۇۋان سۈرمەيدۇ. ئۇ كېيىنكى چاغلاردا «ئاللاھ بىلەن قەسەمكى ئۇ ۋاقتتا ئىنتايىن مۇھىم بىر سۆز ھازىرلىغان ئىدىم. ئەبۇبەكرنىڭ دېمەي قېلىشىدىن ئەنسىرەپ گەپ قىلىشقا تەمشەلگەن ئىدىم. ئۇ سۆز قىلىپ دېمەكچى بولغىنىمنى ئاڭلاتقان ئىدى».

دەيتتى. ئەبۇبەكر سۆزىدە مۇنداق دېگەن ئىدى:

- باشلىق بىزدىن بولىدۇ ۋەزىرلەر سىلەردىن.

- ھەرگىز ئۇنداق بولمايدۇ. بىزدىن ۋەزىرلەر سىلەردىن. بىز ئەرەبلەرنىڭ ئەسلىسى ۋە مەركىزى.

ئۆمەر ياكى ئەبۇئوبەيدەگە بەيئەت قىلىڭلار، دەيدۇ ئەبۇبەكر.

- ساڭا بەيئەت قىلىمىز. سەن بىزنىڭ يولباشچىمىز، ئارىمىزدىكى ئەڭ ياخشى كىشى ۋە رەسۇلۇللاھنىڭ ئەڭ يېقىن دوستى دەپ ئۇنىڭغا بەيئەت قىلىدۇ ئۆمەر رەزىيەللاھۇ ئەنھۇ. ئارقىدىنلا ھەممەيلىن بەيئەت قىلىدۇ.

سەقىيەدە ساھابىلارنىڭ قىلغان بەيئەت خۇسۇسى بەيئەت بولۇپ، خەلىپىلىككە نامزات كۆرسىتىش بولۇپ ھېسابلىنىدۇ. ئومۇمكى بەيئەت ھەققىدە ئىبنى ئىسھاق مۇنداق دەيدۇ: ئەنەس ئىبنى مالىكتىن رىۋايەت قىلىنىدۇكى ئەبۇبەكر سەقىيەدە خەلىپىلىككە بەيئەت قىلىنغاننىڭ ئەتىسى سۆز قىلىش ئۈچۈن مەنبەگە چىقىدۇ. ئۇنىڭدىن بۇرۇن ئۆمەر رەزىيەللاھۇ ئەنھۇ ئاللاھقا ھەمدۇ - سانا ئېيتىپ بولغاندىن كېيىن مۇنداق دەيدۇ: «مۇسۇلمانلار! تۆنۈگۈن سىلەرگە ئاللاھنىڭ كىتابى بۇيرۇمىغان ياكى رەسۇلۇللاھ ماڭا ئەھدە قىلمىغان بىر سۆزنى سۆزلىگەن ئىدىم. ئەسلىدە رەسۇلۇللاھنىڭ ئىشلىرىمىزنى ئورۇنلاشتۇرۇشنى، ئۇنىڭ ئەڭ ئاخىرقىمىز بولۇشنى ئارزۇ قىلاتتىم. لېكىن ئاللاھ ئاراڭلاردا رەسۇلۇللاھنى توغرا يولغا باشلىغان مۇقەددەس كىتابىنى قالدۇردى. ئەگەر ئۇنىڭغا مەھكەم يېپىشساڭلار ئاللاھ سىلەرنى توغرا يولغا باشلايدۇ. ئاللاھ ئىشىڭلارنى ئاراڭلاردىكى ئەڭ ياخشى كىشى، رەسۇلۇللاھنىڭ دوستى، قۇرئاندا تىلغا ئېلىنغان غاردىكى ئىككى كىشىنىڭ بىرىگە تاپشۇرۇشقا مۇۋەپپەقىيەت قىلدى. ئورۇنڭلاردىن تۇرۇپ ئۇنىڭغا بەيئەت قىلىڭلار» شۇنىڭ بىلەن مۇسۇلمانلار ئۇنىڭغا بەيئەت قىلىدۇ.

ئۇنىڭدىن كېيىن ئەبۇبەكر ئورنىدىن تۇرۇپ ئاللاھقا ھەمدۇ - سانا ئېيتىپ بولغاندىن كېيىن ھاكىمىيەتنىڭ ئاساسى پىرىنسىپىنى بايان قىلىپ مۇنداق دەيدۇ: «ئى مۇسۇلمانلار! سىلەرگە مەسئۇل بولۇپ تەيىنلەندىم، لېكىن مەن ئاراڭلاردىكى ئەڭ ياخشى كىشى ئەمەس. ئەگەر توغرايولدا ماڭسام ياردەم بېرىڭلار، ئېزىپ كەتسەم تۈزەپ قويۇڭلار. راستچىللىق - ۋاپادارلىق، يالغانچىلىق - خىيانەتتۇر. ئاللاھ خالىسا ئاجىزلىرىڭلار نەزىرىمدە باشقىلاردىن ھەقىقىي قايىتۇرۇپ ئاللىغۇچىلىك كۈچلۈك، كۈچلۈكلىرىڭلار باشقىلارنىڭ ھەقىقىي ئېلىپ بەرگۈچىلىك ئاجىز. ئاللاھ يولىدا جىھاد قىلىشنى تاشلىغان مىللەتنى ئاللاھ خارۇ - زارلىققا تاشلايدۇ، ئارىسىدا بوزۇقچىلىق تارالغان مىللەت بالاغا گىرىپتار بولىدۇ. ئاللاھ ۋە ئۇنىڭ ئەلچىسىگە بويسۇنغان شەرت ئاستىدا ماڭا ئىتائەت قىلىڭلار. ئاللاھ ۋە

ئەلچىسىنىڭ ئەمرىگە قارشى ئىش قىلسام، ماڭا ئىتائەت قىلىنمايدۇ. نامازغا تۇرۇڭلار. ئاللاھ سىلەرگە رەھمەت ئەيلىسۇن».

## (2) ئۆمەر رەزىيەللاھۇ ئەنھۇنىڭ سايلىنىش ئۇسۇلى

ئەبۇبەكر رەزىيەللاھۇ ئەنھۇ ئۆمرىنىڭ ئاخىرلاشقانلىغىنى ھېس قىلغاندا ئابدۇراھمان ئىبنى ئەۋفىنى چاقىرىپ ئۆمەر ئىبنى خەتتاب ھەققىدە خەۋەر بېرىشىنى سورايدۇ. ئۇ «مەندىن سورىغان ئىشنىڭ ھەممىسىنى سەن مەندىن ياخشى بىلىسەن» دەپ جاۋاب قايتۇرىدۇ. ئەبۇبەكر «ئەگەر» دېيىشىگە ئۇ «ئاللاھ بىلەن قەسەمكى ئۇ سېنىڭ نەزەرىڭدىكىدىنمۇ ياخشى» دەيدۇ. ئۇنىڭدىن كېيىن ئوسمان ئىبنى ئەففاننى چاقىرىپ ئۇنىڭ ھەققىدە سورايدۇ.

- سەن بىزگە ئۇنىڭ ھەققىدە خەۋەر بەرگىن دەيدۇ ئوسمان رەزىيەللاھۇ ئەنھۇ جاۋاب قايتۇرۇپ.

- شۇنداقتىمۇ.

- ئاللاھ كۆرۈپ تۇرۇپتۇكى ئۇنىڭ تاشقى كۆرۈنۈشىدىن ئىچكى دۇنياسىنىڭ تېخىمۇ خەيرلىك

ئىكەنلىكىنى بىلىمەن. ئارىمىزدا ئۇنىڭدەك بىرسى يوق.

ئەبۇبەكر رەزىيەللاھۇ ئەنھۇ ئۇ ئىككىسىدىن سىرت سەئىد ئىبنى زەيد، ئۇسەيد ئىبنى ھۇزەير ۋە باشقا ساھابىلار بىلەن كېڭىشىدۇ. ئۇسەيد ئىبنى ھۇزەير مۇنداق دېگەن ئىدى. «ئاللاھ كۆرۈپ تۇرۇپتۇكى ئۇنىڭ سەندىن كېيىنكى ئەڭ ياخشى كىشى ئىكەنلىكى ماڭا ئايان. ئۇ ئاللاھ رازى بولىدىغان ئىشلارغا رازى بولىدۇ. غەزەپلىنىدىغان ئىشلارغا غەزەپلىنىدۇ. بۇ ۋەزىپىنى ئۆز ئۈستىگە ئالىدىغان ئۇنىڭدىنمۇ ئىقتىدارلىق كىشى يوق».

بەزى ساھابىلار ئۆمەر رەزىيەللاھۇ ئەنھۇنىڭ قاتتىق قول ۋە كەسكىنلىكىدىن قورقۇپ، ئۇنىڭ

خەلىپە بولۇشىغا ئېتىراز بىلدۈرگەن ئىدى.

ئەبۇبەكر رەزىيەللاھۇ ئەنھۇ كەڭ دائىرىلىك كېڭەشتىن كېيىن ئۆمەر رەزىيەللاھۇ ئەنھۇنىڭ خەلىپە بولۇشىنى ئەھدە قىلغان ئىدى. ئۇ ۋاپات بولغاندىن كېيىن ئۆمەر رەزىيەللاھۇ ئەنھۇ مەسجىتتە سۆز قىلدى ۋە مۇسۇلمانلار ئۇنىڭغا ئومۇمى جەھەتتىن بەيئەت قىلدى. (3) ئوسمان رەزىيەللاھۇ ئەنھۇنىڭ سايلىنىش ئۇسۇلى

ئۆمەر ئىبنى خەتتاب رەزىيەللاھۇ ئەنھۇ يارىلانغاندىن كېيىن كىشىلەر ئۇنىڭدىن ئىز باسار كۆرسىتىپ بېرىشىنى تەلەپ قىلىدۇ. ئۇ «بۇ ۋەزىپىنى ئۆز ئۈستىگە ئېلىشقا ئەلى، ئوسمان، زۇبەير، تەلەھ، سەئىد ۋە ئابدۇراھمان ئىبنى ئەۋفەلەردىنمۇ مۇناسىپ كىشى يوق» دەيدۇ. بۇخارى مەسۇر ئىبنى خۇزەيمەنىڭ مۇنداق دېگەنلىكىنى رىۋايەت قىلىدۇ: ئۆمەر رەزىيەللاھۇ ئەنھۇ خەلىپە بولۇشقا مۇناسىپ دەپ قارىغان ساھابىلار بىر يەرگە يىغىلىپ كېڭىشىدۇ. ئابدۇراھمان ئىبنى ئەۋف «مەن بۇ ئىشتا سىلەر بىلەن رىقابەتلىشەلمەيمەن. ئەگەر خالىساڭلار بېرىڭلارنى سايلاپ بېرىي» دەيدۇ. شۇنىڭ بىلەن ئۇلار نامزات كۆرسىتىش ئىشىنى ئۇنىڭغا تاپشۇرىدۇ. ئۇنىڭ بۇ ۋەزىپىنى تاپشۇرۇۋېلىشى بىلەن ھەممە كىشى ئەتراپىغا توپلىنىپ كۆز قاراشلىرىنى ئوتتۇرىغا قويىدۇ ۋە كېڭەش ئېلىپ بارىدۇ. ئۇ بەش كىشىدىن ھېچكىم بۇ ئىشقا ئارلاشمايدۇ. ئاخىرى ئۇ كۈنى ئەتتىگەن ئوسمانغا بەيئەت قىلدۇق. بىر كېچىسى ئابدۇراھمان ئىبنى ئەۋفنىڭ ئىشىك قېقىشى بىلەن ئويغاندىم. ئۇ «بۇ ئۈچ كېچە دېگۈدەك ئۇخلىماي چىقتىم. زۇبەير ۋە سەئىدنى چاقىرىپ كەل» دېدى. ئۇ ئىككىسىنى چاقىرىپ كەلدىم، ئۇلار ئۆزئارا كېڭەشنى. ئۇندىن كېيىن يەنە ئەلنى چاقىرىپ كېلىشىمنى تەلەپ قىلدى. ئۇ ئىككىسىنىڭ سۆھبىتىمۇ بامدات ئەزىنى بىلەن كېسىلدى. بامدات نامزىنى ئوقۇغاندىن كېيىن ئۇ ئالتە كىشى مەنبەرنىڭ ئالدىغا

يېغىلدى. بارلىق مۇھاجىرلار، ئەنسارلار ۋە ئەجنادنىڭ مەسئۇللىرى چاقىرىپ كېلىندى. ھەممەيلەن توپلىنىپ بولغاندىن كېيىن ئابدۇراھمان ئىبنى ئەۋف شىھادەت ۋە ئاللاھقا بولغان ھەمدۇ - سانا بىلەن سۆزىنى باشلاپ مۇنداق دېدى: «ئى ئەلى، مەن ھەممە كىشىنىڭ راينى سىناپ كۆردۈم، كۆپ سانلىغى ئوسمانغا مايىل، ھەرگىز ئۆزۈڭگە يول ئاچقۇچى بولما (ئىككىنچى قېتىم بەيئەت قىلىنغان خەلىپە بولۇش يۈزىدىن جازالىنىش يولى - ت) ئۇنىڭدىن كېيىن ئوسمانغا خىتاب قىلىپ «ئاللاھ، ئۇنىڭ ئەلچىسى ۋە ئۇنىڭدىن كېيىنكى ئىككى خەلىپىنىڭ سۈننىتى بويىچە ساڭا بەيئەت قىلىمەن» دەپ ئۇنىڭغا بەيئەت قىلدى. ئارقىدىنلا ھەممەيلەن بەيئەت قىلىشتى.

#### (4) ئەلى رەزىيەللاھۇ ئەنھۇنىڭ سايلىنىش ئۇسۇلى

ئوسمان ئىبنى ئەففان رەزىيەللاھۇ ئەنھۇ شېھىت قىلىنغاندىن كېيىن ئارىلىرىدا تەلھە ۋە ئەزۇبەيرلەر بولغان ساھابىلار ئەلى رەزىيەللاھۇ ئەنھۇنىڭ ئالدىغا كېلىپ «مۇسۇلمانلارنىڭ چوقۇم رىياسەتچىسى بولۇشى كېرەك» دەيدۇ. «بۇ ئىشىڭلارغا ئېھتىياجىم يوق، كىمنى تاللىساڭلار رازى بولىمەن» دەيدۇ ئۇ.

- پەقەت سېنىلا تاللايمىز، دەپ ئۇ تەلھۇنى بىر نەچچە قېتىم تەكرارلايدۇ ۋە «ئىماندا سەندىنمۇ ئىلگىرى، رەسۇلۇللاھقا سەندىنمۇ يېقىن بىرسى يوق. يەنى خەلىپە بولۇشقا ئەڭ ھەقىقەت كىشى سەن» دەيدۇ ئاخىرقى قېتىم.

- مېنى مەجبۇرلىماڭلار، خەلىپە بولغىنىمدىن ياردەمچى بولغىنىم ياخشى.

- ئاللاھ بىلەن قەسەمكى نېمىلا بولسۇن ساڭا بەيئەت قىلىمىز.

- ئۇنداقتا بەيئەت مەسجىتتە ئاشكارا بولسۇن.

ئۇ ئۈيدە تەلھە ۋە زۇبەيرگە مۇنداق دەيدۇ:

- خالساڭلار سىلەر ماڭا ئەمەس، مەن سىلەرگە بەيئەت قىلاي.

- بىز ساڭا بەيئەت قىلىمىز، دەيدۇ ئۇ ئىككىسى.

مۇسۇلمانلار مەسجىتكە توپلانغاندىن كېيىن ئەلى رەزىيەللاھۇ ئەنھۇ مېنەزگە چىقىپ مۇنداق دەيدۇ: «ئى مۇسۇلمانلار! خەلىپىلىكتىن ئىبارەت بۇ ئىشىڭلاردا سىلەر بەلگىلىگەن كىشىدىن باشقا ھېچكىمنىڭ ھەققى يوق. تۆنۈگۈن سىلەر بۇ ئىشنى ئۆز ئۈستۈمگە ئېلىشىنى تەلەپ قىلىپ، مەن خالىماي ئايرىلغان ئىدۇق. سىلەر پەقەت مېنىڭ خەلىپە بولۇشۇمنى تەلەپ قىلىپ تۇرۇۋالدىڭلار. مەندىن پەقەت سىلەرنىڭ مال - مۈلكۈڭلارنى ساقلايدىغان ئاچقۇچ بولىدۇ. سىلەردىن سورىماي بىر دەرھەم ئېلىشى ھەققىم يوق. خالساڭلار خىزمىتىڭلارغا ئولتۇرىمەن. خالىمىساڭلار ھېچكىمنى ئەيىبلەيمەن»

- ئاللاھ شاھىدىمىز بولسۇنكى بىز تۆنۈگۈنكى ئەھدىمىزدە.

- ئەگەر خالساڭلار سىلەر ماڭا ئەمەس، مەن سىلەرگە بەيئەت قىلاي دەيدۇ ئۇ تەلھە ۋە زۇبەيرگە

تەكرار.

- ساڭا بەيئەت قىلىمىز، دەپ ھەممە بىرلىكتە ئۇنىڭغا بەيئەت قىلىدۇ.

توغرا يولدىكى بۇ تۆت خەلىپىنىڭ سايلىنىشىدىكى كېڭەشنىڭ تەتبىق قىلىنىش دەرىجىسى

(نەسبىتى)

ئالدىنقى قۇرلاردا ئەبۇبەكر، ئۆمەر، ئوسمان ۋە ئەلى رەزىيەللاھۇ ئەنھۇلارنىڭ خەلىپە بولۇپ سايلىنىشى ھەققىدە ئىسلامى مەنبەلەرگە ئاساسەن سۇنۇلغان بايان ۋە مۇلاھىزەلەردىن خەلىپىلىكنىڭ

مۇسۇلمانلار ئاممىسىنىڭ ئىرادىسى بويىچە كېڭەش مەجلىسى ئەزالىرى تەرىپىدىن ئېلىپ بېرىلدىغان خۇسۇسىيەت ۋە خەلىپىنىڭ مەسجىتتە سۆز قىلىشىدىن كېيىن ئېلىپ بېرىلدىغان ئومۇمىي بەيئەتتىن ئىبارەت ئىككى باسقۇچ بويىچە مەيدانغا كېلىدىغانلىقى ئايدىڭلىشىدۇ.

ئۇلارنىڭ خەلىپە بولۇپ سايلىنىشىدا كېڭەش پىرىنسىپىنىڭ تولۇق تەتبىق قىلىنغانلىقى، ئىستىبداتلىق ياكى تەلەپ قىلىش بىلەن ئەمەس مەجبۇرلىنىشى ئارقىسىدا (بولۇپمۇ ئەلى رەزىيەللاھۇ ئەنھۇ) مەنەسەپكە ئولتۇرغانلىقىنى كۆرۈپ ئۆتۈك.

توغرا يولدىكى بۇ تۆت خەلىپىنىڭ بەيئەت قىلىنىشىدىن كەلتۈرۈپ چىقىرىلدىغان ئومۇمىي قائىدىلەرنى تۆۋەندىكىچە خۇلاسەلەيمىز:

- (1) خەلىپە تۇرغۇزۇش ئىسلام ئۇمىتىگە نىسبەتەن كەم بولسا بولمايدىغان زۆرۈرىيەت..
- (2) نامزات كېڭەش مەجلىسى ئەزالىرى تەرىپىدىن كۆرسىتىلىدۇ.
- (3) خەلىپىلىك مىراس قىلىنمايدۇ. ھېچكىمگە كەسكىن ۋە سىيەت قىلىنمايدۇ. ئەلى رەزىيەللاھۇ ئەنھۇ «كىمىنى تاللىساڭلار رازى بولمەن» دېگەن ئەبۇبەكر خەلىپىلىكىنى قولغا ئېلىشتىن بۇرۇن ئۆمەر ئىبنى خەتتاب ۋە ئەبۇئوبەيدەنىڭ خەلىپە بولۇشىنى تەلەپ قىلغان.
- (4) ئۇلارنىڭ خەلىپىلىكىنى قوبۇل قىلىشى ياخشى كۆرگەنلىكتىن ئەمەس بەلكى پىتئە - پىساتىنىڭ ئالدىنى ئېلىش ئۈچۈن بولغان. مۇسۇلمانلارنىڭ رىياسەتچىسىز قېلىشى ئەڭ چوڭ پىتئە بولۇپ، ئۇ قالايمىقانچىلىق، داۋالغۇش ۋە باشقا پىتئە - پىساتىنىڭ باشلىنىشى بولىدۇ.
- (5) مۇسۇلمانلار ئاممىسىنىڭ ئىرادىسىگە ھەقىقىي ئۇيغۇن بولۇش ئۈچۈن ھەممەيلەننىڭ بەيئەتنىڭ مەسجىتتە ئاشكارا، پىكىر ئەركىنلىكى بىلەن ئېلىپ بېرىلىشىغا ئالاھىدە ئەھمىيەت بېرىشى.
- (6) كۆپ ھاللاردا نامزات مەسجىتتە سۆز قىلىپ ھۆكۈم يۈرگۈزۈش پىرىنسىپلىرىنى بايان قىلىدۇ.
- (7) مۇسۇلمانلار ئادەتتە ئومۇمىي بەيئەتنى مەسجىتتە ئېلىپ بارايتتى.
- (8) خەلىپىلىكنىڭ كۈچكە ئىگە بولۇشىنىڭ قانۇنىي ئاساسى - كۆپ سانلىقنىڭ بەيئەت قىلىشى. توغرا يولدىكى خەلىپەلەر دەۋرىدە كېڭەش پىرىنسىپىنىڭ مانا مۇشۇنداق كەمچىلكىسىز تەتبىق قىلىنىشى نەتىجىسىدە ھەممە كىشى بەخت پەيزىنى سۈرگەن ئىدى. بىز مۇسۇلمانلارنىڭ بۈگۈنكى گۆشىمىز قان - يىرىڭدىن ئىگراۋاتقان، ئۈستىخانلىرىمىز ئىزىلىشتىن ۋايسىزاۋاتقان، پەيلىرىمىز بولسا كېسىلىشتىن ھالسىزاۋاتقان خارۇ - زارلىقتىن قۇتۇلۇپ يېڭى بىر ھاياتقا ئېرىشىشىمىز پەقەت يېڭىدىن قۇرۇپ چىقىدىغان توغرا يولدىكى خەلىپە، ئىسلام دۆلىتىگە باغلىق.

8- ئەھدە قىلىنغان كىشىنىڭ خەلىپە نامزاتى بولۇشى

نۇرغۇنلىغان خەلىپەلەر ۋاپات بولۇشتىن بۇرۇن يېڭىدىن تەيىنلىنىدىغان خەلىپەنى ئەھدە قىلىشقا ئادەتلەنگەن ئىدى. تۇنجى قېتىم ئۆزىگە ئىزباسار قىلغان كىشى رەسۇلۇللاھنىڭ غاردىكى ھەمراھى ئەبۇبەكر رەزىيەللاھۇ ئەنھۇ. ئۇ ئۆمرىنىڭ ئاخىرقى كۈنلىرىدە مەدىنىدىكى بەزى كېڭەش ئەھلىلىرى بىلەن ئۆزىدىن كېيىن كىمىنىڭ خەلىپە بولىدىغانلىقى ھەققىدە كېڭەشكەن. كۆپ سانلىقنىڭ رايى بىلەن ئۆمەر ئىبنى خەتتاب رەزىيەللاھۇ ئەنھۇنى خەلىپىلىككە ئەھدە قىلغان ۋە ئوسمان ئىبنى ئەففاننى ئىزباسار تەيىنلەش ئەھدىسى يېزىشقا بۇيرۇغان.

ئۆمەر ئىبنى خەتتاب رەزىيەللاھۇ ئەنھۇ ئالتە ساھابىنى ئارىلىرىدىن بىرنى خەلىپە سايلاشقا مەسئۇل قىلغان.

ئەھدە قىلىنغان كىشىنىڭ خەلىپە نامزاتى بولۇشىنىڭ شەرتلىرى

خەلىپىلىككە ئەھدە قىلىنغان كىشىنىڭ خەلىپە نامزاتى بولۇشى ئۈچۈن ئالىملار ۋە فىقھىيەشۇناسلار تۆۋەندىكىدەك شەرتلەرنى ئوتتۇرىغا قويىدۇ:

(1) خەلىپىلىككە ئەھدە قىلىنغان كىشىدە ئىسلام، ھۆرلۈك، بالاغەت، ئەقىل، دۇرۇستلۇق، سالاھىيەت، مۇسۇلمانلار بىلەن ۋەتەنداش بولۇش، ئەر كىشى بولۇش ۋە قۇرەيشلىك بولۇشتەك دۆلەت رەئىسىدە تېپىلىشقا تېگىشلىك شەرتلەر تولۇق تېپىلىشى كېرەك. بۇ شەرتلەر ھەرزىمان ھەر ماكاندا كۈچكە ئىگە. شۇنداقلا ئۇ بۇ شەرتلەر تېپىلغان كىشىلەرنىڭ ئەڭ ياخشىسى بولۇشى كېرەك.

(2) ئەھدە قىلىنغان كىشى خەلىپىلىكنى ئۆز رازىلىقى بىلەن قوبۇل قىلىشى كېرەك. ئەكسى تەقدىردە خەلىپىلىكى كۈچكە ئىگە بولمايدۇ. چۈنكى ئەھدە توختامغا ئوخشاش بولۇپ چوقۇم ئىككى تەرەپ قانائەت ھاسىل قىلىشى كېرەك.

(3) ئەھدە قىلىنغۇچى ئەمەلىيەتتە ۋە ھۆكۈمدە ھازىر بولۇشى كېرەك. يەنى تۇرۇۋاتقان يېرى مەلۇم بولۇشى، غائىب ياكى مەجھۇل بولماسلىقى كېرەك.

(4) ئەھدە قىلىنغان كىشى ئەھدە قىلغۇچىنىڭ دادىسى، چوڭ دادىسى، بالىلىرى ياكى نەۋرىلىرىگە ئوخشاش ئەھلى جەھەتتىن بولماسلىقى كېرەك. چۈنكى ئەھدە گۇۋاھچىلىق ۋە ھۆكۈمگە ئوخشاش. ئىنساننىڭ ئەھلى جەھەتتىگە نىسبەتەن ياخشى كۆرۈش، ھىسداشلىق قىلىش، مايىل بولۇش تۇيغۇسى بولغانلىقى ئۈچۈن ھەقسىزلىق قىلىش ئېھتىمالى كۆزدە تۇتۇلۇپ ئۇلارنىڭ ئۈستىدىكى گۇۋاھچىلىقى قوبۇل قىلىنمايدۇ. شۇنىڭدەك ھۆكۈم قىلغۇچىنىڭ ئۆزى ياكى ئەھلى جەھەتتى ئۈستىدىن چىقارغان ھۆكۈمى كۈچكە ئىگە بولمايدۇ. خەلىپىلىك ئۈچۈن قىلىنغان ئەھدىمۇ مۇشۇنىڭغا ئوخشاش مۇئامىلە قىلىنىدۇ. مۇسۇلمان شۈبھىلىك ئىشلاردىن يىراق تۇرۇشقا بويرۇلغان. شۈبھىلىك ئىشلاردىن يىراق تۇرغان كىشى دىنى ۋە ئار نۇمۇسى ئۈچۈن ساپلىق، پاكلىق ھاسىل قىلىدۇ.

شۇنىڭ ئۈچۈن ئەبۇبەكر رەزىيەللاھۇ ئەنھۇنىڭ بالىلىرى، ئۇرۇق - تۇغقانلىرى، ھەتتا قەبىلىسى بەنۇ تەمىمىدىن بىرەرسىگە ئەمەس، بەنۇ ئۇدەيلىك ئۆمەر ئىبنى خەتتاب رەزىيەللاھۇ ئەنھۇغا ئەھدە قىلغانلىقىنى، ئۆمەر ئىبنى خەتتاب رەزىيەللاھۇ ئەنھۇنىڭ ئۆز ئوغلىغا ئەمەس، باشقا ئالتە كىشىگە ئەھدە قىلغانلىقىنى كۆرمىز.

ئۆمەۋىلەر، ئابباسلار خەلىپىلىكى ۋە ئۇلاردىن كېيىنكىلەرنىڭ خەلىپىلىكىنى مىراس قىلىۋېلىشى تۈپتىن خاتا بولۇپ، ھەقسىزلىق ۋە ئاللاھ ۋاجىب قىلغان كېڭەش پىرىنسىپىگە خىلاپ ھېسابلىنىدۇ. ئەڭ ئاددىسى ئادالەت بەرپا قىلىنىشى ئۈچۈن پەيغەمبەرلەر ئەۋەتىلگەن. ئۇنىڭ بىلەن ئاسمان، زېمىن قۇرۇلغان ئاساسى پىرىنسىپىنى ئەمەلىيەتكە ئاشۇرالمىدۇ.

بەزى فىقھىيەشۇناسلار خەلىپە ئىزباسارلىقىنى ئەھلى جەھەتتىگە ئەھدە قىلسا بولىدۇ. چۈنكى ئۇ مۇسۇلمانلارنىڭ يولباشچىسى بولغانلىقى ئۈچۈن بۇيرۇقى ئىجرا قىلىنىدۇ. دېمەككى ۋەزىپە ھەققىدىكى ھۆكۈم نەسەب ھەققىدىكى ھۆكۈمدىن ئۈستۈن. ئۇنىڭ مۇسۇلمانلارنىڭ ئىشلىرىغا بولغان مەسئۇلىيىتى شەخسى مەنپەئەتتى ۋە ئەھلى جەھەتتىگە بولغان ھىرىسمەنلىكىنى بېسىپ چۈشىدۇ. شۇنىڭ ئۈچۈن ئۇنىڭ ئەھلى جەھەتتىگە بولغان يېقىنچىلىقى خەلىپىلىكىنى ئەھدە قىلىشقا توسالغۇ بولمايدۇ. ئۇ بىرەرسىنى خەلىپىلىككە ئەھدە قىلغاندا ئۇنىڭ ئەھلى جەھەتتىن بولۇش بولماسلىغىنى ئەمەس سالاھىيىتىنى كۆزدە تۇتىدۇ، دەپ قارايدۇ.

ئەبۇ يەئلا مۇنداق دەيدۇ: «ئەگەر ئەھدە قىلىنغۇچى خەلىپە بولۇش سالاھىيىتىدە بولسا ئۇنىڭ خەلىپە بىلەن ئاتا - بالىلىق مۇناسىۋىتىدە بولۇشىغا قارىماي ئەھدە قىلىنسا بولىدۇ. چۈنكى ئۇنىڭ خەلىپىلىكى ئەھدە بىلەن ئەمەس مۇسۇلمانلار ئاممىسىنىڭ ماقۇللىغى بىلەن كۈچكە ئىگە بولىدۇ».

ئىبنى خەلدۇن مۇنداق دەيدۇ: «خەلىپىنىڭ ئىز باسارلىقىنى ئائىلە جەمەتىگە ئەھدە قىلىشى ھەقسىزلىق دەپ قارالمايدۇ. چۈنكى ئۇ ئەلۋەتتە بىرلىكتە ياشىغان كىشىنىڭ ھاياتىنى ياخشى بىلىدۇ. ئۇ ئۇلارغا خەلىپىلىكىنى ئەھدە قىلىش بىلەن ئادالەتسىزلىك ئەمەس، كەلگۈسىدىن خاتىرجەم بولالايدىغان بىر ئىش قىلغان بولىدۇ. بولۇپمۇ مۇئاۋىيە ئۆز دەۋرىدە مۇسۇلمانلارنىڭ بىر يەرگە كېلىشىنى كۆزدە تۇتۇپ ئوغلى يەزىدنى ئىز باسار قىلغاندەك، مۇسۇلمانلارنىڭ مەنپەئىتىنى ئىشقا ئاشۇرۇش ياكى زىياندىن ساقلىنىپ قىلىش ئۇلارنىڭ ئىز باسار بولۇشىغا ئېھتىياجلىق بولغاندا خەلىپىلىكنىڭ ئۇلارغا ئەھدە قىلىنىشى تېخىمۇ مۇۋاپىق بولىدۇ».

يەنە بەزىلەر ئىنساننىڭ بالىسىغا بولغان سۆيگۈسى دادىسىغا بولغان سۆيگۈسىدىن كۈچلۈك بولغانلىقى ئۈچۈن پەقەت دادا ئەھدە قىلىنسا بولىدۇ دەپ قارايدۇ.

لىپكىن ئىنسان تەقۋالىق، ئىخلاسمەنلىك ۋە توغۇرلۇق جەھەتتە قانچىلىك يۇقىرى دەرىجىگە يەتسۇن ئۇ يەنىلا ئەسلى تەبىئىتى، ھىسسىياتى ۋە ھاۋايى - ھەۋسى بىلەن ئىنسان پېتىچە قالىدۇ. خاتالىشىدۇ تۈزىتىدۇ. گۇناھ قىلىدۇ تەۋبە قىلىدۇ. ئۇ گۇناھ ۋە خاتالىقتىن پاك پەرىشتە بولمىغان ئىكەن ھېسسىيات ۋە ئەھلى جەمەتىگە بولغان سۆيگۈنىڭ تەسىرىگە ئۇچرىشى تەبىئى.

شۇنىڭ ئۈچۈن بىز يەنىلا ئەبۇ يەئلا ۋە ئىبنى خەلدۇننىڭ كۆز قارىشىغا قوشۇلالمايمىز. گەرچە ئەبۇ يەئلا سۆزىنى خەلىپىلىكنىڭ ئەھدە بىلەن ئەمەس، مۇسۇلمانلارنىڭ ماقۇللىغى بىلەن كۈچكە ئىگە بولىدىغانلىقىغا باغلىغان بولسىمۇ ئەھدە قىلىشنىڭ پەقەت نامزات كۆرسىتىش ئىكەنلىكىنى كۆز ئالدىمىزغا قويۇش بىلەن بىرگە تارىختا ۋە مۇسۇلمانلارنىڭ ھاياتىدا بولۇپ ئۆتكەندەك سابىق خەلىپىنىڭ كۆز قارىشىنىڭ يېڭى خەلىپىنىڭ مەيدانغا كېلىشىدىن قانچىلىك چوڭ رول ئوينايدىغانلىقىنى ئىنكار قىلماسلىغىمىز كېرەك.

#### خەلىپىلىكنىڭ مىراس قىلىنىشى

ئىسلام خەلىپىلىكىنىڭ مەلۇم كىشىنىڭ نەسلىدە ئەۋلاتى ئەۋلادقا قالدۇرغان مىراسخورلۇق تۈزۈمىنى قەتئىي رەت قىلىدۇ. ئىسلام تارىخىدا ئۇمەۋىيلەر، ئۇلاردىن كېيىن ئابباسلار ۋە باشقىلار خەلىپىلىكىنى مىراسخورلۇق تۈزۈمى بويىچە داۋام قىلدۇرۇش نەتىجىسىدە ئىسلام دۇنياسىنىڭ نۇرغۇنلىغان ئىنقىلاب ۋە ئىسيانىڭ ھۇجۇمىغا ئۇچراپ زاۋاللىققا يۈز تۇتۇشىغا سەۋەبچى بولغان.

ئەلى ئىبنى ئەبى تالب رەزىيەللاھۇ ئەنھۇنىڭ ئوغلى ھەسەننى ۋارىسلىقىغا ئەھدە قىلىشى تەلەپ قىلىنغاندا رەت قىلىشى مانا بۇ نۇقتىدىن قورققانلىقىدىن بولسا كېرەك. ئۇ «ئوغلۇڭ ھەسەنگە بەيئەت قىلامدۇق؟» دەپ سورالغاندا «ئۇنىڭغا بۇيرۇمايمەن ۋە ئۇنىڭدىن چەكلىمەيمەن. سىلەر قاراپ ئىش كۆرەلەيسىلەر» دەپ جاۋاب بەرگەن ئىدى.

ئۇ ئوغلۇللىرىغا ئاخىرىقى ۋەسىيەتلىرىنى قىلىۋاتقاندا بىرەيلەن «بىزگە ئەھدە قالدۇرمامسەن، ئەمىرۇلمۆمىننى!» دەپ سورىغاندا، مۇنداق جاۋاب بەرگەن ئىدى: «ياق، رەسۇلۇللاھ بىزنى قانداق قالدۇرۇپ كەتكەن بولسا، مەنمۇ سىلەرنى شۇنداق قالدۇرۇپ كېتىمەن».

ئىمام ئەھمەد ئابدۇللاھ ئىبنى سەبئىتىن كىشىلەر ئۇنىڭدىن ۋارىس قالدۇرۇشنى تەلەپ قىلغاندا مۇنداق دېگەنلىكىنى رىۋايەت قىلىدۇ: «ياق، لېكىن مەنمۇ سىلەرنى رەسۇلۇللاھ بۇيرۇغان ئىشقا بۇيرۇيمەن».

خەلىپىلىك كېڭەشكە تاپشۇرۇلغان. ئۇ ھەرگىزمۇ ئاللاھ بەلگىلىگەن كېڭەش پىرىنسىپىغا خىلاپ ھالدا مىراسخۇرلۇق تۈزۈمى بىلەن بىر تەرەپ قىلىنمايدۇ.

بۇ يەردە شۇنى ئەسكەرتىشىمىز كېرەككى خەلىپىلىك ئەھلى جەمەتكە ئەھدە قىلىنسا بولىدۇ دەپ قارىغان ئالىملار پەقەت ئۇلارنىڭ خەلىپە بولۇش سالاھىيىتىگە ئىگە بولۇشىنىلا كۆزدە تۇتىدۇ. ئەمما خەلىپىلىكنىڭ مىراس قىلىنىشىنى قەتئىي رەت قىلىدۇ. ئۇنى ئىسلام ئاساسىغا ئوچۇقتىن ئوچۇق قىلىنغان قارشىلىق دەپ ھېسابلايدۇ.

مانا بۇ نۇقتىدا ئىبنى خەلدۇن مۇنداق دەيدۇ: «خەلىپىلىكنى ئەھلى جەمەتكە ئەھدە قىلىشتىن مىراسخۇرلۇقنى ساقلاشنىڭ مەقسەت قىلىنىشى دىنىمىزغا ئۇيغۇن بىر ئىش بولمايدۇ. خەلىپىلىك ئاللاھنىڭ ئەمرى، ئۇنى خالىغان كىشىگە تاپشۇرىدۇ. دىنى ۋەزىپىلەر بىلەن ئويناش، ئۇنىڭغا چاخچاق قىلىشتىن ساقلىنىش ئۈچۈن نىيىتىمىزنى دۇرۇست قىلىشىمىز كېرەك».

ئەبۇمۇھەممەد ئەلى ئىبنى ھەزم زاھىرى مۇنداق دەيدۇ: «خەلىپىلىكنىڭ مىراس قىلىنىشىنىڭ جائىز بولمايدىغانلىقىدا ئىسلام ئەھلىدىن ھېچكىم دەتالاش قىلمايدۇ».

شۇنى تىلغا ئېلىشقا ئەرزىيدۇكى، 12 ئىمام شىئەلىرى خەلىپىلىك ئەھلى ئىبنى ئەبى تالىب رەزىيەللاھۇ ئەنھۇنىڭ نەسەبىدىن مىراسخۇرلۇق بىلەن داۋاملىشىپتۇ. 12- ئىمام مۇھەممەد ئىبنى ئەسكەرنىڭ ئۆمرىنىڭ بېشىدىلا گەمگە يوشۇرۇنۇپ غائىب بولۇشى بىلەن ئاياقلاشقان. ئۇ ئاخىر زاماندا قايتىدىن ئوتتۇرىغا چىقىدۇ، دەپ قارايدۇ. ئۇ ئۇلارنىڭ «مەھدى» دەپ ئاتىۋالغان كىشىسى. شۇنداق قىلىپ خەلىپىلىك ئۇنىڭ غائىب بولغان كۈنىدىن بۇيان كىشىلەرنىڭ ئۆز ئىختىيارى بىلەن تاللىشى بىلەن مەيدانغا كېلىدىغان شەكىلنى ئالغان.

خەلىپىلىكنىڭ مىراس قىلىنىشى 12 ئىمام مەزھىبىدە ھەقىقىتى يوق، تارىخى كۆز قاراشقا ئايلىنغان. شۇنىڭ ئۈچۈن جەئەرى مەزھىبى ئۈستىگە قۇرۇلغان ئىران ئىسلام جۇمھۇرىيىتىنىڭ ئاساسى قانۇنىدا جۇمھۇرىيەت رەئىسىنىڭ خەلق تەرەپىدىن سايلىنىدىغانلىقى بەلگىلەنگەن ۋە ئىران خەلقى تۇنجى رەئىس ئەبۇلھەسەن سەدرىنى ئۆز ئىختىيارى بىلەن سايلاپ چىققان.

ھىجرىيىنىڭ 256- يىلى (مۇھەممەد ئىبنى ھەسەن ئەسكەرنىڭ غائىب بولغان يىلى) دىن بۇيان 12 ئىمام شىئەلىرى خەلىپىلىكنىڭ مىراس قىلىنىشى مەسىلىسىدە سۈننى مەزھىبىدىكىلەر بىلەن ئەمەلى جەھەتتە بىرلىكنى ساقلاپ كەلدى. ئىبنى ھەزمىنىڭ «خەلىپىلىكنىڭ مىراس قىلىنىشىنىڭ جائىز بولمايدىغانلىقىدا ئىسلام ئەھلىدىن ھېچكىم دەتالاش قىلمايدۇ» دېيىشىمۇ كۆزدە تۇتقۇنى بۇ بولۇشى مۇمكىن.

ئاللاھ ھۆكۈمران ۋە پۇقرا دەپ ئايرىماستىن ھەممە كىشىنى ئامانەتلەرنى ئىگىسىگە قايتۇرۇشقا بۇيرۇپ مۇنداق دەيدۇ: [شۈبھىسىزكى، ئاللاھ سىلەرنى ئامانەتلەرنى ئىگىسىگە قايتۇرۇشقا، كىشىلەر ئارىسىدا ھۆكۈم قىلغاندا ئادىل ھۆكۈم قىلىشقا بۇيرۇيدۇ] سۈرە نىسا 58-ئايەتنىڭ بىر قىسمى.

بىزگە مەلۇمكى ئىنسانغا تاپشۇرۇلغان پۇل - مال، خەلىپىلىككە ئوخشاش باش رىياسەتچىلىك، بولۇپمۇ ھۆكۈم چىقىرىشلار ھەممىسى ئامانەت ھېسابلىنىدۇ. خەلىپىدىن ئۆمرىنىڭ ئاخىرلاشقانلىغىنى ھىس قىلغان ھامان خەلىپىلىك ئامانەتنى ئەسلى ئىگىسى بولغان كېڭەش مەجلىسىگە تاپشۇرۇشى ياكى



ئاتا - باللىق مۇناسىۋىتىنىڭ تەسىرىگە ئۇچرىماستىن خەلىپە بولۇش سالاھىيىتىگە ئىگە، مۇسۇلمانلارنىڭ مەنپەئىتىگە كاپالەتلىك قىلىپ زىيان ۋە يوقىتىشتىن ساقلىيالايدىغان بىرنى نامزات كۆرسىتىشى تەلەپ قىلىندۇ.

خەلىپىنىڭ ئوغلىنىڭ خەلىپە بولۇش سالاھىيىتىگە ئىگە ئەمەس ئىكەنلىكى ياكى مۇسۇلمانلار ئارىسىدا ئۇنىڭدىنمۇ ياخشى بىرنىڭ بارلىغىنى بىلىپ تۇرۇپ، خەلىپىلىكنى مىراس يولى بىلەن ئۆز نەسەبىدە ساقلاپ قىلىشقا ئۇرۇنۇشى - ئاللاھ، ئۇنىڭ ئەلچىسى ۋە پۈتۈن مۇسۇلمانلارغا قىلىنغان خائىنلىق، ئالدامچىلىق، ئامانەتكە خىيانەت قىلغانلىق ۋە ئۈستىدىكى نەسەت مەجبۇرىيىتىنى ئادا قىلمىغانلىق. ئاللاھ مۇنداق دەيدۇ: [ئى مۆمىنلەر! ئاللاھقا، پەيغەمبەرگە خىيانەت قىلماڭلار، سىلەرگە قويۇلغان ئامانەتلەرگە بىلىپ تۇرۇپ خىيانەت قىلماڭلار]. سۈرە ئەنفال 27-ئايەت.

قۇرئان كەرىمنىڭ [بىلىڭلاركى، سىلەرنىڭ ماللىرىڭلار، بالىلىرىڭلار سىلەر ئۈچۈن بىر تۈرلۈك سىناقتۇر] (سۈرە ئەنفال 28-ئايەتنىڭ بىر قىسمى) ۋە [ئى مۆمىنلەر! سىلەرنىڭ ئاياللىرىڭلاردىن، بالىلىرىڭلاردىن سىلەرگە دۈشمەن بولىدىغانلىرىمۇ بار، ئۇلاردىن ئېھتىيات قىلىڭلار] (سۈرە تەغابۇن 14-ئايەتنىڭ بىر قىسمى) دېگەن بۇ ئايەتلىرى مۆمىنلەرنى ئاتا - باللىق ھىسسىياتىنىڭ تەسىرىگە ئۇچراپ كەتمەسلىك ھەققىدە ئاگاھلاندۇردۇ. ئۇنىڭ ئىنساننى ھەر جەھەتتىن ھەقسىزلىققا ئىتتىرىپ جەھەننەمگە ئېلىپ بارىدىغان يول بولۇپ قېلىشىنىڭ مۇمكىن ئىكەنلىكىنى ئىسپاتلىدى.

بىردىن ئارتۇق كىشىگە قىلىنغان ئەھدىنىڭ خەلىپە نامزاتى بولۇشتا كۈچكە ئىگە بولۇشى تارىختا ئۈمەۋىلەر ۋە ئابباسلارنىڭ ۋارىسلىقىنى بىرلا كىشىگە ئەمەس بالىلىرى ۋە قېرىنداشلىرىغا ئوخشاش بىر نەچچە كىشىگە ئەھدە قىلغانلىقىنى ئۇچرىتىمىز. ماۋەردى ۋە ئەبۇئەللا دەك بەزى ئالىملار تۆۋەندىكى تارىخى ۋەقەلەرگە ئاساسەن ئارقا - ئارقىدىن بىر نەچچە كىشىگە نامزاتلىقنىڭ ئەھدە قىلىنىشىنى توغرا دەپ قارايدۇ. (1) رەسۇلۇللاھ مۇتەئەپكە قوشۇن يوللىغاندا مۇنداق دېگەن ئىدى، سىلەرگە زەيد ئىبنى ھارىسە قوماندانلىق قىلىدۇ. ئەگەر ئۇ شېھىت بولۇپ كەتسە جەننەت ئىبنى ئەبى تالىب، ئۇ شېھىت بولۇپ كەتسە ئابدۇللاھ ئىبنى رەۋاھە قوماندانلىق قىلىدۇ. ئۇمۇ شېھىت بولۇپ كەتسە ئاراڭلاردىن رازى بولىدىغان بىرنى تاللاڭلار. ئۇرۇش جەريانىدا ئۇ ئۈچ ساھابى ئارقا - ئارقىدىن شېھىت بولۇپ كېتىدۇ ۋە مۇسۇلمانلار خالىد ئىبنى ۋەلىدىنى قوماندانلىققا تاللايدۇ.

ماۋەردى بۇ ۋەقەنى بايان قىلغاندىن كېيىن بۇ ئۇسۇلنىڭ ئوخشاشلا خەلىپىلىكتىمۇ قوللىنىشقا بولىدىغانلىقىنى ئېيتىدۇ.

(2) ئۆمەر ئىبنى خەتتاب رەزىيەللاھۇ ئەنھۇ ناھايىتىگە قوشۇن يوللىغاندا مۇنداق دېگەن ئىدى: نۇئمان ئىبنى مۇقرىننىڭ يېنىغا يېتىپ بارغۇچە ھۇزەيفە ئىبنى يەماننى قوماندان قىلدىم. نۇئمان ئىبنى مۇقرىن شېھىت بولۇپ كەتسە ھۇزەيفە ئىبنى يەماننى قوماندان بولىدۇ. ئەگەر ئۇ شېھىت بولۇپ كەتسە نەئىم ئىبنى مۇقرىن ئىزنى باسىدۇ.

(3) ھەسر كۈنى ئەبۇئەبەيدە ئىبنى مەسئۇد سەقەپى مۇسۇلمانلارغا «ئەگەر شېھىت بولۇپ كەتسەم جەبر قوماندانلىق قىلىدۇ. ئۇ شېھىت بولۇپ كەتسە پالانى دەپ بىر نەچچە كىشىنى ئەھدە قىلىدۇ»

(4) مەرھۇم ماۋەردى ئۈمەۋىلەر ۋە ئابباسلار دۆلىتىدىكى خەلىپىلەرنىڭ قىلغانلىرىنى ئۆز ئەسىرىدە ھېچبىر ئالىمنىڭ ئىنكەر قىلمىغانلىقىنى دەلىل قىلىپ مۇنداق دەيدۇ: «سۇلەيمان ئىبنى ئابدۇلئەلىملىك خەلىپىلىكىنى ئۆمەر ئىبنى ئابدۇلئەزىزگە، ئۇنىڭدىن كېيىن يەزىد ئىبنى ئابدۇلئەلىملىككە ئەھدە قىلغان. ئۇ دەۋرىدىكى ھەقىقەتنى جان تىكىپ قوغدايدىغان تاپىنىلار قارشىلىق كۆرسەتمىگەن. ئوخشاشلا

ھارۇن رەشىدە پىشقەدەم ئالىملار بىلەن كېڭىشىپ ئۈچ ئوغلى ئەمىن، مەئمۇن ۋە مۇئەمىنى ۋارىسى قىلغان.

بۇ دەلىللەر ئۈستىدە مۇلاھىزە:

بۇ ۋەقە ۋە رىۋايەتلەرگە قارايدىغان بولساق ئۇلارنىڭ بىر قانچە سەۋەب تۈپەيلىدىن خەلىپىلىك ئەھدىسىگە دەلىل بولالمايدىغانلىقىنى بايقايمىز. ئۇلار خۇسۇسى رىياسەتچىلىككە ئائىت رىۋايەتلەردۇر. خۇسۇسى رىياسەتچىلىك بىلەن خەلىپىلىكتىن ئىبارەت ئومۇمى رىياسەتچىلىك ئارىسىدا ئالاھىدىلىكلىرى، مەيدانغا كېلىشى ۋە ئاخىرلىشىشلىرىدا نۇرغۇنلىغان ئوخشىماسلىقلار بار. قۇماندان، مەسئۇل ۋە ھۆكۈم قىلغۇچىغا ئوخشاش خۇسۇسى رىياسەتچىلىككە خەلىپە تەرەپىدىن بەلگىلىنىدۇ ۋە ۋەزىپىسىدىن ئېلىنىدۇ. ئەمما دۆلەت رەئىسىدىن ئىبارەت ئومۇمى رىياسەتچى بولسا مۇسۇلمانلار ئاممىسى تەرەپىدىن تەيىنلىنىدۇ. ئېھتىياج تۇغۇلغاندا يەنە ئۇلار تەرەپىدىن ۋەزىپىسىدىن ئېلىنىدۇ.

ئالىملارنىڭ ئۆمەۋىلەر ۋە ئابباسىلار دۆلىتىدىكى خەلىپىلەرنىڭ تۇتقان يولغا بولغان مۇئامىلىسى ھەققىدە بىلىدىغانلىرىمىز ماۋەردى ئېيتقاندا ئەمەس. تارىخ ھەققەتلىرى نۇرغۇنلىغان ساھابى ۋە تابىئىنلارنىڭ خەلىپىلىكنىڭ مىراس قىلىنىشىنى ئىنكار قىلغانلىقى ۋە مۇئاۋىيە رەزىيەللاھۇ ئەنھۇ ئوغلى يەزىدىنى ۋارىسى قىلىپ تەيىنلىگەندە ئۇنىڭغا ئېتىراز بىلدۈرگەنلىكىدىن خەۋەر بېرىدۇ. خەلىپە بىر ئوغلىنى ۋارىسى قىلىپ تەيىنلىگەندە ئېتىراز بىلدۈرگەن كىشىلەرنىڭ بىر نەچچە كىشىنىڭ ئەھدە قىلىنىشىغا قەتئىي ئېتىراز بىلدۈرۈشى تەبىئىي.

ئابدۇراھمان ئىبنى ئەبى بەكرى، ئابدۇللاھ ئىبنى زۇبەيرى، ئابدۇللاھ ئىبنى ئۆمەر ۋە ھۈسەيىن ئىبنى ئەلى رەزىيەللاھۇ ئەنھۇلارنىڭ يەزىدىنىڭ خەلىپىلىكىنى قانۇنسىز ھىرەقلىچە (رومىنىڭ پادىشاھى) خەلىپىلىك، دەپ تونۇپ بەيئەت قىلىشتىن باش تارتقان، ھەقىقەتنى قوغداش يۈزىسىدىن قولغا قۇرال ئالغان ۋە ئاخىرىدا شېھىت بولغانلىقى تارىخ خاتىرلەيدۇ.

ئالىملارنىڭ بۇنىڭغا ئوخشاش ئىشلارنى قەتئىي رەت قىلغانلىقىنى يەنە بىر قېتىم تەكىتلەيمىزكى، بەزىلىرى پۇرسەت تاپسىلا تىل، خەنجەر ۋە ئوقىيالار بىلەن قارشىلىقنى ئىپادىلىگەن. ئۇنداق بولمىسا ئۆمەۋىلەر ۋە ئابباسىلار دەۋرىدىكى قوزغىلاڭ ۋە قارشىلىقلار نېمە ئۈچۈن مەيدانغا كېلىدۇ؟ نېمە ئۈچۈن ئىبنى ئەشئەس ئۆمەۋىلەر دۆلىتىگە قارشى چىقىدۇ ۋە سەئىد ئىبنى جۇبەير باشچىلىقىدىكى ئالىملار ئۇلارغا ئاۋاز قوشىدۇ. نېمە ئۈچۈن ئىمام ئەبۇھەنفە «قۇللارنىڭ ئىسلى» دەپ نام ئالغان زەيد ئىبنى ئەلىنىڭ ھىشام ئىبنى ئابدۇلمەلىككە قارشى چىقىشىنى قوللايدۇ؟ ئۇنىڭ قوزغىلىشىنى تەسۋىرلەپ «خۇددى رەسۇلۇللاھنىڭ بەدىر كۈنى ھەرىكەتكە ئاتلانغىنىغا ئوخشايتتى.» دېگەن ۋە ئۇنىڭغا ئون مىڭ دېرھەم ياردەم بەرگەن ئىدى. نېمە ئۈچۈن مالىك رەزىيەللاھۇ ئەنھۇ مەجبۇر قىلىنغان كىشىنىڭ بەيئەتى ۋە ئىمانى كۈچكە ئىگە بولمايدۇ، قىلغان تالىقى ئېتىۋارغا ئېلىنمايدۇ، دېگەن پەتىۋانى بېرىپ كىشىلەرنىڭ ئابباسىلارغا قارشى چىقىشىغا سەۋەبچى بولىدۇ؟ نېمە ئۈچۈن كىشىلەرنى ئىبراھىم ئىبنى ئابدۇللاھنىڭ مەنسۇرغا قارشى كۆتۈرگەن قوزغىلىشىغا ياردەم بېرىپ ئۇنىڭغا قارشى چىقىشقا تەرغىب قىلىدۇ ۋە ئۇنى نەپلە ھەجىدىن ئەۋزەل كۆرىدۇ؟

ئىبنى بەزىرى مۇنداق دەيدۇ: مەنسۇر مالىك ئىبنى ئەنەس، ئىبنى ئەبى زۇئەيب ۋە ئەبۇ ھەنفەلەرنى يېغىپ خەلىپىلىكى ھەققىدە سورايدى. ئىمام مالىك يۇمشاق، ئىبنى ئەبى زۇئەيب قاتتىق سۆز قىلىدۇ. ئەبۇ ھەنفە «دېندا دۇرۇست بولۇشنى خالىغان كىشى غەزەپتىن يىراق تۇرىدۇ. ئىنساپ بىلەن ئويلىنىپ كۆرگەن بولساڭ ئاللاھنىڭ ئالدىغا رازىلىغىمىز بىلەن كېتەلمەيدىغانلىقىڭنى بىلگەن

بولاتتىڭ. بىزگە سەندىن قورقۇپ ھەۋەس قىلغان نەرسەڭنى دېگۈزمە كىچى ۋە ئۇنى ئاممىغا ئېلان قىلماقچى بولۇۋاتسەن. خەلىپىلىككە پەتۋا ئەھلىدىن ئىككى كىشىمۇ بىرلىككە كەلمەيدۇ. خەلىپىلىك پەقەت مۇسۇلمانلارنىڭ ماقۇللىغى بىلەن كۈچكە ئىگە بولىدۇ» دەيدۇ.

يۇقىرىدىكى بايانلاردىن ئەبۇ ھەنفەنىڭ خەلىپىلىكنىڭ مىراس قىلىنىشى، بىر نەسەبتىكى كىشىلەرگە ئەھدە قىلىنىشى ۋە كىشىلەرنىڭ بەيئەت قىلىشقا مەجبۇر قىلىنىشىنى قەتئىي رەت قىلغانلىقىنى كۆرۈۋالالايمىز.

ئىسلامدا ئالاھىدە ئورۇن تۇتقان كېڭەش ۋە ئادالەت پىرىنسىپىغا ئۇيغۇن كەلمەيدىغان ھاكىمىيەتتىكى ئىستىبداتلىق ۋە مىراسخۇرلۇقنى ئالىملار ئەزەلدىن ئىنكار قىلىپ كەلدى.

تارىخ بۇ ئۇسۇلنىڭ زاۋاللىقىغا ئېلىپ بارىدىغانلىقىنى ئىسپاتلايدۇ. ئۇنىڭ قانچىلىك بەختسىزلىك، مۇشكۈلچىلىك، دۈشمەنلىك، بۆلۈنۈش، ئاداۋەت ۋە قان تۆكۈلۈشلەرگە سەۋەبچى بولغانلىقىنى كۆز ئالدىمىزغا كەلتۈرىدۇ. ئۇ ھەقىقەتەنمۇ ئۈمەۋىيلەر دۆلىتىنى يېقىلىشقا ئېلىپ بارغان سەۋەبلەرنىڭ بىرى ئىدى. ئابباسلار دۆلىتىمۇ ئىلگىرىكىلىرىدىن دەرس ئېلىپ بۇ يولدىن قول ئۈزۈشى مۇمكىن ئىدى. ئەپسۇسكى تارىخ ئۇلارغىمۇ ئۆزىنىڭ ئاچچىق - چۈچۈكلىرىنى تېتىتقان.

سەففاھ خەلىپىلىكىنى قېرىندىشى ئەبۇ جەئفەر مەنسۇر ۋە جىيەنى ئىسا ئىبنى مۇساغا ئەھدە قىلىدۇ. مەنسۇر خەلىپىلىككە ئولتۇرغاندىن كېيىن ئوغلى مەھدىنى جىيەنى ئىسا ئىبنى مۇسانىڭ ئالدىغا ئۆتكۈزۈۋالىدۇ. مەھدى خەلىپىلىككە ئولتۇرغاندىن كېيىن ئىسا ئىبنى مۇسانى خەلىپىلىكتىن ئۆزاقلاشتۇرۇپ ئوغلى ھادى ۋە ھارۇن رەشىدنى ۋارىسلىققا تەيىنلەيدۇ. ھارۇن رەشىد ئۈچ ئوغلى ئەمىن، مەئمۇن ۋە ئۇنىڭدىن كېيىن قاسىمنى ۋارىسلىققا تەيىنلەيدۇ. ئۇلاردىن كېيىنچۇ؟! ئىككى قېرىنداش ئارىسىدا يۈز بەرگەن نۇرغۇنلىغان ئۇرۇشلار نەتىجىسىدە ئەمىن ئۆلتۈرۈلگەن. دۆلەت نەچچىگە بۆلۈنۈپ ھالسىراش ھالىغا بېرىپ قالغان.

## 9- دۆلەت رەئىسىنى ۋەزىپىسىدىن ئېلىش

تولۇق سالاھىيەتلىك بىر كىشىنىڭ ئىسلام دۆلىتى رەئىسلىكىگە تەيىنلىنىشى ئۇنىڭ شەرىئەت قانۇنىنى ئىجرا قىلىپ قىلماسلىغى، تولۇق سالاھىيەتنىڭ ساقلىنىپ قىلىش قالماسلىقىغا قارىماي ۋەزىپىدە قىلىشىدىن دېرەك بەرمەيدۇ. بەلكى مۇئەييەن ھالەتلەردە ۋەزىپىسىدىن ئېلىنىدۇ. بۇلار ئاساسەن رەئىس بولۇش شەرتلىرىنىڭ يوقىلىشى بولۇپ تۆۋەندىكىلەردىن ئىبارەت:

(1) ئەقىلنىڭ يوقىلىشى، خەلىپە ۋاقىتلىق ياكى ۋاقىتسىز ئەقىلنى يوقىتىش كېسىلىگە گىرىپتار بولسا خەلىپىلىكى ئاخىرلىشىدۇ.

ئەبۇلھەسەن ماۋەردى بۇ ھالەتنى بايان قىلىپ مۇنداق دەيدۇ: ئەقىلنى يوقىتىش ئىككى خىل بولىدۇ: ئا: ھۇشدىن كېتىشكە ئوخشاش قىسقا مۇددەتلىك ئەقىلدىن ئايرىلىش بولۇپ خەلىپىلىكنىڭ نورمال داۋاملىشىغا توسالغۇ بولمايدۇ. ب: ساراڭلىق ۋە روھى كېسەللىككە ئوخشاش دائىملىق كېسەل بولۇپ خەلىپىلىكنى ئاخىرلاشتۇرىدۇ.

(2) بەدىنىدىكى بىلىشكە تەسىر يەتكۈزىدىغان مۇھىم سىزىم ئەزالىرىدىن ئايرىلىپ قېلىشى. ئەمما بىلىشكە شۇنداقلا نورمال خىزمەتكە تەسىر يەتكۈزمەيدىغان سىزىم ئەزالىرىدىن ئايرىلىپ قېلىشى ۋەزىپىسىدىن ئېلىنىشقا سەۋەبچى بولمايدۇ. ماۋەردى سىزىم ئەزالىرىدا بولىدىغان نۇقساننى ئۈچ قىسىمغا بۆلىدۇ:

ئا: كۆزگە ئوخشاش يوقىلىشى بىلەن خەلىپىلىككە تەيىنلىنىش ياكى خەلىپىلىكنى داۋاملاشتۇرۇش مەنىسى قىلىنىدىغان ئەزالار. كۆزدىن ئايرىلىش بىلەن ھۆكۈم قىلىش ۋە گۇۋاھچىلىق بېرىش سالاھىيەتلىرى ئېلىپ تاشلانغان يەردە ئەلۋەتتە خەلىپىلىك سالاھىيىتى ئېلىپ تاشلىنىدۇ. ئەمما كۈندۈزى كۆرۈپ كېچىسى كۆرمەيدىغان كېسەللىك خەلىپىلىككە تەسىر يەتكۈزمەيدۇ. ئاجىزلىق بولسا دەرىجىسىگە مۇئامىلە قىلىنىدۇ.

ب: پۇراش ۋە تېتىشقا ئوخشاش سىزىملىرىنىڭ يوقىلىشى خەلىپىلىككە تەسىر يەتكۈزمەيدۇ. چۈنكى ئۇلار بىلىش، كۆز قاراش ۋە ئەمەلى خىزمەتكە توسالغۇ بولمايدۇ.

پ: گاس ۋە گاجىلىققا ئوخشاش نۇقسانلار بولۇپ، بۇ نۇقتىدا ئۇنىڭ سەۋەبى بىلەن خەلىپە ۋەزىپىسىدىن ئېلىنىدۇ. ئۇنىڭ ئورنىغا ئىشارەت قىلالغانلىقى ئۈچۈن ۋەزىپىسىدىن ئېلىنمايدۇ ۋە يېزىقىنى ياخشى بىلەس ۋەزىپىسىدىن ئېلىنمايدۇ، دېگەندەك ئىختىلاپلار قىلىنغان. ئەمما توغرىسى گاس، گاجىلىقنىڭ رەئىسىنى ۋەزىپىدىن ئېلىشقا سەۋەبچى بولىدىغان ئامىللارنىڭ بىرى بولۇشى، لېكىن گاجىلىقىش ۋە قولاقنىڭ ئېغىر بولۇشى ئېغىر يىنىكلىككە قاراپ مۇئامىلە قىلىنىدۇ.

ئىمام ئەبۇبەكر باقلانى گاسلىق، گاجىلىق، قىزلىق، ئاجىزلىق ياكى مەجبۇرىيەتلىرىنى ئادا قىلىشقا توسالغۇ بولىدىغان ھەرقانداق نۇقسان خەلىپەنىڭ ۋەزىپىسىدىن ئېلىنىشقا سەۋەبچى بولىدۇ. خەلىپە مۇسۇلمانلارنىڭ مەنپەئىتىنى قوغداش ۋە دۆلەت ئىشلىرىنى ئىدارە قىلىش ۋەزىپىسىنى نورمال ئادا قىلالمىسا مەۋجۇت بولۇپ تۇرۇشنىڭ ئەھمىيىتى بولمايدۇ.

(3) پۈت - قولنىڭ يوق بولۇشى. چۈنكى بۇ نۇقسان ئىنساننى ھەرىكەت قىلىشتىن، پائالىيەت ئېلىپ بېرىشتىن چەكلەيدۇ ھەم باشقىلارنىڭ ئالدىدىكى شەكلىنى سەتلەشتۈرىدۇ. ئەمما بىر قول ياكى بىر پۈتنىڭ يوق بولۇشى ھالىتىدە ئالىملار گەرچە نۇقسان ئىگىسىنىڭ خەلىپىلىككە تەيىنلىنەلمەيدىغانلىقى ھەققىدە بىردەك پىكىرگە ئىگە بولسىمۇ، ۋەزىپىسىدىن ئېلىنىشى ھەققىدە بەزىلىرى ۋەزىپىسىدىن ئېلىنىدۇ؛ بەزىلىرى ئېلىنمايدۇ دېگەندەك كۆز قاراشلىرى بىلەن ئىختىلاپ قىلىشىدۇ. ۋەزىپىسىدىن ئېلىنىدۇ دەپ قارايدىغانلار «خەلىپىلىككە تەيىنلىنەلمەيدىكەن، ئوخشاشلا ئۇنى داۋاملاشتۇرالمىدۇ» دېگەننى ئاساس قىلىدۇ. ئەكسى كۆز قاراشتىكىلەر «بۇ نۇقسان سەۋەبىدىن گەرچە خەلىپىلىككە تەيىنلىنەلمىسىمۇ، خەلىپىلىكنى داۋاملاشتۇرالايدۇ. چۈنكى ۋەزىپىگە تەيىنلىنىشنىڭ ئاساسى سالامەتلىكنىڭ تولۇق بولۇشى، شۇنىڭدەك ۋەزىپىدىن ئېلىنىشنىڭ ئاساسى نۇقساننىڭ تولۇق بولۇشىدۇر» دەيدۇ.

(4) خەلىپىنىڭ ئەسىرگە چۈشۈپ قىلىشى، خەلىپىنىڭ ھەر خىل پائالىيەتلىرىنى ئېلىپ بېرىشنىڭ ئاساسى - ئىرادە ھۆرلۈكى، باشقىلارنىڭ كونتروللىقىغا چۈشۈپ قالماسلىقى. خەلىپىنىڭ ئەسىرگە ئېلىنىشى ھۆرلۈكنىڭ تۈگىگەنلىكىدىن دېرەك بېرىدۇ. مۇسۇلمانلار ئۇنى قۇتقۇزۇشقا تېرىشىشى، ئەگەر قۇتقۇزالمىسا باشقا بىرنى تەيىنلىشى كېرەك.

(5) خەلىپىنىڭ كاپىر بولۇشى ياكى دىندىن قايتىشى. خەلىپەنىڭ كاپىرلىققا ئېلىپ بارىدىغان سۆز قىلىشى، ئىسلامدا تونۇلغان بىرەر ئىشنى ئىنكار قىلىشى، قۇرئاننى يالغانغا چىقىرىشى، قۇرئاننى ئەرەب تىلىنىپ ئۇسۇلغا خىلاپ ھالدا شەرھى قىلىشى ياكى ئوچۇق كاپىرلىققا ئېلىپ بارىدىغان ئىشلار بىلەن دىندىن قايتىشى خەلىپىلىككە خاتىمە بېرىدۇ.

مەلۇمكى ئىسلامدىن يىراقلاشقان، ئۇنىڭ ئەھكاملىرىنى مۇسۇلمانلارنىڭ ئەمەلى ھاياتىدىن قالدۇرغان، ئاللاھ، ئۇنىڭ ئەلچىسى ۋە مۇسۇلمانلارنىڭ مەنپەئىتى رەت قىلىدىغان قانۇن - تۈزۈملەرنى

يۈرگۈزۈپ ئاللاھ چەكلىگەن ئىشنى يول قويۇپ، يول قويغان ئىشنى چەكلىگەن ياكى ئىنساننىڭ ئۆزىنىڭ مەنپەئىتى ياكى شارائىتىغا ماس كېلىدىغان قانۇن - تۈزۈم چىقىرىشقا ئاللاھتىنمۇ قۇدەرتلىك ئىكەنلىكىنى داۋا قىلغان ھۆكۈمران ئىسلام دىنىدا كاپىر، زالىم ۋە پاسىق دەپ سانىلىدۇ. تۆۋەندىكى قۇرئان ئايەتلىرى مانا بۇ ھۆكۈمنى بايا قىلىدۇ.

[كىملىرىكى ئاللاھ نازىل قىلغان ئايەتلەر بويىچە ھۆكۈم قىلمايدىكەن، ئۇلار كاپىرلاردۇر] (سۈرە مائىدە 44-ئايەتنىڭ بىر قىسمى) [ئاللاھ نازىل قىلغان ئايەتلەر بويىچە ھۆكۈم قىلمايدىغان كىشىلەر زالىملاردۇر.] (سۈرە مائىدە 45-ئايەتنىڭ بىر قىسمى) [ئاللاھ نازىل قىلغان ئايەتلەر بويىچە ھۆكۈم قىلمىغانلار پاسىقلاردۇر.] (سۈرە مائىدە 47-ئايەتنىڭ بىر قىسمى)

مەرھۇم سەيبىدە قۇتۇب مۇنداق دەيدۇ: «ھېچكىمنىڭ قانداق ھالەتتە، قانداق تەبىقىدە بولۇشىدىن قەتئى نەزەر ئىنسان قانۇنىنىڭ ئاللاھنىڭ قانۇنىغا ئوخشايدىغانلىقىنى، ئۇنىڭدىن ئەۋزەل ئىكەنلىكىنى، ئۆزىنىڭ ئىنسانلارنىڭ ئەھۋالىنى ئاللاھتىنمۇ ياخشى بىلىدىغانلىقىنى، ئىشلىرىنى ئاللاھتىنمۇ تەدبىرلىك ئورۇنلاشتۇرايدىغانلىقىنى، كىشىلەرنىڭ ھاياتىدىكى بەزى ئەھۋال ۋە ئېھتىياجلىرىنى ئاللاھنىڭ بىلمەي قىلىپ ئۆزىنىڭ تۈزۈم بەرگەنلىكى ياكى بىلىپ تۇرۇپ شەرىئەت ئەھكامى بەلگىلىمىگەنلىكىنى داۋا قىلىشى بىلەن بىرگە ئۆزىنىڭ ئاللاھقا ئىمان كەلتۈرگەنلىكى ياكى مۇسۇلمان ئىكەنلىكىنى داۋا قىلىش ھەققى يوق! بۇ داۋاسى بىلەن تىلدا قانچىلىك دېسۇن ئىمان داۋاسى ھەرگىز بىر يەرگە كەلمەيدۇ».

بارلىق فىقھشۇناسلار رەسۇلۇللاھنىڭ: «دىننى ئۆزگەرتكەن كىشىنى ئۆلتۈرۈڭلار» دېگەن ھەدىسى ۋە ئۇبادە ئىبنى سامىت رەزىيەللاھۇ ئەنھۇ رىۋايەت قىلغان ئىككىنچى ئەقەبە بەيئىتىنىڭ تېكىستى («رەسۇلۇللاھقا خالىغان ۋە خالىمىغان چاغلىرىمىزدا، قىيىن ۋە ئاساس شارائىتلىرىمىزدا بىزگە ئېغىر كەلگەن تەقدىرىمۇ ئوخشاشلا بۇيرۇغىنى ئاڭلاشقا، ئىتائەت قىلىشقا ۋە ئىش مەسئۇللىرىدىن قۇرئان كەرىم ۋە ھەدىس بىلەن ئىسپاتلانغان ئوچۇق كاپىرلىقنى كۆرمىگۈچە ئىشنى قايتۇرۇۋالمايلىقىغا بەيئەت قىلدۇق») گە ئاساسەن خەلىپىنىڭ كاپىر بولۇشى ۋە ئىسلامدىن قايتىشى ئۇنى ۋەزىپىسىدىن ئېلىنىشى، قارشى چىقىلىشى ۋە ئۆلتۈرۈلۈشى ۋاجىب قىلىدۇ.

شەيخ مۇھەممەد خۇزەرى بۇ ھەدىسنى بايان قىلغاندىن كېيىن مۇنداق دەيدۇ: «بۇ ھالەتتە ئۇنىڭ رىياسەتچىلىكى ئەمەلدىن قالدۇ. ئىتائەت قىلىنمايدۇ. ئەكسىچە ھەر بىر مۇسۇلماننىڭ ئۇنىڭغا قارشى چىقىپ ئىبەرەت ئالدۇرۇشى ۋاجىب بولىدۇ».

سەپاقەسى مۇنداق دەيدۇ: «خەلىپە كاپىرلىققا ياكى بىدئەت (دىندا ئاساسى يوق يېڭىلىق) كە چاقىرسا ئۇنىڭغا قارشى چىقىشنىڭ ۋاجىب بولىدىغانلىقى ھەممە بىرلىككە كەلگەن ھۆكۈم».

قازى ئىياز مۇنداق دەيدۇ: «كاپىرنىڭ خەلىپە بولالمايدىغانلىقى، كاپىرلىقى ئوتتۇرىغا چىققان خەلىپىنىڭ ۋەزىپىسىدىن ئېلىنىدىغانلىقىدا بارلىق ئالىملار ئورتاق پىكىردە. ئەگەر ئۇنىڭ كاپىرلىقى، ئىسلام شەرىئىتىگە ئۆزگەرتىش ياكى بىدئەت كىرگۈزگەنلىكى بىلەن رىياسەتچىلىكى ئەمەلدىن قالدۇ ۋە ئىتائەت قىلىنمايدۇ. مۇسۇلمانلارنىڭ ئۇنىڭغا قارشى چىقىشى ۋە ئۇنى ۋەزىپىسىدىن ئېلىپ ئادىل ھۆكۈمران بارلىققا كەلتۈرۈشى ۋاجىب بولىدۇ».

ئىبنى ھەجەر مۇنداق دەيدۇ: «پاسىق كىشىنى خەلىپىلىككە تەيىنلەشكە بولمايدۇ. ئەگەر بىر مەزگىل ئادىل ھۆكۈم يۈرگۈزگەندىن كېيىن ھەقسىزلىقى ۋە پاسىقلىقى ئوتتۇرىغا چىقسا ئالىملار ئۇنىڭغا

قارشى چىقىش ھەققىدە ئىختىلاپلىشىدۇ. توغرىسى كاپىرلىغى بىلىنگۈچىلىك ئۇنىڭغا قارشى چىقماسلىق».

مەرھۇم ئۇستاز مۇھەممەد رەشىد رىزا مۇنداق دەيدۇ: «سۆز ۋە ئېتىقاد جەھەتتە ھەممە بىرلىككە كەلگەن مەسىلىلەرنىڭ بىرى - ياراتقۇچى ئاللاھنىڭ بۇيرۇقىغا خىلاپ گۇناھ - مەسىيەت بولىدىغان ئىشلاردا يارىتىلغۇچى مەخلۇققا ئىتائەت قىلماسلىق. ئىتائەت قىلىش پەقەت توغرا ئىشلاردا بولىدۇ. ئىسلامدىن قايتقان ھۆكۈمرانغا قارشى چىقىش ۋاجىب. جەمئىيەتتە ھاراق ۋە زىنا قىلىشنى يولغا قويۇشتى، جازا قانۇنلىرىنى ئۆزگەرتىش ۋە ئاللاھ رەت قىلىدىغان قانۇنلارنى تۈزۈپ چىقىشى كاپىرلىق ۋە دىندىن قايتقانلىق دېمەكتۇر».

مەرھۇم سەيبىدە قۇتۇب مۇنداق دەيدۇ: «بارلىق ئىشلىرى ئىنسانلارغا قارىتىلغان ھاكىمىيەتنىڭ مەنبەسى ۋە سەلتەنەتنىڭ ئىگىسى ئىنسانلاردۇر، دېمەك ئىنسانلارنى ئىلاھلىق دەرىجىسىگە كۆتەرمەكتۇر، بەزىلىرىنى بەزىلىرىگە قۇل قىلماقتۇر. ئىنسانلارنى ئىنساننىڭ قۇلچىلىغىدىن ئازات قىلىپ بىر ئاللاھنىڭ قۇلچىلىقىغا توپىلىغان ئىسلام دىنىنىڭ ماھىيىتى ئاللاھنىڭ ھاكىمىيىتىنى ئۆزىگە قايتۇرۇش. ئىنسانلار ئۈستىدىن شەخسىي قانۇنلىرىنى يۈرگۈزۈپ ئۆزلىرىنى تەڭرى، باشقىلارنى قۇللىرى ئورنىدا قويۇۋالغان بولالمايدۇ يوق قىلىش ۋە يەر يۈزىدىكى ئاللاھنىڭ مەملىكىتىنى قۇرۇش ئۈچۈن ئىنسان مەملىكىتىنى يەر بىلە يەكسان قىلىش كېرەك».

#### 6- خەلىپىنىڭ پاسقىلىشى

ئىسلام دۆلىتى رەئىس ھازىرلاشقا تېگىشلىك شەرتلەر ئىچىدە دۇرۇسلۇقنى كۆرۈپ ئۆتكەن ئىدۇق. پاسقى - دىندا دۇرۇست بولمىغان ئىنسان خەلىپە بولالمايدۇ. لېكىن دۇرۇستلۇق شەرتلىرى بىلەن خەلىپىلىككە ئولتۇرغاندىن كېيىن چوڭ گۇناھلارنى قىلىپ دۇرۇستلۇق سۈپىتىنى يوقاتقان، پاسقى دېگەن ھۆكۈمگە ھەقىقەت بولغان كىشىگە قانداق مۇئامىلە قىلىش كېرەك؟ خەلىپىلىكنى داۋاملاشتۇرۇپ بېرىمەنمۇ؟ ئەگەر خەلىپىلىكىدە قالالمىسا قانداق ئۇسۇل بىلەن ۋەزىپىسىدىن ئېلىنىدۇ؟ ئالىملار بۇ مەسىلىدە ئىككى خىل كۆز قاراشتا بوپ بەزىلىرى خەلىپە پاسقىلىغى سەۋەبىدىن ۋەزىپىسىدىن ئېلىنىدۇ دېسە، بەزىلىرى ۋەزىپىسىدىن ئېلىنمايدۇ، دەيدۇ. تۆۋەندىكىسى ئالىملارنىڭ بۇ ھەقتە ئېيتقان سۆزلىرى:

ئا: ماۋەردى مۇنداق دەيدۇ: دۇرۇستلىغىدىكى نۇقسان پاسقىلىق بولۇپ، ھاۋايى - ھەۋەس ۋە شەھۋەتكە ئەگىشىش بىلەن چىققان پاسقىلىق ۋە شۈبھە، گۇمان يۈزىدىن كېلىپ چىققان پاسقىلىقتىن ئىبارەت ئىككى خىل بولىدۇ.

ئالدىنقىسى بولسا پۇت، قول ۋە باشقا ئەزالىرىغا ئائىت بولۇپ ھاۋايى - ھەۋەسكە بىرىلىش ۋە شەھۋەتكە بويسۇنۇش يۈزىدىن چەكلەنگەن يولغا قەدەم بېسىشىدىن ئىبارەت بۇ خىل پاسقىلىق ئىگىسىنى خەلىپە بولۇش ياكى خەلىپىلىكنى داۋاملاشتۇرۇشتىن چەكلەيدۇ. شۇنىڭ ئۈچۈن خەلىپەنىڭ پاسقىلىغى بىلىنسە ۋەزىپىسىدىن ئېلىنىدۇ».

ب: ئىمام شاپىئى پاسقىلىق مەيلى شەھۋەت مەيلى شۈبھىدىن بولسۇن ئىگىسى قەتئىي ۋەزىپىسىدىن ئېلىنىدۇ، دەپ قارايدۇ. ئۇ مۇنداق دەيدۇ: «خەلىپە شۇنداقلا بارلىق مەسئۇل ۋە قازىلار پاسقىلىقى ۋە يولدىن چىقىشى بىلەن ۋەزىپىسىدىن ئېلىنىدۇ».

پ: ئىككى ھەرەمنىڭ ئىمامى جۇۋەينى مۇنداق دەيدۇ: «خەلىپىلىككە بەيئەت قىلىنىپ ۋەزىپىگە ئولتۇرغان كىشىنىڭ سەۋەبىسىز ۋەزىپىسىدىن ئېلىنماسلىغى ھەممە بىرلىككە كەلگەن مەسىلە. ئەگەر

پاسقلاشقا ۋە يولدىن چىقسا ھۆكۈمىسىز، تەبىئى ھالدا خەلىپىلىكنى ئاخىرلىشىدۇ. ئەگەر ۋەزىپىسىدىن چىكىنمىسە ئۇنى ئىسلام ھۆكۈمىگە بويسۇندۇرۇش ئۈچۈن مۇمكىن بولغان ھەر قانداق يولنى تۇتۇشقا بولىدۇ».

ت: ئەبۇمۇھەممەد ئىبنى ھەزم مۇنداق دەيدۇ: «قىلچىمۇ ھەقسىزلىق قىلماسلىق، باشقىلارنى ھەقسىزلىقتىن توسۇش، ھەققەتنى ئاساس قىلىش، ئىنسانلارنىڭ قىساسىنى ئېلىپ بېرىش، زىنا ۋە تۆھمەت چاپلاشنىڭ جازالىرىنى تەلەپكە لايىق يۈرگۈزۈشكە ئوخشاش مەجبۇرىيەتلىرىنى ئادا قىلغان خەلىپە ۋەزىپىسىدىن ئېلىنمايدۇ. لېكىن بۇ مەجبۇرىيەتلىرىنىڭ بىرەرسىنى ئىجرا قىلمىسا ئاللاھنىڭ: [ياخشى ئىشقا ۋە تەقۋادارلىققا ياردەملىشىڭلار، گۇناھقا ۋە زۇلۇمغا ياردەملەشمەڭلار] (سۈرە 3-ئايەتنىڭ بىر قىسمى) دېگەن ئايەتكە ئاساسەن خەلىپىلىكنى ئاخىرلاشتۇرۇپ باشقىسىنى تەيىنلەش ۋاجىب بولىدۇ».

كۆپ سانلىق سۈننى مەزھىپىدىكىلەر، خاۋارىجلار ۋە مۇئەزىلەرمۇ خەلىپە پاسقىلىغى تۈپەيلىدىن ۋەزىپىسىدىن ئېلىنىدۇ، دەپ قارايدۇ.

ج: نەسەپى ۋە سەئىدىدىن تەپتەزانى خەلىپە پاسقىلىغى بىلەن ۋەزىپىسىدىن ئېلىنمايدۇ، دەپ قارايدۇ. نەسەپى مۇنداق دەيدۇ: «خەلىپە پاسقىلىغى، يەنى ئاللاھنىڭ ئىتائىتىدىن چىقىشى، باشقىلارغا زۇلۇم قىلىشى بىلەن ۋەزىپىسىدىن ئېلىنمايدۇ. چۈنكى توغرا يولدىكى تۆت خەلىپىدىن كېيىن خەلىپىلەر ئارىسىدا پاسقىلىق ۋە ھەقسىزلىقلار ئەۋج ئالغان بولسىمۇ، ئۆز دەۋرىنىڭ ئالىملىرى ئۇلارغا بويسۇنغان، ئۇلارنىڭ بۇيرۇغى بىلەن توپلانغان ۋە ھېيت - بايراملارنى ئۆتكۈزگەن، ئۇلارغا قارشى چىقىشىنى توغرا دەپ قارىمىغان. چۈنكى تولۇق تەقۋالىق داۋاملاشتۇرۇشى توغرا بولاتتى».

بۇ سۆزلەر تۆۋەندىكىلەرگە ئاساسەن كۈچكە ئىگە بولمايدۇ. (1) ئىسلامنىڭ باش دەۋرىدىكى ئالىملار توغرا يولدىكى خەلىپىلەردىن كېيىنكى پاسقى، زالىم خەلىپىلەرگە قارشى چىقىش كېرەك، دېگەن مەيداندا ئىدى. ھەققەتەن بەزىلەر تەرىپىدىن قارشى چىقىلغان. ھۈسەين ئىبنى ئەلى رەزىيەللاھۇ ئەنھۇ ۋە ئەگەشكۈچىلىرى، ئابدۇللاھ ئىبنى زۇبەير ۋە باشقىلار ھەججاج ئىبنى يۈسۈپ ۋە ئىبنى ئەشئەسكە قارشى چىققان. تايىنلارنىڭ بۈيۈكى سەئىد ئىبنى جۇبەيرمۇ ئۇلارنىڭ جۈملىسىدىن ئىدى. ئۇندىن باشقا مۇسۇلمانلار ئۈمەۋىلەر دۆلىتىنىڭ خەلىپىسى ۋەلىد ئىبنى يەزىد ئىبنى ئابدۇلمەلىكىنىڭ پاسقىلاشقانلىغىنى كۆرگەندىن كېيىن ئۇنىڭغا قارشى قوزغالغان ۋە مۇھاسىرىگە ئېلىپ يوقاتقان.

(2) بەزى ئالىملارنىڭ ئۇلارغا قارشى چىقىمىسىلىغى پاسقىنىڭ خەلىپىلىكىنى توغرا دەپ ئېتىقاد قىلغانلىقىدىن ئەمەس، قۇدرىتىنىڭ يەتمىگەنلىكىدىن بولغان.

(3) مۇسۇلمان ئىسلام شەرىئىتى تولۇقلانغاندىن كېيىن دائىم توپلىنىش ۋە ھېيت بايرام ئۆتكۈزۈشكە بۇيرۇلغان. ھۆكۈمراننىڭ قانداق سۈپەتكە ئىگە بولۇشىدىن قەتئىي نەزەر ئۇلارنى ئەمەلدىن قالدۇرۇشقا بولمايدۇ.

(4) توغرا، تولۇق تەقۋالىق خەلىپىلىكىنىڭ شەرتى ئەمەس، لېكىن دۇرۇستلۇق خەلىپىلىكىنىڭ شەرتى. پاسقىلىق ئىگىسىنى خەلىپە بولۇشتىن چەكلىگەندەك خەلىپىلىكىنى داۋاملاشتۇرۇشتىنمۇ چەكلەيدۇ.

ۋەزىپىدىن ئېلىشنىڭ ئۇسۇلى

ئەگەر خەلىپە پاسقىلىغى بىلەن ۋەزىپىسىدىن ئېلىنىدىغان بولسا قانداق ئۇسۇل بىلەن ئېلىنىدۇ؟

بىر قىسىم سۈننى مەزھىبىدىكىلەر، خاۋارىجلار، مۇتەزىلەلەر، يەزىدىيەلەر ۋە كۆپ سانلىق مۇرجىئەلەر پاسىق خەلىپىگە قارشى قوزغىلىش ۋە كۈچ ئىشلىتىش كېرەك دەپ قارايدۇ. مانا بۇ فىقھشۇناسلارنىڭ تىلىدىكى قېلىچ يالىڭاچلاش مەسىلىسىدۇر.

بۇ كۆز قاراشتىكى سۈننى مەزھەب ئالىملىرى ئىمام ئەھمەدنىڭ دەۋرىدىكى بەغدات ئالىملىرىدۇر. ھەنبەلى مۇنداق دەيدۇ: «ۋاسىقنىڭ خەلىپىلىك دەۋرىدە بەغدات ئالىملىرى ئەبۇئابدۇللاھنىڭ ئالدىغا كېلىپ «بۇ ئىش (قۇرئان ياراتقۇچىمۇ ياكى يارالغۇچىمۇ دېگەن مەسىلە) ئېغىرلاشتى. بىز ئۇنىڭ خەلىپىلىكىگە قارشى. بىزگە مەسلىھەت بەر» دەيدۇ. ئۇ «ئۇنىڭغا بولغان قارشىلىقلىرىنى قەلبىڭلاردا ساقلىشىڭلار كېرەككى، ئىتائەتتىن قول ئۈزۈشۈڭلارغا ۋە مۇسۇلمانلارنىڭ بىرلىكىنى بۇزۇشۈڭلارغا ھەرگىز يول قويۇلمايدۇ» دەيدۇ ئۇلارغا».

ئەبۇيەئلا ھەسەن ئىبنى سالھىنىڭمۇ ئۇلارنىڭ جۈملىسىدىن ئىكەنلىكىنى تىلغا ئېلىپ، ئىمام ئەھمەدنىڭ ئۇنىڭ ھەققىدە ئېيتقان سۆزىنى مەرۋەزىنىڭ رىۋايىتى بىلەن ئوتتۇرىغا قويدۇ: «ئۇ پاسىق خەلىپىگە قېلىچ يالىڭاچلاش كېرەك، دەپ قارايتتى. ئەمما ئۇنىڭغا قوشۇلمايتتۇق».

خاۋارىجلار خەلىپە يولدىن چىقسا ۋەزىپىسىدىن ئېلىنىشى ياكى ئۆلتۈرۈلۈشى كېرەك دەپ قارايدۇ. ئەبۇمۇھەممەد ئىبنى ھەزم مۇنداق دەيدۇ: «بىر قانچە گوروھ سۈننى مەزھەب ئەھلى، بارلىق مۇتەزىلەلەر، بارلىق خاۋارىجلار ۋە يەزىدىلەر ياخشىلىققا بۇيرۇپ يامانلىقتىن توسۇش پەقەت قىلىچ بىلەنلا ئىشقا ئاشىدىغان بولسا قېلىچ ئىشلىتىش ۋاجىب بولىدۇ، دەپ قارايدۇ».

رەسۇلۇللاھنىڭ بەنى ئىسرائىلنىڭ ئاللاھنىڭ لەنتىگە ئۇچرىشىنىڭ سەۋەبلىرىنى بايان قىلىپ ئېيتقان «..... ئاللاھ بىلەن قەسەمكى چوقۇم كىشىلەرنى ياخشىلىققا بۇيرۇپ يامانلىقتىن توسۇشۈڭلار كېرەك. ئۇندىن كېيىن چوقۇم زالىملارنى ئۆز قولۇڭلارغا ئېلىپ - تۈز - ئەگرىلىكىنى، ئۇزۇن - قىسقىلىغىنى ھەققەتكە ئاساسەن تۈزەپ قويۇشۈڭلار كېرەك. بولمىسا ئاللاھ قەلبلىرىڭلارنى بىر - بىرىگە سوقۇشتۇرىدۇ. ئۇندىن كېيىن ئۇلارغا ئوخشاشلا ئاللاھنىڭ لەنتىگە ئۇچرايسىلەر» دېگەن ھەدىس ئۇلارنىڭ كۆز قارىشىغا ئاساس بولىدۇ.

سۈننى مەزھىبىدىكىلەر بولسا ئومۇمەن ئىككى خىل ئۇسۇلنى تەكشۈرۈشتۈرىدۇ:

بىرىنچى: زۆرۈر تېپىلغاندا كۈچ ئىشلىتىش يەنى قېلىچ يالىڭاچلاش.

ئىككىنچى: زۆرۈر تېپىلغاندا پاسىق خەلىپەنى ۋەزىپىسىدىن قالدۇرۇش.

ئۇلار ئىككى زىياننىڭ ئېغىزىدىن ساقلىنىش ئۈچۈن يىنىكىنى تاللاش پىرىنسىپىنى ئاساس قىلىدۇ. قىسقىسى پاسىق خەلىپىنىڭ ۋەزىپىسىدىن ئېلىنىشى ۋەزىپىسىدە قالغىنىدىكىدىن چوڭ زىيان، يوقىتىش ئېلىپ كېلىدىغان بولسا، ئۇنىڭغا قارشى چىقىشقا بولمايدۇ.

تۆۋەندىكىسى ئالىملارنىڭ بۇ ھەقتە ئېيتقانلىرى:

(1) ئىبىجى مۇنداق دەيدۇ: «خەلىپە ھەقىقىي ئېتىۋارغا ئېلىشقا تېگىشلىك سەۋەبلەر بىلەن ۋەزىپىسىدىن ئېلىنىشى كېرەك. يەنى ۋەزىپىسىدىن ئېلىنىشى ئېغىر زىياندىن ساقلىنىشقا ۋاستە بولۇشى كېرەك».

(2) «المسامرە» ناملىق كىتابنىڭ مۇئەللىپى مۇنداق دەيدۇ: «خەلىپە پەقەت ۋەزىپىسىدىن ئېلىنىشى زىيان ئېلىپ كەلمەيدىغان شارائىت ئاستىدا ۋەزىپىسىدىن ئېلىنىدۇ».



(3) شەيخۇلئىسلام ئىبنى تەيمىيە مۇنداق دەيدۇ: «خەلىپەنىڭ ۋەزىپىسىدىن ئېلىنىشى ۋەزىپىسىدە قىلىشىدىن چوڭ يوقىتىشقا يوق ئاچىدىغان بولسا ئىككى زىياننىڭ ئېغىزىنى تاللاشقا بولمايدۇ».

(4) ئىبنى تەيمىيە دارۋۋەردىنىڭ تۆۋەندىكى سۆزىنى نەقىل قىلىدۇ: «ئالىملارنىڭ زالىم خەلىپىلەرگە تۇتقان مەيدانى - ئۇلارنى زىيانسىز، يوقىتىش خەلىپىلىكىدىن ئېلىش مۇنكىنچىلىكى بولسا ۋەزىپىسىدىن ئېلىشنىڭ ۋاجىب ئىكەنلىكىدىن ئىبارەت»

(5) ئىبنى ئابدۇن مۇنداق دەيدۇ: «خەلىپە ئادىللىغىدىن كېيىن زالىملاشسا ۋە پاسقلاشسا زىيانغا يول ئاچمىغان شەرت ئاستىدا خەلىپىلىكىدىن ئېلىنىدۇ.

بەلكى كۆپ سانلىق سۈننى مەزھەب ئەھلىنى كۈچ ئىشلىتىشكە سوغۇققانلىق بولۇشتىن ئىبارەت بۇ كۆز قاراشقا ئېلىپ كەلگەن ئاساس - زالىم باشلىقلارنىڭ ھەقسىزلىقىغا بەرداشلىق بېرىش ۋە سەۋرى قىلىشقا تەشەببۇس قىلىپ ئېيتىلغان توغرا ھەدىسلەر بولۇشى مۇمكىن. تۆۋەندە ئۇلاردىن ئۈچىنى كۆرۈپ ئۆتىمىز:

(1) بۇخارى ئىبنى ئابباس رەزىيەللاھۇ ئەنھۇدىن رەسۇلۇللاھنىڭ مۇنداق دېگەنلىكىنى رىۋايەت قىلىدۇ: «كىمكى باشلىقىدىن ئۆچ كۆرىدىغان ئىش كۆرسە سەۋرى قىلسۇن. مۇسۇلمانلار ھۆكۈمرانلىغىدىن بىر غېرىچ ئۇزاقلىشىپ ئۆلگەن كىشى جاھىلىيەت ئۆلۈمىدە ئۆلگەن بولىدۇ».

(2) بۇخارى ئىبنى ئابباس رەزىيەللاھۇ ئەنھۇدىن رەسۇلۇللاھنىڭ مۇنداق دېگەنلىكىنى رىۋايەت قىلىدۇ: «كىمكى باشلىقىدىن ئۆچ كۆرىدىغان ئىش كۆرسە سەۋرى قىلسۇن. جامائەتتىن بىر غېرىچ ئۇزاقلىشىپ ئۆلگەن كىشى جاھىلىيەت ئۆلۈمىدە ئۆلگەن بولىدۇ»

(3) تىرمىزى، ئىبنى خۇزەيمە ۋە ئىبنى ھەبىبان ھارس ئىبنى ھارس ئەشئەرىدىن رەسۇلۇللاھنىڭ تۆۋەندىكى ھەدىسىنى رىۋايەت قىلىدۇ: «كىمكى جامائەتتىن بىر غېرىچ ئايرىلىدىكەن خۇددى بويىنىدىن ئىسلامنىڭ تۇتقۇسىنى ئاجراتقان دەك بولىدۇ».

بىز توغرا دەپ قارايدىغان كۆز قاراش

پاسق خەلىپىگە قانداق مۇئامىلە قىلىش توغرىسىدىكى ئالىملارنىڭ سۆزلىرى ۋە كۆز قاراشلىرىنى كۆرۈپ ئۆتكەندىن كېيىن شەرىئەت دەلىللىرى، ئەقلى دەلىللەر ۋە ئىسلام دىنىنىڭ ئومۇمى قائىدىلىرىگە ئاساسەن خەلىپىدە دىنى نۇقسان، پاسقىلىق ياكى زۇلۇم كۆرۈلسە خەلىپىلىكىدىن ئېلىنىشنىڭ ۋاجىب ئىكەنلىكىدىن ئىبارەت خۇلاسەگە كېلىمىز.

رەسۇلۇللاھ ئۆزىنىڭ بۇيرۇقىنى ئىجرا قىلمىغان قوماندانى ۋەزىپىسىدىن ئالىمىغان قوشۇن ئەزالىرىنى تەنقىتلەپ مۇنداق دېگەن ئىدى: «بۇيرۇقىمنى ئىجرا قىلمىغان كىشىنىڭ ئورنىغا ئىجرا قىلىدىغان بىرنى ئالماشتۇرۇشقا كۈچۈڭلار يەتمىدىمۇ؟»

خەلىپە دىننى قوغداش ۋە ئۇنىڭ بىلەن دۇنيانى باشقۇرۇش ئۈچۈن تەيىنلەنگەن تۇرسا، ئۆزىنىڭ دىنغا خىلاپلىق قىلىشنى قانداقمۇ قوبۇل قىلغىلى بولسۇن؟ ئاللاھنىڭ [كىشىلەرنى ياخشى ئىشقا بۇيرۇپ ئۆزەڭلارنى ئۈنۈمسىلەر؟ ھالبۇكى، سىلەر كىتاب (يەنى تەۋرات) نى ئوقۇپ تۇرىسىلەر، چۈشەنمەيسىلەر.] (سۈرە بەقەرە 44-ئايەت) دېگەن ئايىتى بىزنى ئاگاھلاندۇرۇپ تۇرۇپتۇ.

خەلىپىلىكنىڭ كۈچكە ئىگە بولۇشنىڭ ئاساسى مۇسۇلمانلار ئاممىسىنىڭ رازىلىقى. مۇسۇلمانلار ئاممىسى مۇئەييەن مەقسەتلىرىنى ئىشقا ئاشۇرۇش ئۈچۈن خەلىپە بارلىققا كەلتۈرىدۇ. ئۇلارنىڭ كۆزلىگەن مەقسەتلىرىنى ئىشقا ئاشۇرمىغان خەلىپىلىككە خاتىمە بېرىشى ئەقىلغا ئۇيغۇن، ئەلۋەتتە.

شۇنداق، خەلىپىلىك رەسمى تۇرغۇزۇلغاندىن كېيىن مۇسۇلمانلارنىڭ ئىتائەت قىلىشى ۋاجىب بولىدۇ. لېكىن رەسۇلۇللاھ ئېيىنقاندەك: «ئىتائەت قىلىش پەقەت توغرا ئىشلار دىلا بولىدۇ» ئاللاھنىڭ ئەمرىگە قارشى ھالدا مەخلۇققا ئىتائەت قىلىنمايدۇ.

ئۇندىن باشقا ئىسلام ئۇمىتى رەسۇلۇللاھنىڭ «كىمكى بىر يامانلىق، دىنغا خىلاپ ئىش كۆرسە قولى بىلەن، ئۇنىڭغا كۈچى يەتمىسە تىلى بىلەن تۈزەتسۇن. ئۇنىڭغا كۈچى يەتمىسە دىلى بىلەن قارشى تۇرسۇن، ئۇ بولسىمۇ ئىماننىڭ ئەڭ ئاجىزىدۇر». دېگەن ھەدىسكە ئاساسەن باشقىلارنى ياخشىلىققا بۇيرۇپ يامانلىقتىن توسۇشقا بۇيرۇلغان.

مۇسۇلمانلار يامانلىقنى قولى بىلەن ئۆزگەرتىش كۈچىگە ئىگە بولغاندا - ئاللاھ ئۇنىڭغا مۇۋەپپەقىيەت قىلسۇن - ئۇنى ئۆچۈرۈپ تاشلاش ۋە يىلتىزنى قۇرۇتۇشقا ھەرگىز سەل قارىماسلىقى كېرەك.

بەزى سۈننى مەزھىبىدىكى فىقھىي شۇناسلارنىڭ زالىم خەلىپىنىڭ ۋەزىپىسىدىن ئېلىنىشى ۋەزىپىسىدە قالغاندىكىدىن تېخىمۇ چوڭ زىيانغا يول ئاچىدۇ، دېگەن سەۋەب بىلەن ۋەزىپىسىدىن ئالىماسلىقنى مۇۋاپىق دەپ قارىغانلىقىنى كۆرمىز. ئۇلار خەلىپىنىڭ ۋەزىپىسىدىن ئېلىنىشى پەقەت كۈچ ئىشلىتىش ۋە قان ئاققۇزۇش بىلەنلا ئەمەلگە ئاشىدۇ. يەنى ئاز بولمىغان پۇل - مال ۋە جان چىقىمى بىلەن بولىدۇ، دېگەننى كۆز ئالدىغا قويۇۋالىدۇ. ئەمەلىيەتتە ئۇنىڭ باشقا يوللىرىمۇ بار.

ئ: پاسىق خەلىپىگە ئۇنىڭ خەلىپە بولۇش سالاھىيىتىنى يوقاتقانلىغىنى بايان قىلىپ ئىستىپا سورىشىنى تەلەپ قىلىش. ئەگەر مۇسۇلمانلارنىڭ تەلۋىنى قوبۇل قىلىپ ۋەزىپىسىدىن چۈشسە ھېچقانداق زىيان ۋە يوقىتىش مەيدانغا كەلمەيدۇ. ئەكسىچە ئۇنىڭ ۋەزىپىدە قىلىشى زىيانلىق بولىدۇ. بۇنداق بولشىمۇ ئېھتىمالدىن يىراق ئەمەس.

تارىختا بولۇپ ئۆتكەندەك خەلىپە ئۆزلىگىدىن ئىستىپا سوراپ، ئورۇننى بوشتىشىمۇ مۇمكىن ئەبۇبەئلا «خەلىپە ئۆزلىرىنى بايان قىلىپ ۋەزىپىسىدىن چۈشىدۇ ياكى ئىستىپا سوراشنى تەلەپ قىلىمىز...» دەيدۇ.

مۇئاۋىيە ئىبنى يەزىد (ئاللاھ ئۇنىڭغا رەھمەت قىلسۇن) ئۆزىنىڭ خەلىپىلىك مەجبۇرىيەتلىرىنى ئادا قىلىشقا ئاجىز كەلگەنلىكىنى ھېسى قىلغان ھامان ئىستىپا سورىغان ئىدى.

ئۇنىڭدىن بۇرۇن ئىمام ھەسەن ئىبنى ئەلى رەزىيەللاھۇ ئەنھۇ خەلىپىلىكتىن چىكىنىپ بەرگەن، «بۇ ئوغلۇم سەرداردۇر. ئاللاھ ئۇنىڭ بىلەن مۇسۇلمانلاردىن بولغان ئىككى گورۇھنىڭ ئارىسىنى ياخشىلىشى مۇمكىن» دېگەن مۇھەممەد ئەلەيھىسسالامنىڭ پەيغەمبەرلىكى يەنە بىر قېتىم ئىسپاتلانغان ئىدى.

ئىبنى ھەجەر ھەسەن رەزىيەللاھۇ ئەنھۇنىڭ خەلىپىلىكتىن چىكىنگىنىگە ئاساسەن ئۆزلىكىدىن چىكىنىشنىڭ يولغا قويۇلغانلىقىنى ئوتتۇرىغا قويدۇ.

ب: خەلىپىنى بۈگۈن كىشىلەر قوللىنىۋاتقان نامايىش قىلىش ۋە ئىش تاشلاشقا ئوخشاش ئۇسۇللار بىلەن ۋەزىپىسىدىن چۈشۈرۈش مۇمكىن.

يەنى مۇسۇلمانلار ئاممىسى خەلىپىنىڭ پاسىقلىشىپ يولدىن چىققانلىغى ياكى زالىملاشقانلىغىنى كۆرگەن ھامان ئۇنىڭغا نەسەھەت قىلىپ ئاگاھلاندۇرىدۇ. ئەگەر نەسەھەتنى قوبۇل قىلمىسا نامايىش قىلدۇ. ئىش تاشلايدۇ، مۇناسىۋەتنى ئۈزىدۇ. شۇنىڭ بىلەن يا تۈزۈلۈشكە ياكى ئىستىپا سوراشقا مەجبۇر بولىدۇ.

بۇ چۈشەنچە رەسۇلۇللاھنىڭ «..... ئۇنىڭغا (يامانلىققا) كۈچى يەتمىسە دىلى بىلەن قارشى تۇرسۇن، ئۇ بولسىمۇ ئىماننىڭ ئەڭ ئاجىزىدۇر» دېگەن سۆزىدىن ئېلىنغان. دېمەككى بۇ ھەدىستى دىلى بىلەن يامانلىققا بقارشى تۇرۇشنىڭ قارشىدىكى كىشىگە ھېچقانداق ئەمەلى تەسىرى بولمىغان سەلبى ئىش ئىكەنلىكى چۈشىنىلمەيدۇ. ئەكسىچە ئۇ دىنغا خىلاپ ئىش قىلغان كىشىنى ۋە ئۇنىڭ يېقىنلىرىنى يامان كۆرۈش، ئۇنىڭدىن مۇناسىۋەتنى ئۈزۈش، بىرگە ئولتۇرۇپ تاماق يېمەسلىك، پاراڭلاشماسلىققا ئوخشاش مەنەلەرنى ئۆز ئىچىگە ئالغان ئىجابى ئىشتۇر.

ئەگەر دۆلەتتىكى ھەربىر مۇسۇلمان پاسىق ياكى زالىم خەلىپىگە نىسبەتەن بۇ ئۇسۇلنى قوللانسا، بۇ مەيداندا تۇرسا ئۇنىڭ خەلىپىلىكتىن چىكىنمەسلىككە ئامالى قالمايدۇ.

ئەبۇداۋۇد، تىرمىزى، ئىبنى ماجە ۋە باشقىلار ئىبنى مەسئۇدتىن رىۋايەت قىلغان تۆۋەندىكى ھەدىسىمۇ بۇ نۇقتىنى تەكىتلەيدۇ.

رەسۇلۇللاھ ئەلەيھىسسالام «بەنى ئىسرائىلدا بىر كىشى يەنە بىرىنىڭ خاتا ئىش قىلىۋاتقانلىقىنى كۆرۈپ «ئى ئىنسان، ئاللاھتىن قورققىن. قىلىشڭ ھالال بولمىغان بۇ ئىشىڭدىن قول ئۈز» دەيتتى. ئەتسى ئۇنى ئوخشاش ھالدا كۆرەتتى ۋە قىلىۋاتقىنىنى ئىنكار قىلمايتتى، بىللە ئولتۇرۇپ تاماق يەيتتى، پاراڭلىشاتتى ۋە يېقىن مۇناسىۋەتتە بولاتتى. بەنى ئىسرائىلدىكى تۇنجى نۇقسان مۇشۇنداق قىلىپ پەيدا بولغان ۋە ئاللاھ ئۇلارنىڭ دىللىرىنى بىر - بىرىگە سوقۇشتۇرغان» دېگەندىن كېيىن [بەنى ئىسرائىلدىن كاپىر بولغانلارغا داۋۇدنىڭ ۋە مەريەم ئوغلى ئىساننىڭ تىلى بىلەن (يەنى زەبۇردا ۋە ئىنجىلدا) لەنەت قىلىندى. بۇ (يەنى ئۇلارنىڭ لەنەتكە ئۇچرىشى) ئۇلارنىڭ ئاسىيلىق قىلغانلىقى ۋە ھەددىدىن ئېشىپ كەتكەنلىكىدىن بولدى. ئۇلار ئۆزلىرى قىلغان يامان ئىشلاردىن بىر- بىرىنى توسمايتتى؛ ئۇلارنىڭ قىلمىشلىرى نېمىدېگەن يامان! ئۇلار (يەنى يەھۇدىيلار) نىڭ ئىچىدە نۇرغۇنلىرىنىڭ كاپىرلارنى (يەنى رەسۇلۇلانى ۋە مۇسۇلمانلارنى ئۆچ كۆرۈش يۈزىسىدىن، مۇشرىكلارنى) دوست تۇتقانلىقىنى كۆرسەن. ئۇلارنىڭ ئۆزلىرى ئۈچۈن ئالدىن تەييارلىغان ئەمەللىرى نېمىدېگەن يامان! (بۇ ئەمەللەر) ئۇلارغا ئاللاھنىڭ غەزىپىنى ئېلىپ كەلدى. ئۇلار مەڭگۈ ئازابقا قالغۇچىلاردۇر. ئەگەر ئۇلار ئاللاھقا، پەيغەمبەرگە ۋە پەيغەمبەرگە نازىل قىلىنغان كىتابقا ئىمان ئېيتسا ئىدى، كاپىرلارنى دوست تۇتمايتتى، لېكىن ئۇلارنىڭ تولىسى پاسىقلاردۇر.] (سۈرە مائىدە 78-تىن 81-ئايەتكىچە) دېگەن ئايەتنى ئوقۇيدۇ.

تەيرانى رەسۇلۇللاھنىڭ يەنە مۇنداق دېگەنلىكىنى رىۋايەت قىلدۇ: «ئاخىر زاماندا زالىم باشلىقلار، پاسىق ۋەزىرلەر، خائىن قازىلار ۋە يالغانچى فىقھى ئالىملىرى مەيدانغا كېلىدۇ. كىم ئۇ زاماندا ياشسا ھەرگىز ئۇلارنىڭ بايلىق توپلىغۇچىسى يېتەكچىسى ياكى قوغدىغۇچىسى بولمىسۇن».

پ: بىر قېتىملىق خەلىپىلىككە مۇئەييەن مۇددەت توختىتىش. ئەگەر خەلىپە سالاھىيىتىنى يوقاتسا تەبىئى ھالدا ئىككىنچى قېتىم ۋەزىپىگە ئولتۇرالمىدۇ. بۇ قان تېمىتاستىن زالىم خەلىپىدىن قۇتۇلۇش، شۇنداقلا ئىختىساسلىق كىشىلەرنى بايقاشنىڭ ئەڭ ياخشى يولى.

## 10- ئەلى ئابدۇرازىق بىلەن مۇنازىرە

بۇ يەرگە قەدە بايان قىلغان ھاكىمىيەتنىڭ ئاللاھنىڭ شەرىئىتى بىلەن يۈرگۈزۈلۈشىنىڭ ۋاجىبلىغى، يارىتىش ۋە بۇيرۇق چۈشۈرۈشنى ئاللاھقا خاس ئىكەنلىكى، ھاياتلىقتىكى ھاكىمىيەتنىڭ بارلىغى بىلەن ئۇنىڭغا مەنسۇپ ئىكەنلىكى، كىشىلەر ئارىسىدا ئادالەت ۋە باراۋەرلىك بەرپا قىلىشنىڭ لازىملىغى، مۇسۇلمانلار ئاممىسىنىڭ مۇئەييەن شەرتلەر بىلەن يولباشچىلىرىغا ئىتائەت قىلىشنىڭ لازىملىغى، دۆلەتنىڭ ئىدارى، سىياسىي، ئىجتىمائىي ۋە ئىقتىسادى ئىشلىرىدا كېڭەش پىرىنسىپىنى يولغا

قويۇشنىڭ ۋاجىبلىغى، كېڭەش ئەھلى ۋە ئۇلاردا بولۇشقا تېگىشلىك ئالاھىدىلىكەر ۋە سالاھىيەتلەر، رەسۇلۇللاھ ۋە ساھابىلارنىڭ قولى بىلەن مەدىنىدە قۇرۇلغان ئىسلام دۆلىتى ۋە ئۇنىڭ رەسۇلۇللاھنىڭ رىياسەتچىلىكىدە ھەر تەرەپتىن مۇكەممەللىشىشى، ئىسلام دۆلىتىگە رەئىس تۇرغۇزۇشنىڭ شەرتى ۋە ئەقلى مۇقەررەلىكى ۋە رەئىسنىڭ بىردىن كۆپ بولماسلىغى قاتارلىق نۇقتىلارنىڭ قۇرئان ئايەتلىرى، توغرا ھەدىسلەر، مۇسۇلمانلارنىڭ ئىتتىپاقى ۋە ساھابىلار، تابىئىنلار، تەپسىر شۇناسلار ھەم فىقھ شۇناسلارنىڭ ئىزلىرى تەرىپىدىن توغرىلىقىغا قىل سىغىمغۇدەك دەرىجىدە ئىسپاتلانغىنىغا قارىماي، 20- ئەسىرنىڭ باشلىرىدا ئىسلام ھاكىمىيەت بىلەن ئالاقىسى بولمىغان بىر دەۋەت ۋە رىسالەتتىن ئىبارەت بولۇپ، ئۇ دۆلەت قۇرۇشنى ۋاجىب قىلمايدۇ؛ تارىختىكى ئىسلام خەلىپىلىكلىرى مۇسۇلمانلارغا بەختسىزلىك ئېلىپ كەلگەن. شۇنداق رەسۇلۇللاھنىڭ ۋەزىپىسى مۇسۇلمانلارغا سىياسىي مەۋجۇدىيەت بەرپا قىلىش ئەمەس، ئاللاھنىڭ دەۋىتىنى ئىنسانلارغا يەتكۈزۈش، دېگەندەك ئىسلام پىكىرلىرىگە زىت كۆز قارىشى بىلەن ئەھلى ئابدۇررازىق دېگەن بىرى ئوتتۇرىغا چىقتى.

بۇ تەقلىدچى ياۋرۇپادا مەيدانغا كەلگەن دىننى دۆلەتتىن ئايرىش سىياسىيىتى ۋە شەرفشۇناس ئىسلام دۈشمەنلىرىنىڭ ئىسلام ھەققىدە يازغان كىتابلىرىنىڭ تەسىرىگە ئۇچراپ كەتكەن ئىدى. تۆۋەندە ئىلمى ئامانەتنى چىقىش نۇقتىسى قىلغان ھالدا ئۇنىڭ «الاسلام واپول الچكم» (ئىسلام ۋە ھۆكۈم يۈرگۈزۈشنىڭ ئاساسى) دېگەن كىتابىنىڭ بىر نەچچە ئايرىسى ئۈستىدە مۇلاھىزە ئېلىپ بېرىش ئارقىلىق كىتابخانلارغا بۇ كىشى ۋە تەشەببۇس قىلىۋاتقان نەرسىنىڭ ھەقىقىتى ھەم بۇنىڭغا ئوخشاش تەشەببۇسلارنىڭ مۇسۇلمانلارنىڭ ھازىرى ۋە كېلچىكىگە ۋە دۈشمەنلىرىگە قارى كۈرىشىگە بولغان خەتىرىنى بايان قىلى ئۆتىمىز.

مۇئەللىپ كىتابىنىڭ 13- بېتىدە مۇنداق دەيدۇ: «ھازىرغىچە خەلىپە تۇرغۇزۇشنىڭ ۋاجىبلىغىنى گۇمان قىلىپ كەلگەن ئالىملارنىڭ ئەسەرلىرىدە ئۇنىڭ ۋاجىبلىغىنى ئىسپاتلايدىغان قۇرئاننىڭ بىرەر ئايىتىنىمۇ ئۇچراتمايمىز. قەسەم قىلىمەنكى قۇرئان كەرىمدە بىرەر دەلىل بولمىغان ياكى دەلىل بولۇشقا يېقىن بولغان بولسا جاكالا شقا تەردۇت قىلمىغان، خەلىپىلىككە دەلىل بولۇش ئېھتىمالى بار نەرسىلەرنى دەلىل قىلىۋالدىغان ساناقسىز يانتايلىرى ئۇنى تېپىپ چىققان بولاتتى.»

سۆزىدە روشەن ئوتتۇرىغا قويغىنىدەك مۇئەللىپ بىرمۇ ئالىمنىڭ خەلىپە تۇرغۇزۇشنىڭ ۋاجىبلىقىغا قۇرئان كەرىمدىن دەلىل كەلتۈرمىگەنلىكىنى داۋا قىلىدۇ.

بۇ سۆز مۇنۇ ئاساسلار بىلەن رەت قىلىندۇ: ئالىملار خەلىپە تۇرغۇزۇشنىڭ ۋاجىبلىقىغا بىر نەچچە ئايەتنى دەلىل قىلىدۇ. ئۇلارنىڭ ئىككىسى [ئى مۆمىنلەر! ئاللاھقا، پەيغەمبەرگە ۋە ئۆزەڭلاردىن بولغان ئىش ئۈستىدىكىلەرگە ئىتائەت قىلىڭلار] (سۈرە نىسا 59-ئايەتنىڭ بىر قىسمى) ۋە [ئەگەر ئۇنى پەيغەمبەرگە ۋە ئۇلار (يەنى مۆمىنلەر) نىڭ ئىچىدىكى ئىش ئۈستىدىكىلەرگە مەلۇم قىلسا] (سۈرە نىسا 83-ئايەتنىڭ بىر قىسمى)

مەلۇم بۇ يەردىكى ئىش ئۈستىدىكىلەر ياكى مەسئۇللىرى ئەڭ ئاۋال خەلىپە ياكى دۆلەت رەئىسى ۋە باشقا باشلىقلاردىن ئىبارەت. ئىمام بۇخارى رىۋايەت قىلغاندەك بىرىنچى ئايەت رەسۇلۇللاھ قوشۇنغا قۇماندان قىلىپ ئەۋەتكەن ئابدۇللاھ ئىبنى ھۇزافە قەيس ئىبنى ئۇدەينىڭ ھەققىدە نازىل بولغان.

ماۋەردىنىڭ «الاجكام السلطانيه والولايات الدينيه»، ئىبنى ھەزم نىڭ «الفيل فو الملل الالهواء والنچل» ئىبنى خەلدۇننىڭ «المقدمه» ۋە قلى ئابدۇلجبارنىڭ «المغنى فو ابواب التوجيد والبدل»

ناملىق كىتابلىرىغا قارىغان كىتابخان يۇقىرىدىكى ئىككى ئايەت ۋە باشقىلارنىڭ خەلىپە بارلىققا كەلتۈرۈشنىڭ ۋاجىب ئىكەنلىكىگە دەلىل قىلغانلىقىنى كۆرىدۇ.

ئەگەر مۇئەللىپ ئەلى ئابدۇررازىق ئالىملارنىڭ، بولۇپمۇ سىياسىي قانۇن بىلەن شۇغۇللانغان ئالىملارنىڭ كىتابلىرىنى ئوقۇغان بولسا ئۇ داۋانى قىلىشنىڭ ئاساسى نېمە؟ ئەگەر ئوقۇمىغان بولسا خەلىپە تۇرغۇزۇشنىڭ ۋاجىب ئىكەنلىكىدىن ئىبارەت ھۆكۈمنىڭ ئاساسسىزلىغى ئەمەس ئۆزىنىڭ بىلىمىسىزلىكى ئىسپاتلىنىدۇ.

ئالاھىدە ئەسلىتىپ ئۆتىمىزكى بىرەر ماۋزۇدا دەلىل ياكى ھۆكۈمنى ئىنكار قىلماقچى بولغان كىشى ئۇنىڭغا مۇناسىۋەتلىك تەرەپلەرنىڭ ھەممىسىدە ئەتراپلىق ئىزدىنىش ئېلىپ بېرىپ يېتەرلىك مەلۇمات توپلىغاندىن كېيىن كۆز قارىشىنى ئوتتۇرىغا قويۇشى كېرەك. ئەمما بەزى ساھەدىكى بەزى كىتابلارنى ئوقۇپلا ئۇچراتمىغان نەرسىسىنى مۇناسىۋەتلىك كىتابلارنى تولۇق ئوقۇغان قىيامەتكە كىرىۋېلىپلا ئاممىغا يوق، دەپ جاكالاشى ھەزىمەت ئىلمى تەتقىقات ياكى يىللارچە داۋاملاشتۇرۇپ كەلگەن ئالىملارنىڭ يولى ھېسابلانمايدۇ.

بۇنىڭ بىلەن يەنە كىتابخانغا مۇئەللىپنىڭ قانچىلىك دەرىجىدە راستچىللىق ۋە ئىلمىلىككە ئىگە ئىكەنلىكى ئايان بولىدۇ!

(2) مۇئەللىپ كىتابىنىڭ 15-بېتىدە مۇنداق دەيدۇ: «بۇ ماۋزۇدا تېخىمۇ كۆپ مەلۇماتقا ئېرىشمەكچى بولسىڭىز بۈيۈك تارىخشۇناس توماس ئارنولد يازغان «الخلافه» ناملىق كىتابىنىڭ ئىككىنچى ۋە ئۈچىنچى بابلىرىدا زوقىڭىزنى قوزغىدىغان قايىل قىلارلىق بايانلارنى تاپالايسىز».

بۇنىڭدىن مۇئەللىپنىڭ شەرقشۇناسلارنىڭ ئىسلام ھەققىدە يازغان كىتابلىرىنىڭ تەسىرىگە ئۇچرىغانلىغى ۋە يېتەرلىكچە قايىل بولغانلىقى چىقىپ تۇرىدۇ. كىشىلەرنى ئۇنىڭ كۆز قارىشىنى قوبۇل قىلىشقا ۋە كىتابلىرىنى ئوقۇشقا چاقىرىۋاتقانلىغىنى، شۇنداقلا ھەزەر ئەيلەشكە تېگىشلىك سۆز «زوقىڭىزنى قوزغىدىغان قايىل قىلارلىق» بىلەن ئۇنى مەدھىلەپ كۆككە كۆتۈرگەنلىكىنى ۋە كىتابخانلارغا سۆزىنىڭ مۇنازىرە قوبۇل قىلمايدىغان مۇتلەق توغرا ئىكەنلىكىدىن ئىبارەت مەنانى ئاڭلىتىۋاتقانلىقىنى كۆرىمىز.

دەھشەتكە چۆمگەن ھالدا سورايىمىزكى، ئىسلام قاچان مۇسۇلمان بولمىغان كىشىلەردىن ئۆگىنىلگەن؟ بولۇپمۇ ئىسلامنى يىلتىزىدىن قۇرۇتماقچى بولۇۋاتقان ئەشەددى دۈشمەندىن قوبۇل قىلىنمايدۇ؟ كاپىر ئىسلامنىڭ نەزىرىدە مۇسۇلماننىڭ ئىشلىرىغا گۇۋاھلىق بېرەلگۈچىلىك دۇرۇست سانلامدۇ؟....

رەسۇلۇللاھقا قىلچىلىك مۇھەببىتى بولمىغان، پۇرسەت تاپسىلا دىنىمىزغا زەھەرلىك نەشتىرىنى سانجىشقا تەييار تۇرغان، مۇسۇلمانلارنىڭ دىيارىنى ئىشغال قىلىپ قېنىنى شۇراش مەقسىتىگە يېتىش ئۈچۈن ئىسلام دىنىدا ھاكىمىيەت يوق، دېگەن ئۇقۇمنى مۇسۇلمانلار ئارىسىدا تارقىتىش ئۈچۈن كۈچ سەرپ قىلىۋاتقان كاپىرنىڭ دۇنيا ئىشلىرىمىزدىكى گۇۋاھچىلىغى قوبۇل قىلىنمىغان يەردە، دىن ھەققىدە ئېيتقانلىرى قانداقمۇ قوبۇل قىلىنسۇن؟!

ئۇلارنىڭ ئەھلىدىن بولغان كىشىلەر ئوتتۇرىدىكى پىكىرلەرنى نورمال سانايدۇ. توماس ئارنولدىن مەيداندىن بەك ئەجەبلىنىپ كەتمەيمىز. لېكىن بۇ دىنغا تەۋە مەھكىمدە خىزمەت قىلغان بىر مۇسۇلماننىڭ، مۇسۇلمانلارنى بولۇپلىنغان ھوقۇقلىرىنى تەلەپ قىلىشقا بۇيرۇيدىغان، قۇللۇقتىن ئازات قىلىدىغان ئىسلام دۆلىتى، ئىسلام ھاكىمىيىتىنى تەلەپ قىلىشتىن ئاجىز كېلىدىغان ھالەتكە چۈشۈرۈش

ئۈچۈن زەھەر كۆتۈرگەن توماس ئارنولد «خەلىپىلىك» ناملىق كىتابىدا مۇنداق دەيدۇ: «رەسۇلۇللاھ ئەلەيھىسسالام ۋارىسىنى تەيىنلىمىگەن ۋە خەلىپىلىكنىڭ داۋاملىشىش يولىنى كۆرسەتمىگەن ئىدى. چۈنكى ئۇ ئۆز زامانىسىدا ئەربىلەرنىڭ داۋاملاشتۇرۇپ كېلىۋاتقان ئادەتلىرىگە خىلاپلىق قىلىشنى خالىمىغان ئىدى. قەبىلىنىڭ ھۆكۈمرانلىق قىلىدىغان كىشىنى تاللاشتا ئەركىن قويۇۋېتىلىشى ئۇلارنىڭ بىر خىل ئادىتى ئىدى.» بۇ گۇمانلار ئەلۋەتتە ئىسلام تەلىماتلىرىغا ئويغۇن ئەمەس. ئىسلامى جەمئىيەت قەبىلىۋازلىق، مىللەتچىلىك ئۈستىگە ئەمەس ئىسلام ئەقىدىسى ئۈستىگە قۇرۇلغان، بەلكى ئىسلام قەبىلىۋازلىق ۋە مىللەتچىلىكنى تۈپتىن يوق قىلىپ يېڭى ئۇسۇلدىكى جەمئىيەت بەرپا قىلىشقا كەلگەن. ئۇندىن باشقا ئەربىلەردە ھاكىمىيەتنى مىراسخورلۇق تۈزۈمى بىلەن داۋاملاشتۇرۇشقا ئوخشاش بىر نەچچە خىل ئادەت بار ئىدى. ئۇ يەنە مۇنداق دەيدۇ: «ئىسلامدىكى ھاكىمىيەت ئاقسۆڭەكلەرگە تەئەللۇق بولۇپ ئىلاھى ۋەھىيى بىلەن قۇرۇلغانلىقىنى داۋا قىلىشىدۇ. نەتىجىدە خەلىپە باشچىلىغىدىكى ئىستىبات ھاكىمىيىتىگە مۇسۇلمان بولغان ھەر بىر كىشىنىڭ ئىتائەت قىلىشىنى دىنى مەجبۇرىيەت قىلىپ بېكىتىدۇ» نىڭ سۆزىنى چىرايلىقلاشتۇرۇپ، ئۇنى قوبۇل قىلىشقا تەشەببۇس قىلىشى ھەقىقەتەن ئەقىلغا سىغمايدۇ. ئاللاھ [زالملارغا مايىل بولماڭلار، (مايىل بولساڭلار) دوزاخ ئازابىغا قالسىلەر] (سۈرە ھود 113-ئايەتنىڭ بىر قىسمى) دەپ راستىنلا توغرا ئېيتقان.

مۇئەللىپ كىتابىنىڭ 33-بېتىدە مۇنداق دەيدۇ: «قۇرئان كەرىم خەلىپىلىكنى تىلغا ئېلىش، ئۇنىڭغا ئىشارەت قىلىشتىن ئۆزىنى پاك تۇتقان ۋە رەسۇلۇللاھنىڭ سۈننىتىمۇ ئۇنى ئېتىۋارسىز قالدۇرغان ئىدى. ئالىملارمۇ ئۇنىڭ ھەقىقەتە بىرلىككە كەلگەن ئەمەس. ئۇلارنىڭ قۇرئان، ھەدىس ۋە ئالىملارنىڭ بىرلىكىدىن باشقا يەنە قانداق دەلىلى باركى؟»

مۇئەللىپنىڭ «قۇرئان كەرىم خەلىپىلىكنى تىلغا ئېلىش، ئۇنىڭغا ئىشارەت قىلىشتىن ئۆزىنى پاك تۇتقان ۋە رەسۇلۇللاھنىڭ سۈننىتىمۇ ئۇنى ئېتىۋارسىز قالدۇرغان ئىدى». دېگەن قوپال سۆزلىرى ھەقىقەتەن ئەدەپ چىگىرىسىدىن چىقىپ كەتكەن.

ئۇ كىتابخانلارغا خەلىپىلىكنىڭ ئادەمنى يىرگىندۈرىدىغان، ساغلام ئەقىل رەت قىلىدىغان ئىش بولۇپ، ئاللاھنىڭ ئۇنىڭدىن سۆز ئىچىش، ھەتتا يىراقتىن ئىشارەت قىلىشتىنمۇ ئۆزىنى پاك تۇتقانلىقىنى ئاڭلىتىدۇ. شۇنداقلا قۇرئان ۋە ھەدىس ئېتىۋارسىز قالدۇرغان ئىشتىن ئۇزاق تۇرۇشنى تەشەببۇس قىلىدۇ. بۇنىڭدىن ئۇنىڭ ئىلگىرى سۈرمەكچى بولۇۋاتقان پىكرىنىڭ قانچىلىك خەتەرلىك ئىكەنلىكىنى ئويلاپ يەتكىلى بولىدۇ.

شۈبھىسىزكى ئۇنىڭ بۇ سۆزلىرى ئاساسسىز بولۇپ، قۇرئان كەرىم خەلىپىلىكنى ئومۇمى ۋە خۇسۇسىي ئۇقۇملىرى بىلەن يېتەرلىك بايان قىلىدۇ.

ئومۇمىي ئۇقۇم جەھەتتە بولسا ئاللاھ ئادەم ئەلەيھىسسالام ۋە ئۇزۇق - ئەۋلادىنى زېمىنىنى قۇرلۇش، سانائەت، زىرائەت، ئەقىدە ۋە ئادالەتكە ئوخشاش تەرەپلىرى بىلەن گۈللەندۈرۈش ۋەزىپىنى ئۆز ئۈستىگە ئالىدىغان خەلىپە قىلىپ تەيىنلىگەن. بۇ [ئۆز ۋاقتىدا پەرۋەردىگارنىڭ پەرىشتىلەرگە: «مەن يەر يۈزىدە خەلىپە (يەنى ئورۇنباشار) يارىتىمەن» دېدى.] (سۈرە بەقەرە 30-ئايەتنىڭ بىر قىسمى)

خۇسۇسىي ئۇقۇم جەھەتتە بولسا ئاللاھ [ئى داۋۇد! سېنى بىز ھەقىقەتەن يەر يۈزىدە خەلىپە قىلدۇق] (سۈرە ساد 26-ئايەتنىڭ بىر قىسمى) دېگەن ئايىتى بىلەن ئەلچىسى داۋۇد ئەلەيھىسسالامنى ھۆرمەتلەپ خەلىپە قىلغانلىقى ۋە ھاۋايى ھەۋەسنىڭ تەسىرىگە ئۇچرىماستىن ئادالەت بەرپا قىلىشقا بويرىغانلىغىنى ئوچۇق ئېلان قىلىدۇ.

ئاللاھ رەسۇلۇللاھقا ئىسلام دۆلىتىنىڭ رىياسەتچىسى بولۇش سۈپىتى بىلەن كىشىلەر ئارىسىدا ئادالەت بىلەن ھۆكۈم يۈرگۈزۈش، قىساس ۋە جازا قانۇنلىرىنى ئىجرا قىلىش ۋە تالاش - تارتىشلارنى بىر تەرەپ قىلىشنى ۋاجىب قىلىدۇ ۋە ئىشلىرىنى ئۆزىمەنلى ۋە رازىلىقى بىلەن ئاللاھ ھەم رەسۇلۇللاھنىڭ ھۆكۈمى بىلەن بىر تەرەپ قىلىمىغانلارنىڭ كاپىرلاردىن ئىكەنلىكىنى ئېلان قىلىدۇ.

ئاللاھ مۇنداق دەيدۇ: [ئۇلار (يەنى يەھۇدىيلار ۋە ناسارالار) نىڭ ئارىسىدا ئاللاھ ساڭا نازىل قىلغان قۇرئاننىڭ (ئەھكامى) بويىچە ھۆكۈم قىلغىن، ئۇلارنىڭ نەپسى خاھىشلىرىغا ئەگەشمىگىن، ئۇلارنىڭ ئاللاھ ساڭا نازىل قىلغان قۇرئاننىڭ بىر قىسمىدىن سېنى ۋاز كەچۈرىشىدىن ساقلانغىن.] (سۈرە مائىدە 49-ئايەتنىڭ بىر قىسمى) [(ئى مۇھەممەد!) سېنى كىشىلەر ئارىسىدا ئاللاھنىڭ كۆرسەتكىنى بويىچە ھۆكۈم قىلسۇن دەپ، ساڭا ھەقىقەتەن ھەق كىتابنى نازىل قىلدۇق. خائىنلارنىڭ تەرىپىنى ئالمىغىن.] (سۈرە نىسا 105-ئايەت) [(ئى مۇھەممەد!) پەرۋەردىگارنىڭ بىلەن قەسەمكى، ئۇلار (يەنى مۇناپىقلار) ئۆز ئارىسىدىكى دەتالاشقا سېنى ھۆكۈم چىقىرىشقا تەكلىپ قىلمىغىچە، ئاندىن سېنىڭ چىقارغان ھۆكۈمىڭگە ئۇلارنىڭ دىللىرىدىكى قىلچە غۇم بولسىمۇ يوقالمىغىچە ۋە ئۇلار پۈتۈنلەي بويىسۇنمىغىچە ئىمان ئېيتقان بولمايدۇ.] (سۈرە نىسا 65-ئايەت)

ئاللاھ يەنە [ئاللاھ ئىچىڭلاردىكى ئىمان ئېيتقان ۋە ياخشى ئەمەللەرنى قىلغان كىشىلەرگە، ئۇلاردىن بۇرۇن ئۆتكەنلەرنى زېمىندا ھۆكۈمران قىلغاندەك، ئۇلارنىمۇ چوقۇم ھۆكۈمران قىلىشنى، ئۇلار ئۈچۈن تاللىغان دىننى چوقۇم مۇستەھكەم قىلىپ بېرىشنى ۋە ئۇلارنىڭ قورقۇنچىسىنى ئامانلىققا ئايلاندۇرۇپ بېرىشنى ۋە دە قىلدى] (سۈرە نۇر 55-ئايەتنىڭ بىر قىسمى) دېگەن ئايىتى بىلەن مۆمىنلەرگە ئەگەر ئاللاھنىڭ دىنىغا ياردەم بەرسە دۈشمەنلىرى ئۈستىدىن ياردەم بېرىدىغانلىقى ۋە قۇرەت، زەپەر، ھاكىمىيەت ئىگىلىرى بولغان يەر يۈزىنىڭ خەلىپىلىرى قىلىدىغانلىقىنى ۋە دە قىلىدۇ.

مۇئەللىپنىڭ رەسۇلۇللاھنىڭ سۈننىتىنىڭ خەلىپىلىكىنى ئىتتىۋارسىز قالدۇرغانلىقى گۇمانى بولسا بىلىمىسىزلىك ۋە رەسۇلۇللاھقا قىلىنغان بۆھتان ھېسابلىنىدۇ. رەسۇلۇللاھنى ئاللاھنىڭ ئالدىدا ئۇ بۆھتاندىن ئاقلايمىز.

خەلىپىلىك، يەنى دۆلەت رىياسەتچىلىكى ھەققىدە ئېيتىلغان ھەدىسلەر ئىنتايىن كۆپ بولۇپ، بەزىلىرى خەلىپىلىك سۆزىنى ئۈچۈق ئۆز ئىچىگە ئالىدۇ. خەلىپىگە ۋە باشلىقلارغا ئىتائەت قىلىشنى ۋاجىب قىلىدۇ. ھەتتا بۇيرۇغىغا خىلاپلىق قىلغان، ھەقلىق خەلىپىدىن خەلىپىلىكنى تالاشقان كىشىنىڭ ئۆلتۈرۈلۈشىنى بۇيرۇيدۇ. تۆۋەندە ئۇلارنىڭ بەزىلىرىنى نەقىل قىلىمىز:

«ئەگەر ئىككى خەلىپىگە بەيئەت قىلىنسا كېيىنكىسىنى ئۆلتۈرۈڭلار».

«مەندىن كېيىن خەلىپىلەر كۆپىيىدۇ.»

- بىزنى نېمە ئىش قىلىشقا بۇيرىسەن. دەپ سورايدۇ.

- ئاۋال بەيئەت قىلىنغانلارنىڭ بەيئىتىنى كۈچكە ئىگە قىلىڭلار ۋە ھەققىنى ئادا قىلىڭلار، دەيدۇ

رەسۇلۇللاھ».

«باشلىقىغا ئىتائەت قىلغان كىشى ماڭا ئىتائەت قىلغان بولىدۇ ۋە ئۇنىڭغا ئاسىلىق قىلغان كىشى

ماڭا ئاسىلىق قىلغان بولىدۇ.»

«سىلەرگە بېشى قۇرۇق ئۈزۈمگە ئوخشايدىغان ھەبەشسىتانلىق قۇل مەسئۇل قىلىنسىمۇ بۇيرۇقىغا

قۇلاق سېلىڭلار ۋە ئىتائەت قىلىڭلار»

«ئاللاھ ئۆزىنىڭ سايىسىدىن باشقا ھېچقانداق سايە بولمىغان كۈندە يەتتە خىل كىشىنى سايىدىتىدۇ. ئادىل باشلىق...»

«بەيئەتسىز ئۆلگەن كىشى جاھىلىيەت ئۆلۈمىدە ئۆلگەن بولىدۇ»  
«بىر خەلىپىگە قولىنى ۋە قەلبىنىڭ مۇنەسسىنى بېرىپ بەيئەت قىلغان كىشى كۈچىنىڭ يېتىشىچە ئىتائەت قىلسۇن. ئەگەر باشقا بىرى ئۇنىڭ خەلىپىلىكىنى تالاشسا بېشىنى ئېلىڭلار»  
باشقا بىر ھەدىستە رەسۇلۇللاھ ھۇزەيفەنىڭ «ئۇ ياخشىلىقتىن كېيىن يامانلىق بولامدۇ؟ دېگەن سوئالغا مۇنداق دەپ جاۋاب بېرىدۇ:  
- ھەئە، جەھەننەمنىڭ دەرۋازىلىرىدا تۇرۇپ ئۇنىڭغا چاقىرىغۇچىلار بولىدۇ. جاۋاب بەرگەن كىشىلەرنى ئۇنىڭغا تاشلايدۇ.

- ئى رەسۇلۇللاھ! بىزگە ئۇلارنى سۈپەتلەپ بەرگىن.  
- بولىدۇ، بىز بىلەن ئوخشاش تەنلىك، تىلىمىز بىلەن سۆزلىشىدىغان كىشىلەردۇر.  
- ئەگەر ئۇ زاماندا ياشاپ قالسام نېمە ئىش قىلىشىم كېرەك؟  
- مۇسۇلمانلار جامائىتى ۋە يولباشچىسىدىن ئايرىلما».

«ئاللاھ بەندىلىرىنىڭ مەسئۇلىيىتىنى تاپشۇرغاندا ئۇلارغا ۋاپاسىزلىق قىلىپ ئۆلۈپ كەتكەن كىشىگە جەننەتنى ھارام قىلىدۇ»

ئالىملارنىڭ پىكىر بىرلىكىنى ئىنكار قىلغانلىقىغا كەلسەك ئۇ ھەقىقەتەن دەلىل تەلەپ قىلىدۇ. ھەر كىشىنىڭ خالىغان نەرسىسىنى داۋا قىلىشى ۋە ئىسپاتلىشى ئاسانغا توختىمايدۇ. ئەگەر كىشىلەر داۋا قىلغان نەرسىگە ئېرىشىۋېرىدىغان بولسا بەزىلەرنىڭ قېنى ۋە مال - مۈلكى خەتەرگە ئۇچرىغان بولاتتى. لېكىن ئىسلامدا داۋا قىلغۇچىنىڭ ئىسپات كەلتۈرۈشى تەلەپ قىلىنىدۇ.

ئالدىنقى قىسىملاردا كۆرۈپ ئۆتكىنىمىزدەك بۇ مەسىلە ھەققىدە ساھابىلارنىڭ پىكىر بىرلىكى نەقىل قىلىنغان. مۇئەللىپ خەلىپە تۇرغۇزۇشنىڭ ۋاجىبلىغى ھەققىدە بىرەر ساھابىنىڭ ئوخشىمىغان پىكىرنى تاپالغان بولسا ئەلۋەتتە ئوتتۇرىغا قويغان ۋە ساھابىلارنىڭ پىكىر ئورتاقلىغى ئاجىزلاشقان بولاتتى. شۇنىڭ ئۈچۈن بۇ سۆزلىرىمۇ دەلىللىسىز ھېسابلىنىدۇ.

مۇئەللىپ كىتابىنىڭ 35-36-بەتلەردە مۇنداق دەيدۇ: «ئەقىل كۈچلەندۈرۈۋاتقان، تارىخ شاھىد بولۇۋاتقان، بىلىنگەن ھەقىقەت شۇكى ئىسلام دىنى قائىدە يۈسۈنلىرى ۋە تاشقى كۆرۈنىشى فېئىشۇناسلار «خەلىپىلىك» دەپ ئاتىۋالغان ئۇ خىل ھاكىمىيەتكە ۋە يا كىشىلەرنىڭ «خەلىپە» دەپ لەقەم قويۇۋالغان ئۇ ئادەملەرگە باغلىق ئەمەس. شۇنداقلا مۇسۇلمانلارنىڭ دۇنيا مەنپەئىتىنىڭ ئۇلار بىلەن ھېچقانداق ئالاقىسى يوق.

دىن ۋە دۇنيا ئىشلىرىمىزدا خەلىپىلىككە ھېچقانداق ئېھتىياجىمىز يوق. خەلىپىلىك ھەققىدە دەيدىغانلىرىمىز بۇلارلا ئەمەس... خەلىپىلىك ئەزەلدىن ئىسلام ۋە مۇسۇلمانلارغا ئاپەت ۋە مۇسەبەت ياغدۇرىدىغان بالا بولۇپ كەلگەن»

شۈبھىسىزكى ئادىل پىكىر يۈرگۈزگۈچى بۇ دىننىڭ تەبىئىتىگە ئاساسەن ئۇنىڭ پەقەت ئاللاھنىڭ ھۆكۈمىنى يۈرگۈزگەن سىياسىي مەۋجۇدىيەتكە ئىگە ئۇيۇشما بىلەنلا ئەمەلىيەتكە ئايلىنىدىغانلىقىنى بىلىدۇ. ئەگەر ئىنسانلار خەلىپىلىك ياكى ئىسلام ھۆكۈمىتىسىز تاشلىۋېتىلدىغان بولسا ھاياتى ھەر جەھەتتىن قالايمىقانچىلىققا تولىدۇ. مۇسۇلمانلارنىڭ بۈگۈنكى ھاياتى شاھىد بولۇپ تۇرۇپتۇكى ئۇلار ئىسلام دۆلىتىسىز ھۇزۇر بىلەن بىرەر كۈن كەچۈردىمۇ؟ ئاللاھنىڭ شەرىئىتى تەتبىقلاندىمۇ؟ ئىسلام جازا



قانۇنلىرى يۈرگۈزۈلدىمۇ؟... شۇنىڭ ئۈچۈن ئىسلام ئەھكاملارنى ئىجرا قىلىش ۋە ئۈستىمىزدىكى مەجبۇرىيەتلەرنى ئادا قىلىشنىڭ بىردىن بىر شەرتى خەلىپىلىك «جامائەتسىز ئىسلام، باشلىقسىز جامائەت ۋە ئىتائەتسىز باشلىق بولمايدۇ» دېگەن ئۆمەر ئىبنى خەتتابتىن ئاللاھ رازى بولسۇن.

بىز مۇسۇلمانلار جامائىتى دىن ۋە دۇنيا ئىشلىرىمىزنى ئىلگىرى سۈرۈش ئۈچۈن ھەقىقەتەن خەلىپىلىككە ئېھتىياجلىق. دىنىمىزنىڭ بىر چوڭ قىسمى پەقەت ئۇنىڭ پۈت تىرەپ تۇرۇشى بىلەنلا ئەمەلگە ئاشىدۇ ۋە ئىجرا قىلىنىدۇ. دۇنيا ئىشلىرىمىزدىكى زۆرۈپىتى شۇكى پەقەت ئۇ - ئىسلام ھاكىمىيىتىلا بىزگە بەخت - سائادەت ئۆز ئىچىگە ئالغان بارلىق مەنلىرىگە تولغان ئىنسانچە كۈندىن بۇيان مۇسۇلمانلار نە كۈنلەر كۆرمىدى!!!... كۆزلىرى قان، يىرىڭ ۋە زەرداب سۇلاردىن قۇرۇپ ئۆتكۈزگەن بىر كۈنمۇ يوق!

مۇئەللىپنىڭ «خەلىپىلىك ئەزەلدىن ئىسلام ۋە مۇسۇلمانلارغا ئاپەت ۋە مۇسەبەت ياغدۇرىدىغان بالا بولۇپ كەلگەن» دېگەن سۆزى راستىنلا ئەجەبلىنەرلىك. بالا قانداق ۋاقتتا مەيدانغا كېلىدۇ؟ كۈلپەت ئاللاھنىڭ شەرئىتىنى تەتبىقلىغان خەلىپىلىك ھۆكۈم سۈرگەندە مەيدانغا كېلەمدۇ ياكى ئىسلام ئەھكاملارنى خورلىغان دىنسىز ھاكىمىيەت دەۋرىدىمۇ؟ ئەبۇبەكر، ئۆمەر، ئوسمان، ئەلى، ئۆمەر ئىبنى ئابدۇلئەزىز رەزىيەللاھۇ ئەنھۇلار ۋە باشقا ياخشىلىق بىلەن تونۇلغان كىشىلەرنىڭ خەلىپىلىكلىرى مۇسۇلمانلارغا كۈلپەت بولغانمۇ؟ مۇسۇلمانلاردىن بولغان بىر ياخشى ئىخلاسمەن كىشىنىڭ ئاللاھنىڭ دىنى بىلەن ھۆكۈم يۈرگۈزۈشى مۇسەبەتمۇ ياكى خىرىستىئان، يەھۇدى، ئاتەشپەرەس ۋە يا مۇستەملىكىچىلەرنىڭ غالچا، مالايلاردىن بولغان بىر كىشىنىڭ ئىسلام دىنى ئېلىپ كەلگەن ئىسىل خىسەلەتلەرنى يوق قىلىپ، دۇنيانى رەزىللىك بىلەن تولدۇرۇشقا تېرىشىشى، ئاللاھنىڭ شەرئىتىگە خىلاپ قانۇنلار بىلەن ھۆكۈم يۈرگۈزۈشمۇ؟

مەلۇم دەۋلەردە سالاھىيەتسىز كىشىلەرنىڭ خەلىپىلىككە ئولتۇرۇپ قىلىشىنى ئىنكار قىلمايمىز. تەبىئىكى بۇ ئىسلام رەت قىلىدىغان، چەكلەيدىغان ئىش. لېكىن بۇنى ھەل قىلىشنىڭ يولى خەلىپىلىكنى ئەمەلدىن قالدۇرۇشمۇ ياكى خەلىپىلىك شەرتىگە توشىدىغان سالاھىيەتلىك بىرنى تېپىپ چىقىشمۇ؟ ئەجىبا ئۇ داۋا قىلىۋاتقان ھۆكۈمەتلەردە بۇنىڭغا ئوخشاش نۇقسانلار يۈز بەرمەيدۇ؟

ئىسلام خەلىپىلىكى سىياسىي سەھنىدە چۈشۈرۈلۈپ قىلچىلىك قىممەتلىك ئىگە بولمىغان كىچىك دۆلەتلەرگە پارچىلانغان، غەربلىك مۇستەملىكىچىلەرنىڭ ئاياق ئاستى قىلىشىغا ئۇچرىغاندىن كېيىن، كۈلپەت ئېلىپ كېلىدىغان ئىسلام خەلىپىلىكىدىن ئۇزاق تۇرۇپ دۈشمەنلىرىڭلارنىڭ خورلىشىغا رازى بولۇڭلار، دېگەندەك تەشەببۇسلىرى بىلەن ئوتتۇرىغا چىققان بۇ كىشىنىڭ سۆزلىرى ئۈمىتىمىزنىڭ كەلگۈسى ئۈچۈن خەتەرلىك، سەلبى رول ئوينايدۇ.

ئۇندىن كېيىن مۇئەللىپ كىتابىنىڭ 50-بېتىدە مۇنداق دەيدۇ: «مۇھەممەد ئەلەيھىسسالامغا ئاللاھ پەيغەمبەرلىك ۋە خەلىپىلىكنى بىرگە بەرگەنمۇ ياكى پەقەت پەيغەمبەرلىكنىمۇ؟ ئىزدىنىشلىرىمىزگە ئاساسلانغاندا بىرەر ئالىمنىڭمۇ بۇ ماۋزۇدا ئېنىق كۆز قارىشىنى ئىپادىلىگەن ياكى سۆز ئاچقانلىغىنى بىلمەيمىز. لېكىن خۇلاسىە چىقىرى يولى بىلەن دېيەلەيمىزكى، كۆپ بىلىمى بولمىغان بۇ مۇسۇلمان كۆپ ھاللاردا رەسۇلۇللاھنىڭ رەئىس ۋە پەيغەمبەرلىكىگە ئىشىنىدۇ. ئۇ ئىسلام بىلەن مەدەنىي بىر سىياسىي دۆلەت قۇرغان ۋە ئۇ دۆلەتنىڭ رەئىس ۋە ئىگىسى ئىدى دەپ بىلىدۇ. بەلكى ئۇ پۈتۈن مۇسۇلمانلارنىڭ تۇيغۇسىغا ئۇيغۇن كېلىدىغان كۆز قاراشتۇر. شۇنداقلا كۆپ سانلىق ئالىملارنىڭ پىكىرىدۇر. ئۇلار بۇ

ھەقتە سۆز ئېچىلغاندا ئىسلامنىڭ رەسۇلۇللاھ بىنا قىلغان سىياسىي بىرلىك ۋە دۆلەت ئىكەنلىكىگە مايىل بولىدۇ».

كۆرگىنىڭىزدەك مۇئەللىپ بىرەر ئالىمنىڭمۇ بۇ ھەقتە سۆز قىلمىغانلىقىنى ئىلگىرى سۈرىدۇ. ئەمما بۇ ھەقتە يېزىلغان كىتابلارغا قارايدىغان بولساق، ئالىملارنىڭ ئۇنى ھەرگىزمۇ ئېتىۋاسىز قالدۇرمىغانلىقىنى كۆرىمىز. ماۋەردى خەلىپىلىككە تۆۋەندىكىچە ئېنىقلىما بېرىدۇ: «خەلىپىلىك (ئىسلام ھاكىمىيىتى) دىننى قوغداش ۋە دۇنيانى باشقۇرۇش ۋەزىپىسىنى ئۆتەيدىغان پەيغەمبەرلىكنىڭ ئىز باسارىدۇر».

بۇ ئىنىقلىمىدىن رەسۇلۇللاھنىڭ ۋەزىپىسىنىڭ - ئىنسانلارغا ئىسلام رىئالىسىنى يەتكۈزۈش بىلەن بىرگە دىننى قوغداش ۋە دۇنيانى باشقۇرۇش، يەنى ئۇنى ئۆزگىرەپ كېتىش ۋە ئاساسسىز يېڭىلىقلاردىن ساقلاش، مۇسۇلمانلارنىڭ ئىشلىرىنى ئاللاھنىڭ ئىرادىسى بويىچە باشقۇرۇش ۋە ئورۇنلاشتۇرۇشتىن ئىبارەت ئىكەنلىكى روشەنلىشىدۇ. مانا بۇ مۇسۇلمان ھۆكۈمراننىڭ ۋەزىپىسى. رەسۇلۇللاھدىن كېيىنكى خەلىپىلەر بۇ ۋەزىپىنى ئادا قىلىشتا ئۇنىڭ ئىزىنى باسقان ئىدى.

ئىبنى خەلدۇنمۇ خەلىپىلىككە مۇشۇنىڭغا ئوخشاش ئېنىقلىما بېرىدۇ. ئىيىچى بولسا «خەلىپىلىك - دىننى ئىجرا قىلىش، ئىسلام مىللىتىنىڭ مال - مۈلۈك بارلىغىنى قوغداش ۋەزىپىسىنى ئۆز ئۈستىگە ئالغان، پۈتۈن ئۈممەتنىڭ ئىتائەت قىلىشى كېرەك بولغان رەسۇلۇللاھنىڭ ئىز باسارىدۇر».

ئۇنداقتا بۇ ئالىملارنىڭ كۆز قارىشىدا رەسۇلۇللاھ ئەلەيھىسسالامنىڭ ۋەزىپىسى - ئىسلام دىننى تەتبىقلاش، ئەھكاملىرىنى ئىجرا قىلىش، ئىسلام دىننى قوغداش ئىدى. خەلىپىلىرىمۇ ئۇندىن كېيىن بۇ ۋەزىپىنى ئۆز ئۈستىگە ئالغان.

ئىبنى خەلدۇن ئىسلام دىنىنىڭ سىياسىي مەۋجۇدىيەت بارلىققا كەلتۈرۈشكە بولغان ھىرىسمەنلىكىدە باشقا دىنلاردىن ئالاھىدە پەرقلىنىدىغانلىقىنى بايان قىلىپ مۇنداق دەيدۇ: «بىلىشىمىز كېرەككى ئىسلام مىللىتى رەسۇلۇللاھدىن ئايرىلغاندىن ئۇ ئېلىپ كەلگەن شەرىئەت، ئەھكام ۋە مەجبۇرىيەتلەرنى ئادا قىلىشقا تۈرتكە بولىدىغان بىر ھاكىمىيەتكە مۇھتاج. ئىنسانىيەت ئىجتىمائىي ھاياتىنى كاپالەتكە ئىگە قىلىش ئۈچۈن، مەنپەئەتنى قولغا كەلتۈرۈش ۋە زىياندىن ساقلىنىشقا مەجبۇرلايدىغان ياكى كاپالەتلىك قىلىدىغان بىر كىشىنىڭ يېتەكچىلىكىدىكى سىياسىي قۇرۇلمىغا ئېھتىياجلىق».

ئىسلام مىللىتىنىڭ ئىسلام دەۋىتىنى دۇنياغا يېيىش ۋە پۈتۈن ئىنسانلارنى ئۇنىڭ ھاكىمىيىتى ئاستىغا ئېلىش يولىدىكى جىھادلىرىدا خەلىپىلىك ھەر جەھەتتىن يېتەكچىلىك قىلىش رولىنى ئوينىغان.

باشقا دىنلارنىڭ دەۋىتى ئومۇملىققا ئىگە بولمىغانلىقى، باشقىلار ئۈستىدىن غالىب كېلىش تەلەپ قىلمىغانلىقى ئۈچۈن جىھاد پەقەت قوغدىنىش ئۈچۈنلا يولغا قويۇلغان. شۇنىڭ ئۈچۈن دىن يېتەكچىلىرى بىلەن دۆلەت سىياسىيىتىنىڭ ئالاقىسى يوق ئىدى. دىن يېتەكچىلىرىدىن پادىشاھلىق ۋە يا ھاكىمىيەت تاپشۇرۇۋالغان كىشىلەر دىننىڭ تەلۋى بىلەن ئەمەس، باشقىلار تەرەپىدىن تەيىنلىنىشى، قەبىلىۋازلىق ياكى ھەر ئىنساندا بولىدىغان ھۆكۈمران بولۇش تۇيغۇسىنىڭ تۈرتكىسى بىلەن مەيدانغا چىققان ئىدى.

مۇئەللىپنىڭ «رەسۇلۇللاھ سىياسىي مەدەنى دۆلەت قۇرغان» دېگەن كىشىنىڭ ئالىم ئەمەس، كۆپ بىلىمى بولمىغان بىرى، دەپ قارىشى ھەقىقەتەن ئەپسۇسلىنارلىق. بۇ ساقلىنىشقا تېگىشلىك مەسخىرە بۇ

سۆزنى ئېيتقان تونۇلغان قازى ماۋەردى، بۈيۈك ئالم ئىبنى خەلدۇن، ئىيجىدەك ئالىملارنىڭ سەردارلىرى كۆپ بىلىمى بولمىغان ھېسابلا نسا كىم ئالم ھېسابلىنىدۇ؟

مۇئەللىپ ئاۋال ھېچبىر ئالىمنىڭ رەسۇلۇللاھنىڭ دۆلەت قۇرغانلىقىدىن ئىبارەت كۆز قاراشتا ئەمەس ئىكەنلىكىنى، ئۇندىن كېيىن بۇ كۆز قاراشنىڭ پۈتۈن مۇسۇلمانلارنىڭ ھېس - تۇيغۇسىغا ئۇيغان كېلىدىغانلىقى، شۇنداقلا ئۇنىڭ كۆپ سانلىق ئالىملارنىڭ كۆز قارىشى بولۇشىنىڭ مۇمكىنلىكىنى ئوتتۇرىغا قويۇشى روشەن زىتلىق پەيدا قىلىدۇ. مۇئەللىپ قىياسقا ئاساسەن كۆپ سانلىق ئالىملارنىڭ بۇ خىل كۆز قاراشتا ئىكەنلىكىدىن ئىبارەت خۇلاسغا كەلگەن تۇرۇپ يەنە نېمە ئۈچۈن ئۆزئارا زىت سۆزلەرنى قىلىپ ھەقىقەتتىن قېچىشقا تىرىشىدۇ؟

مۇئەللىپ بۇ خۇلاسگە ئىزدىنىش بىلەن كەلگەنمۇ ياكى قۇرۇق خىيال بىلەنمۇ؟ ئۇنىڭ «ئۇلارغا بۇ ھەقتە سۆز ئېچىلغاندا ئىسلامنىڭ رەسۇلۇللاھ بىنا قىلغان سىياسىي بىرلىك ۋە دۆلەت ئىكەنلىكىگە مايىل بولىدۇ» دېگەن سۆزى بۇ خۇلاسەنىڭ ئىزدىنىش ئارقىلىق مەيدانغا كەلگەنلىكىنى ئىپادىلەيدۇ. ئۇنداقتا ئارىدا زىتلىق پەيدا قىلىش ۋە ھەقىقەتتىن قېچىشنىڭ ھېچقانداق مەنىسى بولمايدۇ.

مۇئەللىپ ئۇندىن كېيىن گۇمان تۇغدۇرۇشقا ئۆتۈپ كىتابىنىڭ 55-بېتىدە مۇنداق دەيدۇ: «رەسۇلۇللاھنىڭ ئىسلام دۆلىتى قۇرۇشى پەيغەمبەرلىك ۋەزىپىسىنىڭ بىر قىسمىمۇ ياكى ئۇنىڭ سىرتىدىكى ئىشىمۇ.

رەسۇلۇللاھنىڭ دۆلەت قۇرۇشى پەيغەمبەرلىكنىڭ سىرتىدىكى بىر ئىش ئىدى. بۇ ئىسلام مەزھەبلىرىدە شەك توغدۇرىدىغان كۆم قاراشقا ئۇچرىمىغان، قوبۇل قىلىشقا تېگىشلىك توغرا كۆز قاراشتۇر. بەزى ئىسلام مەزھەبلىرىنىڭ ئىسلامدىكى خەلپىلىكىنى بىراقلا ئىنكار قىلغىنىغا قارىغاندا ئۇنى ئىنكار قىلىش كاپىرلىق ھېسابلانمايدۇ.

رەسۇلۇللاھنىڭ پەيغەمبەرلىك ۋەزىپىسىنىڭ سىرتىدا بۇنىڭغا ئوخشاش بىر ئىش قىلغانلىقىنى ئاڭلاش سىزنى ھەيران قالدۇرمىسۇن. ئۇنىڭ دۆلىتى پەيغەمبەرلىكى بىلەن مۇناسىۋىتى بولمىغان دۇنيا ئىشلىرىنىڭ جۈملىسىدىن. بۇ سۆزلەر مۇسۇلمانلارنىڭ تىلىدا ئەدەبىيەتلىك ھېسابلانسىمۇ ئىسلام قائىدىلىرى، پەيغەمبەرلىكنىڭ مەنىسى، شەرىئەت روھى ۋە رەسۇلۇللاھنىڭ تارىخى بۇنىڭغا ئوخشاش كۆز قاراشنى رەت قىلمايدۇ.»

مۇئەللىپ ئالدىنقى سۆزىدە ئىسلام ئالىملىرىنىڭ رەسۇلۇللاھنىڭ ئىسلام دۆلىتى قۇرۇشىنىڭ پەيغەمبەرلىكىنىڭ بىر قىسمى ئىكەنلىكىدە ئورتاق كۆز قاراشتا ئىكەنلىكىنى ئوتتۇرىغا قويغان ئىدى. ئەپسۇسكى بۇ يەردە ھېچقانداق دەلىللىسىز يەنە قارىمۇ - قارشىلىق پەيدا قىلىدۇ ۋە ئالىملارنىڭ ئورتاق پىكىرىگە خىلاپلىق قىلىشنى كاپىرلىق ھېسابلىمايدۇ.

ئۇ، يەنە بەزى ئىسلام مەزھەبلىرىنىڭ ئىسلامدىكى خەلپىلىكىنى ئىنكار قىلغانلىقىنى ئوتتۇرىغا قويۇپ ھەقىقەتەن خاتالىشىدۇ. مەلۇمكى ئىسلام مەزھەبلىرىنىڭ ھېچبىرى خەلپىلىكىنى ئىنكار قىلمايدۇ. پەقەت خەلپە تۇرغۇزۇشنى ئالىملارنىڭ كۆپ سانلىقىنىڭ ۋاجىب، ئاز سانلىغىنىڭ جائىز دېيىشى بۇ مەسىلىنىڭ ئىختىلاپ نۇقتىسى ھېسابلىنىدۇ. خەلپە تۇرغۇزۇشنىڭ ۋاجىب ئەمەسلىكى خەلپىلىكنىڭ ئىنكار قىلىنىشىنى ئىپادىلەيدۇ.

مۇئەللىپ كىتابىنىڭ 57-بېتىدە ئىبنى خەلدۇننىڭ «ئىسلام تەتبىق قىلىنىدىغان ۋە ئىجرا قىلىنىدىغان شەرىئەتتۇر (قانۇندۇر)؛ سىياسىي ھاكىمىيەت دىنى ھاكىمىيەتنىڭ بىر قىسمىدۇر» دېگەن

سۆزىدىن كېيىن مۇنداق دەيدۇ: «بۇ سۆزلەر ئاساسسىز بولۇپ، پەيغەمبەرلىكنىڭ مەنىسىنى رەت قىلدۇ ۋە دىنى دەۋەتنىڭ تەبىئىتىگە ئۇيغۇن كەلمەيدۇ.»

ئەگەر رەسۇلۇللاھ سىياسىي تۈسكە ئىگە دۆلەت قۇرغان ياكى قۇرۇشنى يولغا قويغان بولسا نېمە ئۈچۈن دۆلەت ئاساسلىرى ۋە ھۆكۈم قۇرالىنى تولۇقلىمايدۇ؟ نېمە ئۈچۈن تۈزۈمى، مەسئۇل ۋە قازىلارنى تەيىنلەش ھەققىدە كۆرسەتمە بەرمەيدۇ؟ نېمە ئۈچۈن دۆلەت تۈزۈمى ۋە كېڭەش قانۇنلىرىنى بايان قىلمايدۇ؟»

بۇ خاتالىقلارغا قارىتا دەيمىزكى قۇرئان ئايەتلىرى ئۈستىدە ئىزدەنگۈچى ئىسلامنىڭ ئىلىم ۋە ئەمەل، قانۇن ۋە ئىجرا قىلىش ئىكەنلىكىنى، رەسۇلۇللاھنىڭ بۇيرۇقى ۋە چەكلىمىسى بويىچە ئىتائەت قىلىنىشى ئۈچۈن ئەۋەتىلگەنلىكىنى، ئۇنىڭ شەرىئەت ئەھكاملىرىنى تەتبىقلاش ۋە ئادالەت بەرپا قىلىشقا بۇيرۇلغانلىقىنى بىلىدۇ.

ئىلىم بىلەن ئەمەلنى، قانۇن بىلەن تەتبىقنى ئۆزئارا باغلايدىغان ئايەتلەر ئىنتايىن كۆپ بولۇپ تۆۋەندە بىر نەچچىسى بايان قىلىمىز: [ئى مۆمىنلەر! سىلەر نېمە ئۈچۈن قىلمايدىغان ئىشنى قىلىمىز دەيسىلەر؟] (يەنى ئەمەلدە سىلەر قىلمايدىغان ياخشى ئىشلارنى نېمە ئۈچۈن ئاغزىڭلاردا قىلىمىز دەيسىلەر؟). سىلەرنىڭ قىلمايدىغان ئىشنى (قىلىمىز) دېيىشىڭلار ئاللاھنىڭ دەرگاھىدا ئەڭ ئوچ (كۆرۈلىدىغان نەرسىدۇر).] (سۈرە سەف 2-3- ئايەتلەر) [زىنا قىلغۇچى ئايال ۋە زىنا قىلغۇچى ئەرنىڭ ھەر بىرىنى يۈز دەررىدىن ئۇرۇڭلار، ئەگەر سىلەر ئاللاھقا ۋە ئاخىرەت كۈنىگە ئىمان ئېيتىدىغان بولساڭلار، ئاللاھنىڭ دىنىنىڭ (ئەھكامىنى ئىجرا قىلىشتا) ئۇلارغا رەھىم قىلماڭلار، ئۇلارنى جازالىغان چاغدا مۆمىنلەردىن بىر تۈركۈم كىشى ھازىر بولسۇن] (سۈرە نۇر 2-ئايەت) [ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قىلمىشىنى جازالاپ، ئاللاھ تەرىپىدىن ئىبىرەت قىلىش يۈزىسىدىن قوللىرىنى كېسىڭلار] (سۈرە مائىدە 38-ئايەتنىڭ بىر قىسمى) [سىلەر ئەھلى كىتابتىن ئاللاھقا ۋە ئاخىرەت كۈنىگە ئىشەنمەيدىغانلار (يەھۇدىيلار ئۆزىرىنى ئاللاھنىڭ ئوغلى، ناسارالار ئىسانى ئاللاھنىڭ ئوغلى دەپ ئېتىقاد قىلغانلىقى ئۈچۈن، ئۇلار ئاللاھقا ۋە ئاخىرەت كۈنىگە ئېتىقاد قىلىمىز دېگەن بىلەنمۇ ئېتىقاد قىلمىغاننىڭ ئورنىدۇر) بىلەن، ئاللاھ (ئۆزىنىڭ كىتابىدا) ۋە ئۇنىڭ پەيغەمبىرى (سۈننىتىدە) ھارام قىلغان نەرسىلەرنى ھارام بىلمەيدىغانلار ۋە ھەق دىن (يەنى ئىسلام دىنى) غا ئېتىقاد قىلمايدىغانلار بىلەن، تاكى ئۇلار سىلەرگە بويسۇنۇپ خار ھالدا جىزىيە تۆلىگەنگە قەدەر، ئۇرۇش قىلىڭلار.] (سۈرە تەۋبە 29-ئايەت)

رەسۇلۇللاھ پەرۋەردىگارنىڭ [شۇنىڭ ئۈچۈن (يەنى دىندا ئىختىلاپ قىلىشقانلىقى ئۈچۈن) (ئى مۇھەممەد! بارلىق ئىنسانلارنى توغرا دىن ئاساسىدا ئىتتىپاق بولۇشقا) چاقىرىغىن، بۇيرۇلغىنىڭ بويىچە توغرا يولدا چىڭ تۇرغىن، ئۇلار (يەنى مۇشرىكلار) نىڭ نەپسى خاھىشلىرىغا ئەگەشمىگىن ۋە ئېيتقىن: «ئاللاھ نازىل قىلغان (بارلىق) كىتابلارغا ئىمان ئېيتتىم، ئاراڭلاردا ئادىل بولۇشقا بۇيرۇلدۇم] (سۈرە شۇرا 15-ئايەتنىڭ بىر قىسمى) دېگەن بۇيرۇقىغا ئاساسەن زىناخورنى قامچىلاش ۋە تاش ئېتىپ ئۆلتۈرۈش، ئوغرىنىڭ قولىنى كېسىش ۋە قىساس ئېلىشقا ئوخشاش جازا قانۇنى ۋە شەرىئەت ئەھكاملىرىنى ئىجرا قىلغان ئىدى.

مۇئەللىپ كىتابىنىڭ 64-بېتىدە «ھاكىمىيەتسىز پەيغەمبەرلىك ۋە دۆلەتسىز دىن» دېگەن ماۋزۇدا مۇنداق دەيدۇ: «يۇقىرىدا بايان قىلىنغانلارنى كۆرۈپ ئۆتكەندىن كېيىن ئالدىمىزدا پەقەت يوپ - يورۇق بىرلا يول قالدۇ. ئۇ بولسىمۇ رەسۇلۇللاھنىڭ ھاكىمىيەت بەرپا قىلىش ۋە دۆلەت قۇرۇش ئۈچۈن ئەمەس

پەقەت دىنى دەۋەتنى يەتكۈزۈش ئۈچۈنلا ئەۋەتىلگەنلىكى، شۇنداقلا ھاكىمىيەت ياكى دۆلىتىنىڭمۇ بولمىغانلىقى».

ئۇ كىتابنىڭ 71-بېتىدە يەنە مۇنداق دەيدۇ: «قۇرئان كەرىمنىڭ تاشقى كۆرۈنۈشى رەسۇلۇللاھنىڭ سىياسىي تۈسكە ئىگە ھاكىمىيەت بىلەن ھېچقانداق مۇناسىۋىتى يوق ئىدى، دېگەننى كۈچلەندۈرىدۇ. ئايەتلەر رەسۇلۇللاھنىڭ ئىلاھى ۋەزىپىسى پەقەت دىننى يەتكۈزۈش بىلەنلا چەكلىنىپ ھاكىمىيەت ئۇقۇمىدىن خالى ئىدى، دېگەن چۈشەنچە ھەققىدە بىر-بىرىنى تولۇقلايدۇ».

ئۇ، بۇ ماۋزۇغا مۇناسىۋەتسىز ئايەتلەرنى مۇھاكىمە قىلىش ئارقىلىق بىر تەرەپلىمە چۈشەنچىلىرى بىلەن كىتابخاننى قايىمۇقتۇرۇشقا تىرىشقان. ئالدىنقى سەھىپەلەردىكى بايانلارنى بۇ ھەقتە يېتەرلىك دەپ قارايمىز.

ئۇنىڭ «رەسۇلۇللاھنىڭ ھاكىمىيەت ياكى دۆلىتى بولمىغان» دېيىشى توغرىلىقىغا قىل سىغمايدىغان دەرىجىدە ئىسپاتلانغان تارىخى ھەقىقەتكە كۆز يۇمغانلىق، رەسۇلۇللاھنىڭ تولۇق ئىنتىزام ۋە مۇناسىپ باشقۇرۇش قۇرۇلمىسىغا ئىگە دۆلەت قۇرغانلىقى ئۇ دەۋرىدە ۋەزىپە ئۆتىگەن باشلىق، مەسئۇل، كاتىپ ۋە باشقا خادىملارنىڭ رىئايەتلىرى بىلەن ئىسپاتلانغان. بۇ ھەقتىكى تارىخى كىتابلىرى ئىنتايىن كۆپ.

بۇ مۇنازىرىنىڭ ئاخىرىدا تۆۋەندىكىلەرنى ئەسلىتىپ ئۆتۈشنى مۇۋاپىق كۆرىمىز:

(1) قۇرئان ئىنسانىيەت ھاياتىنىڭ ھەممە تەرىپىنى ئىنتىزامغا كىرگۈزۈش ئۈچۈن نازىل قىلىنغان؛ ئاللاھ كائىناتنىڭ ياراتقۇچىسى، يارىتىش ۋە بۇيرۇق قىلىش ئۇنىڭغا خاس. ئۇ خالىغانچە ھۆكۈم چىقىرىدۇ، ھېچكىم ئۇنى مەسئۇلىيەتكە تارتالمايدۇ. قۇرئان ۋە رەسۇلۇللاھنىڭ سۈننىتى ئىسلام ئۈممىتىگە ئۆز ئىچىدىن خەلىپە تاللاشنى، خەلىپىگە ئاللاھنىڭ شەرىئىتىنى ئىجرا قىلىشنى ۋاجىب قىلىدۇ. مۇسۇلمانلارنى ئىشلىرىنى ئاللاھنىڭ شەرىئىتى بويىچە بىر تەرەپ قىلىش ۋە رەت قىلغانلارغا ئومۇمىي يۈزلۈك قارشى تۇرۇشقا بۇيرۇيدۇ.

(2) ئەقىل ئىسلام تەلىماتلىرىنى ھەقىقى مەنىگە ئىگە قىلىش ۋە نىشانىنى ئىشقا ئاشۇرۇشنىڭ ئالدىنقى شەرتىنىڭ ئىسلام ھاكىمىيىتى ئىكەنلىكىنى بەلگىلەيدۇ.

(3) ئەگەر رەسۇلۇللاھ ۋەزىپىسى راستىنلا ئىسلامنىڭ ۋەزىپىسىنى ئەمەلىي ھاياتقا تەتبىقلاش ئەمەس، پەقەت ئىنسانلارغا يەتكۈزۈشلا بولغان بولسا، كاپىرلار ھەرگىزمۇ قارشى تۇرمىغان، ئالدىنى تۇرمىغان، ئەگەر شۈكۈچىلىرىگە زىيانكەشلىك قىلمىغان بولاتتى. رەسۇلۇللاھ ۋە ئەگەر شۈكۈچىلىرى كىشىلەرنى ئىمان ۋە ئىبادەتكە تار مەنسى بىلەنلا چاقىرىۋاتقاندا جاھىلىيەت دەۋرىنىڭ شېرىك ئەقىدىسى ۋە بۇتپەرەسلىككە باشچىلىق قىلىۋاتقانلار ھېچ قارشىلىق كۆرسەتمىگەن ئىدى. قەيس ئىبنى سائىد ئەيادە ئوتتۇرىغا چىقىپ ئۇلارنىڭ شېرىك ئىبادەتلىرىگە قارشى سۆز قىلغاندىمۇ ھېچكىم زىيانكەشلىك قىلمىغان ئىدى.

(4) مۇئەللىپنىڭ پەيغەمبەرلىك دەۋرىدە ھاكىمىيەتنىڭ مەيدانغا كەلمىگەنلىكىدىن ئىبارەت گۇمانى قېپقىزىل بۆھتان ۋە ھەقىقەتكە كۆز يۇمغانلىق. ئەمەلىيەتتە رەسۇلۇللاھقا ئاللاھتىن ۋەھىي كېلەتتى. ئۇ ئىسلام دۆلىتىنىڭ ھۆكۈمرانى ۋە رەئىس بولۇش سۈپىتى بىلەن ۋەھىي قىلىنغان شەرىئەت ئەھكاملىرىنى ئەمەلىي ھاياتقا تەتبىقلايتتى. ئۇنىڭ يىراق يۇرتلاردا شەرىئەت قانۇنىنى يۈرگۈزۈدىغان ياردەمچىلىرى بار ئىدى. ئۇ ۋاپات بولغاندىن كېيىن ۋەھىي ئۈزۈلۈپ قالغان بولسىمۇ ۋەھىي قىلىنغان

ئىسلام شەرىئىتىنى تەتبىقلاشتىن ئىبارەت ئىككىنچى ۋەزىپە خەلىپىلەر ۋە يولباشچىلار تەرەپىدىن ئىجرا قىلىنىپ كەلدى.

(5) ئالدىنقى سەھىپىلەردە رەسۇلۇللاھنىڭ مەدىنىدە تولۇق سىياسىي تۈسكە ئىگە ئىسلام ھاكىمىيىتى قۇرغانلىقى ئىسپاتلاندى. سىياسەت ئىسلام ئۈمىتىنىڭ ئىچكى - تاشقى ئىشلىرىنى باشقۇرۇش، مەنپەئەتكە مەسئۇل بولۇش، باشقا دۆلەتلەرنىڭ ئۆز زامانىدىكى پادىشاھ، رەئىسلىرى بىلەن ئالاقە باغلاش، ئۇرۇش ۋە تىنچلىق چىگرىلىرىنى بەلگىلەشلەرنى ئۆز ئىچىگە ئالاتتى. رەسۇلۇللاھ مەدىنىدە ئەھلى (ئىسلام دۆلىتى خەلقى) گە دىن ۋە گۈرۈھلىرىنىڭ ئوخشىماسلىقىغا ئاساسەن ھوقۇق - مەجبۇرىيەتلىرىنى بايان قىلىپ نىزامنامە تۈزۈپ چىققان، ئۇنىڭدا دۆلەت رەئىسى ئىكەنلىكى ئوچۇق قەيت قىلىنغان ئىدى.

(6) پەيغەمبەرلىك دەۋرىدىكى ئىسلام دۆلىتىدە مەسئۇل، قازى ۋە كاتىبلارنىڭ مەۋجۇت بولماسلىقىدىن ئىبارەت بۇ گۇماننى ھەدىس ۋە تارىخ كىتابلىرىنىڭ دەلىللىرى قەتئى رەت قىلىدۇ. ھەدىس ۋە تارىخ كىتابلىرى بىزگە شۇنىڭدىن خەۋەر بېرىدۇكى رەسۇلۇللاھنىڭ ئەخماس ۋە جۇنۇدقا تەيىنلەنگەن مەسئۇل، قازى ۋە زاكات خادىملىرى، ۋەھىي خاتىرىلەش، باشقا پادىشاھ ۋە رەئىسلەرگە ئەۋەتىلىدىغان مەكتۇبلارنى يېزىش ۋە تەرجىمە قىلىش، كېلىشىملەرنى يېزىش، كۈندىلىك ئەھۋاللارنى خاتىرىلەش قاتارلىق ۋەزىپىلەرنى ئۆتەيدىغان كاتىبلىرى ۋە قوغدىغۇچىلىرى بار ئىدى. دۆلەتنىڭ قۇرۇلمىلىرى ھەممە ئېھتىياجلىرىنى قاندۇرالىغۇدەك دەرىجىدە تولۇق ئىدى. بۇ ھەقىقەتنى ئىنكار قىلىش پەقەت بىلىمسىزلىكتىن ئىبارەت.

(7) بۈگۈن ئىسلام ئۈمىتى ئىسلام دۆلىتىگە تارىختىكى ئېغىر كۈنلىرىدىكىدىنمۇ بەك موھتاج. ئىسلامنىڭ ھاكىمىيەتتىن يوقىلىشى بىلەن جاھاننى بەختسىزلىك ۋە زۇلۇم قاپلىدى. ئىسلام خەلىپىلىكى يۈرەككە تاقالغان زۇلۇم خەنجىرىنى يوق قىلىپ بەختسىزلىكنى سائادەتكە، قورقۇنچى خاتىرجەملىككە ئايلاندۇرىدۇ. ئىلگىرىلەش ۋە تەرەققى قىلىشقا توسالغۇ بولۇۋاتقانلارنى ئۆزى، خەلقى ۋە دىنى ئالدىدا گۇناھكار ھېسابلايدۇ.

مۇئەللىپنىڭ يۇقىرىقى خاتا پىكرى مۇسۇلمانلارنى ھەقىقىي تەلەپ قىلىش، ۋەتىنىنى ئازات قىلىش ۋە دۈشمەنلىرىگە قارشى ئۇرۇش ئېچىشتىن چىكىندۈرۈش ۋە زەھەرلەش رولىنى ئوينىدايدۇ.

## تۆتىنچى بۆلۈم

بەيئەت

### 1- بەيئەت ئېنىقلىمىسى

بەيئەتنىڭ ئەرەبچىدىكى سۆز مەنىسى ئەھدە، توختام، كېلىشىم ۋە باشقىلاردىن ئىبارەت. دېمەككى بەيئەت ئەگەشكۈچىنىڭ باشلىقىغا قولاي ۋە قىيىن شارائىتلاردا، خالىغان ۋە خالىمىغان چاغلىرىدا ئوخشاشلا بۇيرۇغىنى ئاڭلاش ۋە ئىتائەت قىلىش، ئىشلارنى ئۇنىڭغا تاپشۇرۇش، ئەمىردە دەتالاش قىلماسلىق ئۈستىدىن ئەھدە بېرىشىدىن ئىبارەت.

ئىبنى خەلدۇن مۇنداق دەيدۇ: «بىلگىنىكى بەيئەت - ئىتائەت ئۈستىدە بېرىلگەن ئەھدە، يەنى بەيئەت قىلغۇچىنىڭ ئىتائەتتە دەتالاش قىلماسلىغى، خالىغان ۋە خالىمىغان چاغلىرىدا ئوخشاشلا بۇيرۇققا بويسۇنۇشىدىن ئىبارەت.

باشلىققا ياكى يولباشچىغا بەيئەت قىلغاندا سودا توختىمىغا ئوخشاش ئەھدىنى تەكىتلەش ئۈچۈن ئۆز ئارا قول ئېلىشىش ئادەتكە ئايلانغان. رەسۇلۇللاھنىڭ «ماڭا ئىسلام ئۈستىدىن بەيئەت قىلماڭلار!» دېگەن سۆزىنىڭ مەنىسىمۇ مۇشۇ»

## 2- بەيئەتنىڭ ئاساسى

بەيئەت قىلىش ۋە بەيئەت قوبۇل قىلىش قۇرئان ئايەتلىرى، رەسۇلۇللاھنىڭ ھەدىسلىرى ۋە ئالىملارنىڭ بىرلىككە كەلگەن پىكىرىدىن ئىبارەت شەرىئى (قانۇنى) ئاساسلارغا ئىگە. ئا: بەيئەتنىڭ قۇرئان كەرىمدىكى ئاساسى:

ئاللاھنىڭ كىتابىدا تۆۋەندىكىلەرگە ئوخشاش بەيئەتنىڭ قانۇنى يوسۇندا يولغا قويۇلغانلىقىنى مۇقەررەلەشتۈرىدىغان ئايەتلەر ئىنتايىن كۆپ.

ئاللاھنىڭ كىتابىدا تۆۋەندىكىلەرگە ئوخشاش بەيئەتنىڭ قانۇنى يوسۇندا يولغا قويۇلغانلىقىنى مۇقەررەلەشتۈرىدىغان ئايەتلەر ئىنتايىن كۆپ.

[شۈبھىسىزكى، (ئى مۇھەممەد! ھۇدەيبىيىدە) ساڭا (رىزۋان) بەيئىتىنى قىلغانلار (ھەقىقەتتە) ئاللاھقا بەيئەت قىلغان بولىدۇ، ئاللاھنىڭ قولى ئۇلارنىڭ ئۈستىدەدۇر] (سۈرە فەتھ 10 - ئايەتنىڭ بىر قىسمى) [ئاللاھ مۆمىنلەردىن ھەقىقەتەن رازى بولدى، (ئى مۇھەممەد!) ئۆز ۋاقتىدا ئۇلار (ھۇدەيبىيىدە) دەرەخ (سايىسى) ئاستىدا ساڭا بەيئەت قىلدى. ئاللاھ ئۇلارنىڭ دىلىدىكىنى (يەنى راستلىق بىلەن ۋاپانى) بىلىدۇ، ئاللاھ ئۇلارغا (ئۇلار بەيئەت قىلىۋاتقاندا) تەمكىنلىك چۈشۈرۈپ بەردى ۋە ئۇلارنى يېقىن غەلبە (يەنى خەيبەرنىڭ پەتھى قىلىنىشى) بىلەن ۋە ئۇلار ئالدىنغان نۇرغۇن غەنمەتلەر بىلەن مۇكاپاتلىدى] (سۈرە فەتھ 18-ئايەت) [ئى پەيغەمبەر! مۆمىن ئاياللار ساڭا كېلىپ، ئاللاھقا ھېچ نەرسىنى شېرىك كەلتۈرمەسلىككە، ئوغرىلىق قىلماسلىققا، زىنا قىلماسلىققا، بالىلىرىنى (جاھىلىيەت دەۋرىدىكىدەك قىز بالىلىرىنى نۇمۇستىن ياكى كەمبەغەللىكتىن قورقۇپ) ئۆلتۈرمەسلىككە، باشقىلارنىڭ بالىسىنى يالغاندىن ئەللىرىنىڭ بالىسى قىلىۋالماستىقىغا، سەن بۇيرۇغان ياخشى ئىشلاردىن باش تارتماستىقىغا بەيئەت قىلسا (يۇقىرىقى شەرتلەر ئاساسىدا) ئۇلارغا بەيئەت قىلغىن، ئۇلار ئۈچۈن ئاللاھتىن مەغپىرەت تىلىگىن، ئاللاھ ھەقىقەتەن ناھايىتى مەغپىرەت قىلغۇچىدۇر، ناھايىتى مېھرىبانىدۇر.] (سۈرە مۇمتەھىنە 12-ئايەت)

ب: بەيئەتنىڭ رەسۇلۇللاھنىڭ ھەدىسىكى ئاساسى:

سۈننەت كىتابلىرىدا رەسۇلۇللاھنىڭ ساھابىلىرىدىن بىر نەچچە قېتىم بەيئەت تەلەپ قىلغانلىقى ۋە ئۇلارنىڭمۇ بەيئەت قىلغانلىقى توغرىلىق دەرىجىسى بىلەن يەر ئالدىدۇ. رەسۇلۇللاھنىڭ تارىخى ئۈستىدە ئىزدەنگۈچى بەيئەتنىڭ سۆز ۋە ھەرىكەت سۈننىتى بويىچە يولغا قويۇلغانلىقىنى مۇقەررەلەشتۈرىدۇ.

رەسۇلۇللاھنىڭ ئىسلام دۆلىتى قۇرۇلۇشتىن، يەنى ھىجرەتتىن بۇرۇن ئېلىپ بارغان «بىرىنچى ئەقەبە بەيئىتى» ۋە «ئىككىنچى ئەقەبە بەيئىتى» ھەرىكەت سۈننىتىگە كىرىدۇ.

ئىمام بۇخارى ئوبادە ئىبنى سامىت رەزىيەللاھۇ ئەنھۇدىن مۇنداق دەپ رىۋايەت قىلىدۇ: «رەسۇلۇللاھ بىزنى بەيئەت قىلىشقا چاقىردى. بىز ئۇنىڭغا خالىغان ۋە خالىمىغان چاغلىرىمىزدا، قىيىن ۋە قولاي شارائىتتا بىزگە ئېغىر كەلگەن تەقدىردىمۇ ئوخشاشلا بۇيرۇقنى ئاڭلاش ۋە ئىتائەت قىلىشقا، ئاللاھنىڭ دەلىلى بىلەن ئىسپاتلانغان ئوپ ئوچۇق كاپىرلىقنى كۆرمىگۈچە ئىش ئەھلىنىڭ ئەمرىدە دەتالاش قىلماسلىققا بەيئەت قىلدۇق».

بۇ يەردە تلغا ئېلىپ ئۆتۈشكە ئەرزىدۇكى رەسۇلۇللاھ ئىككىنچى ئەقەبە بەيئىتىدە ئاياللاردىنمۇ بەيئەت ئالغان ئىدى. ئىبنى ھەجەر ئۇمۇمۇ ئەمبارەنىڭ مۇنداق دېگەنلىكىنى رىئايەت قىلىدۇ: «ئەقەبە كېچىسى ئەلەر رەسۇلۇللاھ بىلەن قول ئېلىشى چىقتى. ئابباس رەزىيەللاھۇ ئەنھۇ رەسۇلۇللاھ بىلەن قول ئېلىشىۋاتقاندا ئۇمۇ مەنپى بىلەن ئىككىمىزلا قالغان ئىدۇق. يولدىشىم ئۇرەبە ئىبنى ئامىر رەسۇلۇللاھقا «ئى رەسۇلۇللاھ! بۇ ئىككى ئايال ساڭا بەيئەت قىلىش ئۈچۈن بىز بىلەن كەلگەن ئىدى» دېدى: «ئۇلارغىمۇ سىلەرگە بەيئەت قىلغان نەرسىلەر ئۈستىدە بەيئەت قىلدىم. مەن ئاياللار بىلەن قول ئېلىشىمىمەن» دېدى رەسۇلۇللاھ».

رەسۇلۇللاھ ھىجرەت قىلىپ ئىسلام دۆلىتى قۇرۇلغاندىن كېيىن ساھابىلىرىدىن بىر نەچچە قېتىم بەيئەت ئالغان.

رەسۇلۇللاھنىڭ ھۈدەيبىيەدىكى ئوسمان رەزىيەللاھۇ ئەنھۇنىڭ ئۆلتۈرۈلگەنلىك خەۋىرى تارقالغاندا ئالغان بەيئىتىنى قۇرئان كەرىم مۇنداق خاتىرىلەيدۇ: [ئى مۇھەممەد! ھۈدەيبىيەدە) ساڭا (رىۋان) بەيئىتىنى قىلغانلار (ھەقىقەتتە) ئاللاھقا بەيئەت قىلغان بولىدۇ، ئاللاھنىڭ قولى ئۇلارنىڭ قولىنىڭ ئۈستىدەدۇر] (سۈرە فەتھ 10 - ئايەتنىڭ بىر قىسمى) «ئاللاھ مۆمىنلەردىن ھەقىقەتەن رازى بولدى، (ئى مۇھەممەد!) ئۆز ۋاقتىدا ئۇلار (ھۈدەيبىيەدە) دەرەخ (سىياسىي) ئاستىدا ساڭا بەيئەت قىلدى».

ھۈدەيبىيە سۇلھىدىن كېيىن رەسۇلۇللاھ مەككىدىن مەدىنىگە ھىجرەت قىلىپ كەلگەن ئاياللاردىن بەيئەت ئالغان ئىدى. بەيئەت كەرىم بۇنى مۇنداق خاتىرىلەيدۇ: [ئى پەيغەمبەر! مۆمىن ئاياللار ساڭا كېلىپ، ئاللاھقا ھېچ نەرسىنى شېرىك كەلتۈرمەسلىككە، ئوغرىلىق قىلماسلىققا، زىنا قىلماسلىققا، بالىلىرىنى (جاھىلىيەت دەۋرىدىكىدەك قىز بالىلىرىنى نۇمۇستىن ياكى كەمبەغەللىكتىن قورقۇپ) ئۆلتۈرمەسلىككە، باشقىلارنىڭ بالىسىنى يالغاندىن ئەللىرىنىڭ بالىسى قىلىۋالماسلىققا، سەن بۇيرۇغان ياخشى ئىشلاردىن باش تارتىماسلىققا بەيئەت قىلسا (يۇقىرىقى شەرتلەر ئاساسىدا) ئۇلارغا بەيئەت قىلغىن، ئۇلار ئۈچۈن ئاللاھتىن مەغپىرەت تىلىگىن، ئاللاھ ھەقىقەتەن ناھايىتى مەغپىرەت قىلغۇچىدۇر، ناھايىتى مېھرىباندۇر.] (سۈرە مۇمتەھىنە 12 - ئايەت)

مەككە ئازات قىلىنغاندىن كېيىن ئەر ئايال ھەممە كىشى رەسۇلۇللاھقا بەيئەت قىلىدۇ. ئەبۇسۇفياننىڭ ئايالى ھىند بىنت ئۇتبەمۇ ئۇلارنىڭ ئارىسىدا ئىدى.

رەسۇلۇللاھنىڭ بەيئەت ھەققىدە ئېيتقانلىرىغا كەلسەك تۆۋەندىكى ھەدىسلەر رىئايەت قىلىنىدۇ: «ئەگەر ئىككى خەلىپىگە بەيئەت قىلىنسا كېيىنكىسىنى ئۆلتۈرۈڭلار»

«مەندىن كېيىن خەلىپىلەر كۆپىيىدۇ»

- بىزنى نېمە ئىش قىلىشقا بۇيرۇيسەن؟ دەپ سورىدۇ ساھابىلار.

- ئاۋالقىسىنىڭ بەيئىتىنى كۈچكە ئىگە قىلىڭلار ۋە ھەققىنى ئادا قىلىڭلار. ئاللاھ ئۇلارنى مەسئۇل قىلغان نەرسىسىدىن مەسئۇلىيەتكە تارتىدۇ» دەيدۇ رەسۇلۇللاھ.

«بىر يولباشچىغا بەيئەت قىلىپ قول باغلاشقان ۋە قەلبىنىڭ مۇنسىنى بەرگەن كىشى ئۇنىڭغا

كۈچىنىڭ يېتىشىچە ئىتائەت قىلسۇن. باشقا بىرى ئىختىلاپ تىرىماقچى بولسا بېشىنى ئېلىڭلار».

ئالىملارنىڭ بىرلىكى:

ساھابىلارنىڭ دەۋرىدىن باشلاپ بۈگۈنكىچە بولغان مۇسۇلمانلار بەيئەت قىلىشنىڭ يولغا

قوبۇلغانلىغىدا ئورتاق كۆز قاراشقا ئىگە.

3- بەيئەت قىلىشنىڭ ھۆكۈمى



ئىسلام دۆلىتى رەئىسلىكىگە تەيىنلىنىدىغان كىشى كېرەكلىك شەرتلەرنى تولۇقلىغان ۋە قانۇنى يول بىلەن تاللانغان شەرت ئاستىدا مۇسۇلمانلار ئاممىسىنىڭ ئۈممەتنىڭ بىرلىكى ۋە دۆلەتنىڭ مۇستەھكەملىكىگە كاپالەتلىك قىلىپ، بىردەك ئۇنىڭغا بەيئەت قىلىشى، ئەتراپىغا ئويۇشۇشى ۋە قارشى چىققۇچىلارنى بېسىقتۇرۇشى ۋاجىب بولىدۇ.

ھەربىر بەيئەت قىلغۇچى چوقۇل ئاللاھ ئالدىدا بەرگەن ئەھدىگە ۋاپا قىلىشى كېرەك. ئاللاھ مۇنداق دەيدۇ: [كىمكى ئەھدىنى بۇزىدىكەن، ئەھدىنى بۇزغانلىقىنىڭ زىيىنى ئۇنىڭ ئۆزىگە بولىدۇ، ئاللاھ بىلەن قىلغان ئەھدىسىگە ۋاپا قىلغانلارغا ئاللاھ بۈيۈك ئەجر ئاتا قىلىدۇ] سۈرە فەتھ 10-ئايەتنىڭ بىر قىسمى.

بىلگىنىمىزدەك بەيئەت ئەگەشكۈچىنىڭ باشلىقىغا ئىتائەت قىلىش ۋە تولۇق ئەگىشىش ئۈستىدىن بەرگەن ۋەدىسى ۋە ئەھدىسى. شۇنداقلا ئۇلارنىڭ ئارىسىدا تۈزۈلگەن توختام ئاللاھ: [ئەھدىگە ۋاپا قىلغۇچىلار، (قىيامەت كۈنى) ئەھدە ئۈستىدە (يەنى ئەھدىگە ۋاپا قىلغان - قىلمىغانلىق ئۈستىدە) ئەلۋەتتە سوئال - سوراق قىلىنسىلەر]. (سۈرە ئىسرا 34-ئايەتنىڭ بىر قىسمى) [سىلەر ئەھدە تۈزۈشكەنلىرىڭلاردا، ئاللاھنىڭ ئەھدىگە ۋاپا قىلغۇچىلار] (سۈرە نەھل 91-ئايەتنىڭ بىر قىسمى) [ئى مۇمىنلەر! ئەھدىلەرگە (يەنى ئاللاھ بىلەن سىلەرنىڭ ئاراڭلاردىكى ۋە سىلەرنىڭ ئۆز ئاراڭلاردىكى ئەھدىلەرگە) ۋاپا قىلغۇچىلار]. (سۈرە مائىدە 1-ئايەتنىڭ بىر قىسمى) دېگەن ئايەتلىرى بىلەن مۇسۇلمانلارغا ئەھدىگە ۋاپا قىلىشنى بۇيرۇيدۇ.

بەيئەت ھەققىدە كۆرۈپ ئۆتكەن ھەدىسلىرىمىزنىڭ ھەممىسى بەيئەتكە ۋاپا قىلىشىمىزنى ۋاجىب قىلىدۇ.

ساھابىلار رەسۇلۇللاھقا قىلغان بەيئىتىدىن شەرەپ ھىس قىلاتتى. ئۇلار بەيئەتنى ئۇنىڭغا تولۇق ئەمەل قىلىش، دەپ بىلەتتى ۋە ھاياتلىرى بەيئەتكە ۋاپا قىلىش يولىدا قىممەتسىز خەجلىنەتتى. ئىمام بۇخارى ئەنەس ئىبنى مالىك رەزىيەللاھۇ ئەنھۇدىن مۇنداق دەپ رىۋايەت قىلىدۇ: «رەسۇلۇللاھ ئەلەيھىسسالام بىر سوغۇق ئەتتىگىنىدە خەندەك قىزىۋاتقاندا مۇھاجىر ۋە ئەنسارلارنىڭ ئالدىغا چىقىپ «ئى ئاللاھ! پەقەت ئاخىرەتنىڭ ياخشىلىغىلا ياخشىلىق ھېسابلىنىدۇ. ئەنسار ۋە مۇھاجىرلارنى مەغپىرەت قىل» دەيدۇ. ئۇلار «بىز مۇھەممەدكە ھاياتىمىزنىڭ ئاخىرغىچە جىھاد قىلىشقا بەيئەت قىلغان كىشىلەر» دەپ جاۋاب قايتۇرىدۇ (بۇلار شىئىر شەكلىدە سۆزلەنگەن) ساھابىلاردىن كېيىنكى ئالىملار بۇ ئەقىدىدە ماڭغان ئىدى.

بەيئەت (ئەھدە) نى كىم ئالىدۇ؟

دۆلەت رەئىسى يېتىشەلگەن يەرلەردىن ئۆزى ئالىدۇ. يىراق يەرلەرگە ياردەمچىسىنى ئەۋەتىدۇ. رەسۇلۇللاھ بەيئەتنى ئادەتتە ئۆزى ئالاتتى. بەزىدە باشقىلارنى تەيىنلەيتتى.

رەسۇلۇللاھ مەككە ئازات قىلىنغاندا ئۆمەر ئىبنى خەتتاب رەزىيەللاھۇ ئەنھۇنى ئاياللاردىن بەيئەت ئېلىشقا بەلگىلەپ «ئۇلاردىن بەيئەت ئال، ئۇلارغا مەغپىرەت تىلە. ئاللاھ مەغپىرەت قىلغۇچىدۇر، رەھىم قىلغۇچىدۇر» دېگەن ئىدى. ھىندى بىنت ئۇتبە رەزىيەللاھۇ ئەنھا ئۇلارنىڭ ئارىسىدا ئىدى.

4- بەيئەتنىڭ شەكلى

رەسۇلۇللاھنىڭ دەۋرىدە ئەرلەرنىڭ بەيئىتى ئۈبادە ئىبنى سامىت رەزىيەللاھۇ ئەنھۇ رىۋايەت قىلغاندەك بۇيرۇقنى ئاڭلاش ۋە ئىتائەت قىلىش مەنىسىنى ئىپادىلەيدىغان سۆز ۋە قول باغلىشىش بىلەن ئېلىپ بېرىلاتتى. ئاياللارنىڭ بەيئىتى بولسا قول ئېلىشىش بىلەن ئەمەس پەقەت سۆز بىلەنلا

تاماملانغانى. مۇھەممەد سەپارىنى ئۈمەيمە بىنتۇ رەققەنىڭ رىۋايىتىنى مۇنداق بايان قىلىدۇ: «رەسۇلۇللاھقا بىر توپ ئاياللار بىلەن قۇدرىتىمىز يېتىدىغان ئىشلار ئۈستىدە بەيئەت قىلدىم. ئاللاھ ۋە ئۇنىڭ پەيغەمبىرى بىزگە ئۆزىمىزدىنمۇ بەك رەھىمدىل - رەسۇلۇللاھقا مۇنداق دېدىم: ئى رەسۇلۇللاھ! بەيئەتلىمىزنى قوبۇل قىل.

- ئاياللار بىلەن قول تۇتۇشمايمەن. ئاياللارغا سۆزۈم بەيئەت بولىدۇ. سۆزۈم يۈز ئايال ئۈچۈن».

سەپارىنى بۇ ھەدىسنى شەرھىلەپ مۇنداق دەيدۇ: «يولباشچى ۋە ئەگەشكۈچىلەرنىڭ ئۆزئارا بەيئەت قىلىشى مال ئالماشتۇرۇش توختىمىغا ئوخشاش توختامدىن ئىبارەت. ئۈمەيمە بىنتۇ رەققەنىڭ دېمەكچى بولغىنى، مۇبارەك قولۇڭ بىلەن بەيئەت قىل، ئۇنىڭ بەرىكىتىگە ئېرىشەيلى، ئىدى. شۇنىڭ ئۈچۈن ئاياللار بىلەن قول تۇتۇشمايمەن، دەپ جاۋاب قايتۇرغان ئىدى».

رەسۇلۇللاھنىڭ دەۋرىدىكى بەيئەت شەكلى توغرا يولدىكى تۆت خەلىپە دەۋرى ۋە بەزى ئۈمەۋىلەر خەلىپىلىكلىرى دەۋرىگىچە داۋاملاشتى. ھەججاج ئىبنى يۇسۇف سەقەبى ئوتتۇرىغا چىقىپ ئىراق خەلقىنى ئۈمەۋىلەر خەلىپىلىكىگە بويسۇنۇش، ئۇلارغا قارشى چىقماسلىق ئۈستىدىن ئومۇمىي يۈزلۈك قەسەم قىلىشقا مەجبۇرلاشتىن ئىبارەت بىدئەت بەيئەت شەكلىنى مەيدانغا چىقاردى. بۇ ئەھدىلەرنى بۇزغانلارنىڭ ئاياللىرى تالاق، قۇللىرى ھۆر، قانلىرى ئېقىتىشقا تېگىشلىك (دىندىن قايتقانلىق) دەپ ھېسابلىدى. ئىبنى خەلدۇننىڭ ئېيتىشىچە مۇتلەق كۆپ سانلىق كىشىلەر بۇ قەسەمگە قارشى ئىدى. ئىمام ماللىكى ئابباسلار دەۋرىدە مەجبۇرلىغان قەسەمنىڭ ئېتىۋارغا ئېلىنمايدىغانلىقىدىن ئىبارەت پەتۋانى بېرىشكە مەجبۇرلانغان بۇ قەسەم بەيئەتتى ئۈمەۋىلەر دەۋرىدىن ئۆتۈپ ئابباسلار دەۋرىگىچە داۋاملاشتى. ئىمام ماللىك بۇ پەتۋاسى سەۋەبىدىن نۇرغۇنلىغان زىيانكەشلىككە ئۇچرىغان ئىدى. شۇنداقتىمۇ بۇخارىنىڭ ھەدىس توپلىمىدا ئابدۇللاھ ئىبنى ئۆمەر رەزىيەللاھۇ ئەنھۇنىڭ ئابدۇلمەلىك ئىبنى مەرۋانغا قىلغان قەسەمسىز بەيئەت تېكىستى رىۋايەت قىلىنىدۇ:

«ئابدۇللاھ ئىبنى دىناردىن مۇنداق دېيىلىدۇ: كىشىلەر ئابدۇلمەلىككە بەيئەت قىلغاندىن كېيىن ئابدۇللاھ ئىبنى ئۆمەر رەزىيەللاھۇ ئەنھۇ ئۇنىڭغا مۇنداق دەپ يازىدۇ: «ئەمىرۇلمۆمىنن ئابدۇللاھ ئابدۇلمەلىككە، مەن ئاللاھ بىلەن رەسۇلۇللاھنىڭ سۈننىتى بويىچە كۈچۈمنىڭ يېتىشىچە ئەمىرۇلمۆمىنن ئابدۇللاھ ئابدۇلمەلىككە ئىتائەت قىلىش ۋە قولاق سېلىشى قوبۇل قىلىمەن ۋە ئوغۇللىرىمۇ قوبۇل قىلدى».

بەيئەتنىڭ يەنە بىر شەكلى ھىجرىنىڭ 623- يىلى ساداقەتلىكى، تەقۋالىغى ۋە ئادىللىغى بىلەن تۇنۇلغان ئابباسلارنىڭ خەلىپىسى زاھىر (ھىجرىنىڭ 571- 623) تەرەپىدىن مەيدانغا چىقىرىلدى. بۇ قەسەمنى ئۆز ئىچىگە ئالمىغان بولۇپ زۇلۇم، ئىزىش ۋە ھەقسىزلىقنى ئەمەلدىن قالدۇرغان ئىدى. سۈيۈتى كىتابىدا ئەبۇسەئىدىن مۇنداق دېگەنلىكىنى يازىدۇ: «خەلىپە زاھىرنىڭ بەيئەت قىلىش مۇراسىمىغا قاتناشقان ئىدىم. ئۇ قەبىئەنىڭ يېنىدىكى ئىگىز بىر يەردە ئولتۇردى. ئۈستىدە رەسۇلۇللاھنىڭ رىداسى ۋە باشقا ئاق كىيىملەر بار ئىدى. ۋەزىرلىرى مۇنبەرنىڭ يېنىدا تىك تۇرۇشاتتى. ئۆستازلارمۇ بار ئىدى. ئۇ كىشىلەردىن بەيئەت ئالدى. بەيئەتنىڭ سۆزى مۇنداق ئىدى: «ئىتائەت قىلىنىشى كېرەك بولغان باشلىغىمىز ۋە يول باشچىمىز ئەبۇنەسر مۇھەممەد زاھىرگە ئاللاھنىڭ كىتابى، رەسۇلۇللاھنىڭ سۈننىتى ۋە ئەمىرۇلمۆمىنننىڭ چۈشەنچىسى بويىچە بەيئەت قىلىمەن. ئۇنىڭدىن باشقا خەلىپە يوقتۇر».

قەلەقشەندى ئەندۇلۇستىكى شاتبە ئەھلىنىڭ ئەبۇجەئفەر مۇنتەسىر بىللاھقا قىلغان بەيئىتىنى مۇنداق بايان قىلىدۇ:

«شاتبە ئەھلىنىڭ پىشقەدەملىرى بۇرۇنقىلارغا ئوخشاشلا خالىس نىيەت بىلەن قەسەم قىلىپ ئەھدە تۈزۈشنى مۇۋاپىق كۆرىدۇ. يەنى غەيبىنى بىلگۈچى ئەزىز، مەرھەتلىك بىر ئاللاھ بىلەن بارلىق پەيغەمبەرلىرىدىن ئالغان ئەھدە، توختاملىرى بويىچە قەسەم قىلىدۇ. بۇ يولدىن چىقىپ ئازغۇچىلار ۋە ئۆزگەرتىۋەتكۈچىلەرگە ئەگەشكۈچىلەر ئاللاھنىڭ كۈچ قۇدرىتىدىن مەھرۇم قالىدۇ؛ مەجبۇرىيەتلىرى تاشلانغان بولىدۇ. ئۈچ قېتىم ئىمان ئېيتىشى كېرەك بولۇپ نىكاھلىرى بۇزۇلىدۇ. ھەربىر كىشى ئۆيدىن ئىھرام باغلاپ پىيادە ھەجگە بېرىشى كېرەك، قۇللىرى ھۆر ھېسابلىنىدۇ؛ بارلىق مال - مۈلكى دۆلەت خەزىنىسىگە سەدىقىگە ئايلىنىدۇ؛ [كىمكى ئەھدىنى بۇزىدىكەن، ئەھدىنى بۇزغانلىقىنىڭ زىيىنى ئۇنىڭ ئۆزىگە بولىدۇ] (سۈرە فەتھ 10-ئايەتنىڭ بىر قىسمى) [كىمكى بۇ (گۇناھلار)نى قىلىدىكەن، (ئاخىرەتتە) ئۇ جازاغا ئۇچرايدۇ] (سۈرە فۇرقان 68-ئايەتنىڭ بىر قىسمى) دېگەن ئايەتنىڭ تەلۋىگە ئۇيغۇن بولۇشقا ئاللاھنى شاھىد قىلىپ ۋەدە بېرىشەتتى ۋەدىلىرىنى جايىدا ئىجرا قىلىشقا مۇۋەپپەقىيەت قىلىشىنى ئاللاھتىن تىلەيتتى».

#### 5- بەيئەتنىڭ تەبىئىتى

بەيئەت مۇسۇلمانلار ئاممىسى ۋە دۆلەت رەئىسىدىن ئىبارەت ئىككى تەرەپ ئارىسىدا تۈزۈلگەن توختامدىن ئىبارەت بولۇپ ھەر ئىككى تەرەپكە مەجبۇرىيەت يۈكلەيدۇ ۋە ھوقۇق بېرىدۇ.

ئۇنداقتا بۇ توختامنىڭ تەبىئىتى نېمە؟ ئۇ سودا توختىمى بىلەن ئوخشاشمۇ؟

ئىبنى خەلدۇن بۇ ئالغۇچى ۋە ساتقۇچى ئارىسىدا تۈزۈلگەن سودا توختىمى بىلەن ئوخشاش بولۇپ، خەلىپىلىك توختام تۈزۈلگەن نەرسە ھېسابلىنىدۇ، دەپ قاراپ مۇنداق دەيدۇ: «مۇسۇلمانلار ۋە باشلىقى ئۆزئارا ئەھدە قىلىشقاندا ساتقۇچى بىلەن ئالغۇچىغا ئوخشاش ئەھدىنى تېخىمۇ تەكىتلەپ قول ئېلىشاتتى».

مەرھۇم ئۇستاز مەھمۇد فەيىياز بەيئەتنى ۋاكالىت توختىمى، دەپ قاراپ مۇنداق دەيدۇ: «ئىسلام ئۇمىتى ياكى بەيئەت قىلغۇچىلار ھۆكۈمرانغان شەخسى كۆز قارىشىنىڭ مۇستەبىتلىكىدىن ئۇزاق، ئىككى تەرەپ ھۆرمەت قىلىدىغان مۇسۇلمانلار ئاممىسىنىڭ دەستۇرىغا ئاساسەن چىقارغان بۇيرۇققا ئىتائەت قىلىش ئۈستىدىن ئەھدە بېرىدۇ. ھەممە كىشى ئۆز ئالدىغا ئۈمىدەتكە مەسئۇل بولۇپ خالىغانچە ھۆكۈم يۈرگۈزمەيدۇ. ئەكسىچە ئاللاھنىڭ كىتابى، رەسۇلۇللاھنىڭ سۈننىتى ۋە مۇسۇلمانلارنىڭ مەنپەئىتى ئۈستىدىن بەيئەت قىلىمەن، دەپ بىر كىشىگە بەيئەت قىلىدۇ. ئۇ پەقەت، ھەربىر شەخسنىڭ بىر كىشىلىك مەسئۇللىقى بولغان دۆلەت ئىشلىرىنى باشقۇرۇش ۋەزىپىسىنى باشقىسىغا ۋاكالىت قىلىش ۋە ۋاكالىت قىلغۇچى (بەيئەت قىلغۇچى)غا بىرلىككە كەلگەن دەستۇر بويىچە بۇيرۇققا بويسۇنۇش مەجبۇرىيىتىنىڭ يۈكلەنىشىدىن باشقا نەرسە ئەمەس. شۇنىڭ ئۈچۈن بەيئەت ئىسلام ئۇمىتى بىلەن خەلىپىلىككە سايلىنىدىغان كىشى ئارىسىدا تۈزۈلگەن ۋاكالىت توختىمىدىن ئىبارەت. مەلۇمكى ۋاكالىت توختىمى ۋەكىلنىڭ ئىگىدارچىلىق توختىمى ئەمەس ۋە ئىگىدارچىلىق قىلىشىنىمۇ بەلگىلىمەيدۇ. ئۇ بولسىمۇ ۋەكىلگە ۋەكىل قىلغۇچى سىزىپ بەرگەن دائىرە ئىچىدە پائالىيەت ئېلىپ بېرىش ئۈچۈن بېرىلگەن رۇخسەت توختىمىدىن ئىبارەت. ئۇ ۋاقىتلىق، شەرتلىك توختام بىلەن ۋەكىل قىلغۇچىنىڭ كونتروللىقى ئاستىدا پائالىيەت ئېلىپ بارىدۇ. ئەگەر ۋەكىل (دۆلەت رەئىسى) توختام ماددىلىرىغا ئەمەل قىلىپ خىزمەت قىلىش سالاھىيىتىنى يوقاتمىسا ۋەزىپىسىنى داۋاملاشتۇرۇپ بېرىدۇ. ئەكسىچە بولغاندا

ۋەزىپىسىگە خاتىمە بېرىلىدۇ. ۋاكالىت توختىمىنىڭ ئىگىدارچىلىق توختىمىغا ئايلىنىپ قالماسلىقى ئۈچۈن ھوقۇق، ئەركىنلىك ۋە ھۆكۈمرانلىقتەك ئەسلى ئاساسلىرىغا كاپالەتلىك قىلىش كېرەك. شۇنىڭ ئۈچۈن فىقھشۇناسلار ئۈممەت ۋەكىلى بولغان دۆلەت رەئىسىنىڭ ئۈممەتكە بويسۇنۇشى كېرەكلىكى، ۋەزىپىگە تەيىنلەش، ۋەزىپىدىن ئېلىش ۋە نازارەت قىلىش ھوقۇقىنىڭ ئۈممەتكە مەنسۇپ ئىكەنلىكى ۋە ھەربىر شەخسنىڭ ياخشىلىققا بۇيرۇپ، يامانلىقتىن چەكلەش ھەققىنىڭ بارلىقىغا بىرلىككە كېلىدۇ....

بارلىق فىقھشۇناسلارنىڭ دۆلەت رەئىسى ھەممە ئىشلىرىدا پەقەت ئۈممەتنىڭ بىر ئەزاسى بولۇپ پۈتۈن ئىش - ھەرىكەتلىرىدىن مەسئۇلىيەتكە تارتىلىدۇ، دەپ قارىشى، ئۇنىڭ ئۈممەتنىڭ سەلتەنەتىگە بويسۇنۇشى كېرەك بولغان بىر ۋەكىلدىن ئىبارەت ئىكەنلىكىنى تېخىمۇ توغۇرلايدۇ».

يەنە بەزىلەر مۇنداق دەپ قارايدۇ: «خەلىپىلىك توختام تۈزۈش سالاھىيىتىگە ئىگە خەلىپە نامزاتى ۋە بەيئەت قىلغۇچىلاردىن ئىبارەت ئىككى تەرەپ ئارىسىدا تۈزۈلگەن نەزەرىيە، ئەمەلىي توختام بولۇشى بىلەن سىياسىي كېلىشىمگە ئوخشايدۇ. نامزات ئۆز ۋەزىپىسىنى تولۇق ئادا قىلىشقا ئەھدە قىلىش بەدىلىگە قارشى تەرەپنىڭ ئىتائىتىگە ئېرىشىدۇ»

بەزىلەر بەيئەتنىڭ تەبىئىتىنى بىرلىككە كەلگەن ھۆكۈم بىلەن ئوخشاشلىقى بار، دېگەن چۈشەنچە بىلەن شەرھىلەيدۇ. يەنى ئالىملارنىڭ بىرلىكىدىن شەرىئى ھۆكۈم مەيدانغا كېلىدۇ؛ بەيئەتتىن بولسا خەلىپە. مۇسۇلمانلارنىڭ شەرىئى ھۆكۈم ۋە خەلىپىگە قولاق سېلىشى ۋە ئىتائەت قىلىشى ئوخشاشلا تەلەپ قىلىنىدۇ.

يەنە بىر تەرەپتىن ئىسمىدىن خاتا چۈشۈنۈلۈپلىنغاندەك بىرلىككە كەلگەن ھۆكۈم ئېلىشقا پۈتۈن ئۈممەت قاتناشمايدۇ. ئەكسىچە ھۆكۈم ئېلىشقا قاتناشقان فىقھشۇناسلار جامائىتىگە پۈتۈن مۇسۇلمانلار ئەگىشىدۇ. شۇنداقلا بەيئەت ئۈممەتنىڭ ۋەكىللىرى تەرەپىدىن ئەمەلىيلەشتۈرىلىدۇ. ئۇندىن كېيىن پۈتۈن مۇسۇلمانلارنىڭ ماقۇللىشى بىلەن كۈچىگە ئىگە بولىدۇ.

بولۇپمۇ كېڭەش ئەھلى ئىسلامنىڭ باشلانغۇچ دەۋرىدىكىگە ئوخشاش مۇسۇلمانلارنىڭ ئالىملىرى ۋە پېشقەدەملىرىدىن ئويۇشسا، بەيئەت بىلەن بىرلىككە كەلگەن ھۆكۈم ئارىسىدىكى ئوخشاشلىق خەلىپىلىككە بىرلىككە كەلگەن ھۆكۈمنى بېرىشكە شەرت - شارائىت ھازىرلايدۇ.

بۇ سۆزلەرنى سېلىشتۈرۈش

بەيئەتنىڭ سودا توختىمىغا ئوخشاشلىقى ھەر ئىككىسىنىڭ ئىككى تەرەپ ئارىسىدىكى ھوقۇق، مەجبۇرىيەت ۋە نەتىجىگە ئاساس بولىدىغان توختام ئىكەنلىكى توغرا، ئەمما بەيئەتنىڭ تەبىئىتى توختام بولۇش سۈپىتى بىلەن سودا توختىمىدىن يىلتىز جەھەتتە پەرقلىنىدۇ. سودا توختىمى سېتىۋالغۇچىنىڭ مالغا، ساتقۇچىنىڭ پۇلغا ئىگىدارچىلىق قىلىدىغانلىقىنى بەلگىلەيدۇ. ئۇنىڭدىن كېيىن ئۇ ئىككىسىنىڭ ئارىسىدىكى مۇناسىۋەت مەڭگۈگە ئۇزۇلىدۇ. مال ساتقۇچى پۇلنى خالىغانچە ئىشلىتىدۇ، سېتىۋالغۇچىمۇ مالنى خالىغانچە ئىشلىتىدۇ.

بەيئەت بولسا ئىسلام دۆلىتى تەۋەلىكىدىكى بىر مۇسۇلماننى دۆلەت رەئىسى ئىسلامغا ياكى ئەھدىگە خىلاپلىق ئىش قىلغاندا ئۇنىڭغا قارشى تۇرۇشتىن چەكلىمەيدۇ.

بەيئەتنى مەلۇم جەھەتتىن بىرلىككە كەلگەن ھۆكۈمگە ئوخشىتىش ھەم بىرلىككە كەلگەن ھۆكۈم دەپ قاراش - ھەقىقەتتىن چەتنىگەنلىك.

ئەمەلىيەتتە بەيئەت بىلەن بىرلىككە كەلگەن ھۆكۈم ئارىسىدا روشەن پەرق بار. بىرلىككە كەلگەن ھۆكۈم بولسا مەلۇم ئەسەردىكى ئالىملارنىڭ مەلۇم مەسىلە ئۈستىدە ئىزدىنىش ئېلىپ بېرىش ئارقىلىق

ئورتاق قارار بېرىشى بىلەن مەيدانغا كېلىدۇ. ئېتىۋارغا ئېلىنغان بىرەر ئالىم قارشىلىق قىلسا ئۇلارنىڭ ھۆكۈمى بىرلىككە كەلگەن ھۆكۈم دەپ ھېسابلانمايدۇ. بەيئەت بولسا كۆپ سانلىق ئۈممەت ئالىملىرىنىڭ ماقۇللىغى ۋە بەيئەت بىلەن قانۇنى ئاساسقا ئىگە بولىدۇ. ئاز سانلىق كىشىلەرنىڭ قارشى پىكىرلىرى نەزەرگە ئېلىنمايدۇ.

ئەڭ توغرىسى بەيئەتنى ۋاكالىت توختىمى، دەپ قاراش بولۇپ ۋەكىل قىلغۇچى ۋەكىلنىڭ پائالىيىتىنى كۆزىتىدۇ ۋە ئۇنىڭدىن ھېساب ئالىدۇ. توغرا يولدىن ئادا شىمسا ۋەزىپىسىنى داۋاملاشتۇرۇپ بېرىدۇ. بۇ يۈرۈشتە ئۇ ئىككىسىنىڭ ئارىسىدىكى ئالاقە ئۈزۈلمەيدۇ.

يەنە شۇنى ئىزاھلاپ ئۆتۈش كېرەككى مۇددەتسىز ۋاكالىت توختىمىدا ۋەكىل قىلغۇچى ۋەكىلنى توختامدىكى ۋەزىپىسىنى تولۇق ئادا قىلغان تەقدىردىمۇ ۋەزىپىسىدىن ئالالايدۇ. لېكىن مۇددەتلىك ۋە شەرتلىك توختاملاردا بەلگىلەنگەن مۇددەت توشمىغان، شەرتلەر ئىجرا قىلىنمىغان شارائىت ئاستىدا ۋەكىل قىلغۇچىنىڭ ۋەكىلنى ۋەزىپىسىدىن ئېلىشى جائىز بولمايدۇ.

بەيئەت ئىككى خىل بولىدۇ:

(1) خۇسۇسى بەيئەت - كېڭەش ئەھلى تەرەپىدىن قىلىنىدىغان بەيئەت. ئۇ زامان ئېتىۋارى جەھەتتە ئومۇمى بەيئەتتىن بۇرۇن ئېلىپ بېرىلىپ ئومۇمى بەيئەتكە ئاساس سالىدۇ. ئۇ گەرچە خەلىپىلىككە نامزات كۆرسىتىش بولسىمۇ، ئىسلام ھاكىمىيىتى تارىخى ئىسپاتلىدىكى مۇسۇلمانلار ئاممىسى ئۇلار كۆرسەتكەن نامزاتقا بەيئەت قىلىدۇ.

(2) ئومۇمى بەيئەت - خۇسۇسى بەيئەتتىن كېيىنكى پۈتۈن مۇسۇلمانلار ئاممىسىنىڭ ئومۇمى بەيئەتى بولۇپ، خەلىپە ياكى ۋەكىللىرى تەرەپىدىن ئېلىنىدۇ.

بەشىنچى بۆلۈم

ئىسلام تارىخىدىكى ۋەزىرلىك

1- ۋەزىرلىك ئۇقۇمى

«ۋەزىرلىك» ۋە «ۋەزىر» سۆزلىرىنىڭ ئورنىغا ئۇيغۇرچىدا «مىنىستىرلىك» ۋە «مىنىستىر» سۆزلىرى قوللىنىلماقتا. ئەرەبچىدە بولسا «ياردەملەشمەك» مەنىسىدىكى «ۋەزارەت» ئۇنىڭ باشقۇرغۇچىسىغا «ياردەملەشكۈچى» مەنىسىدىكى «ۋەزىر» سۆزلىرى قوللىنىلىدۇ. بىلگىنىمىزدە «ۋەزىر» ئەسەرلەر بۇرۇن ئۇيغۇرچىلاشقان بىر سۆزدۇر. شۇنىڭ ئۈچۈن «مىنىستىر» نى «ۋەزىر» دەپمۇ ئاتىيالايمىز. ۋەزىرلەر دۆلەت رەئىسىنىڭ دۆلەت ئىشلىرىنى ئىدارە قىلىشتىكى ياردەمچىلىرىدىن ئىبارەت. (تەرجىماندىن)

ئىبنى خەلدۇن مۇنداق دەيدۇ: «دۆلەت رەئىسى دۆلەت ئىشلىرىنى يالغۇز ئىدارە قىلىشتىن ئاجىز كېلىدۇ. ئۇ چوقۇم قول ئاستىدىكىلەرنىڭ ياردىمىگە مۇھتاج. ئاللاھ بەندىلىرىنىڭ مەسئۇللىغىنى تاپشۇرغان كىشى ئۇلارنى ھەممە جەھەتتىن ھىماي قىلىش، دۈشمەنلىرىدىن قوغداش، شەرىئەت ئەھكاملىرىنى يۈرگۈزۈش ئارقىلىق ئۆزئارا دۈشمەنلىكتىن ساقلاش... قاتارلىق ۋەزىپىلىرىنى تولۇق ئورۇندىشى كېرەك. ئەگەر تەربىيە ۋە يېتىلىش جەھەتتە ياخشى بىلىشكەن ئىشەنچلىك كىشىلەر ياردەمچىلىككە تەيىنلەنسە ياخشى نەتىجە بېرىدۇ. قۇرئان كەرىمدە مۇنداق دېيىلىدۇ: [ماگا ئائىلەمدىن قېرىندىشىم ھارۇننى ياردەمچى قىلىپ بەرگىن. ئۇنىڭ بىلەن مېنى تېخىمۇ كۈچەيتكىن. مېنىڭ ئىشىمغا ئۇنى شېرىك قىلغىن.] (سۈرە تاھا 29-تىن 32-ئايەتكىچە) ۋەزىرلىك ياردەملەشمەك مەنىسى بىلەن ھاكىمىيەت لايىھەسى ۋە دۆلەت مەنەپىلىرىنىڭ بېشىدۇر»

ياردەمچى ئىشلىتىش قۇرئان كەرىم ۋە رەسۇلۇللاھنىڭ ھەدىسلىرى بىلەن يولغا قويۇلغان. ئاللاھ مۇنداق دەيدۇ:

[شۈبھىسىزكى، بىز مۇساغا كىتاب (يەنى تەۋراتنى) ئاتا قىلدۇق ھەمدە ئۇنىڭ قېرىندىشى ھارۇننى ئۇنىڭغا ياردەمچى قىلدۇق.] (سۈرە فۇرقان 35-ئايەت) [ماڭا ئائىلەمدىن قېرىندىشىم ھارۇننى ياردەمچى قىلىپ بەرگىن. ئۇنىڭ بىلەن مېنى تېخىمۇ كۈچەيتكىن. مېنىڭ ئىشىمغا ئۇنى شېرىك قىلغىن.] (سۈرە تاھا 29-تىن 32-ئايەتكىچە)

ماۋەردى مۇنداق دەيدۇ: «بۇ پەيغەمبەرلىكتە يولغا قويۇلغان يەردە رىياسەتچىلىكتە يولغا قويۇلۇشى تەبىئىي. چۈنكى رەئىس دۆلەت ئىشلىرىنى باشقۇرۇشتىن ئىبارەت ۋەزىپىسىنى ياردەمچىلىرىگە تايىنىشى بىلەنلا ئىشقا ئاشۇرالايدۇ. دۆلەت ئىشلىرىنى باشقۇرۇشقا ياردەمچىلەرنى قاتناشتۇرۇش بىلەن ئىشلارنى مۇسۇلمانلارنىڭ كۆز ئالدىدا، خاتالىقتىن ساغلام، توغرا ئىجرا قىلىش نىشانىغا يەتكىلى بولىدۇ»  
تۆۋەندىكىلەر بولسا رەسۇلۇللاھنىڭ ياردەمچى ئىشلىتىش ھەققىدە ئېيتقانلىرىدۇر:

(1) ئەبۇداۋۇد ئائىشە رەزىيەللاھۇ ئەنھادىن رەسۇلۇللاھنىڭ مۇنداق دېگەنلىكىنى رىۋايەت قىلىدۇ: «ئاللاھ باشلىققا ياخشىلىق ئىرادە قىلسا ئۇنۇتسا ئەسلىتىدىغان، ئىش قىلماقچى بولسا ياردەملىشىدىغان سادىق ۋەزىرلەرنى مۇۋەپپەقىيەت قىلىدۇ. ئەگەر ياخشىلىق ئىرادە قىلمىسا ئۇنۇتسا ئەسلىتىدىغان، ئىش قىلماقچى بولسا ياردەملىشىدىغان ئەسكى ۋەزىرلەرنى نىسپ قىلىدۇ.»

(2) نەسائى قاسم ئىبنى مۇھەممەدنىڭ ھامماچىسىدىن رەسۇلۇللاھنىڭ مۇنداق دېگەنلىكىنى ئاڭلىغانلىقىنى رىۋايەت قىلىدۇ: «ھەربىر پەيغەمبەرنىڭ ئاسمان ئەھلىدىن ئىككى ۋەزىرى ۋە زېمىن ئەھلىدىن ئىككى ۋەزىرى بولىدۇ. ئاسمان ئەھلىدىن بولغان ئىككى ۋەزىر بولسا جىبرائىل ۋە مىكائىل. زېمىن ئەھلىدىن بولغان ۋەزىر بولسا ئەبۇبەكر ۋە ئۆمەر.»

مانا بۇ ساھابىلارنىڭ زېھنىدىكى باشلىق ياكى مەسئۇلنىڭ ياردەمچىسى بولغان ۋەزىر ۋە ئۇنىڭ ۋەزىپىسى ئىدى.

ئىمام بۇخارى سەقىيەدە يۈز بەرگەن ۋەقەلىكىنى مۇنداق بايان قىلىدۇ: مۇسۇلمانلار رەسۇلۇللاھدىن كېيىن كىمنىڭ دىنىنى قوغداش ۋە ئۇنىڭ بىلەن دۇنيانى باشقۇرۇش ۋەزىپىسىنى ئۆز ئۈستىگە ئالدىغان ئىزباسار بولۇشى ھەققىدە كېڭەش ئېلىپ بېرىۋاتقاندا، ھەبىباب ئىبنى مۇنزىر باشچىلىقىدىكى بەزى ئەنسارلار ئەبۇبەكر، ئۆمەر ۋە ئەبۇئوبەيدىگە مۇھاجىر ۋە ئەنسارلاردىن ئايرىم - ئايرىم بىردىن باشلىق بولۇش تەكلىۋىنى بېرىدۇ. ئەبۇبەكر رەزىيەللاھۇ ئەنھۇ ئۇنى رەت قىلىپ «بىز باشلىق، سىلەر ۋەزىر بولىسىلەر» دەيدۇ. يەنى ھاكىمىيەتكە بىز رىياسەتچىلىك قىلىمىز، سىلەر ياردەملىشىسىلەر دېمەكتىن ئىبارەت.

ۋەزىرلىكنىڭ بارلىققا كېلىشى ۋە تەرەققى قىلىشى

يۇقىرىدا بايان قىلغان مەنىدىكى ۋەزىرلىك ۋەزىپىسى پەيغەمبەرلىك دەۋرىدىن باشلاپ مۇسۇلمانلارغا تونۇشلۇق ئىدى. كۆرۈپ ئۆتكەن ھەدىسلىرىمىزدە رەسۇلۇللاھنىڭ ئەبۇبەكر ۋە ئۆمەر رەزىيەللاھۇ ئەنھۇلارنى ۋەزىرلىرى قىلغانلىقى بايان قىلىنىدۇ. رەسۇلۇللاھ ۋاپات بولغاندىن كېيىن مۇسۇلمانلار ئەبۇبەكرنى خەلىپىلىككە تاللايدۇ. ئەبۇبەكر رەزىيەللاھۇ ئەنھۇ ئۆمەر رەزىيەللاھۇ ئەنھۇنى ۋەزىرلىككە تەيىنلەيدۇ. ئۇلاردىن كېيىنكى ئوسمان ئىبنى ئەففان ۋە ئەلى ئىبنى ئەبى تالىب رەزىيەللاھۇ ئەنھۇلارمۇ ئوخشاش يۈرۈشتە ئىقتىدار ئىگىلىرى، دانا پىكىرلىكلەر ۋە سىياسەت ماھىرلىرىنىڭ ياردىمىگە تايىنىپ ھاكىمىيەت يۈرگۈزگەن ئىدى.

مۇئاۋىيە ئىبنى ئەبى سۇفياندىن ئۇرۇشتىكى چىداملىقلىغى سەۋەبىدىن «ئىشەك» دەپ نام ئالغان مەرۋان ئىبنى مۇھەممەد كىچە بولغان پۈتۈن ئۆمەۋىيلەر دۆلىتى دەۋرىدىمۇ ۋەزىرلەر ئوخشاشلا خەلىپىلەرگە ياردەمچى بولۇپ ۋەزىپە ئۆتىگەن. ئەمىر ئىبنى ئاس ۋەزىياد ئىبنى ئەبىيە مۇئاۋىيەنىڭ دەۋرىدە «ۋەزىر» دەپ ئاتالغان ئىدى. ۋەزىرلىك ئۇقۇمى ئابباسىلار دۆلىتى دەۋرىدە تېخىمۇ تەرەققى قىلىپ ئۆزىگە خاس قانۇن - تۈزۈمى بار ھالەتكە كەلدى. شۇنداقلا مەسئۇل ياكى باشلىققا مەسئۇلەت بېرىش ۋە ئەقىل كۆرسىتىشتىن ئىبارەت ئىپتىدائى ياردەم بېرىش چۈشەنچىسىدىن ھالقىپ، ئىقتىسادى، سىياسىي، ھەربىي ۋە تەمىنات ئىشلىرى، دۆلەت ۋە خەلىپىنىڭ سىرلىرىغا ئوخشاش دۆلەتنىڭ مۇھىم ئىشلىرىغا ئارىلىشىش ۋە يۇرتنى ئىدارە قىلىشقا ئەمەلى قاتنىشىشتىن ئىبارەت كەڭ مەنىدىكى ئۇقۇمنى (بۈگۈنكى مىنىستىرلىك ئۇقۇمى) بىلدۈرىدىغان بولدى.

بۇ دەۋردە ۋەزىرلەر ھەتتا باشقىلارنى ۋەزىپىگە تەيىنلەش ۋە ۋەزىپىسىدىن ئېلىش، مالىيە ئىشلىرىنى باشقۇرۇش ۋە داۋالارنى بىر تەرەپ قىلىشتىن ئىبارەت كەڭ دائىرىدە ۋەزىپە ئىگىسى ئىدى. ئىسلامدىكى بۇ خىل سالاھىيەتكە تۇنجى ۋەزىر ئەبۇسەلەمە خىلال، دەپ بىلىنگەن ھەقس ئىبنى سۇلەيمان، ئۇ ئەبۇئابدۇللاھ سەپىياھنىڭ ۋەزىرى بولۇپ كەڭ قورساق، سېخى، ئاتقا مىنىش ۋە قورال - ياراق ئېتىشقا ماھىر، پاساھەتلىك، شېئىر، تارىخ، مۇنازىرە ۋە تەپسىرى ئىلىملىرىنى ياخشى بىلىدىغان، مۇناسىۋەتكە ئۇستا بىر كىشى ئىدى.

ئىبنى تەقتەقە ئابباسىلار دەۋرىدە ۋەزىرلىكنىڭ مۇستەھكەم قانۇن - تۈزۈم، مۇراسىم ۋە ئەدەبلىرىگە ئىگە ھالغا كەلگەنلىكىنى بايان قىلىپ مۇنداق دەيدۇ: «ۋەزىرلىك پەقەت ئابباسىلار دەۋرىگە كەلگەندىلا ئاندىن قائىدە - قانۇنلىرىغا ئىگە مۇستەھكەم شەكىلگە كىردى. ئۇندىن بۇرۇن ۋەزىرلىك مۇئەييەن ئاساسقا تايانمىغان بولۇپ، ھەربىر خەلىپەنىڭ ئۆزىگە خاس ياردەمچىلىرى، ئەگەشكۈچىلىرى بولاتتى. بىرەر مەسىلىگە دۇچ كەلگەندە دانا پىكىرلىكلەر بىلەن كېڭىشەتتى ۋە ئۇلارنىڭ ياردىمىگە تايىناتتى. ئابباسىلار ھاكىمىيەتكە ئولتۇرغاندىن كېيىن ۋەزىرلىككە رەسمى قائىدە - قانۇن تۇرغۇزۇلدى. بۇرۇن كاتىب ياكى مەسئۇلەتچى دەپ ئاتىلىپ كەلەن ياردەمچىلەر ۋەزىر دەپ ئاتىلىدىغان بولدى».

بۇ دەۋردە ۋەزىرلىك باش ۋەزىرلىك ۋە ئىجرائىيە ۋەزىرلىكىدىن ئىبارەت ئىككىگە بۆلۈنەتتى. بۇ ئىككى ۋەزىرلىككە مەسئۇل بولىدىغان كىشىلەرنىڭ سالاھىيەتلىرى، ھازىرلاشقا تېگىشلىك شەرتلىرى ۋە دۆلەت رەئىسى بىلەن بولغان مۇناسىۋەتلىرى بەلگىلەنگەن ئىدى.

ئەندۈلۇستىكى ئۆمەۋىيلەر دۆلىتىدىمۇ ۋەزىرلىك ئۇقۇمى ئىلگىرى سۈزۈلگەن بولۇپ، ئىش ساھەلىرى بويىچە ئايرىم - ئايرىم ۋەزىرلىكلەر (مىنىستىرلىك) بارلىققا كەلتۈرۈلگەن. مالىيە ۋەزىرلىكى، ئالاقە ۋەزىرلىكى، ئەدلىيە ۋە چىگرا مۇداپىئە ۋەزىرلىكلىرى تەسىس قىلىنغان بولۇپ ھەممىسىگە ئايرىم - ئايرىم ۋەزىرلەر تەيىنلەنگەن ئىدى.

بۈگۈنكى مىنىستىرلىك سېستىمىغا ئوخشاش ھەربىر ۋەزىرلىكنىڭ ئايرىم ئىش يېرى ۋە ئىشخانىلىرى بار ئىدى. دۆلەت رەئىسى بىلەن ۋەزىرلەر ئارىسىدا كۆرۈكلۈك رولىنى ئوينايدىغان ئالاھىدە سالاھىيەت، مائاش ۋە ئىمتىيازغا ئىگە باش ۋەزىر تەيىنلەنگەن ئىدى. بۇ خۇددى بۈگۈنكى باش مىنىستىر ياكى باش ۋەزىرگە ئوخشايتتى.

## 2- باش ۋەزىرلىك

باش ۋەزىرلىك خەلىپە ياكى دۆلەت رەئىسى تەرەپىدىن ئۆز قارارلىرى بىلەن دۆلەت ئىشلىرىنى باشقۇرۇش ۋە ئورۇنلاشتۇرۇش ۋەزىپىسى تاپشۇرۇلغان رىياسەتچى ۋەزىرلىكتىن ئىبارەت. ئۇنىڭ ۋەزىر

خالغان كىشىنى ياردەمگە چاقىرايىدۇ. مۇسۇلمانلارنىڭ مەنپەئىتىنى ئىشقا ئاشۇرۇش، يۇرت ئىشلىرىنى باشقۇرۇش، چىگرانى مۇداپىئە قىلىش، جازا قانۇنى يۈرگۈزۈش ۋە ئۇرۇش قىلىشقا ئوخشاش ۋەزىپىلەرنى تولۇق ئادا قىلالىشى ئۈچۈن مەسئۇللارنى ۋەزىپىسىگە تەيىنلەش ۋە ۋەزىپىدىن ئېلىشتەك ئالاھىدە ئىمتىيازىدىن بەھرىمەن بولىدۇ.

باش ۋەزىرنىڭ شەرتلىرى:

ئىمام ئىبنى ھەسەن ماۋەردىنىڭ كۆز قارىشىغا ئاساسلانغاندا باش ۋەزىردە قۇرەيش نەسەبلىك بولۇشتىن باشقا دۆلەت رەئىسىدە بولۇشقا تېگىشلىك شەرتلەرنىڭ بولۇشى تەلەپ قىلىنىدۇ:

بۇ شەرتلەرنى تۆۋەندىكىچە ئەسلىتىپ ئۆتىمىز:

- (1) مۇسۇلمان بولۇش
  - (2) ئەقىللىق بولۇش
  - (3) بالاغەتكە يەتكەن بولۇش
  - (4) ھۆر بولۇش
  - (5) ئەر كىشى بولۇش
  - (6) ئىلىم ئىگىسى بولۇش
  - (7) دۇرۇستلۇق بولۇش
  - (8) بىلىش، سىزىش ئەزالىرىنىڭ ساغلام بولۇشى
  - (9) ھەرىكەت قىلىشقا تەسىر يەتكۈزىدىغان ئەزالىرىنىڭ ساغلام بولۇشى
  - (10) ئۇرۇش ۋە مالىيە ئىشلىرىدا تولۇق سالاھىيەت ئىگىسى بولۇش.
- بەزى ئالىملار بۇ شەرتلەرنىڭ سىرتىدا كەسپى ئىختىساس ئىگىسى بولۇش كېرەكلىكىنى ئوتتۇرىغا قويدۇ.

«سلوك المالك فو تدبير الممالك» ناملىق كىتابنىڭ 96-بېتىدە باش ۋەزىردە بولۇشقا تېگىشلىك سۈپەتلەر مۇنداق بايان قىلىنىدۇ:

- (1) دىنى ئىشلاردا يېتەكلىك ئىلىم ئىگىسى بولۇش. چۈنكى دىن دۆلەتنىڭ ئاساسى.
  - (2) ئۆتكۈر ئەقىل ئىگىسى بولۇش، چۈنكى ئۇ، دۇنياغا ئىگە بولۇشۇ ۋە ئۇنى ئىدارە قىلىشنىڭ ئاساسى.
  - (3) سىياسەتكە تەسىر يەتكۈزىدىغان ئاساستا مۇلايىم ۋە كەڭ قورساق بولۇش.
  - (4) سۆزى گۈزەل، قەلىمى ئۆتكۈر بولۇش
  - (5) گۈزەل ئەخلاق ۋە پەزىلەت ئىگىسى بولۇش
  - (6) ئەپۇچان، ئادالەتپەرۋەر ۋە خۇش يۈزلۈك بولۇش
  - (7) قەلبى نەسەھەت، ياخشىلىق ۋە ئىسلاھ بىلەن بېزەلگەن بولۇش.
  - (8) غەزەپتىن ئۇزاق، جىددى مۇئامىلىلىك ۋە سېخى تەبىئەتلىك بولۇش.
  - (9) سەۋرچان، چىداملىق ۋە سىر ساقلايدىغان بولۇش.
  - (10) ساغلام جىسىم، ئۆتكۈر پىكىر ۋە ھىكمەت ئىگىسى بولۇش
- باشقا ئالىملارمۇ مۇشۇنىڭغا ئوخشاش تەرەپلەرگە ئەھمىيەت بەرگەننىڭ سىرتىدا كەسپى ئىختىساسلىشىشنى تىلغا ئېلىشنى ئۈنۈتمىغان. ئەبۇبەكر خارەزمى «مفيد اللوم ومبيد اللوم» ناملىق كىتابىدا «ۋەزىرلىك» كە 14 باپ ئاجراتقان بولۇپ باش ۋەزىردە بولۇشقا تېگىشلىك شەرتلەر ھەققىدە



يېتەرلىك چۈشەنچە بېرىدۇ. بۇ ساھەدە بۇنىڭغا ئوخشاش ئاساس ۋە مەنبەلەرگە مۇراجەت قىلىش ۋە ئۇنىڭدىن پايدىلىنىش تەرغىب قىلىنىدۇ».

باش ۋەزىرىنى ئالاھىدىلىكلىرى

باش ۋەزىر تۆۋەندىكى ئىشلاردا ئالاھىدە ئىمتىيازغا ئىگە:

(1) ئادالەت ۋە مەھكىمە ئىشلىرىنى نازارەت قىلىش.

(2) جىھادقا مەسئۇل بولۇش

(3) ئېلىنغان قارارلارنى ئىجرا قىلىش

(4) ۋەكىل ئىشلىتىش

(5) دۆلەت رەئىسىنىڭ بەزى سالاھىيەتلىرىدىن بەھرىمەن بولۇش

ئۈچ ئىش باش ۋەزىرنىڭ سالاھىيەتنىڭ سىرتىدا. باش ۋەزىرنىڭ ئىمتىياز دائىرىسى ئىنتايىن

كەڭ بولسىمۇ فىقھشۇناسلار تۆۋەندىكىدەك ئۈچ ئىشنى مۇستەسنا قىلىدۇ:

(1) خەلىپەنىڭ ئىزباسارلىقىغا نامزات كۆرسىتىش

(2) خەلىپە نامىدىن ئىستىپا سورا، خەلىپە نامىدىن ئىستىپا سورا، پەقەت

خەلىپىگىلا مەنسۇپ.

(3) دۆلەت رەئىسى باش ۋەزىرىنى ۋەزىپىسىدىن ئېلىپ تاشلاش ھوقۇقىغا ئىگە. ئەمما باش ۋەزىر

دۆلەت رەئىسىنى ۋەزىپىسىدىن ئېلىش ھوقۇقىغا ئىگە ئەمەس.

باش ۋەزىر بىلەن دۆلەت رەئىسى ھاكىمىيەتنىڭ باش رىياسەتچىسى. دۆلەتتىكى ھەممە كىشى

ئۇنىڭ رىياسەتچىلىكىگە بويسۇنىدۇ. باش ۋەزىر بارلىق خىزمىتىنى دۆلەت رەئىسىگە مەلۇم قىلىدۇ ۋە

ئۇنىڭ ئالدىدا خىزمىتىدىن جاۋابكار بولىدۇ. دۆلەت رەئىسى ئۇنىڭ قىلماقچى بولغان ئىشلىرىغا قاراپ

چىقىپ مۇۋاپىق كۆرگەنلىرىنى ماقۇللايدۇ. خاتالىرىنى تۈزىتىدۇ. چۈنكى دۆلەتنىڭ باش مەسئۇلىيىتى

دۆلەت رەئىسىدە، باش ۋەزىر ئۇنىڭ ياردەمچىسى.

دۆلەت رەئىسى ۋە باش ۋەزىر ئارىسىدا خىزمەت قىلىش، پائالىيەت ئېلىپ بېرىش جەريانىدا

ئىختىلاپ تۇغۇلسا، دۆلەت رەئىسىنىڭ قارارى ئاساس قىلىنىدۇ. ياكى قۇرئان ۋە ھەدىستە ھەققىدە

ئېنىق ھۆكۈم بېرىلمىگەن ئىزدىنىش خاراكتىردىكى مەسىلىلەردە ئۆزئارا يول قويۇش ۋە يا كېڭەش

مەجلىسىنىڭ مۇزاكىرىسىدىن ئۆتكۈزۈش ئۇسۇلى بىلەن بىرلىك ساقلىنىدۇ.

باش ۋەزىرنىڭ تەيىنلىنىشى

باش ۋەزىر دۆلەتنىڭ ئىنتايىن مۇھىم ئادىمى بولغانلىقى ئۈچۈن، دۆلەت رەئىسى تەرەپىدىن

تەيىنلىنىشى ئوچۇق سۆزلەر بىلەن ئىلان قىلىنىشى كېرەك. چۈنكى بۇ يەردىكى ۋەزىپىسىگە تەيىنلەش -

دۆلەت رەئىسى بىلەن باش ۋەزىر ئارىسىدا تۈزۈلگەن توختامدىن ئىبارەت. بۇ توختامنىڭ تۈزۈلۈشى بىلەن

باش ۋەزىر ھوقۇق ۋە مەجبۇرىيەتلەرگە ئىگە بولىدۇ. بۇ سەۋەبتىن ئۇنىڭ تەيىنلىنىشىنى ئېلان

قىلىدىغان سۆزلەر تۆۋەندىكىدەك ئىككى خىل مەنىنى ئۆز ئىچىگە ئالغان بولۇشى كېرەك:

ئا: ئومۇملىق

ب: دۆلەت رەئىسىنىڭ ياردەمچىسى ياكى ۋەكىلى ئىكەنلىكى

يەنى «سېنى ياردەمچىلىكىمگە تەيىنلىدىم»، «ساڭا ۋەزىرلىك ۋەزىپىسىنى تاپشۇردۇم» دېگەنگە

ئوخشاش سۆزلەر ئىشلىتىلىشى كېرەك»

ئۇنداقتا دۆلەت رەئىسى بىلەن باش ۋەزىر ئارىسىدىكى بۇ توختامنىڭ تەبىئىتى نېمە؟

سىياسىي قانۇن بىلەن شۇغۇللانغان فىقھشۇناسلار دۆلەت رەئىسى باش ۋەزىر بىلەن توختام تۈزگەندە ئۇنىڭ شەخسى ۋەكىل بولۇشىنى ئەمەس، پۈتۈن ئۈمىمەتنىڭ ۋەكىلى بولىدىغانلىقىنى كۆزدە تۇتىدۇ، دەپ قارايدۇ. يەنى بۇ ۋاكالىت توختىمىدىن ئىبارەت. باش ۋەزىر گەرچە دۆلەت رەئىسى تەرەپىدىن تەيىنلەنسىمۇ ئۈمىمەتنىڭ ۋەكىلى ھېسابلىنىدۇ. شۇنىڭ ئۈچۈن دۆلەت رەئىسى ۋەزىپىسىدىن ئايرىلغان ياكى ۋاپات بولۇپ كەتكەن تەقدىردىمۇ باش ۋەزىر ئۈمىمەتنىڭ ۋەكىلى سۈپىتىدە ۋەزىپىسىنى داۋاملاشتۇرۇپ بېرىدۇ.

ئۇستاز مۇھەممەد زىيائۇددىن رەيس مۇنداق دەيدۇ: «ۋاكالىت توختىمىنىڭ پەرقلىق يېرى شۇكى ئۇ خەلىپەنىڭ شەخسى نامىدىن ئەمەس پۈتۈن ئۈمىمەتنىڭ نامىدىن تۈزۈلىدۇ. باش ۋەزىرگە خەلىپىنىڭ شەخسىيىتى ھەققىدە ئەمەس ئۈمىمەت ھەققىدە پائالىيەت ئېلىپ بېرىشى ئۈچۈن ھوقۇق ۋە ئىمتىياز تاپشۇرۇلىدۇ. شۇنىڭ ئۈچۈن باش ۋەزىرنىڭ بۇ توختام ئاساسىدا ئېرىشكەن ھوقۇقلىرى مۇستەقىل بولىدۇ، ۋەزىپىسىنى تەلەپكە لايىق ئىجرا قىلغان دەۋر ئىچىدە مۇستەھكەم ساقلىنىپ قالىدۇ. شۇنداقلا ۋاكالىت توختىمى بىلەن ۋەزىپىگە تەيىنلەنگەن ھەربىر كىشى ئۈمىمەتنىڭ ھەقىقىي ئادا قىلغۇچى بولۇش سۈپىتى بىلەن خەلىپە بىلەن ئوخشاش ئورۇندا تۇرىدۇ. ھەممىسى مەسئۇللۇقلىرى خاراكىتىر جەھەتتە بىر - بىرىدىن پەرقلىنمەيدىغان مەسئۇللار. پەقەت مەسئۇللۇقلىرى ھەجىم ۋە دەرىجە جەھەتتە پەرقلىنىشىمۇ ئىشلىرىنىڭ غايىسى بىر، ۋاستىلىق ياكى ۋاستىسىز ئۈمىمەتكە باغلىنىدۇ. ئۇ ئۈمىمەت ۋە ئۇلارنىڭ ئارىسىدىكى ۋاستە، خالاس ئۈمىمەتنىڭ دۆلەت ئىشلىرىدىن ھېساب ئېلىش ۋە مەسئۇلىيەتكە تارتىش ئىمكانىيىتىنى ساقلاش، ئۇنىڭدىكى مۇئامىلە قولايلىقى ۋە ھۆكۈم يۈرگۈزۈش شارائىتىنى بەرپا قىلىش غايىسى ھەر جەھەتتە ئىنتىزاملىشىش، ھاكىمىيەت ۋە مەسئۇلىيەتنى مەركەزلەشتۈرۈش ئېھتىياجىنى تۇغدۇرىدۇ. شۇنداقلا مەسئۇل خەلىپىنىڭ ھاكىمىيەتنىڭ ۋەكىلى بولۇش سۈپىتى بىلەن مەۋجۇت بولۇپ تۇرۇشى باشقا مەسئۇللارنىڭ ئاللاھ، ئۈمىمەت ۋە ئۇنىڭ ئالدىدىكى مەسئۇلىيەتنىڭ يوقلىغىنى بىلدۈرمەيدۇ....»

ۋاكالىت توختىمىنىڭ كۈچكە ئىگە قىلغان مەسئۇللۇقنىڭ يۇقىرىقىدەك ئالاھىدىلىكلەرگە ئىگە ئىكەنلىكى مۇئەييەنلەشكەندىن كېيىن ئالىملار خەلىپەنىڭ قول ئاستىدىكىلەرنى ۋەزىپىسىدىن ئېلىش ھوقۇقى بولامدۇ - يوق، دېگەن مەسىلە ئۈستىدە ئىزدەندى. نۇرغۇنلىغان ئالىملار خەلىپىنىڭ قازى (ۋە باش ۋەزىر) گە ئوخشاش ئومۇمى ۋەزىپىدىكى دۆلەت خادىملىرىنى سەۋەبسىز ۋەزىپىسىدىن ئېلىش ھوقۇقى يوق دەپ پەتۋا بەردى. ئۇلار مۇئەييەنلەشتۈرگەن يەنە بىر ئاساس شۇكى خەلىپىنىڭ ۋاپاتى بىلەن قازى ۋە باشقىلار ۋەزىپىسىدىن ئېلىنمايدۇ. چۈنكى دەپ ئۆتكىنىمىزدەك قازىلار مۇسۇلمانلار ئاممىسى نامىدىن ۋەزىپىگە تەيىنلىنىدۇ. بۇ ماۋەردىنىڭ بۇ ھەقتىكى سۆزى: «خەلىپە ۋاپات بولسا قازىلىرى ۋەزىپىسىدىن ئېلىنمايدۇ.... مەسئۇللار خەلىپە تەرىپىدىن تەيىنلەنگەن بولسا ۋەزىپىسىدىن ئېلىنمايدۇ. چۈنكى ئۇ مۇسۇلمانلارغا ۋاكالىتەن ئىش بىجىرىدۇ. ئەمما ۋەزىر تەرىپىدىن تەيىنلەنگەن بولسا ئۇنىڭ ۋاپاتى بىلەن ۋەزىپىسىدىن ئېلىنىدۇ. چۈنكى ئۇ شەخسى نامى بىلەن پائالىيەت ئېلىپ بارىدۇ» شۇنىڭ ئۈچۈن خەلىپەنىڭ ئومۇمى ۋەزىپىلەرگە ئادەم تەيىنلىشى ھەر دائىم مۇسۇلمانلارغا ۋاكالىتەن بولىدۇ.

بۇ ئاساسلاردىن ئىنتايىن مۇھىم بىر نەتىجىگە ئېرىشەلەيمىزكى ئىسلام فىقھشۇناسلىرى «دۆلەتنىڭ داۋاملىشىشى» دىن ئىبارەت ئىنتايىن مۇھىم ئەھمىيەتكە ئىگە يۈكسەك سىياسىي پىكىرنى بۇرۇنلا تونۇپ يەتكەن ئىدى. ھاكىمىيەت ئۈستىدىكىلەرنىڭ ۋاپات بولغان ياكى ھاكىمىيەتتىن ئايرىلغاندىن

كېيىنمۇ ھاكىمىيەتنىڭ ئەسلىدىكى مەنۋىيىتى بىلەن داۋاملىشىشى ئەڭ يېڭى سىياسىي نەزەرىيەلەر جۈملىسىدىن.

باش ۋەزىرلىك ئىككى خىل بولىدۇ.

فقھشۇناسلار باش ۋەزىرلىكنى ئىككىگە بۆلىدۇ:

ئا: دۆلەت باش ۋەزىرى: دۆلەت مىقياسىدا پائالىيەت ئېلىپ بارىدىغان ئومۇمى مەسئۇل.

ب: ئۆلكە باش ۋەزىرى: ئۆلكە مىقياسىدا پائالىيەت ئېلىپ بارىدىغان ئۆلكە ئومۇمى مەسئۇلى،

دۆلەتنىڭ ھەربىر ئۆلكىسىگە ئۆلكە باش ۋەزىرى تەيىنلەنسە بولىدۇ.

دۆلەت ياكى ئۆلكە باش ۋەزىرى بىردىن كۆپ بولسا بولامدۇ؟

ئەبۇبەئىلا بۇ مەسىلىگە جاۋاب بېرىپ مۇنداق دەيدۇ: «خەلىپە بىرلا ۋاقىتتا ئىككى ئىجرائىيە

ۋەزىرى تەيىنلەنسە بولىدۇ. لېكىن بىرلا ۋاقىتتا ئىككى باش ۋەزىر تەيىنلەنمەيدۇ. بۇ خۇددى بىر دۆلەتتە

ئىككى خەلىپە بولمىغىغا ئوخشايدۇ. ئاللاھ مۇنداق دەيدۇ: [ئەگەر ئاسمان - زېمىندا ئاللاھتىن باشقا

ئىلاھلار بولسا ئىدى، (كائىناتنىڭ تەرتىپى) ئەلۋەتتە بۇزۇلاتتى] سۈرە ئەنبىيا 22-ئايەتنىڭ بىر قىسمى.

ئەگەر ئىككى باش ۋەزىر بىرلا ۋاقىتتا ۋەزىپىگە تەيىنلەنسە ۋەزىرلىكى كۈچكە ئىگە بولمايدۇ.

ئارىسىدا ۋاقىت ئىلگىرى - كېيىنلىكى بولسا ئىلگىرىكىسىنىڭ ۋەزىرلىكى كۈچكە ئىگە بولىدۇ. ئەگەر ئۇ

ئىككىسىنىڭ خىزمىتى ئارىسىدىكى پىكىر بىرلىككە باغلانغان بولسا ۋەزىرلىكلىرى كۈچكە ئىگە بولىدۇ.

ئۇ ئىككىسى بىرلىككە كەلگەن ئىشلار ئىجرا قىلىنىدۇ. ئىختىلاپ قىلىشقان ئىشلار ئىجرا قىلىنمايدۇ.

خەلىپىنىڭ بىر تەرەپ قىلىشىغا تاپشۇرىلىدۇ. بۇ ۋەزىرلىك تولۇق ھوقۇقلۇق باش ۋەزىرلىكتىن ئىككى

نۇقتىدا پەرقلىنىدۇ.

ئا: تەڭ ھوقۇقلۇق ئىككى ۋەزىر بىرلىككە كەلگەن ئىش ئىجرا قىلىنىدۇ.

ب: ئىختىلاپ قىلىشقان ئىشلار ئىجرا قىلىنمايدۇ.

ئەگەر ئىككىسى ئايرىم ئۆلكىلەرگە ياكى ئايرىم ۋەزىپىلەرگە تەيىنلەنسە (خىزمەت دائىرىسى ئايرىم

بولسا) ۋەزىرلىكلىرى كۈچكە ئىگە بولىدۇ. لېكىن بۇ ھالەتتە ئۇ ئىككىسى باش ۋەزىر ئەمەس، خۇسۇسى

مەسئۇل بولىدۇ. بىرى يەنە بىرىنىڭ كۆز قارىشى ۋە ئىشىغا ئارلاشمايدۇ».

مۇلاھىزە:

بۇ يەردە دىققىتىمىزنى تارتىدىغان نۇقتا - ئەبۇبەئىلاننىڭ تەخمىنەن ئون ئەسىر بۇرۇن مالىيە،

ھەربىلىك، تاشقى ئىشلار، ئەدلىيە ۋە زىرائەت قاتارلىق ساھەلەرگە ئايرىم - ئايرىم كىشىلەرنىڭ تەيىنلەنسە

بولدىغانلىقىنى مۇئەييەنلەشتۈرگەنلىكى ۋە ئۇلارنى «ۋەزىر» ئەمەس «مەسئۇل» دەپ ئاتىغانلىقى.

توغرا، ئۇلارنى ئۇنىڭ تىلى بويىچە باش ۋەزىر دەپ ئاتاشقا بولمايدۇ. لېكىن بۈگۈننىڭ تىلى بىلەن

ئۈستىگە ئالغان خىزمەتلىرىنىڭ خارەكتىرىگە ئاساسەن ۋەزىر (مىنىستىر) دەپ ئاتىيالايمىز. نەتىجىدە

ئۇقۇم ئايدىڭلاشقاندىن كېيىن ئاتالغۇنىڭ قانداق بولۇشى مۇھىم ئورۇن تۇتمايدۇ.

3- ئىجرائىيە ۋەزىرلىكى

بۇ ۋەزىرلىك باش ۋەزىرلىكتىن نۆپۇزدا كىچىك، ئورۇندا تۆۋەن بولىدۇ. كۆپ ھاللاردا بۇ

ۋەزىرلىكنىڭ رىياسەتچىسى دۆلەت پىلانلىرىنى تۈزۈشكە قاتناشمايدۇ. خىزمىتى ئۆزىگە تاپشۇرۇلغان قارار،

بۇيرۇقلارنى ئىجرا قىلىش، خەلىپە بىلەن باشقا مەسئۇللار، خىزمەتچىلەر ۋە مۇسۇلمانلار ئاممىسى

ئارىسىدىكى كۆرۈكلۈك رولىنى ئويناپ بىلەن چەكلىنىدۇ.

ئىجرائىيە ۋەزىرلىكىگە تەيىنلىنىدىغان كىشىدە بولۇشقا تېڭىشلىك شەرتلەر:

- (1) ۋاپادار ۋە ئامانەتدار بولۇش.
- (2) راستچىل بولۇش.
- (3) پارخورلۇقتىن ئۇزاق تۇرۇشى ئۈچۈن تاماخور بولماسلىق.
- (4) كىشىلەر ئارىسىدا ئۆزىنى ئاداۋەت، ئۆچمەنلىكتىن پاك تۇتۇش، ئاداۋەت ئىنساننى ئادالەت ۋە كۆيۈمچانلىقتىن چەكلەيدۇ.

(5) ئەقلى ھۇشى جايىدا بولۇشى، چۈنكى ئۇ قىلغان ئىشىدىن شاھىدلىققا تارتىلىدۇ.

(6) ئەقىللىق، پاراسەتلىك بولۇش.

(7) ھاۋايى ھەۋەسكە، كۆڭۈلگە بېرىلمىگەن بولۇش.

(8) توغرا پىكىرلىك ۋە تەدبىرلىك بولۇش ئۈچۈن ماھارەت ۋە تەجرىبە ئىگىسى بولۇش.

(9) ئەر كىشى بولۇش. رەسۇلۇللاھ مۇنداق دەيدۇ: «ئىشىغا ئايال كىشىنى مەسئۇل قىلغان مىللەت

مۇۋەپپىقىيەت قازىنالمىدۇ» بۇ ۋەزىپە ئىنساندىن مۇستەھكەملىك، يۈكسەك ئىرادە، قىيىنچىلىق بىلەن تىخىمۇ تىخى ئېلىشىشنى تەلەپ قىلىدۇ.

بۇ شەرتلەر ئۈستىدە ئىككى مۇلاھىزە:

ئا: ماۋەردىگە ئوخشاش بەزى فىقھشۇناسلارنىڭ ئىجرائىيە ۋەزىرى بولۇشقا ئىسلام ۋە ھۆرلۈكنى شەرت قىلمىغانلىقىنى كۆرىمىز. بۇنىڭدىن ئۇلارنىڭ ئىسلام دۆلىتى تەۋەلىكىدە خاتىرجەم ياشاش بەدىلىگە باج تاپشۇرۇپ ياشاۋاتقان ئەھلى كىتابقا ئوخشاش كاپىرلار، زىممىلەر ۋە قۇللارمۇ ئىجرائىيە ۋەزىرى بولسا بولىدۇ، دەپ قارىغانلىقى ئايدىڭلىشىدۇ.

ماۋەردىنىڭ زىممىلەرمۇ ۋەزىر بولسا بولىدۇ دەيدىغان بۇ كۆز قارىشىغا نۇرغۇنلىغان ئالىملار قارشى چىقىدۇ. ھەتتا ئىككى ھەرەمنىڭ ئىمامى ئەبۇلەئالى جۇۋىنەگە ئوخشاش بەزىلىرى ئۇنى كۈلكىلىك ھېسابلايدۇ. «القدر الفريد للملك السيد» ناملىق كىتابنىڭ مۇئەللىپى ئىمام جۇۋەينىنىڭ ماۋەردىنىڭ كۆز قارىشىنى قەتئى رەت قىلغانلىقىنى ۋە ئۇنى ئورنىنى تولدۇرۇپ بولمايدىغان بۈيۈك خاتالىق دەپ ھېسابلىغانلىقىنى بايان قىلىدۇ.

ئىمام ئەھمەد ئىبنى ھەنبەلدىن ئىسلام دۆلىتىدە توختام بىلەن ياشايدىغان زىممىلەرنىڭ ئىجرائىيە ۋەزىرى بولۇشقا بولمايدىغانلىقى نەقىل قىلىنىدۇ. ئۇنىڭدىن «يەھۇدى ۋە ناسارالار مۇسۇلمانلارنىڭ باج توپلاشقا ئوخشاش ئىشلىرىغا مەسئۇل قىلىنسا بولامدۇ؟» دەپ سورىغاندا «ئۇلار ھېچبىر ئىشقا ئىشلىتىلمەيدۇ» دەپ جاۋاب بېرىدۇ.

ئەبۇبەئىلا ئىمام ئەھمەدنىڭ بۇ ھەقتە دەلىل قىلىپ كەلتۈرگەن ئايەتلىرىنى زىكرى قىلىدۇ. مېنىڭچە بولغاندىمۇ ماۋەردى يۇقىرىقى كۆز قارىشى بىلەن توغرىدىن ئاشقان، قۇرئان ھۆكۈمى، رەسۇلۇللاھنىڭ سۈننىتى ۋە توغرا يولدىكى خەلىپىلەرنىڭ تۇتقان يولغا خىلاپلىق قىلغان.

قۇرئان كەرىم يەھۇدىيلارنىڭ ئۆزىدىن باشقا ھېچكىمگە بولۇپمۇ مۇسۇلمانلارغا ئىشەنمەيدىغان تەبىئىتىنى بايان قىلىپ، ئۇلار بىلەن مۇئامىلە قىلغاندا ئىنتايىن سەگەك بولۇشقا بۇيرۇيدۇ. قۇرئان كەرىم ئۇلارنىڭ تىلى بىلەن [پەقەت سىلەرنىڭ دىنىڭلاغا ئەگەشكەنلەرگىلا ئىشىنىڭلار] (سۇرە ئال ئىمران 73-

ئايەتنىڭ بىر قىسمى) دەۋاتسا قانداقمۇ ئۇلارغا ئىشىنىپ ۋەزىر قىلىمىز!؟

ئاللاھ مۇنداق دەيدۇ: [ئى مۆمىنلەر! ئۆزەڭلاردىن بولمىغانلارنى (يەنى مۇناپىقلارنى) سىرداش قىلىۋالماڭلار، ئۇلار سىلەرگە بۇزغۇنچىلىق قىلىشتا بوشاڭلىق قىلىپ قالمايدۇ. ئۇلار سىلەرنىڭ مۇشەققەتتە قېلىشىڭلارنى ئارزۇ قىلىدۇ، ئۇلارنىڭ دۈشمەنلىكى ئېغىزلىرىدىن مەلۇم بولۇپ تۇرىدۇ،

ئۇلارنىڭ دىللىرىدا يوشۇرغان دۈشمەنلىكى تېخىمۇ چوڭدۇر. شۈبھىسىزكى، ئەگەر چۈشىنىدىغان بولساڭلار، سىلەرگە نۇرغۇن ئاھىلەرنى بايان قىلدۇق [سۈرە ئال ئىمران 118-ئايەت].

ئىبنى كەسر بۇ ئايەتنى تەپسىر قىلىپ مۇنداق دەيدۇ: «ئۆزەڭلاردىن بولمىغانلارنى، دېمەك باشقا دىن ئەھلىنى كۆرسىتىدۇ. ئىنساننىڭ سىردىشى بولۇپمۇ ئىچكى ئىشلىرىغا ئارلىشىدىغان يېقىن كىشىلىرىدۇر».

ئەبۇبەكر جەسسەس مۇنداق دەيدۇ: «ئىنساننىڭ سىردىشى سىرلىرىنى ئاشكارىلايدىغان، ئىشلىرىدا ئىشىنىدىغان ئالاھىدە كىشىسىدۇر. ئاللاھ مۆمىنلەرنى كاپىرلارنى سىرداش قىلىۋېلىشتىن، خۇسۇسى ئىشلىرىدا ئۇلارغا تايىنىش مەنىنى قىلدۇ. «ئۇلار سىلەرگە بۇزغۇنچىلىق قىلىشتا بوشاڭلىق قىلىپ قالمايدۇ» (يەنى ئىشلىرىڭلارغا بۇزغۇنچىلىق قىلىشتا پۇرسەت تاپسىلا بوش قويۇۋەتمەيدۇ). دېگەن سۆزى بىلەن كاپىرلارنىڭ قەلبىدە مۇسۇلمانلارغا ساقلاۋاتقان دۈشمەنلىكىدىن خەۋەر بېرىدۇ... بۇ ئايەت ئىسلام دۆلىتىدە توختام بىلەن ياشاۋاتقان زىمىنلەرگە تايىنىشنىڭ مەنىنى قىلىنغانلىقىغا دالالەت قىلدۇ».

ئاللاھ مۇنداق دەيدۇ: [مۆمىنلەر مۆمىنلەرنى قويۇپ كاپىرلارنى دوست تۇتمىسۇن] سۈرە ئال ئىمران 28-ئايەتنىڭ بىر قىسمى.

قاسىمى مۇنداق دەيدۇ: «بىلگىنكى دوست تۇتۇش - كاپىرلار بىلەن سىردىشىش، مەسلىھەتلىشىش ۋە قويۇق مۇناسىۋەتتە بولۇشتىن ئىبارەت بۇلارنى مەنىنى قىلىنغان».

ئىبنى ماجە ئائىشە رەزىيەللاھۇ ئەنھادىن رەسۇلۇللاھنىڭ مۇنداق دېگەنلىكىنى رىۋايەت قىلدۇ: «بىز مۇشرىككە تايانمايمىز».

تىرمىزى ئائىشە رەزىيەللاھۇ ئەنھادىن مۇنداق دەپ رىۋايەت قىلدۇ: رەسۇلۇللاھ بەدىرىگە يولغا چىقىپ ھۆرتۈلۈۋە بىرگە يېتىپ كەلگەندە مۇشرىكلاردىن شىجائىتى ۋە باتۇرلىقى بىلىنگەن بىرى ئارقىسىدىن يېتىشىدۇ. رەسۇلۇللاھ ئۇنىڭدىن «ئاللاھ ۋە ئۇنىڭ رەسۇلىغا ئىمان ئېيتتىڭمۇ؟ دەپ سورايدۇ. «ياق» دېگەن جاۋابىنى ئاڭلىغاندىن كېيىن «قايتىپ كەت، مەن ھەرگىزمۇ مۇشرىكلارغا تايانمايمەن» دەيدۇ.

رەسۇلۇللاھ مۇشرىكنىڭ ھەتتا مۇسۇلمانلارنىڭ قوماندانلىقى ئاستىدا ئۇرۇش قىلىشىنىمۇ رەت قىلغان يەردە، مۇسۇلمانلارنىڭ يولباشچىسى، سىرلىرىنىڭ ئىگىسى ۋەزىر بولۇشنى قانداقمۇ تەسەۋۋۇر قىلغىلى بولسۇن؟!

ئىبنى ئەبى ھاتەم ئەبۇدەھقانەدىن مۇنداق رىۋايەت قىلدۇ: ئۆمەر ئىبنى خەتتاب رەزىيەللاھۇ ئەنھۇغا «بۇ يەردە ھەرەلىك كۆپ نەرسىلەرنى بىلىدىغان، خەت يېزىشقا ماھىر بىرى بار. كاتىب قىلىۋالغان بولساڭ» دېيىلىدۇ. «ئەگەر ئۇنى كاتىب قىلىۋالسام مۆمىنلەرنى قويۇپ ۋىنى سىرداش قىلىۋالغان بولىمەن» دەيدۇ ئۇ.

ئىبنى كەسر مۇنداق دەيدۇ: «بۇ ئايەت ۋە رىۋايەتلەر ئىسلام دۆلىتىدە توختام بىلەن ياشايدىغان زىمىنلەرنى مۇسۇلمانلارنىڭ سىرلىرى ۋە ئىچكى ئىشلىرىنى بىلىشكە ۋە ئۇرۇش ھالىتىدىكى دۈشمەنلىرىگە جاسۇسلۇق قىلىشقا پۇرسەت يارىتىپ بېرىدىغان كاتىبلىققىمۇ ئىشلىتىشكە بولمايدىغانلىقىغا دەلىل بولىدۇ. شۇنىڭ ئۈچۈنمۇ ئاللاھ «ئۇلار سىلەرگە بۇزغۇنچىلىق قىلىشتا بوشاڭلىق قىلىپ قالمايدۇ» دېگەن».

ئىمام قۇرتۇبى بۇ رىۋايەتنىڭ ئارقىسىدىنلا مۇنداق دەيدۇ: «بۇ زاماندا ئەھۋال ئاستىن - ئۈستۈن بولدى. ئەھلى كىتابلار كاتىب ۋە مەسئۇل قىلىندى ۋە بىلىمسىز دۆلەتلەردىن بولغان باشلىق ۋە مەسئۇللار ھۆكۈم سۈردى».

يۇقىرىدا بايان قىلغانلاردىن باشقا مۇسۇلمان بولمىغان زىممىلەرنى ئىجرائىيە ۋەزىرى قىلىش مۇسۇلمانلارنىڭ ئومۇمى مەنپەئىتى بىلەن توقۇنۇشىدۇ. چۈنكى ئىجرائىيە ۋەزىرى ھەر زامان مۇسۇلمانلارنىڭ سىرلىرىدىن خەۋەردار بولىدۇ. مۇسۇلمان بولمىغان كىشىنىڭ سىر ساقلىماسلىقى ۋە ئىسلام دۈشمەنلىرى بىلەن تىل بىرىكتۈرۈشى تورغانلا گەپ.

رەسۇلۇللاھنىڭ دەۋرىدىن بۈگۈنگىچە بولغان تارىخ، يەھۇدى، ناسار، ئاتەشپەرەسلەر ۋە باشقىلارنىڭ ئىسلام ۋە ئۇنىڭ ئەھلىگە قانچىلىك دۈشمەنلىك قىلغانلىقى ۋە ئىچىدە قانچىلىك زەھەر ساقلاپ كېلىۋاتقانلىقىغا شاھىد.

مەدىنە، خەيبەر ۋە تەيما يەھۇدىلىرىنىڭ رەسۇلۇللاھقا قارشى تۇتقان مەيدانلىرى، ئوسمانلار خەلىپىلىكىگە قىلغان سۈيىقەستلىرى كۆز ئالدىمىزدا تۇرۇپتۇ. سەلانىكتىكى دۈشمەن يەھۇدىلىرى ئوسمانلار خەلىپىلىكىگە قارشى چىقىدۇ ۋە بۇ دۆلەتنى يوقىتىش ئۈچۈن ماسون ۋە باشقىلارغا ئوخشاش مەخپى تەشكىلاتلىرىنى قورىدۇ. سۇلتان ئابدۇلھەمىدخانغا خەلىپىلىكتىن ئېلىنىش قارارنى تاپشۇرغان ئۈچ كىشىنىڭ بىرى - يەھۇدى قاراسۇ ئەپەندى. يەھۇدىلارنىڭ پەلەستىن ۋە بەيتۇلمۇقەددەستە قىلغان - ئەتكەنلىرى ئۇلارنىڭ پىشانىسىگە يەنە بىر قېتىم تامغا ئۇرىدۇ ۋە ئۇلارغا ھەرگىز ئىشەنگىلى بولمايدىغانلىقىغا ھۆججەت تۇرغۇزىدۇ.

ناسارالارمۇ ھەرگىز يەھۇدىلارنىڭ قىلىشىمايدۇ. شۇنىڭ ئۈچۈن قۇرئان كەرىم ئۇ ئىككىسىنى بىر ئايەتتە تىلغا ئېلىپ مۇنداق خىتاب قىلىدۇ: [ئى مۆمىنلەر! يەھۇدىي ۋە ناسارالارنى دوست تۇتماڭلار] سۈرە مائىدە 51-ئايەتنىڭ بىر قىسمى.

ناسارالارنىڭ ئۆتمۈشىگە قارىغان كىشى مۇسۇلمانلارغا بولغان سۈيىقەست بىلەن يېزىلغان بىر تارىخنى كۆرىدۇ. روم قەيسەرىنىڭ (پادىشاھىنىڭ) قىزى ئانكومىن رىۋايەت قىلغاندەك مۇئەتە، تەبۇك، يەرمۇك ۋە سەلبىيە ئۇرۇشلىرىدا ئۇلار ئەڭ كۆڭۈللۈك ئىشى ئۇچرىغان كىچىك بالىلارنى ئۆلتۈرۈش، پارچىلاش ۋە ئوتتا كۆيگەن پۇراغىنى پۇراش ئىدى.

ئەندۇلۇستا ناسارالىقنى قوبۇل قىلمىغان مۇسۇلمانلارنى كۆيدۈرۈش بىلەن ئېلىپ بارغان تەپتىش مەھكىمىلىرى تارىخنىڭ قارا سەھىپىلىرىگە خاتىرلەنگەن. ئۇلار نەچچە قېتىم مۇسۇلمانلارنى يەر يۈزىدىن تازىلاش ھەرىكىتى، سۈرگۈن قىلىش ھەرىكىتى ئېلىپ بارغان ۋە ئەندۇلۇستىن كۆچۈرۋاتقان مۇسۇلمانلارغا ھۇجۇم ئۇيۇشتۇرغان ئىدى.

تاتارلارنىڭ ئىسلام دىيارىغا قىلغان ئىشغالىنى خوشاللىق بىلەن قارشىلاپ ئىنتىقام ئېلىش پۇرسىتى دەپ بىلگەن ئىدى. مۇسۇلمانلارنىڭ قېنىنى ئېقىتىشتىن خوشاللانغان كىشىگە نېمە دېيىشى كېرەك؟ دەمەشق ناسارالىرى تاتارلار بىلەن تىل بىرىكتۈرۈپ مۇسۇلمانلارغا قارشى تۇرۇش ئۈچۈن ھولاكونىڭ يېنىغا بېرىپ ئۇنىڭدىن يول يۇرۇق ئالغان، ماسلىشىپ ھەرىكەت قىلغان، ئۇلارنىڭ پەرمانى بىلەن توما دەۋرۋازىسىدىن كىرىستىلىرى بىلەن دىننى كۆتۈرۈپ، ئىسلامنى پەسلەپ شۇئار تۇۋلىغان ھالدا كىرگەن. مەسجىدنىڭ ئىشىكىدە تۇرۇپ كىشىلەرگە ھاراق چاچقان، مۇسۇلمانلارنى كىرىستىنىڭ ئالدىدا ئورۇنلىرىدىن تۇرۇشقا مەجبۇرلىغان، رەت قىلغانلارغا ئىھانات قىلغان ئىدى.

20- ئەسەردە ئازغان ناسارالار ۋە غەزەپكە ئۇچرىغان يەھۇدىيلارنىڭ بىرلىشىپ قانچىلىك مۇسۇلماننىڭ قېنىنى ئېقىتقانلىغى دۇنياغا ئايان. شۇنداقلا رەزىل ئويۇنلارنىڭ ھېچ تۈگىگىنى يوق. يەنە ئۇلارنى مۇسۇلمانلارغا مەسئۇل قىلىش مۇمكىنمۇ؟!

ب: ماۋەردى ۋە ئەبۇبەئىلانىڭ ئوتتۇرىغا قويغان ئىجرائىيە ۋەزىرىدە بولۇشقا تېگىشلىك شەرتلىرىدە ھۆرلۈكنىڭ يەر ئالمىغانلىقىنى كۆرىمىز. يەنى ئۇلار ئايال كىشىنىڭ ۋەزىر بولۇشىنى چەكلەپ تۇرۇپ، قۇلنىڭ ۋەزىر بولۇشىغا يول قويدۇ.

توغرىسىنى بىلگۈچى ئاللاھ دۇر. مېنىڭچە ئۇلار يەنە توغرىدىن ئاداشقان. ئۆزىنىڭ كەسپى ۋە شەخسى ھاياتى ھەققىدە مۇستەقىل ئىش كۆرۈش ھوقۇقىغا ئىگە بولمىغان بىرى مۇسۇلمانلارنىڭ ئىچكى سىرلىرىغا ئارىلىشىش، ئىشلىرىنى بىر تەرەپ قىلىش ۋەزىپىسىنى ئۆز ئۈستىگە ئالالامدۇ؟ قۇل ئەڭ ئاۋال خۇجايىنىڭ تاپشۇرۇقلىرىنى ئادا قىلىدۇ. ھەتتا پەرزىلەرنىڭ سىرتىدىكى ئىبادەتلەرنى خۇجايىنىڭ رۇخسىتى بىلەن قىلىدۇ.

ئۆزىنىڭ مەنپەئىتى، مال - مۈلكى ۋە شەخسى ئىشلىرىدا تامامەن مۇستەقىل ئىش كۆرۈش ھوقۇقىغا ئىگە ئايال كىشى ئىجرائىيە ۋەزىرى بولۇشتىن چەكلەنگەن يەردە، بۇ ھوقۇقلارنىڭ ئىگىسى بولمىغان قۇللارنىڭ بۇ ۋەزىپىنى ئۆز ئۈستىگە ئالماسلىغى تېخىمۇ ئەۋزەل.

ئىجرائىيە ۋەزىرىنىڭ سالاھىيەتلىرى

فقھشۇناسلار ئوتتۇرىغا قويغان ئىجرائىيە ۋەزىرىنىڭ سالاھىيەتلىرىنى قىسقىچە تۆۋەندىكىدەك خۇلاسەلەيمىز:

- (1) خەلىپىنىڭ قارار، بۇيرۇقلىرىنىڭ ئىجرا قىلىنىشىغا نازارەتچىلىك قىلىدۇ.
- (2) مەسئۇللارنىڭ تەيىنلىنىشى، ئەسكەر تەييارلاش ۋە چىقىرىش بۇيرۇقلىرىنى يەتكۈزىدۇ.
- (3) دۆلەتنىڭ ئىچكى ئىشلىرىدىن خەۋەردار بولىدۇ ۋە ئۇلارنى مەسئۇل ۋە باشلىقلارغا يەتكۈزىدۇ.
- (4) ئۆلكىلەرنىڭ ئىچكى ئىشلىرى، ئاممىنىڭ قىيىنچىلىقلىرى ۋە ئەسكەرلەرنىڭ ھەرىكىتىنى خەلىپىگە يەتكۈزىدۇ.

(5) ئەگەر خەلىپە خالىسا قارار چىقىرىشقا قاتنىشىدۇ.

ئىجرائىيە ۋەزىرى ئالاھىدە تەيىنلىنەمدۇ؟

ماۋەردى ۋە ئەبۇبەئىلانىڭ ئىجرائىيە ۋەزىرىنىڭ ئالاھىدە ئېلاھىي قىلىنىپ تەيىنلەنمىمۇ بولىدىغانلىقىنى ئوتتۇرىغا قويدۇ. يەنى باش ۋەزىرگە ئوخشاش ئالاھىدە توختام، ئەھدە بىلەن ئەمەس خەلىپىنىڭ مۇئەييەن ۋەزىپىنى تاپشۇرۇشى بىلەنلا ۋەزىرلىكى كۈچكە ئىگە بولىدۇ. ئۇلاردىن كېيىن كەلگەن ئەبۇسالىم مۇھەممەد ئىبنى تەلھەگە ئوخشاش ئالىملارمۇ بۇ كۆز قاراشقا قوشۇلدى.

ئىجرائىيە ۋەزىرى ئىككى خىل بولىدۇ.

ئالىملار ئىجرائىيە ئىجرائىيە ئىجرائىيە ئىجرائىيە ئىجرائىيە ئىجرائىيە ۋەزىرلىكىنى ئىككىگە بۆلدى:

ئا: دۆلەت رەئىسى تەرەپىدىن ۋەزىپىگە تەيىنلىنىدۇ. ئۇ دۆلەت رەئىسىنىڭ ۋەزىپە ئىجرا قىلغۇچىسى بولىدۇ. قول ئاستىدىكى مەسئۇللار ۋە مۇسۇلمانلار ئاممىسىنىڭ ئەھۋالىنى كۈزىتىدۇ؛ دۆلەت رەئىسىنىڭ ئەمىر - پەرمانلىرىنى ئۇلارغا يەتكۈزىدۇ ۋە ئىجرا قىلدۇرىدۇ. دۆلەت رەئىسى ئۇنىڭ خىزمەت دائىرىسىنى بەلگىلەپ بەرمىگەن تەقدىردە پۈتۈن دۆلەتنىڭ ھەممە يىرى ئۇنىڭ خىزمەت مەيدانى بولىدۇ.

ب: ئۆلكىنىڭ ۋالىسى (ۋەزىرى) تەرەپىدىن ۋەزىپىگە تەيىنلىنىدۇ. ئۇنىڭ سالاھىيىتى خىزمەت ساھەسى پەقەت ئۆلكە دائىرىسىدە بولىدۇ ۋە ۋەزىپىسىدىن ئېلىش ھوقۇقىمۇ ئۆلكە ۋالىسىنىڭ قولىدا بولىدۇ.

مانا بۇ ئىسلام دۆلىتىدىكى ئىككى خىل ئومۇمى ۋە خۇسۇسى ۋەزىرلىكتۇر. بۇنىڭغا ئاساسەن ھەربىر ئۆلكىگە بىردىن ئىجرائىيە ۋەزىرلىكى تەسىس قىلىنسا بولىدۇ. بۇ شەكىلدە ئىسلام دۆلىتىدە بىر نەچچە ئۆلكىلىك ئىجرائىيە ۋەزىرلىكى بولىدۇ. ئۆلكىلىك ۋەزىرلىكىنى خۇسۇسى ۋەزىرلىك دەپ ئاتاشقىمۇ بولىدۇ. يەنە بىرى ئۆلكىلىك ۋەزىرلىكىدىن تېخىمۇ سالاھىيەت ۋە ئىمتىيازغا ئىگە بولغان مەركىزى ۋەزىرلىكتۇر. بۇنى ئومۇمى ۋەزىرلىك دەپ ئاتاشقىمۇ بولىدۇ. ۋەزىرلىكنىڭ بۇ ئىككى خىلغا بۆلۈنۈشىنىڭ ماۋەردىنىڭ تۆۋەندىكى سۆزىدىن ئېلىنغانلىقىنى ئىزاھلاپ ئۆتۈشنى پايدىلىق دەپ قارايمىز

«بۈگۈنكى كۈندىكىدەك ئەگەر خەلىپە ئۆلكىلەرنى ئۆز قارارلىرى بىلەن باشقۇرۇش ھوقۇقىنى ئۆلكە مەسئۇللىرىغا تاپشۇرسا، ئۆلكە مەسئۇللىرى ئۆز ئالدىغا ياردەمچى ئىشلەتسە بولىدۇ. ئۆلكە مەسئۇلى ۋە ياردەمچىسىنىڭ مۇناسىۋىتى باش ۋەزىر بىلەن خەلىپىنىڭ مۇناسىۋىتىگە ئوخشايدۇ».

4- باش ۋەزىرلىك ۋە ئىجرائىيە ۋەزىرلىكى ئارىسىدىكى پەرق

ئالدىنقى سەھىپىلەردە ئىسلامدا ۋەزىرلىكنىڭ باش ۋەزىرلىك ۋە ئىجرائىيە ۋەزىرلىكىدىن ئىبارەت ئىككى خىل بولىدىغانلىقى، بۇ ئىككى ۋەزىرلىكنىڭ دەرىجىسى بويىچە خەلىپە ياكى تولۇق ھوقۇقلۇق ئۆلكە مەسئۇللىرى تەرەپىدىن تەسىس قىلىنىدىغانلىقى ۋە ئۆزىگە خاس شەرت، سالاھىيەت، ئىمتىيازلىرىنىڭ بارلىقىنى كۆرۈپ ئۆتتۇق.

ئەمدى ۋەزىرلىكنىڭ بۇ ئىككى خىلغا بۆلۈنىشىگە سەۋەبچى بولغان ئاساسلىق پەرقلەرنى تۆۋەندىكىدەك بويىچە بايان قىلىمىز: 1- شەرتلەردىكى پەرق.

2- خۇسۇسىيەتتىكى پەرق.

بۇ ئىككى ۋەزىرلىكنىڭ شەرتلىرىنى بايان قىلغاندا تۆۋەندىكىلەرنى ئىزاھلاپ ئۆتكەن ئىدۇق:

(1) ھۆرلۈك شەرتى: باش ۋەزىرلىككە تەيىنلىنىدىغان كىشىدە بۇ شەرتنىڭ تېپىلىشى تەلەپ قىلىنىدۇ؛ ئەكسىچە ئىجرائىيە ۋەزىرىدە تەلەپ قىلىنمايدۇ. شۇنىڭ ئۈچۈن قۇ باش ۋەزىر ئەمەس، ئىجرائىيە ۋەزىرى بولسا بولىدۇ. مەلۇمكى بۇ نۇقتىدا ئىختىلاپلاشتۇق.

(2) ماۋەردى ۋە باشقىلار ئىسلامنى باش ۋەزىرنىڭ شەرتى قىلىدۇ ۋە بۇنىڭ بىلەن زىممىلەرنىڭمۇ ئىجرائىيە ۋەزىرى بولۇشقا بولىدىغانلىقىنى ئىلگىرى سۈرىدۇ. بۇ ئىسپاتلاپ ئۆتكىنىمىزدەك قوبۇل قىلىشقا بولمايدىغان خاتالىق.

(3) شەرىئەت ئەھكاملىرىنى ياخشى بىلىش، باش ۋەزىر دىننى قوغداش ۋە ئۇنىڭ بىلەن دۇنيانى باشقۇرۇش ۋەزىپىسىنى ئۆز ئۈستىگە ئالغانلىقى ئۈچۈن چوقۇم شەرىئەت ئەھكاملىرىنى (دۆلەت قانۇنلىرىنى) ياخشى بىلىشى كېرەك. ئەمما ئىجرائىيە ۋەزىرنىڭ ۋەزىپىسى ھۆكۈم قىلىش، قارار چىقىرىش ئەمەس، چىقىرىلغان قارار ۋە بۇيرۇقلارنى ئىجرا قىلىش بولغانلىقى ئۈچۈن شەرىئەت ئەھكاملىرىنى تولۇق بىلىشى ئەۋزەل، دەپ قارىلىدۇ.

(4) سالاھىيەت: باش ۋەزىرنىڭ ئۇرۇش ۋە مالىيە ساھەسىدە يېتەرلىك سالاھىيەت ۋە ئىختىساس ئىگىسى بولۇشى تەلەپ قىلىنىدۇ. ئەكسىچە ئىجرائىيە ۋەزىردىن بۇلار تەلەپ قىلىنمايدۇ.

ئىككىنچى: ئىمتىيازلىرىدىكى پەرق:

ماۋەردى مۇنداق دەيدۇ:



«باش ۋەزىرنىڭ ئىجرائىيە ۋەزىرىدىن پەرقلق ھالدا بەھرىمەن بولىدىغان تۆۋەندىكى ئالاھىدە ھوقۇقلىرى ئۇلارنىڭ ئارىسىدىكى پەرقنى شەكىللەندۈرىدۇ.

(1) قارار، ھۆكۈم چىقىرىش، مەھكىمە ئىشلىرىغا نازارەتچىلىك قىلىش ھوقۇقى.

(2) باشلىق ۋە مەسئۇللارنى تەيىنلەش تولۇق ھوقۇقى.

(3) قوشۇن چىقىرىش ۋە ئۇرۇش قىلىش ھوقۇقى.

(4) مالىيە ئىشلىرىنى باشقۇرۇش ھوقۇقى.

ئەسكەرتىش: بۇلار مۇئەللىپ ۋە تارىختىكى فىقھشۇناس ئالىملارنىڭ ئۆز دەۋر شارائىتىغا ئاساسەن ئېلىپ بارغان ئىزدىنىشلىرى. ئۇنداق ئىكەن دۆلەتنى ئىدارە قىلىش قۇرۇلمىلىرىنىڭ ئىسمىلىرى، خىزمەت سېستىمىسى ۋە ۋەزىپە تەقسىماتى جەھەتتە بۈگۈنكىدەك پەرقلق بولۇشى تەبىئىي. لېكىن تارىختىكى ئىسلام خەلىپىلىكلىرىدە ئاساس قىلىنغان ۋە ئاساس قىلىنىشى كېرەك بولغان، شۇنداقلا بۈگۈن قورماقچى بولغان ئىسلام دۆلىتىمىزنىڭمۇ ئاساسى بولىدىغان ئورتاق بىر پىرىنسىپ ئىسلام شەرىئەت قانۇنىنىڭ تولۇق تەتبىقلىنىشى، يەنى ھاكىمىيەتنىڭ مۇتلەق ئاللاھقا مەنسۇپ بولۇشى، ئادالەت، باراۋەرلىك ۋە كېڭەشنىڭ ئەڭ ئۈستۈن بولۇشى. بۇ دەستۇرلارغا ئاساسەن ئىسلام ئالىملىرىدىن تەشكىللەنگەن دۆلەت كېڭەش مەجلىسىنىڭ دەۋرىگە ماسلاشقان مۇۋاپىق خىزمەت سېستىمىسى ۋە ۋەزىپە تەقسىماتى تۈزۈپ چىقىشى ئەقىلغا ئۇيغۇن. (تەرجىماندىن)